

قراءاتِ شاذہ

شرعی حیثیت اور تفسیر و فقہ پر اثرات

محمد اسلم صدیق

شیخ زاہد اسلامک سنٹر
قائمہ عظیم کیمپس، جامعہ پنجاب لاہور، پاکستان

قراماتِ شاذہ

شرعی حیثیت اور تفسیر و فقہ پر اثرات

محمد اسلم صدیق

MFN

16889/1

شیخ زاید اسلامک سنٹر

قائد اعظم کیمپس، جامعہ پنجاب لاہور، پاکستان

۱۲
۹۲۹۱۲

جملہ حقوق محفوظ

کتاب : قراءات شاذہ، شرعی حیثیت اور تفسیر وفقہ پر اثرات
مصنف : محمد اسلم صدیق
ناشر : پروفیسر ڈاکٹر جمیلہ شوکت
کمپوزنگ : ڈائریکٹر شیخ زاید اسلامک سنٹر، جامعہ پنجاب لاہور، پاکستان
سمیع الرحمن: 0333-4244434، حافظ عبدالقدوس
طبع اول: ۲۰۰۶ء

۱۲ - ۳ - ۲۰۱۱

انتساب

والدین گرامی اور معزز اساتذہ کرام کے نام
جن کی تربیت اور پر خلوص دعائیں میرے لئے

سرمایہ حیات ہیں۔

۲۵/۱

﴿يُرِيدُونَ لِيُطْفِئُوا نُورَ اللَّهِ

بِأَفْوَاهِهِمْ وَاللَّهُ مُتِمُّ نُورِهِ

وَلَوْ كَرِهَ الْكَافِرُونَ﴾

الصّف: ٨

فہرست مضامین

xvii	پیش لفظ
xxi	تقریظ
xxv	مقدمہ

باب اول: قراءات شاذہ کا تعارف، تاریخ ارتقا اور تدوین

۳	فصل اوّل: علم قراءات کا تعارف اور اقسام
۴	قراءات کا لغوی مفہوم
۷	قراءات کا اصطلاحی مفہوم
۱۲	قراءات کی اقسام:
۱۲	① قراءات متواترہ
۱۲	② قراءات شاذہ

فصل دوم: قراءات شاذہ کا تعارف

۱۴	قراءت شاذہ کا لغوی مفہوم
۱۶	قراءت شاذہ کی اصطلاحی تعریف
۱۸	قراءات شاذہ کی وجہ تسمیہ
۱۹	فصل سوم: قراءات شاذہ کے نشو و ارتقا کی تاریخ

- قراءات شاذہ دورِ صدیقی میں ۲۵
- قراءات شاذہ دورِ عثمانی میں ۲۹
- قراءات شاذہ دوسری صدی ہجری میں ۳۸
- قراءات شاذہ تیسری صدی ہجری میں ۵۱
- امام ابو عبید القاسم بن سلام اور قراءات شاذہ ۵۲
- امام ابو حاتم السجستانی اور قراءات شاذہ ۵۳
- قراءات شاذہ چوتھی صدی ہجری میں ۵۵
- امام ابو جعفر الطبری اور قراءات شاذہ ۵۶
- امام ابن مجاہد اور قراءات شاذہ ۵۸
- امام ابو جعفر النحاس اور قراءات شاذہ ۵۹
- امام ابن خالویہ الحسین بن احمد اور قراءات شاذہ ۶۰
- امام ابن جزی اور قراءات شاذہ ۶۰
- مکی بن ابی طالب القیس اور قراءات شاذہ ۶۱
- قراءات شاذہ پانچویں صدی ہجری سے ابن جزری تک ۶۳
- فصل چہارم: تدوین قراءات شاذہ اور اس کا ارتقا** ۶۷
- قراءات شاذہ کی تدوین قراءات متواترہ کے ضمن میں ۶۷
- قراءات شاذہ کتب علوم قرآن کے ضمن میں ۷۹
- قراءات شاذہ کتب تفسیر کے ضمن میں ۸۱
- قراءات شاذہ کتب حدیث میں ۸۵
- قراءات شاذہ کتب نحو میں ۸۶

- قراءاتِ شاذہ پر مستقل کتب ۸۹
- فصل پنجم: قراءاتِ شاذہ کو معلوم کرنے کا معیار اور ضابطہ ۹۷
- پہلا ضابطہ: قراءاتِ شاذہ کو معلوم کرنے کے تین ارکان اور ان کی تشریح ۱۰۲
- پہلا رکن: مصاحفِ عثمانیہ میں سے کسی ایک کے ساتھ موافقت ۱۰۲
- دوسرا رکن: عربی لغت کے ساتھ موافقت ۱۰۵
- تیسرا رکن: صحتِ سند ۱۱۰
- مکی بن ابی طالب، ابن جزری اور جمہور کا موقف: ایک جائزہ ۱۱۲
- قراءاتِ شاذہ کو قراءاتِ متواترہ سے ممتاز کرنے کا دوسرا ضابطہ ۱۲۰
- سبعہ قراءات ۱۲۰
- بقیہ تین قراءات ۱۲۱
- قراءاتِ عشرہ کے طرق ۱۲۶
- قراءاتِ عشرہ کے علاوہ دیگر قراءات کا حکم ۱۲۷
- فصل ششم: قراءاتِ شاذہ کی مختلف اقسام ۱۳۱
- باب ہفتم: قراءاتِ شاذہ کی شرعی حیثیت اور مقام و مرتبہ
- تمہید ۱۳۹
- فصل اول: قراءاتِ شاذہ پر لفظ قرآن کے اطلاق کا حکم ۱۴۱
- فصل دوم: نماز یا اس کے علاوہ قراءۃ شاذہ کی تلاوت کا حکم ۱۴۸
- مالکیہ کا موقف ۱۵۰

امام مالک کی طرف منسوب قراءۃ شاذہ کی تلاوت کے جواز کی ایک روایت کی

- حقیقت: ایک تجزیہ ۱۵۱
- نماز میں قراءۃ شاذہ کی تلاوت سے نماز باطل ہوگی یا نہیں؟ ۱۵۵
- حنابلہ کا موقف ۱۵۷
- ابن قیم الجوزیہ کی رائے، ایک تنقیدی جائزہ ۱۶۰
- احناف کا موقف ۱۶۲
- نماز میں قراءۃ شاذہ کی تلاوت سے نماز باطل ہوگی یا نہیں؟ ۱۶۲
- ایک اعتراض کا جواب ۱۶۳
- شوافع کا موقف ۱۶۵
- نماز میں قراءۃ شاذہ کی تلاوت سے نماز باطل ہوگی یا نہیں ۱۶۷
- زیدیہ اور ظاہریہ کا موقف ۱۶۸
- حاصل بحث ۱۶۸
- فصل سوم: ابن مقسم، ابن شنبوذ اور ابن دقیق العید کے نظریات کا جائزہ ۱۷۰
- ابو بکر ابن مقسم العطار اور اس کا نظریہ ۱۷۰
- ابن شنبوذ اور اس کا نظریہ ۱۷۳
- ابن دقیق العید کا نظریہ ۱۸۰
- ان کے اعتراضات کا تحقیقی و تنقیدی جائزہ ۱۸۱
- فصل چہارم: قراءۃ شاذہ کو تعلیم و تعلم کیلئے پڑھنے اور انکو مدون کرنے کا حکم ۱۸۶
- فصل پنجم: استنباط احکام میں قراءات شاذہ کی حیثیت ۱۸۹
- علمائے اصول کی رائے: ۱۸۹
- پہلا موقف ۱۸۹

- ۱۹۲ دوسرا موقف
- ۱۹۴ مذاہب اربعہ کا موقف:
- ۱۹۵ احناف کا موقف
- ۱۹۸ قراءات شاذہ پر حنفیہ کے نزدیک عمل کرنے کی شرائط
- ۱۹۹ مالکیہ کا موقف
- ۲۰۳ مالکیہ کے نزدیک قراءات شاذہ پر عمل کرنے کی شرائط
- ۲۰۴ شوافع کا موقف
- ۲۱۵ شوافع کے نزدیک قراءات شاذہ پر عمل کرنے کی شرائط
- ۲۲۰ حنابلہ کا موقف
- ۲۲۳ حنابلہ کے نزدیک قراءات شاذہ پر عمل کرنے کی شرائط
- ۲۲۴ قراءات شاذہ کی عدم حجیت کے قائلین کے دلائل
- ۲۲۷ قراءات شاذہ کو حجت ماننے والوں کے دلائل
- ۲۳۰ دلائل کا تجزیہ اور راجح موقف:
- ۲۳۰ پہلی اور دوسری دلیل کا جواب
- ۲۳۶ تیسری دلیل کا جواب
- ۲۳۶ چوتھی دلیل کا جواب
- ۲۳۷ پانچویں دلیل کا جواب

باب سوم: قرآن کی تفسیر میں قراءات شاذہ کے اثرات

فصل اول: وہ قراءات شاذہ جو کسی آیت کے مفہوم کو واضح کرتی ہیں ۲۳۳

- *: نبی ﷺ کی طرف نسیان کی نسبت کا جواز ۲۴۳
- *: ﴿وَالرَّاسِخُونَ فِي الْعِلْمِ﴾ کے الفاظ ما قبل آیت میں لفظ 'اللہ' کا معطوف ہیں یا
 نیا جملہ ۲۴۵
- *: ﴿حَرْتُ حِجْرًا﴾ کے معنی کی وضاحت ۲۴۸
- *: ﴿خُطُواتِ﴾ کی وضاحت ۲۴۹
- *: کیا فرعون کی لاش قیامت تک کیلئے محفوظ ہے؟ ۲۵۰
- *: اصحابِ کہف کے متعلق ایک وضاحت ۲۵۲
- *: ﴿إِلَّا أَنْ يَخَافَا أَلَّا يُقِيمَا حُدُودَ اللَّهِ﴾ کی وضاحت ۲۵۴
- دوسری فصل: وہ قرآنی شاذہ جو کسی آیت میں موجود معانی کی وسعت اور
 اس کے متنوع پہلوؤں کو اجاگر کرتی ہیں ۲۵۶
- پہلا مقام ۲۵۶
- دوسرا مقام ۲۵۸
- تیسرا مقام ۲۶۰
- چوتھا مقام ۲۶۱
- پانچواں مقام ۲۶۳
- چھٹا مقام ۲۶۴
- ساتواں مقام ۲۶۶
- آٹھواں مقام ۲۶۸
- نواں مقام ۲۷۰
- دسواں مقام ۲۷۳

فصل سوم: وہ قرآات شاذہ جو کسی آیت کے مفہوم میں موجود اشکالات کو دور کرتی ہیں

۲۷۴

..... پہلا مقام

۲۷۴

..... دوسرا مقام

۲۷۷

..... تیسرا مقام

۲۸۱

..... چوتھا مقام

۲۸۳

باب چہارم: فقہ اسلامی میں قرآة شاذہ کے اثرات

فصل اول: عبادات میں قرآة شاذہ کے اثرات

۲۸۹

..... صلوٰة وسطیٰ کا مفہوم

۲۸۹

..... قضائے رمضان کے روزوں میں تتابع (پے درپے) کی شرط

۲۹۷

..... کفارہ قسم کے روزوں میں تتابع (پے درپے) کا حکم

۳۰۴

..... حاملہ اور دودھ پلانے والی عورت اور وہ بوڑھا شخص جس کی قوت اب بحال ہونے کا

۳۰۸

..... امکان نہ ہو، کے لیے روزہ نہ رکھنے کی اجازت

۳۱۳

..... عمرہ کا حکم

۳۲۰

..... فصل دوم: عائلی مسائل میں قرآة شاذہ کے اثرات

۳۲۰

..... نکاح متعہ کی حرمت

۳۲۶

..... قرآن میں لفظ قروء سے مراد حیض ہے یا طہر؟

۳۲۹

..... کتنی بار دودھ پینے سے حرمت رضاعت ثابت ہوتی ہے؟

۳۳۵

..... اخیانی بہن بھائیوں کی وراثت

فصل سوم: حدود کے مسائل میں قراءۃ شاذہ کے اثرات ۳۳۸

چوری کی حد ۳۳۸

باب پنجم: قراءات شاذہ اور مستشرقین کے شبہات کا جائزہ

فصل اول: تحریک استشرق اور اس کے اہداف و مقاصد ۳۴۵

استشرق کا مفہوم اور پس منظر ۳۴۵

استشرق کی تاریخ کے مختلف ادوار ۳۴۶

قرآن اور مستشرقین ۳۵۱

فصل دوم: مزعومہ اختلاف مصاحف اور اس کا جائزہ ۳۵۲

آرتھر جیفری کے 'نظریہ مقابل مسودات قرآن' کا جائزہ ۳۵۲

عبداللہ بن مسعود اور دیگر صحابہ کرام رضی اللہ عنہم کے صحائف اور قراءات شاذہ ۳۶۱

فصل سوم: بعض روایات شاذہ اور مستشرقین کے شبہات ۳۶۵

⑤ حضرت عائشہؓ کی طرف منسوب روایت کی حقیقت ۳۶۵

⑥ حضرت عثمانؓ کی طرف منسوب روایت کی حقیقت ۳۶۸

⑦ عبداللہ بن عباسؓ کی طرف منسوب روایت کی حقیقت ۳۶۹

⑧ حضرت عائشہؓ کی طرف منسوب ایک روایت ۳۷۳

⑨ عبداللہ بن عباسؓ کی طرف منسوب ایک روایت ۳۷۴

⑩ عبداللہ بن مسعودؓ کی طرف منسوب ایک روایت ۳۷۶

فصل چہارم: گولڈزیہر کے شبہات اور ان کا رد ۳۷۹

پہلا شبہ ۳۷۹

- ۳۸۳ دوسرا شبہ
- ۳۸۶ تیسرا شبہ
- ۳۸۹ چوتھا شبہ: گولڈ زیہر کا قراءات کے معنی میں تناقض کا دعویٰ اور اس کا رد
- ۳۹۲ قرآن اور بائبل، ایک تقابل
- ۳۹۹ نتیجہ بحث
- ۴۰۴ مراجع و مصادر

Handwritten text at the top of the page, possibly a title or header, which is mostly illegible due to fading.

عالم
شبه
لیاگی

پیش لفظ

شیخ زاید اسلامک سنٹر میں تحقیقی سرگرمیوں کو فروغ دینے کی پوری کوشش کی جاتی ہے۔ یوں تو تمام تحقیقی مقالات کسی نہ کسی اہم گوشے کو نمایاں کرتے ہیں، لیکن اس بار مرکز نے یہ اہتمام کیا کہ تجربہ کار اساتذہ کرام کی ایک کمیٹی بنا کر سنٹر کے اساتذہ اور طلبہ کے اہم تحقیقی مقالات برائے پی ایچ ڈی اور ایم فل، میں سے چند ایک کو اشاعت کے لئے منتخب کیا جائے اور اسلامی علوم کے اہم مباحث کو اہل نظر تک پہنچانے کا اہتمام کیا جائے۔ چنانچہ ماہر اساتذہ و محققین پر مشتمل کمیٹی کے پانچ اراکین جن میں راقم السطور بھی شامل ہے، نے موضوع کی اہمیت اور عصر حاضر کے تقاضوں کو مد نظر رکھتے ہوئے چند مقالات کو اشاعت کے لئے منتخب کیا۔ زیر نظر مقالہ اسی سلسلہ کی ایک کڑی ہے، جس کا تعلق علوم القرآن کی ایک اہم قسم قراءات شاذہ سے ہے۔

قرآن و سنت ہی روئے زمین پر وہ ضابطہ حیات ہے جو مسلمانوں کے تہذیبی، سیاسی، معاشرتی اور اخلاقی وجود کی اہم اساس ہے، اور یقیناً اس میں قیامت تک کے لئے انسانوں کی ہر مشکل کا علاج موجود ہے۔ اس لئے اعدائے اسلام ہمیشہ سے اس عالم گیر چشمہ ربانی کو گدلا کرنے کی ناکام سعی میں مشغول رہے ہیں۔ قرآن کریم میں شبہات پیدا کرنے اور تحریف ثابت کرنے کے لئے خاص طور پر قراءات شاذہ کا سہارا لیا گیا، اس لئے شدید ضرورت تھی کہ قراءات شاذہ کے منہوم و تعارف، ان کی شرعی

حیثیت اور مقام و مرتبہ اور تفسیر وفقہ پر ان کے اثرات اور دیگر اہم مباحث، جس سے اردو زبان کا دامن ابھی تک خالی تھا، سے اردو دان طبقہ کو روشناس کرایا جائے۔ زیر نظر کتاب اسی سلسلہ کی ایک سنجیدہ کاوش ہے، جس میں فاضل مؤلف محمد اسلم صدیق نے قراءات شاذہ کو قراءات متواترہ سے ممتاز کرتے ہوئے قرآن و سنت اور متقدمین و متاخرین علمائے اسلام کی آراء کی روشنی میں قراءات شاذہ کے شرعی مقام و مرتبہ کو متعین کرنے اور وفقہ و تفسیر میں ان کے اثرات کا جائزہ لینے کی کامیاب کوشش کی ہے۔ جو ایک طرف فقہ اسلامی اور تفسیر قرآن کی بہت بڑی خدمت ہے تو دوسری طرف اس سے مستشرقین کے قراءات شاذہ کی بنیاد پر پھیلانے ہوئے شبہات خود بخود رفع ہو جاتے ہیں۔ یہ اردو میں پہلی مبسوط کاوش ہے، جس میں فاضل مؤلف نے نہایت خوبی سے علمی مطالب کو ادا کر دیا ہے۔ نگران مقالہ ڈاکٹر حافظ عبد اللہ بھی انتہائی قابل ستائش ہیں، جنہوں نے اس دقیق موضوع پر راہنمائی کا حق ادا کیا۔ اور مقالہ نگار عزیز محترم اسلم صدیق بھی لائق توصیف ہیں، جنہوں نے بڑی محنت سے مقالہ کو کتابی صورت میں ترتیب دیا۔ امید ہے کہ شیخ زاید اسلامک سنٹر کی یہ اشاعت تحقیقی ذوق کے حاملین کے لئے مفید ثابت ہوگی۔ اللہ تعالیٰ ہماری اس توقع کو پورا فرمائے اور کتاب کو مصنف کے لئے توشہ آخرت بنائے۔

میں وائس چانسلر جنرل (ر) محترم ارشد محمود (چیئر مین بورڈ آف گورنرز) اور سلیکشن کمیٹی کے اراکین محترم پروفیسر ڈاکٹر محمد اکرم چوہدری (ڈین فیکلٹی آف اورینٹل لرننگ) پروفیسر ڈاکٹر شبیر احمد منصور (چیئر مین شعبہ علوم اسلامیہ) پروفیسر ڈاکٹر خورشید احمد رضوی (سابق چیئر مین شعبہ عربی گورنمنٹ کالج لاہور) اور پروفیسر ڈاکٹر محمد اعجاز (اسٹنٹ پروفیسر شیخ زاید اسلامک سنٹر) کی بے حد ممنون ہوں جن کی توجہ اور دلچسپی

سے یہ کتاب اشاعت پذیر ہوئی۔

محترم حافظ عثمان (ایڈمن آفیسر شیخ زاید اسلامک سنٹر) بھی شکرِ یے کے مستحق ہیں، جنہوں نے کتاب کی اشاعت میں اپنے قیمتی مشوروں سے نوازا۔ اللہ تعالیٰ اس کتاب کو ہم سب کے لئے توشہٴ آخرت بنائے اور مرکز کو آئندہ بھی ان تحقیقی سرگرمیوں کے فروغ کو قائم رکھنے کی توفیق عطا فرمائے۔ آمین

پروفیسر ڈاکٹر جمیلہ شوکت

ڈائریکٹر شیخ زاید اسلامک سنٹر

جامعہ پنجاب، لاہور

Main body of handwritten Urdu text, consisting of several lines of script. The text is somewhat faded and difficult to read precisely.

Lower section of handwritten Urdu text, continuing the main body of the page. It appears to be a continuation of the previous text.

تقریظ

قرآن کریم الفاظ و معانی کے مجموعے کا نام ہے۔ جس طرح الفاظ و معانی من جانب اللہ ہیں، اسی طرح الفاظ بھی من جانب اللہ ہیں۔ وحی الہی نے نبی کریم ﷺ کے مقاصدِ بعثت کو ان الفاظ میں بیان کیا ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾ [آل عمران: ۱۶۴]

”بلاشبہ یہ اللہ کا مومنوں پر بڑا احسان تھا کہ اس نے ایک رسول ان میں بھیج دیا جو انہی میں سے ہے۔ وہ اللہ کی آیتیں سناتا ہے اور ہر طرح کی برائیوں سے انہیں پاک کرتا ہے اور کتاب و حکمت کی تعلیم دیتا ہے۔ (اس نے ہدایت کی راہ ان پر کھول دی) حالانکہ اس سے پہلے کھلی گمراہی میں مبتلا تھے۔“

اس سے واضح ہوتا ہے کہ جس طرح قرآن کریم کے معانی و مطالب کی تعلیم آپ ﷺ کا فریضہ منصبی ہے، اسی طرح آیات کی تلاوت پہلے خود فرمانا اور پھر اس کے آداب اور طریقوں سے امت کو آگاہ کرنا بھی آپ کے فرائضِ نبوت میں سے ہے۔ اس لئے جہاں قرآن کریم کے معانی و مطالب کی اہمیت و افادیت ہے، وہاں الفاظِ قرآنی بھی اہمیت و عظمت کے حامل ہیں۔ امت کا اس بات پر اجماع ہے کہ قرآن کریم کے انہیں معانی و مطالب کو سند قبول حاصل ہے جس کا بلا واسطہ یا بالواسطہ ربط

آپ ﷺ کے قول، فعل اور تقریر سے ہے۔ اسی طرح الفاظ قرآنی کی تلاوت کے لئے بھی وہی طریقہ اور وجوہ مستند ہیں جن کی سند آپ ﷺ تک متصل ہے۔ الفاظ قرآنی کی اسی حفاظت و صیانت کے لئے راہنہ فی العلم علمائے علوم القرآن نے جو مستقل علم مرتب و مدون فرمایا، اس کا نام علم القراءات ہے، جس میں ناقلین علم القرآن کے اس اتفاق و اختلاف کو معلوم کیا جاتا ہے، جس کی بنیاد نبی کریم ﷺ سے سماع پر ہے۔ نبی کریم ﷺ سے منقول متواتر قراءات کو قراءات شاذہ سے ممتاز کرنے کے لئے اس فن کے ماہرین نے تلاش و تفحص اور استقراء و استقصاء کے بعد درج ذیل اصول و ارکان مقرر کر دیے ہیں:

① وہ قراءات نحوی وجوہ میں سے کسی ایک کے موافق ہو۔

② مصاحف عثمانیہ کے رسم کے مطابق ہو۔

③ نبی کریم ﷺ سے صحیح اور متصل سند سے ثابت ہو۔

جس قراءات میں یہ تینوں ارکان پائے جاتے ہیں، محققین علم قراءات اور علمائے کتاب اللہ نے اسے صحیح اور متواتر قرار دیا ہے اور جو قراءات ان تین ارکان پر پوری نہیں اترتی، اسے شاذ کا درجہ دیا گیا ہے۔

علمائے علوم القرآن نے دیگر قرآنی علوم کی طرح علم قراءات کو بھی دورِ تدوین کے آغاز ہی سے اپنی تحقیق و تصنیف کا موضوع بنایا، جس کے نتیجے میں نظم و نثر، متون و شروح پر مشتمل مختصر و مطول تصنیفات کا ایک عظیم الشان علمی ذخیرہ وجود میں آ گیا۔ ماہرین فن نے اس علم کے ہر پہلو کو اپنا موضوع بحث بنایا، لیکن اس سرمایہ علمی کا بڑا حصہ عربی زبان میں ہے۔ اردو زبان میں اگرچہ قاری محی الاسلام، قاری فتح محمد پانی پتی، قاری رحیم بخش، قاری اظہار احمد تھانوی اور قاری طاہر رحیمی جیسے اکابرین فن قراءات کے اہم متداول

متون شاطبیہ، درہ، نشر کی بلند پایہ شروح کی صورت میں ظاہر ہوا جو قرآنی علوم کے اس میدان کی ممتاز و منفرد خدمت ہے اور اردو دان طبقہ پر بہت بڑا احسان ہے۔ اللہ تعالیٰ خادمین قرآن کی اس سعی کو مشکور فرمائیں۔ لیکن اس سعی و کاوش کا تعلق قراءات متواترہ و مشہورہ سے ہے۔

قراءات شاذہ کے تعارف و حقیقت سے اردو دان طبقہ اب تک نا آشنا تھا، لہذا ضرورت محسوس کی جا رہی تھی کہ قراءات شاذہ کا مفہوم و تعارف، ان کی حقیقت و شرعی حیثیت، تفسیر قرآن اور فقہ اسلامی پر ان کے اثرات اور مفسرین کے قراءات شاذہ سے متعلق مذاہب و آراء جیسے اہم مباحث سے اردو دان طبقہ کو روشناس کرایا جائے اور اس کے ساتھ ہی گولڈ زیہر سے لے کر آرتھر جیفری اور ان ہی کے نقش قدم پر چلنے والے ان مستشرقین جو کبھی ابن ابی داؤد (۳۳۰ھ) کی کتاب المصاحف اور کبھی کتب تفسیر میں مندرج قراءات شاذہ کو بنیاد بنا کر قرآنی متن کو مشکوک بنانے کی ناکام سعی میں مسلسل اور مستقل مصروف ہیں، کے اعتراضات و شبہات کا مدلل ابطال کیا جائے۔

یہ بات باعث مسرت و اطمینان ہے کہ جناب اسلم صدیق جو علوم اسلامیہ کے فاضل ہیں اور دینی علوم میں رسوخ کے ساتھ ساتھ علمی ذوق اور تحقیقی مزاج کے حامل ہیں، نے ایم فل کے تحقیقی مقالے کا موضوع قراءات شاذہ سے متعلق انہی مباحث کو بنایا ہے۔ بنیادی مصادر و مآخذ سے انتہائی محنت و جانفشانی اور عرق ریزی سے متعلقہ مباحث کو جمع کیا ہے اور اسے بڑے سلیقے اور مہارت سے مرتب کیا ہے۔ مقالہ شروع سے آخر تک علمی متانت اور تحقیقی ذوق کا آئینہ دار ہے۔ حتی الامکان جس ذخیرہ کتب تک رسائی ہو سکتی ہے، ان سب سے اخذ و استفادہ کرنے کی کوشش کی گئی ہے، جو کافی حد تک کامیاب ہے۔

میں سمجھتا ہوں کہ محقق موصوف کی یہ تحقیقی کاوش انتہائی مفید اور جامع المطالب ہے۔ نہ صرف علوم القرآن کے طلباء، بلکہ اساتذہ کے لیے بھی افادیت کی حامل ہے۔ اللہ تعالیٰ سے دعا ہے کہ اس تصنیف لطیف کو شائقین علوم قرآنی کے لیے نافع بنائے اور خادمین قرآن کے لیے دنیا و آخرت کی جن نعمتوں کا وعدہ کیا گیا ہے، محقق موصوف کو ان سے بہرہ مند فرمائے۔

شیخ زاید اسلامک سنٹر کی ڈائریکٹر ڈاکٹر جمیلہ شوکت صاحبہ کی علم دوستی اور تحقیقات علمیہ کی قدر شناسی محتاج بیان نہیں۔ ڈاکٹر صاحبہ کی ذاتی دلچسپی اور توجہ کے باعث ہی ”قرآات شاذہ؛ شرعی حیثیت اور تفسیر وفقہ پر ان کے اثرات“ جیسے دقیق علمی موضوع پر یہ وقیع علمی مقالہ زیور طبع سے آراستہ ہو رہا ہے، جو لائق تحسین ہے۔ اللہ تعالیٰ موصوفہ کو دارین میں بہترین صلہ عطا فرمائے۔ آمین

ڈاکٹر حافظ عبداللہ

اسٹنٹ پروفیسر شیخ زاید اسلامک سنٹر

جامعہ پنجاب لاہور

مقدمہ

الحمد لله رب العالمين وصلى الله على سيدنا ومولانا محمد
وآله وأصحابه أجمعين .

قراءاتِ قرآنیہ تمام علوم کا منبع اور سرچشمہ ہیں۔ قراءاتِ متواترہ ہوں یا شاذہ؛ علمِ نحو و صرف، بلاغہ، لغت، الغرض تمام علومِ آلیہ میں قراءاتِ ایک اہم رکن اور محور کی حیثیت رکھتی ہیں۔ حقیقت یہ ہے کہ قراءاتِ ایک بحرِ خار ہے اور تمام علومِ شرعیہ و علومِ عربیہ اس بحرِ بے کراں سے نکلنے والی نہریں ہیں۔ اور قراءاتِ وہ شجرِ لازوال ہے جس سے تمام علومِ اسلامیہ کی کوئٹلیں پھوٹی ہیں۔ اور یہ کہا جا سکتا ہے کہ تمام علومِ عربیہ کے ارتقا میں قراءاتِ قرآنیہ کا ایک اہم کردار ہے۔

جس طرح قراءاتِ متواترہ سے شرعی احکام اور عربی زبان و ادب میں استنباط جائز ہے، اسی طرح قراءاتِ شاذہ کی شرعی احکام میں حجیت اور عدم حجیت کو بھی علما نے موضوعِ بحث بنایا ہے، خصوصاً علومِ عربیہ میں قراءاتِ شاذہ کی اہمیت قراءاتِ متواترہ سے کسی طرح بھی کم نہیں ہے، اور علما کا اس بات پر اتفاق ہے کہ عربی کے وہ الفاظ جو ہمیں قراءاتِ شاذہ کے توسط سے پہنچے ہیں، وہ اسی طرح ہی قابلِ اعتماد ہیں، جس طرح بطریقِ تواتر پہنچنے والے الفاظ معتبر اور قابلِ اعتماد ہیں، چنانچہ امام جلال الدین سیوطیؒ نے عربی زبان و ادب اور وجوہِ عربیہ میں قراءاتِ شاذہ سے استدلال کے جواز پر علما کا

اتفاق نقل کیا ہے۔ اس کے علاوہ احکامِ شرعیہ میں بھی جمہور علمائے قراءاتِ شاذہ کو استدلال کی بنیاد بنایا ہے۔ بقول شہاب الدین القسطلانی ”قراءاتِ شاذہ میں وسیع ادبی مواد کے علاوہ شرعی احکام بھی موجود ہیں۔“ قراءاتِ شاذہ نہ صرف فقہ اور تفسیرِ قرآن میں ایک مقام رکھتی ہیں، بلکہ قراءاتِ متواترہ و مشہورہ کی تفسیر اور ان کے معانی کی وضاحت کے سلسلہ میں بھی ان کا ایک نمایاں کردار ہے۔ چنانچہ ایک مفسرِ قرآن اور فقیہ کے لئے قراءاتِ شاذہ کا علم اتنا ہی ضروری ہے جتنا کہ قراءاتِ متواترہ کا، تاکہ وہ تفسیرِ قرآن اور استنباطِ احکام کے دوران ان کی شرعی حیثیت اور مقام کو مد نظر رکھ سکے۔ اس لحاظ سے یہ موضوع قرآن کی تفسیر کے ساتھ براہِ راست تعلق کی بنا پر نہایت اہمیت، بے پناہ فوائد اور فقہ اسلامی کی تعلیم میں عظیم کردار کا حامل ہے، کیونکہ قرآن ہی تشریحِ اسلامی کا ماخذ اول اور استنباطِ احکام اور بے شمار فقہی قواعد و اصول کی بنیاد ہے اور اسی پر عقیدہ اور عملی احکام کی عمارت قائم ہے۔ اس کی یہی اہمیت میرے لئے اس موضوع پر خامہ فرسائی کا محرک بنی۔ موضوع کا عنوان یہ ہے:

”قراءاتِ شاذہ؛ شرعی حیثیت اور تفسیر وفقہ پر اثرات“

اس میں سب سے پہلے قراءاتِ متواترہ اور شاذہ کا تعارف کروایا گیا ہے، پھر اس معیار اور ضابطہ کی نشاندہی کی گئی ہے، جس کی بنیاد پر یہ فیصلہ ہوگا کہ قراءت کی کون سی قسم قرآن تھی اور کون سی قسم قرآن نہیں تھی، کون سی وہ قراءات تھیں جو عرضہٴ اخیرہ کے وقت اللہ تعالیٰ کی طرف سے منسوخ کر دی گئیں تھیں اور کون سی باقی رکھی گئیں؟ ان ضوابطِ اصولیہ کی بنیاد پر یہ واضح کیا گیا ہے کہ صرف قراءاتِ عشرہ ہی دورِ صحابہ رضی اللہ عنہم سے لے کر اب تک بحیثیتِ قرآن، تواتر کے ساتھ امت کے درمیان رائج رہی ہیں اور رہیں گی اور ان کے علاوہ جتنی بھی قراءات ہیں یا تو وہ عرضہٴ اخیرہ کے وقت منسوخ کر دی گئی

تھیں یا وہ سرے سے قراءات تھیں ہی نہیں، بلکہ وہ صحابہ رضی اللہ عنہم کے تفسیری اقوال تھے جو انہوں نے رسول اللہ ﷺ سے حاصل کئے تھے یا وہ موضوع اور خود ساختہ روایات پر مبنی ہیں، جنہیں بعض گمراہ اور اسلام دشمن عناصر نے مخصوص اہداف کے تحت وضع کر کے امت میں رائج کرنے کی کوشش کی، لیکن امت کے اجتماعی شعور نے کسی دور میں بھی انہیں قرآن کے ساتھ مخلط نہیں ہونے دیا اور یہی وہ قراءات تھیں جنہیں بعد میں شاذہ کا نام دیا گیا۔

دوسرے باب میں رسول اللہ ﷺ اور صحابہ کرام رضی اللہ عنہم سے بسند صحیح ثابت قراءاتِ شاذہ کی شرعی حیثیت اور احکام شرعیہ کے استنباط میں ان کے اس مقام کو واضح کیا گیا ہے جو قرونِ اولیٰ کے مسلمانوں اور امت کے معتبر اور راہنما فی العلم علما نے انہیں دیا ہے اور یہ ثابت کیا ہے کہ قراءاتِ شاذہ کو آج تک امت نے قرآن کی حیثیت نہیں دی، لہذا نماز یا اس کے علاوہ بطور قرآن اس کی تلاوت حرام ہے۔ اور یہی وہ صحیح موقف ہے جو بغیر کسی تعطل کے، تسلسل اور تواتر کے ساتھ ایک نسل سے دوسری نسل تک منتقل ہوتا چلا آیا ہے۔ اس کے بعد یہ بحث کی گئی ہے کہ علمائے اصول اور فقہا نے مآخذِ شریعت میں قراءاتِ شاذہ کو کیا مقام دیا ہے؟ شرعی احکام کے استنباط میں قراءتِ شاذہ کو قبول کیا جائے گا یا نہیں؟ اگر کیا جائے گا تو کیا اس کی حیثیت خبر واحد اور حدیثِ رسول ﷺ کی ہوگی یا قرآن کی یا قول صحابی کی؟ یہاں دلائل کے ساتھ یہ ثابت کیا گیا ہے کہ صحیح سند سے ثابت قراءتِ شاذہ بطور خبر واحد ایک شرعی حجت ہے اور جمہور علما کا یہی موقف رہا ہے۔

تیسرے اور چوتھے باب میں راقم نے ان اثرات کا جائزہ لیا ہے جو قراءاتِ شاذہ کی شرعی حیثیت کے پیش نظر فقہ اور تفسیر پر مرتب ہوئے ہیں اور اس میں ان بے شمار معانی، قواعد و اصول اور فقہی فوائد کو اجاگر کرنے کی کوشش کی ہے جو قراءاتِ شاذہ کے

بطن میں پہاں ہیں۔

آخری باب میں قرآن کے بارے میں مستشرقین کے بعض اعتراضات اور علمی بددیانتیوں کا ٹھوس علمی حقائق سے جواب دیا گیا ہے۔ سب سے پہلے اس حقیقت کی نشاندہی کی گئی ہے کہ مستشرقین اسلامی علوم کی تحقیق میں مخلص نہیں تھے، بلکہ مخصوص مذہبی، سیاسی اور معاشی اہداف کے پیش نظر انہوں نے اسلامی ورثہ، خصوصاً قرآن کو اپنی تحقیق کا محور بنایا تھا اور مذہب، سیاست اور معاشیات کی اس تگ و تاز میں انہوں نے اسلام کی روح کو مجروح کرنے، مسلمانوں میں تشکیک کے بیج بونے اور قرآن مجید کو محمد ﷺ کی کتاب ثابت کرنے میں کوئی کسر اٹھا نہیں رکھی۔ مقصد یہ تھا کہ مسلمانوں کا تعلق اس عالمگیر چشمہ ربانی سے کاٹ دیا جائے اور وہ ہدایت و رہبری کے لئے مغرب کی طرف دیکھنے پر مجبور ہو جائیں۔ اس کے بعد قرآن کے بارے میں مستشرقین کے نظریات کا ذکر کرتے ہوئے تاریخی حقائق سے ان کا بطلان واضح کیا ہے، اور ثابت کیا ہے کہ آج بھی مسلمانوں کے پاس وہی قرآن ہے جو آج سے چودہ صدیاں قبل رسول اللہ ﷺ پر اللہ کی طرف سے نازل ہوا تھا۔ اور قراءات شاذہ اور باطلہ جنہیں مستشرقین قرآن کہتے ہیں، امت نے اپنی پوری تاریخ میں انہیں کبھی قرآن نہیں کہا اور یہی وہ صحیح موقف ہے جو بغیر کسی تعطل کے، تسلسل اور تواتر کے ساتھ ایک نسل سے دوسری نسل تک منتقل ہوتا چلا آیا ہے۔ اور ہر دور میں امت کا اس پر اجماع رہا ہے۔

اس سلسلہ میں راقم نے کتب علوم القرآن اور حدیث وفقہ کے معتبر مراجع و ماخذ میں اس موضوع پر میسر تمام مواد کا مطالعہ کیا ہے اور معتبر ائمہ اسلام، خصوصاً ائمہ اربعہ اور مذاہب اربعہ کے فقہاء کے اقوال سے استفادہ کرتے ہوئے وہ موقف پیش کرنے کی کوشش کی ہے جو امت کے اجتماعی شعور سے ہم آہنگ ہے۔ اس کے ساتھ ساتھ اپنے

موقف کو متقدمین و متاخرین کے اقتباسات سے مزین کرتے ہوئے دلائل کا موازنہ کیا ہے اور کوشش کی ہے کہ یہ موازنہ بغیر کسی تعصب کے غیر جذباتی، دیانتدارانہ اور اصول علمی پر مبنی ہو۔ اس کے باوجود راقم کو اپنی کم مائیگی کا مکمل احساس ہے اور اگر کہیں کوئی کوتاہی سرزد ہوئی ہے، راقم کو اس پر نظر ثانی کرنے میں کوئی تاثر نہیں ہوگا۔ اہل علم و فضل سے استدعا ہے کہ وہ اس میں جو بھی خامی اور کوتاہی ملاحظہ کریں، اس سے آگاہ فرمائیں، تاکہ آئندہ اس کی اصلاح ممکن ہو سکے۔

درحقیقت یہ ایک مشکل اور نازک موضوع تھا۔ ایک تو یہ خالص قرآن اور وحی سے متعلقہ تھا اور قلم کی ذرا سی لغزش بھی بہت بڑی فکری گمراہی کا پیش خیمہ بن سکتی تھی اور دوسرا یہ موضوع میرے لئے بالکل نیا تھا، اور باقاعدہ مرتب انداز میں اس موضوع پر کوئی قابل ذکر مواد میسر نہ ہونے کی وجہ سے تفاسیر، علوم قرآن اور توجیہ القراءات پر مشتمل کتب سے مواد کو جمع کرنا اور پھر اسے مرتب کرنا الگ مسئلہ تھا۔ اور الحمد للہ راقم نے بقدر بساط موضوع کے متنوع پہلوؤں میں تشنگی کو دور کرنے کی کوشش کی ہے، لیکن یہ دعویٰ بہر حال نہیں ہے کہ اس موضوع میں کوئی تشنگی باقی نہیں رہی۔

کتاب میں استعمال ہونے والے بعض رموز اور علامات میں 'رقم' سے مراد 'رقم الحدیث' ہے اور قلم کا نشان: صحیح ایک بحث سے ثابت ہونے والے نکات کی نشاندہی کے لئے اور دوسرے اور تیسرے باب میں مختلف قراءات کے شروع میں استعمال کیا گیا ہے۔ ہاتھ میں قلم کا نشان: عموماً کسی سوال یا اعتراض کے جواب کے لئے اور گول دائرہ: بعض حواشی کے لئے استعمال کیا گیا ہے۔

میں اپنے اس مقالہ کے نگران محترم استاد پروفیسر ڈاکٹر حافظ عبد اللہ صاحب (اسٹنٹ پروفیسر شیخ زاید اسلامک سنٹر جامعہ پنجاب) کا خاص طور پر شکر گزار ہوں، جنہوں

نے مجھے اس موضوع پر تحقیق کرنے کی ترغیب دی، دوران تحقیق قدم قدم پر میری راہنمائی کی۔ آپ ایک جید عالم، علوم القرآن کے ماہر اور علم قراءات کے ساتھ خصوصی شغف رکھتے ہیں، چنانچہ راقم نے ان سے کتاب کی تقریظ لکھنے کی فرمائش کی جسے انہوں نے بہ مسرت قبول کیا اور کتاب کے حسب حال نہایت جامع تقریظ تحریر فرمائی۔

استاذ القراء قاری المقری محمد ابراہیم میر محمدی (فاضل جامعہ اسلامیہ، مدینہ منورہ) بھی خصوصی شکریے کے مستحق ہیں، جنہوں نے میری علمی راہنمائی میں ذرا بھی بخل سے کام نہیں لیا۔ علوم القرآن کے موضوع پر ان کا نایاب کتب خانہ مجھے بوقت ضرورت میسر رہا۔ انہوں نے مدینہ منورہ یونیورسٹی سے علم القراءات میں ایم فل کیا ہے اور فن قراءات کے ماہر عالم ہیں۔ میں نے اس کتاب کی تصنیف میں ان سے بہت زیادہ استفادہ کیا ہے۔ محترم عبدالرزاق ساجد صاحب بھی لائق شکریہ ہیں، جنہوں نے پروف ریڈنگ میں میرے ساتھ تعاون کیا۔

ناسپاسی ہوگی اگر میں مولانا حافظ عبدالرحمن مدنی (ڈائریکٹر مجلس تحقیق اسلامی) حافظ حسن مدنی (مدیر ماہنامہ محدث) اور مجلس تحقیق اسلامی کے دیگر رفقا کا شکریہ ادا نہ کروں، جنہوں نے مقالہ کی تیاری میں اپنے قیمتی مشوروں سے نوازا، نیز ادارہ کی شاندار لائبریری المكتبة الرحمانية کی ہمہ وقت فراہمی اور علوم اسلامیہ پر مختلف سافٹ ویئر کی دستیابی یقیناً میرے لئے ایک بہت بڑی سہولت تھی۔

میں شیخ زاید اسلامک سنٹر کی ڈائریکٹر محترمہ جمیلہ شوکت صاحبہ کا بے حد ممنون ہوں کہ انہوں نے اس مقالہ کی اشاعت میں بھرپور دلچسپی لی، مقالہ کو کتابی شکل دینے میں برابر راہنمائی کرتی رہیں اور پروف پڑھنے کے بعد بعض مفید مشوروں سے نوازا، یہ امر یقیناً ان کی علمی دوستی کا غماز ہے۔ میں اس کتاب کی اشاعت کے لئے شیخ زاید اسلامک سنٹر،

سلیکشن کمیٹی کے جملہ اراکین اور وائس چانسلر صاحب کا بھی رہن منت ہوں، اللہ تعالیٰ
ارباب متعلقہ کو جزائے خیر عطا فرمائے۔

آخر میں اللہ سے خواستگار ہوں کہ وہ اس کتاب کو علم و تحقیق میں اضافے کا باعث
بنائے اور دارِ آخرت میں راقم الحروف کے لئے نجات کا سبب بنا دے۔ آمین

محمد اسلم صدیق

ریسرچ فیلو مجلس تحقیق اسلامی (ماہنامہ 'محدث' لاہور)

مورخہ: ۲۰ ربیع الاول ۱۴۲۷ھ بمطابق ۱۹/اپریل ۲۰۰۶ء

بِسْمِ اللَّهِ الرَّحْمَنِ الرَّحِيمِ

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

الحمد لله الذي هدانا لهذا الذي كنا لنهتدي لولا أن هدانا الله

والحمد لله رب العالمين

بَابُ اَوَّلُهُ

قراءات شاذہ کا تعارف

ارتقا اور تدوین

علمِ قراءات کا تعارف اور اقسام

فصل اول

قراءاتِ شاذہ کا تعارف

فصل دوم

قراءاتِ شاذہ کا ارتقا

فصل سوم

قراءاتِ شاذہ کی تاریخِ تدوین

فصل چہارم

نقدِ قراءاتِ شاذہ کا معیار

فصل پنجم

قراءاتِ شاذہ کی اقسام

فصل ششم

فصل اول

علم قراءات کا تعارف اور اقسام

قرآنِ کریم عربی زبان میں نازل ہوا۔ مرورِ زمانہ کے ساتھ ساتھ تمام زبانوں کی طرح اس زبان کی کھوکھ سے بھی متعدد اور مختلف لہجوں نے جنم لیا۔ جس کی وجہ سے عرب قبائل کے درمیان آواز کے مظاہر، زیرو بم اور الفاظ کی ادائیگی میں خاصا اختلاف رونما ہوا۔ بعض قبائل ایک لفظ کو ادغام کے ساتھ پڑھتے تو بعض اظہار اور اخفا کے ساتھ، بعض مد کے ساتھ تو بعض قصر کے ساتھ۔ کچھ الفاظ ایسے تھے جو بعض قبائل میں استعمال ہوتے تھے، لیکن دیگر قبائل ان الفاظ سے اجنبی تھے۔ تو لہجات کے اس فرق کی وجہ سے اللہ تعالیٰ نے اپنے پیغمبر ﷺ کو حکم دیا کہ وہ ہر قبیلہ کو ان کی آسانی اور بعض دیگر حکمتوں کے پیش نظر انہی کی لغت میں قرآن پڑھائیں۔ اس کا لازمی نتیجہ یہ ہوا کہ غائب و مخاطب، مذکر و مؤنث، مفرد و جمع، تخفیف و تشدید اور تحقیق و تسہیل کے اعتبار سے بعض قرآنی الفاظ اور حروف نیز ان کی کیفیتِ ادا میں فرق واقع ہوا، جسے ان قبائل نے خود اپنے طور پر اختیار نہیں کیا تھا، بلکہ زبانِ رسالت ﷺ سے سن کر حاصل کیا تھا۔ ان مختلف فروق کو قراءات کا نام دیا گیا۔ اس مختصر تمہید کے بعد ہم جائزہ لیتے ہیں کہ علومِ قرآن کے ماہرین نے قراءات کا کیا مفہوم بیان کیا ہے؟

قراءات کا لغوی مفہوم

لفظ 'قراءات' جمع ہے، اس کا واحد 'قراءة' ہے۔ اس کے استعمالات اور مشتقات قرآن، حدیث، تاریخ اور ادب عربی کے دفاتر میں بکثرت موجود ہیں۔ یہ مصدر استعمال ہوتا ہے۔ بعض کے نزدیک خواہ اس لفظ کو ق ر أ (مہموز) سے ماخوذ مانا جائے یا قری (معتل) سے مشتق تسلیم کیا جائے، دونوں صورتوں میں اس لفظ کا مرکزی مفہوم؛ جمع، اجتماع (جمع کرنا، اور جمع ہونا) ہی ہے۔ چنانچہ ابن فارس^① فرماتے ہیں:

”(قری) القاف والراء والحرف المعتل أصل صحيح يدل على جمع واجتماع، من ذلك القرية، سميت قرية لإجتمع الناس فيها، ويقولون قریت الماء فی المقرأة: جمعته . . . وإذا همز هذا الباب كان هو والأول سواء.“^②

جمہور علمائے لغت نے لفظ قراءۃ کو قرأ سے مشتق مانا ہے۔ اور یہ لفظ اگرچہ مختلف معانی میں مستعمل ہے، لیکن تمام معانی میں قدر مشترک کے طور پر (جمع، اجتماع اور ضم) کا مفہوم بہر حال موجود ہے۔ چنانچہ ابن منظور^③ ابن اثیر^④ کے حوالہ سے نسل کرتے

① أبو الحسين أحمد بن فارس بن زكريا (ت ۳۹۵ھ) بہت بڑے لغت دان اور نحوی تھے۔ لغت میں مجمل في اللغة اور فقه اللغة وغيره کتب تصنیف کیں۔ ان کے بارے میں مشہور ہے کہ یہ جمعہ کی رات کتاب لکھتے، جمعہ کے روز اسے فروخت کر کے نماز جمعہ سے پہلے پہلے اس کی قیمت صدقہ کر دیا کرتے تھے۔ (إشارة العينين في تراجم النحاة واللغويين، ص ۲۳)

② معجم مقاييس اللغة ۵/ ۷۸، ۷۹، تحقیق: عبدالسلام ہارون

③ محمد بن مکرم بن علی بن احمد بن ابو القاسم بن منظور انصاری، افریقی ثم مصری جمال الدین ابو الفضل (ت ۷۱۱ھ) عربی کے مایہ ناز ادیب اور انشا پرداز تھے۔

④ اس سے مراد عظیم مؤرخ، ادب اور نسب کے بہت بڑے عالم ابو الحسن علی بن محمد بن عبدالکریم الشیبانی الجزری، ابن الاثیر (۶۳۰ھ) ہیں، انہوں نے مختلف موضوعات پر متعدد کتب تصنیف کی ہیں۔ (الأعلام: ۱۵۳/۵)

ہیں کہ

”قراءۃ، اقتراء، قاری اور قرآن، کا لفظ حدیث میں بکثرت استعمال ہوا ہے۔ ان سب الفاظ میں بنیادی طور پر ’جمع‘ کا مفہوم پایا جاتا ہے، کیونکہ پڑھنا اور جمع کرنا لازم و ملزوم ہیں اور انسان کوئی مواد جمع کرتے ہوئے پہلے قراءت Reeding کے مرحلہ سے بہر حال گزرتا ہے۔ اور قرآن کو قرآن اس لئے کہتے ہیں کہ ”اس نے قصص، اوامر و نواہی، وعدہ و وعید اور آیات و سورتوں (میں پنہاں حقائق دینی اور علوم و فنون) کو ایک دوسرے کے ساتھ جمع کر دیا ہے۔“^⑤

چنانچہ ’قرأت الشیء‘ کا معنی یہ ہو گا کہ ”میں نے فلاں چیز کو جمع کیا اور اس کے بعض کو بعض کے ساتھ ملایا“۔ اور عربوں کا یہ قول: ”ما قرأت الناقة سلی قط۔“ ”اس اونٹنی کا رحم کبھی حمل کے ساتھ جمع نہیں ہوا۔ (یعنی اس اونٹنی کا رحم کبھی حمل سے آشنا نہیں ہوا) بھی اس سے ماخوذ ہے۔

اور اسی سے ہی عمرو بن کلثوم تغلیبی کا یہ شعر ہے:

تریک إذا دخلت علی خلاء وقد أمنت عیون الکاشحینا

ذراعی عیطل أدماء بکر هجان اللون لم تقرأ جنینا^⑥

”معتوقہ تجھے دکھائے گی جب تو اس سے خلوت میں ملے اور وہ دشمنوں سے مطمئن

اور بے خطر ہو، خوبصورت جوان، صاف رنگ اونٹنی کے سے بازو، جس کے پیٹ میں

بچہ نہ ہو۔“

تو اس صورت میں ’قراءت القرآن‘ سے مراد ’کلمات اور حروف کو باہم ملانا‘ لیا

⑤ لسان العرب ۱/۱۲۸

⑥ ابوالاسود عمرو بن کلثوم بن مالک بن عتاب (ت ۴۰ ق ۵۸۴ م) دور جاہلیت کے طبقہ اولیٰ کا ایک بہت بڑا

شاعر تھا، اصحابِ معلقات میں سے ہے، نہایت خوددار آدمی تھا۔ (الاعلام ۲۵۶/۵)

جائے گا۔ چنانچہ امام راغب اصفہانی^④ نے اس کا مفہوم ”ترتیل میں بعض کلمات اور حروف کو بعض کے ساتھ ملا دینا اور جمع کر دینا“ بیان کیا ہے۔^⑤

اور کلام عرب میں یہ لفظ کسی چیز کو اندر سے باہر ڈالنے یا باہر نکالنے کے مفہوم میں بھی استعمال ہوا ہے۔ چنانچہ بعض نے عمرو بن کلثوم کے مذکورہ شعر میں ”لم تقرأ جنینا“ کا مطلب ”وہ اونٹنی جس نے ابھی کوئی بچہ جنم نہ دیا ہو۔“ بیان کیا ہے۔ اور ان کے نزدیک ”ما قرأت الناقة سلیماً قط.“ کا معنی یہ ہوگا کہ ”اس اونٹنی نے کبھی آنول (رحم کی وہ جھلی جو جنین کے گرد لپٹی ہوتی ہے) نہیں پھینکی۔“ (مراد حمل اور بچہ جنم دینے کی نوبت نہیں آئی)

تو اس لحاظ سے ’قراءت القرآن‘ اور ’قراءت الكتاب‘ کا معنی، خاموشی سے یا اونچی آواز سے قرآن کی تلاوت اور کلمات کی Reading لیا جائے گا^⑥ کیونکہ تلاوت اور پڑھنے میں دراصل زبان حروف اور کلمات کو منہ سے باہر نکالتی ہے، چنانچہ علمائے لغت نے قراءت القرآن کا مفہوم یہ بیان کیا ہے: ”لفظت به مجموعاً ای ألقیتہ.“^⑦ کہ ”میں نے ان جمع شدہ الفاظ کو باہر پھینکا، یعنی نکالا“

امام ابن قیم الجوزیہ (ت ۷۵۱ھ) بھی لفظ ’قراءتہ‘ کو ’قرأ یقرأ‘ سے مشتق قرار دیتے ہیں، لیکن ابن فارس وغیرہ کے برعکس وہ ’قری یقری‘ اور ’قرأ یقرأ‘ کے مفہوم میں یہ فرق کرتے ہیں کہ اول الذکر (معتل یائی) کا معنی تو جمع اور اجتماع (جمع

④ الحسين بن محمد بن المفضل أبو القاسم الأصفهانی المعروف بالراغب، بہت بڑے ادیب، لغت دان اور مفسر تھے۔ زبان و ادب، بلاغہ، عقیدہ اور تفسیر پر ان کی متعدد کتب نہایت اہمیت کی حامل ہیں۔ (الاعلام ۲/۲۷۹)

⑤ المفردات فی غریب القرآن (راغب) ص ۴۱۱

⑥ المعجم الوسیط، ص ۷۲۲

⑦ تاج العروس ۱/۱۰۲ * لسان العرب ۱/۱۲۸

کرنا اور جمع ہونا) ہے، لیکن قرأ یقرأ (مہوز اللام) کا معنی کسی چیز کو نپے تلے انداز سے ظاہر کرنا اور اس کے مخرج سے نکالنا ہوتا ہے۔ اور 'قراءة القرآن' بھی اسی سے ہی ماخوذ ہے، کیونکہ قرآن کو پڑھنے والا اسے اس کی تمام صفات کے ساتھ اس طرح اس کے مخرج سے نکالتا ہے کہ اس میں کسی قسم کی کمی بیشی نہیں کرتا۔ اور اس کی دلیل یہ فرمان الہی ہے: ﴿إِنَّ عَلَيْنَا جَمْعَهُ وَقُرْآنَهُ﴾ [القیامۃ: ۱۷]

وجہ استدلال یہ ہے کہ یہاں اللہ تعالیٰ نے 'جمع' اور 'القرآن' میں فرق کیا ہے، وگرنہ اگر دونوں کا ایک ہی معنی مراد لیا جائے تو اس سے تکرار محض لازم آئے گا۔^①

حقیقت یہ ہے کہ قرأ کے مختلف معانی میں غور کرنے سے یہ بات واضح ہوتی ہے کہ اس لفظ میں 'جمع کرنا یا جمع ہونا' اور 'نکالنا یا ڈالنا' دونوں معنی باہم لازم و ملزوم ہیں اور دونوں کا مفہوم یکے بعد دیگرے بیک وقت موجود ہے، کیونکہ اونٹنی بچے کو باہر نکالنے سے پہلے، اسے رحم میں جمع کرتی ہے، اسی طرح 'قراءت القرآن' یا 'قراءت الکتاب' میں بھی زبان پہلے حروف اور کلمات کو جمع کرتی ہے اور پھر ترتیب دے کر انہیں باہر نکالتی ہے۔ ابن اثیر نے اوپر اس کا یہی مفہوم بیان کیا ہے اور ابن منظور کے الفاظ: "قراءت القرآن: لفظت به مجموعاً أى ألقیتہ" میں بھی اس مفہوم کی طرح اشارہ موجود ہے۔

قراءات کا اصطلاحی مفہوم

متعدد علما نے 'قراءات' کی مختلف تعریفات بیان کی ہیں، اس کی سب سے پہلی تعریف ہمیں ابو حیان اندلسی (ت ۴۵۷ھ) کے ہاں ان الفاظ میں ملتی ہے:

① زاد المعاد ۵ / ۶۳۵ (ابن قییم الجوزیہ)

② حجة العرب، سیبویہ المتاخرین، اثیر الدین ابو حیان محمد بن یوسف بن حیان، اپنے دور کے عظیم مفسر، ماہر قاری، عربی زبان کے نابغہ روزگار، بہت بڑے نحوی اور شاعر تھے۔ انہوں نے مختلف علوم پر ۵۰ سے زائد کتب تصنیف کیں۔ (الاعلام ۲۶۸)

”بیحث فیہ عن کیفیت النطق بألفاظ القرآن، هذا هو علم القراءات.“^①

”قراءات وہ علم ہے جس میں الفاظِ قرآن کی کیفیتِ نطق سے بحث کی جاتی ہے۔“
غور کیا جائے تو یہ تعریف ’قراءات‘ سے زیادہ تجوید کی تعریف معلوم ہوتی ہے،
کیونکہ تجوید کی تعریف بھی یہی ہے کہ ”قرآن کے ہر حرف کو اس کی تمام صفات کے
ساتھ اس کے مخرج سے ادا کیا جائے۔“

اس کے بعد امام بدر الدین زکشی^② (ت ۹۴۳ھ) کی تعریف ہے جو کسی حد تک
جامع اور قراءات متواترہ اور شاذہ دونوں شامل ہے، وہ فرماتے ہیں:

”القراءات ہی اختلاف أَلْفَاظِ الْوَحْيِ الْمَذْكُورِ فِي كِتَابَةِ الْحُرُوفِ
أَوْ كَيْفِيَّاتِهَا مِنْ تَخْفِيفٍ وَتَثْقِيلٍ وَغَيْرِهَا.“^③

”قراءات وہ علم ہے جس کے ذریعہ وحی قرآنی کے الفاظ کے اختلاف کا پتہ چلتا ہے
کہ کون سا حرف کس طرح لکھا جائے گا؟ نیز ان حروف کی کیفیات کا پتہ چلتا ہے کہ
کون سا حرف کس طرح پڑھا جائے گا؛ تخفیف کے ساتھ یا تشدید کے ساتھ، وغیرہ؟“
امام زکشی نے ”اختلاف أَلْفَاظِ الْقُرْآنِ“ کی بجائے ”اختلاف أَلْفَاظِ
الْوَحْيِ“ کہہ کر قراءات متواترہ اور قراءاتِ شاذہ صحیحہ دونوں کی طرف اشارہ کر دیا
ہے، کیونکہ لفظ قرآن صرف قراءات متواترہ کو شامل ہے، جبکہ لفظ وحی دونوں کو شامل
ہے۔

لیکن امام زکشی کی اس تعریف میں نقص یہ ہے کہ انہوں نے قراءات کو اختلافی

① البحر المحيط ۱/ ۱۴

② بدر الدین محمد بن بہادر بن عبد اللہ الزکشی (ت ۹۴۳ھ) فقہ شافعی اور اصول کے بہت بڑے عالم
تھے۔ تمام علوم اسلامیہ میں متعدد کتب تصنیف کیں۔ (الاعلام ۶/ ۲۸۶)

③ البرهان فی علوم القرآن ۱/ ۴۶۵

مقامات میں منحصر کر دیا ہے، حالانکہ علمائے قراءات نے اتفاقی مقامات کو بھی قراءات کے دائرہ میں شامل کیا ہے۔

اس کے بعد سب سے جامع اور مانع تعریف شہاب الدین القسطلانی (ت ۹۲۳ھ) کی ہے، جنہوں نے یہ وضاحت بھی کی ہے کہ اختلاف کلمات کی نوعیت کیا ہوگی؟ وہ فرماتے ہیں:

”علم يعرف منه إتفاق الناقلين لكتاب الله واختلافهم في اللغة والإعراب والحذف والإثبات والتحريك والإسكان والفصل والاتصال وغير ذلك من هيئة النطق والإبدال من حيث السماع.“
 ”ایسا علم ہے جس کے ذریعہ لغت، اعراب، حذف، اثبات، تحریک، اسکان، فصل، وصل اور ادائیگی کلمات کی دیگر حالتوں میں کتاب اللہ کے ناقلین کے اتفاق اور اختلاف کا پتہ چلتا ہے۔ یاد رہے کہ اس اختلاف اور اتفاق کا تعلق نقل اور سماع سے ہے۔“

وہ مزید فرماتے ہیں:

”علم بکیفیة أداء كلمات القرآن واختلافها معزواً لناقله.“^(۱۳)
 ”ایسا علم ہے جس کے ذریعہ قرآنی کلمات کی ادائیگی اور ان کے اختلاف کا پتہ چلتا ہے اور یہ بھی معلوم ہوتا ہے کہ اس اختلاف کو نقل کرنے والا کون ہے؟“
 اس کے بعد طاش کبریٰ زادہ کی تعریف اس لحاظ سے اہم ہے کہ انہوں واضح طور پر قراءات شاذہ کو قراءات کی تعریف میں شامل کیا ہے، چنانچہ وہ فرماتے ہیں:

”هو علم يبحث فيه عن صور نظم كلام الله تعالى من حيث وجوه الاختلافات المتواترة، ومبادئه مقدمات تواترية . . . وقد يبحث

فيه أيضا عن صور نظم الكلام من حيث الاختلاف الغير المتواترة
الواصلة إلى حد الشهرة ومبادئه مقدمات مشهورة أو مروية عن
الآحاد الموثوق بهم“^(۱۳)

”ایسا علم ہے جس میں قراءات متواترہ کے اختلاف کی وجوہ (صورتوں) اور اس کے
تواتر کی مبادیات و مقدمات کے اعتبار سے کلام الہی کے نظم کی مختلف صورتوں کے متعلق
بحث کی جاتی ہے۔ نیز اس میں غیر متواتر قراءات جن کو قبول عام حاصل ہے، کے
اختلاف کی وجوہ اور اس کی شہرت کے مبادیات اور مقدمات سے بحث کی جاتی ہے یا
اس میں ان قراءات احادیث شاذہ سے بحث کی جاتی ہے جو مستند اور قابل اعتبار ہیں۔“
اس کے بعد جامعہ ازہر کے معروف محقق اور قراءات کے عظیم عالم عبدالفتاح القاضی
کی تعریف مختصر مگر جامع ہونے کی بنا پر قابل ذکر ہے۔ انہوں نے قراءات کی تعریف
ان الفاظ میں کی ہے:

”علم يعرف به كيفية النطق بالكلمات القرآنية وطريق أدائها
اتفاقاً و اختلافاً مع عزو كل وجه لناقله.“^(۱۴)

”ایسا علم ہے جس سے قرآنی کلمات کے نطق کی کیفیت اور ادائیگی کے طریقہ کار کا
پتہ چلتا ہے کہ کلمات قرآنیہ کی کونسی وجوہ اتفاقی ہیں اور کون سی اختلافی ہیں اور ہر وجہ
(صورت) کی نسبت اسے نقل کرنے والے کی طرف ہوتی ہے۔“

علم قراءات کی مذکورہ تمام تعریفات کے تناظر میں دیکھنے سے یہ بات واضح ہوتی
ہے کہ قراءات میں درج ذیل تین عناصر کا پایا جانا ضروری ہے:

① قراءات میں اختلافی اور اتفاقی مقامات کی تعیین۔

⑬ مفتاح السعادة و مصباح السيادة ۶ / ۲ : أحمد بن مصطفى الشهير بطاش كبرى زاده

⑭ البدور الزاهرة، ص ۵

۲ وہ قراءات نقل صحیح سے ثابت ہوں، خواہ متواترہ ہوں یا شاذہ۔

۳ قراءات کے درمیان اختلاف کی نوعیت اور حقیقت کی وضاحت؟

تمام تعریفات کا خلاصہ یہ ہے کہ علم قراءات سے مراد وہ علم ہے جو اجتہادی نہیں، بلکہ سماع اور نقل سے ثابت ہے اور اس کے ذریعہ لغت، اعراب، حذف اثبات، تحریک، اسکان، فصل، وصل، ابدال اور طریقہ ادائیگی کے اعتبار سے کتاب اللہ کے ناقلین کے اختلاف سے متعلقہ ان تمام تر مسائل کا پتہ چلتا ہے جو بطریق تواتر مروی ہوں یا بطریق اخبار آحاد ثابت ہوں، نیز اس سے یہ بھی پتہ چلتا ہے کہ ان اختلافی اور اتفاقی وجوہ کو نقل کرنے والے کون کون سے رواۃ ہیں؟

قراءات کی اقسام

علمائے قراءات نے مختلف اعتبار سے قراءات کی مختلف اقسام بیان کی ہیں، لیکن بنیادی طور پر قراءات کی درج ذیل دو اقسام ہیں۔

❶ قراءات متواترہ ❷ قراءات شاذہ

قراءات متواترہ

متواتر قراءت وہ ہوتی ہے جس کو روایت کرنے والی ایک بہت بڑی جماعت ہو،^❶ جس کا جھوٹ پر اتفاق کر لینا عادتاً محال ہو، اور یہ تعداد شروع سے آخر تک تمام طبقات میں پائی جائے۔^❷

نیز ہر وہ قراءت جو لغت عرب کی کسی وجہ کے مطابق ہو اور مصاحف عثمانیہ میں سے کسی کے رسم کے موافق ہو، خواہ وہ موافقت تقدیراً ہی ہو اور بذریعہ تواتر منقول ہو یا وہ اس قدر مشہور و مستفیض ہو کہ محققین ائمہ فن قراءات کے نزدیک قبول عام کا درجہ حاصل کر لے۔ نیز اس کے ساتھ کئی ایسے خارجی قرائن بھی مل جائیں جو اس کی قطعیت پر واضح دلیل ہوں۔ یہ قراءت بھی متواتر اور قطعی کے حکم میں ہے۔^❸

مذکورہ تمام شرائط قراءات عشرہ میں موجود ہیں، جنہیں صحابہ رضی اللہ عنہم کے ایک جم غفیر

❶ بعض نے حصول تواتر کے لئے تعداد کو معین کیا ہے، چنانچہ کسی نے چھ کہا، کسی نے سات کسی نے بارہ، کسی نے بیس، کسی نے چالیس اور کسی نے حصول تواتر کے لئے ستر (۷۰) رواۃ کو شرط قرار دیا، لیکن صحیح بات یہ ہے کہ حصول تواتر کے لئے کوئی معین تعداد نہیں ہے، محققین ائمہ کا یہی موقف ہے۔

❷ المنجد المقرئین، ص ۱۵: ابن جزری

* لطائف الإشارات ۱/ ۶۹

❸ المنجد المقرئین، ص ۱۶-۱۹ * الإبانة، ص ۵۷-۵۹، ۶۲-۱۰۰

نے رسول اللہ ﷺ سے روایت کیا اور ان سے تابعین اور تبع تابعین کی بے شمار تعداد نے بیان کیا اور پھر ان سے لینے والے فن قراءات کے بڑے بڑے محققین ائمہ اور شیوخ تھے اور ان سے روایت کرنے والی ہر دور، ہر علاقہ، ہر نسل میں اتنی بڑی اکثریت تھی کہ ان کا شمار ناممکن ہے، اسی طرح سے ایک جم غفیر کو لئے ہوئے یہ سلسلہ آخر کار ہم تک پہنچا اور اس پر تقریباً امت کا اجماع ہے۔ قراءاتِ عشرہ کے علاوہ جتنی بھی قراءات ہیں، سب شاذہ ہیں۔ اس کی تفصیل ہم نقدِ قراءاتِ شاذہ کے بیان میں پیش کریں گے۔

فصل دوم

قراءاتِ شاذہ کا تعارف

’شاذة‘ کا لغوی مفہوم

تمام معاجم اور کتب لغات کے تناظر میں غور کرنے سے یہ بات واضح ہوتی ہے کہ مجموعی طور پر لفظ ’شاذ‘ یا ’شذوذ‘: انفرادیت، ندرت، اجنبیت، قلت، افتراق اور کسی چیز کا قاعدہ، قیاس، اصول، ضابطہ اور استعمال کے عام قانون کے خلاف استعمال ہونا، جیسے معانی کے گرد گھومتا ہے۔

ابن جی نے ان میں سے متعدد معانی کو ’شذ‘ مادۃ کے تحت جمع کرنے کے بعد یہ لکھا ہے: ”أما مواضع شذوذ في كلامهم فهو التفرق والتفرد.“^①

”کلام عرب میں تمام مقاماتِ شذوذ میں تفرق اور تفرد کا معنی پایا جاتا ہے۔“

چنانچہ کہا جاتا ہے: ”شذّ يشذّ شذوذا: انفراد عن الجمهور وندر فهو شاذ.“^② یعنی ”اس نے جمہور سے منفرد اور الگ رائے اختیار کی۔“

① الخصائص ۱/۹۶، أبو الفتح عثمان بن جني

② لسان العرب ۴/۴۹۴

* القاموس المحيط، ص ۴۲۷: علامہ مجد الدین محمد بن یعقوب فیروز آبادی

* الصحاح، تاج اللغة و صحاح العربية ۲/۵۶۵: إسماعيل بن حماد الجوهري،

تحقيق وتقديم: أحمد عبد الغفور العطار

”وشذاذ الناس: متفرقوہم“: ③ یعنی ”وہ لوگ جو کسی قوم میں رہتے ہیں،

لیکن ان کا اس قوم کے اہل خانہ اور ان کے قبیلہ سے تعلق نہیں ہوتا۔“

”شذان القوم“: ان لوگوں کو کہا جاتا ہے جو جماعت سے الگ ہو جائیں۔ ④

ابن فارس کہتے ہیں: ’شین‘ اور ’ذال‘ افراد اور مفارقت پر دلالت کرتے ہیں۔ ⑤

”شذان الحصى“: ⑥ سے مراد وہ کنکریاں جو ڈھیر سے الگ بکھری پڑی ہوں۔

”شذان الإبل“: ”وہ اونٹ جو ریوڑ سے بچھڑ جائیں۔“ ”جاء القوم شذاذا،

أى قلاّلاً“ ⑦ یعنی ”قوم میں سے کم لوگ آئے۔“

اسی طرح کہا جاتا ہے: ”هو شاذ عن القياس وهذا مما شذّ عن

الأصول.“ ⑧ ”وہ قیاس کے خلاف ہے اور یہ چیز اصول و ضابطہ کے خلاف ہے۔“

چنانچہ لفظ ’شاذ‘ کے ان مذکورہ معانی کی بنیاد پر یہ کہا جاسکتا ہے کہ لغوی لحاظ سے

’قراءة شاذة‘ وہ ہوتی ہے جو منفرد، نادر، قلیل، مفترق اور عام قراءات سے الگ اور عام

قانون، ضابطہ اور اصول کے خلاف ہو۔

③ کتاب العین ۶/۲۱۵: خلیل بن احمد الفراهیدی

④ غریب الحدیث ۲/۶۰۶: أبو محمد عبد اللہ بن مسلم بن قتیبۃ الدینوری

(ت ۲۷۶ھ) * لسان العرب ۴/۱۹۴

⑤ معجم مقاییس اللغة ابن فارس ۳/۱۸۰

⑥ أيضاً

④ لسان العرب ۴/۴۹۴ * القاموس المحيط، ص ۴۲۸

⑧ أساس البلاغة، ص ۳۲۴: جار الله أبو القاسم محمود بن عمر زمخشری

(ت ۵۳۸ھ)

اصطلاحی تعریف^⑨

اصطلاح میں 'قراءة شاذہ' سے مراد وہ قراءت ہے جو قراءات عشرتہ متواترہ کے علاوہ اور ائمہ قراء کے ضوابط اصولیہ (جن کا ذکر آئندہ صفحات میں ہوگا) کے خلاف ہو۔

ابو عمر و عثمان ابن الصلاح نے 'قراءات شاذہ' کی تعریف ان الفاظ میں کی ہے:

"القراءة الشاذة ما نقل قرآنا من غير تواتر واستفاضة متلقة بالقبول من الأئمة كما يشمل عليه المحتسب لابن جنى وغيره."^⑩

"قراءة شاذہ وہ ہے جو بحیثیت قرآن منقول ہو، لیکن نہ تو وہ تواتر سے ثابت ہو اور نہ ہی ائمہ قراءات کے نزدیک اسے قبول عام کا مقام حاصل ہو۔ اس کی مثال وہ قراءات ہیں جو ابن جنی کی کتاب المحتسب اور دیگر کتب میں موجود ہیں۔"

گویا ابن الصلاح نے قراءات شاذہ کے امتیاز کے لئے دو منفی شرائط کا تذکرہ کیا ہے:

① بطریق تواتر منقول نہ ہو۔

② امت میں مشہور اور ائمہ قراءات کے نزدیک اسے تلقی بالقبول اور شہرت عام کا درجہ حاصل نہ ہو۔

اس بنیاد پر ہم کہہ سکتے ہیں کہ قراءات شاذہ کا اطلاق ان تمام قراءات پر ہوتا ہے جو متواترہ کے علاوہ ہیں، خواہ وہ صحیح سند سے ثابت ہوں یا ضعیف سند سے ثابت ہوں۔

⑨ فقہی لحاظ سے فقہائے حنفیہ اور مالکیہ کی اصطلاح میں لفظ شاذ: مشہور، رائج، صحیح کے بالمقابل غریب،

مرجوح اور ضعیف رائے کے لئے استعمال ہوتا ہے۔ اور فقہائے شافعیہ کے نزدیک رائج اور مذہب جمہور

کے مقابلہ میں استعمال ہوتا ہے۔ (الموسوعة الفقهية، ۲۵/۳۵۷-۳۵۸: وزارة

الأوقاف والشئون الإسلامية، الكويت الطبعة الأولى، ۱۹۹۲م)

⑩ البرهان فی علوم القرآن ۱/۴۸۱

اس کی تائید امام جلال الدین سیوطی (ت ۹۱۱ھ) کی اس تعریف سے ہوتی ہے:

”الشاذ: وهو ما لم يصح سنده“^① ”شاذ وہ قراءت ہے جس کی سند صحیح نہ ہو۔“

لیکن اس سے پہلے انہوں نے قراءت شاذہ کی تعریف اس طرح کی ہے

”وہ قراءت جس کی سند صحیح ہو اور وہ رسم عثمانی یا عربی لغت کے مخالف ہو اور وہ ائمہ قراءات میں مشہور و مستفیض بھی نہ ہو۔“

چنانچہ دورِ حاضر کے معروف محقق دکتور لیب السعید نے قراءات شاذہ کی تعریف ان الفاظ میں کی ہے:

”القراءات الشواذ فی مصطلح علماء القرآن، ہی التي تروى آحاداً، تخالف خط المصحف العثماني الإمام، ولا يمنع من وصفها بالشذوذ أن تكون صحيحة السند وموافقة للعربية.“^②

”علمائے قرآن کی اصطلاح میں ’شواذ قراءات‘ وہ ہیں، جو بسند آحاد مروی ہیں اور مصحف امام کے رسم کے مخالف ہیں۔ اور کسی قراءت کا صحیح السند اور لغت عربی کے مطابق ہونا اس کے شاذ ہونے سے مانع نہیں ہے۔“ (یعنی صحیح سند سے مروی اور لغت عربی کے مطابق قراءت کو بھی شاذ کہا جاسکتا ہے، شاذ قراءت کے لئے ضعیف السند ہونا شرط نہیں ہے۔

ان عبارات کی رو سے یہ واضح ہوتا ہے کہ ہر وہ قراءت، شاذ قرار پائے گی جو رسم عثمانی کے مخالف ہو اور بطریق آحاد مروی ہو، قطع نظر اس سے کہ اس کی سند صحیح ہے یا ضعیف ہے۔

① الإیتقان ۱/ ۷۷: جلال الدین السیوطی (ت ۹۱۱ھ) بالہامش إعجاز القرآن از

قاضی أبو بکر باقلانی

② الجمع الصوتی الأول للقرآن، ص ۲۲۱

’قراءات شاذہ‘ کی وجہ تسمیہ

مذکورہ تفصیل سے قراءۃ شاذہ کے لغوی اور اصطلاحی معنی کے درمیان ایک مضبوط تعلق واضح ہو جاتا ہے اور قراءات شاذہ کی اصطلاحی تعریف پر منفرد، نادر، قلیل، مختلف، جدا اور خلاف ضابطہ و خلاف اصول کا لفظ بالکل صحیح صادق آتا ہے۔ چنانچہ کسی قراءۃ شاذہ کو یا تو اس لئے شاذہ کہا جاتا ہے کہ وہ طرُق روایت و ثبوت کے اعتبار سے کم اور نادر الوقوع ہے، جبکہ اس کے بالمقابل ہر قراءۃ متواترہ متعدد طرق سے وارد ہوتی ہے۔ یا پھر بقول ابن جزری، ’اسے اس لئے شاذہ کہا جاتا ہے کہ قراءات شاذہ رسم وغیرہ کے اعتبار سے قراءات متواترہ سے منفرد اور جدا ہیں۔‘^(۱۳) یا اس وجہ سے کہ وہ قراءات متواترہ کے ضوابط پر پوری نہیں اترتیں۔

فصل سوم

قراءات شاذہ کے ارتقا کی تاریخ

تاریخ قرآن کے مطالعہ سے یہ بات واضح ہوتی ہے کہ اللہ تعالیٰ نے امت کی آسانی کے لئے ۲۳ سال کے عرصہ میں قرآن مجید کو سب سے احرف پر نازل کیا جس کی متعدد حکمتوں میں سے ایک حکمت یہ بھی تھی کہ عرب کے مختلف قبائل جن کے لہجے، باہم کچھ مختلف تھے، ان کے لئے تلاوت قرآن میں آسانی پیدا ہو جائے۔ اور آسانی کا یہ تقاضا تھا کہ آپ ﷺ ہر قوم کو ان کے لہجے میں قرآن پڑھائیں۔ ہر قوم کی وہ مخصوص لغت اور لہجہ جس پر وہ پل کر جوان ہوئے تھے، اگر انہیں اس کو چھوڑنے کا حکم دیا جاتا تو یہ ان پر سخت گراں ہوتا اور ان کی طبیعتیں اس کیلئے مائل نہ ہوتیں۔^① سالوں سے ایک لہجہ پر چلنے والی زبان کو کسی دوسرے لہجہ کی طرف پھیرنا سخت مشقت اور مشق کے بغیر ممکن نہ تھا، خصوصاً عمر رسیدہ افراد کے لئے تو یہ اور زیادہ مشکل تھا۔ پھر کیا یہ ممکن تھا کہ قبائل عرب باہمی آویزش اور قومی حمیت کو فوراً بھلا کر ایک زبان پر متفق ہو جاتے؟ چنانچہ ان مشکلات کا ذکر نبی ﷺ نے ان الفاظ میں کیا:

«یا جبرائیل! إني بعثت إلى أمة أميين، منهم العجوز، والشيخ

الكبير، والغلام والجارية والرجل الذي لم يقرأ قرآنا قط...»

① تاویل مشکل القرآن (ابن قتیبة)، ص ۲۸-۳۰ * النشر فی القراءات العشر

۱۹/۱: ابو الخیر محمد بن محمد الشہیر بابن الجزری (ت ۷۳۳ھ)

(سنن الترمذی وقال الترمذی والألبانی: حسن صحیح، رقم: ۲۹۴۴)
 صحیح مسلم میں الفاظ ہیں کہ جب جبریلؑ نے ایک حرف پر پڑھایا تو نبی ﷺ نے فرمایا:
 «إن أمتی لا تطیق ذلك» اور دوسری روایت میں ہے «أن ہون علی أمتی»
 (صحیح مسلم، کتاب صلاة المسافرین، رقم: ۱۹۰۱، ۱۹۰۳)

تو اللہ تعالیٰ نے ان مشکلات کے پیش نظر امت پر خاص رحمت کرتے ہوئے قرآن کو سب سے احرف پر نازل فرمایا کہ ان میں سے جو صورت ان کو آسان معلوم ہو، اس کے مطابق پڑھ لیں۔ تو اس طرح لہجات کا اختلاف بھی سب سے احرف کا ایک حصہ تھا۔^(۲)
 چنانچہ رسول اللہ ﷺ پر جو نبی قرآن نازل ہوتا، آپ ﷺ اسے ان متعدد لہجات اور وجوہ (صورتوں) میں صحابہ رضی اللہ عنہم کے سامنے پڑھتے تھے۔ نیز قطعی دلائل سے ثابت ہے کہ رسول اللہ ﷺ ہر سال قرآن کا جو حصہ اتر چکا ہوتا، اسے جبریلؑ پر پیش کرتے تھے اور نبوت کے آخری سال میں دو دفعہ پیش کیا، (جسے عرضہ اخیرہ کہا جاتا ہے) یہ اس بات کی واضح دلیل ہے کہ پورا قرآن بعینہ اسی طرح محفوظ تھا جس طرح کہ نازل ہوا تھا، کیونکہ اگر قرآن اپنی مرتب شکل میں محفوظ نہ ہوتا تو باہم دور قرآن کی یہ صورت قطعاً ممکن نہ تھی۔ اور آپ ﷺ صحابہ کرام رضی اللہ عنہم پر آیات اور سورتوں کی اسی ترتیب پر سات حروف میں سے ہر حرف پر پڑھتے تھے۔ صحابہ کرام قرآن کریم کو سنتے، حفظ کرتے اور لکھتے تھے، بعض نے پورا قرآن یاد کیا، بعض نے کم، بعض نے ایک حرف پر حفظ کیا، بعض نے دو پر بعض نے زیادہ^(۳) پر۔ چنانچہ حضرت عمرؓ سے مروی ہے:

سمعت ہشاماً یقرأ سورة الفرقان علی حروف كثيرة لم یقرأنیہا رسول اللہ. ^(۴)

(۲) أيضاً ۱/۶

(۳) النشر ۱/۱۹

(۴) صحیح البخاری، کتاب فضائل القرآن، رقم: ۲۹۹۲، ۵۰۴۱، ۲۴۱۹، ۶۹۳۶، ۷۵۵۰

”میں نے ہشام کو سنا کہ وہ سورہ فرقان کی تلاوت متعدد حروف میں کر رہے تھے، جو رسول اللہ ﷺ نے مجھے نہیں پڑھائے تھے۔“

اور بے شمار دلائل اس بات کا بین ثبوت ہیں کہ قراءات و لہجات کا یہ اختلاف زمانہ نبوت سے ہی مقرر اور محدود تھا۔ صحابہ کرامؓ نے اپنے طور پر انہیں اختیار نہیں کیا تھا، بلکہ اختلاف کی ہر صورت انہوں نے رسول اللہ سے حاصل کی تھی۔ یہی وجہ ہے کہ ان تمام حروف کی اسناد صحابہ کرامؓ سے رسول اللہ ﷺ تک پہنچتی ہیں۔^⑤

جب ہم لغاتِ قرآن پر تالیف شدہ کتب کا جائزہ لیتے ہیں تو یہ بات واضح ہوتی ہے کہ قرآن کریم اپنی ایک خاص لغت پر نازل ہو رہا تھا جو بیت اللہ کی وجہ سے مکہ مکرمہ کو تجارتی، سیاسی اور اقتصادی لحاظ سے ایک مرکزی مقام حاصل ہونے کے ناطے قبیلہ قریش اور باقی قبائل عرب کے باہم ملنے سے پروان چڑھی تھی، اسی پر اشعار کا مقابلہ ہوتا تھا اور شجاعت و بہادری کے خطبات ہوتے تھے اور اسی میں وہ باہم لین دین کرتے اور یہ لغت، جسے آپ لغتِ مشترکہ کہہ سکتے ہیں، زیادہ تر قریش کے لہجے کے مماثل تھی،^⑥

⑤ معرفة القراء الکبار علی الطبقات والأعصار ۱/ ۲۴-۲۲ کا خلاصہ۔ ابو عبد اللہ محمد بن أحمد بن عثمان الذہبی (ت ۷۴۷ھ)

⑥ اپنے دور کے شیخ القراء ابو علی اہوازی نے اسی رائے کو اختیار کیا ہے، (لطائف الاشارات ۳۲۱) الدكتور محمود احمد الصغیر نے بھی اسی رائے کو ترجیح دی ہے: (القراءات الشاذة وتوجيهها النحوی ۲۰-۲۱) اور حضرت عثمانؓ کے ارشاد: ”قرآن قریش کی زبان میں نازل ہوا ہے۔“ کا مطلب بھی یہی ہے کہ قرآن کریم زیادہ تر قریش کی زبان میں نازل ہوا، چنانچہ ایک روایت میں حضرت عثمانؓ کے یہ الفاظ ذکر ہوئے ہیں: ”وما اختلفتم انتم وزید فاكتبوه بلغة قریش فإنه أكثر ما نزل بلسانهم“ (البرہان ۱۲۸) نزول قرآن کو صرف لغتِ قریش کے ساتھ مختص کرنا اس لئے بھی درست نہیں ہے کہ اس میں دیگر قبائل کے لہجات اور الفاظ بھی موجود ہیں۔ ابو بکر الواسطی نے اپنی کتاب الإرشاد فی القراءات العشر میں قرآن کریم کی چالیس لغات کو جمع کیا ہے۔ نیز اللہ تعالیٰ نے ﴿إِنَّا جَعَلْنَاهُ قُرْآنًا عَرَبِيًّا﴾ فرمایا ہے، نہ کہ ”قرآنا قرشياً“ اسی طرح امام بخاریؒ کا (اگلے صفحہ پر)

اور یہی قرآن کی زبان قرار پائی۔ قرآن مجید کو اس لغت مشترکہ میں نازل کرنے کا مقصد یہ تھا کہ تمام قبائل کو آخر کار اس خاص لغت پر اکٹھا کر دیا جائے۔ چنانچہ جوں جوں دیگر قبائل عرب اس لغت قرآن سے مانوس ہوتے گئے توں توں سب سے احرف کی وہ قسم جو قبائل عرب کے مختلف لهجات پر مبنی تھی جو کہ ابتدا میں بہت زیادہ تھی، جبرائیل کے ساتھ قرآن مجید کے ہر دور میں آہستہ آہستہ کم کی جاتی رہی، حتیٰ کہ عرضہ اخیرہ میں یہ قسم بہت کم رہ گئی، بلکہ اس میں سے مترادف الفاظ، یعنی ہلم، تعال وغیرہ کا حصہ بالکل ختم کر دیا گیا، اسکے علاوہ سب سے احرف میں سے اور بھی متعدد جزئیات منسوخ کر دی گئیں۔ یہ بات متعدد صحابہ کرام سے ثابت ہے۔ چنانچہ محقق ابن جزری (ت ۸۳۳ھ) اس حقیقت کی وضاحت کرتے ہوئے فرماتے ہیں:

”ولا شك أن القرآن نسخ منه و غير منه في العرضة الأخيرة فقد صحّ النص بذلك عن غير واحدٍ من الصحابة. وروينا بإسناد صحيح عن زر بن حبیش قال: قال لي ابن عباس: أي القراءتين تقرأ؟ قلت: الأخيرة، قال: فإنّ النبي ﷺ كان يعرض القرآن على جبرائيل في كل عام مرة، قال: فعرض عليه في العام الذي قبض فيه النبي ﷺ مرتين.“^④

”اس میں کوئی شک نہیں ہے کہ قرآن کریم میں سے بعض چیزیں یقیناً منسوخ ہوئی

بقیہ: یہ باب: ”نزول القرآن بلسان قریش والعرب“ بھی اسی طرف اشارہ کر رہا ہے، چنانچہ امام الدانی نے صاف لکھا ہے: ”وأن القرآن لم ينزل بلغة قریش فقط دون سائر العرب وإن كان معظمه نزل بلغة قریش“ ”اگرچہ یہ حقیقت ہے کہ قرآن کریم کا بڑا حصہ لغت قریش میں نازل ہوا، لیکن یہ کہنا درست نہیں کہ قرآن کریم باقی لغات عرب کو چھوڑ کر صرف لغت قریش میں نازل ہوا۔“ (الأحرف السبعة، ص ۶۱-۶۲)

ہیں۔ جبریلؑ کے ساتھ رسول اللہ ﷺ کے آخری دورہ قرآن میں بعض تبدیلیاں ہوئی تھیں اور اس بارے میں متعدد صحابہ کرامؓ کی تصریحات موجود ہیں، چنانچہ ہم نے صحیح سند کے ساتھ زر بن حبیش کا یہ بیان نقل کیا ہے کہ عبد اللہ بن مسعودؓ نے مجھ سے پوچھا: تم کون سی قراءت پڑھ رہے ہو؟ تو میں نے عرض کیا کہ آخری، تو انہوں نے فرمایا: نبی ﷺ ہر سال جبریلؑ کے ساتھ قرآن کریم کا دور کیا کرتے تھے، لیکن اپنی وفات کے سال آپ نے دو دفعہ قرآن کا دور کیا۔“

اس سے یہ بات واضح ہو جاتی ہے کہ دور رسالت میں ہی سب سے احرف کی بعض وجوہ (صورتوں) اور جزئیات کو قرآن مجید سے خارج کر دیا گیا تھا جن کو آگے چل کر قراءات شاذہ کا نام دیا گیا۔ اسکی سب سے بڑی دلیل یہ ہے کہ جب دور عثمانی میں بعض قراءات کو مصاحف سے باہر رکھا گیا تو کسی ایک صحابی نے بھی اس پر اعتراض نہیں کیا۔

اسکی تائید براء بن عازبؓ کی اس حدیث سے بھی ہوتی ہے، وہ بیان کرتے ہیں کہ

فَأَنْزَلَتْ هَذِهِ الْآيَةَ «حَافِظُوا عَلَى الصَّلَوَاتِ وَصَلَاةِ الْعَصْرِ» فَقَرَأْنَاهَا مَا شَاءَ اللَّهُ، ثُمَّ نَسَخَتْ فَنَزَلَتْ: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾^①

”پہلے یہ آیت نازل ہوئی «حَافِظُوا عَلَى الصَّلَوَاتِ وَصَلَاةِ الْعَصْرِ» تو جب تک اللہ تعالیٰ نے چاہا ہم اسے پڑھتے رہے، پھر یہ آیت منسوخ کر دی گئی اور یہ آیت نازل ہوئی ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾“

دور رسالت کے بعد صحابہ کرامؓ مختلف علاقوں میں پھیل گئے اور جس کے پاس جو قراءات تھیں، وہ اس کے مطابق پڑھتا اور انہیں اپنے صحائف میں نقل کرتا رہا اور اسی کے مطابق دوسروں کو تعلیم دیتا رہا، کیونکہ اسے ان کے منسوخ ہونے کا علم نہ تھا۔ پھر

① صحیح مسلم مع شرح النووی، رقم: ۱۴۲۷، فتح الباری (ابن حجر) ۱۹۶/۸

جب عرضہ اخیرہ کے وقت باقی رکھی گئیں تمام قراءات کو ایک رسم پر مصاحف عثمانیہ میں مدون کر دیا گیا تو ان پر پوری امت کا اجماع ہو گیا اور اس کے علاوہ تمام قراءات کو خارج از قرآن قرار دیا گیا، لیکن یہ قراءات روایت کی حد تک کتب حدیث اور کتب قراءات میں محفوظ ہو گئیں، امام ابن حزمؒ نے اس حقیقت کا اظہار ان الفاظ میں کیا ہے:

”وأما القراءة بهذه الزيادة فلا تحل، ومعاذ الله أن تزيد أمهات المؤمنين وأبي رضى الله عنه وابن عباس رضى الله عنه في القرآن ما ليس فيه والقول في هذا هو أن تلك اللفظة كان منزلة ثم نسخ لفظها.“

”صلاة العصر کے اس اضافہ کی قراءت جائز نہیں ہے۔ معاذ اللہ! یہ کیسے ہو سکتا تھا کہ امہات المؤمنین، ابی بن کعب اور ابن عباس رضی اللہ عنہم اس چیز کو قرآن میں شامل کر دیجو درحقیقت قرآن نہیں تھی۔ تو حقیقت یہ ہے کہ یہ الفاظ واقعی اللہ کی طرف سے نازل شدہ تھے، لیکن پھر یہ الفاظ منسوخ کر دیئے گئے۔“

دلیل کے طور پر ابن حزمؒ نے حضرت عائشہؓ کی یہ روایت ذکر کی ہے: ام حمید بنت عبدالرحمن بیان کرتی ہیں کہ میں نے حضرت عائشہ سے و صلاة الوسطیٰ کے بارے میں سوال کیا تو انہوں نے فرمایا:

”نقرأها في الحرف الأول على عهد رسول الله ﷺ: «حافظوا على الصلوات والصلوة الوسطیٰ و صلاة العصر و قوموا لله قانتين»“^⑨

اور ابن جزریؒ نے قراءات شاذہ کے بارے میں اکثر علما کی یہ رائے نقل کی ہے کہ

”فإن ثبت بالنقل فإنها منسوخة بالعرضة الأخيرة.“^⑩

⑨ المحلی (ابن حزم) ۴/ ۲۵۷، ۲۵۸

⑩ النشر ۱/ ۱۴

”اگر قراءاتِ شاذہ صحیح سند سے ثابت ہوں تو اس کا مطلب یہ ہوگا کہ وہ عرضہٴ اخیرہ کے وقت منسوخ ہو گئیں تھیں۔“

ان تصریحات سے یہ ثابت ہوتا ہے کہ جو قراءاتِ شاذہ صحیح ثابت ہیں، وہ تمام کی تمام عرضہٴ اخیرہ کے وقت منسوخ ہو گئیں تھیں، لیکن چونکہ دورِ نبوی ﷺ میں پورا قرآن باقاعدہ مصحف میں لکھا نہیں گیا تھا، پھر صحابہؓ کی معتد بہ تعداد مختلف علاقوں میں پھیل جانے کی وجہ سے عرضہٴ اخیرہ کے وقت حاضر نہ تھی، جس کی وجہ سے انہیں ان قراءات کے منسوخ ہونے کا علم نہ ہو سکا۔ لہذا یہ کہا جاسکتا ہے کہ دورِ نبویؐ میں قراءاتِ شاذہ قرآنِ کریم سے بالکل الگ اور ممتاز تھیں، اور عرضہٴ اخیرہ کے وقت موجود صحابہ کرامؓ کو یہ بخوبی معلوم تھا کہ کون سی قراءات اب قرآن کا حصہ نہیں رہیں، لیکن ان قراءات کا باقاعدہ ظہور بعد میں ہوا۔ اسی طرح قرآنِ کریم دورِ نبویؐ میں عرضہٴ اخیرہ کے مطابق مرتب صورت میں نہ صرف سینوں میں محفوظ تھا، بلکہ چمڑے، پتھر اور کھجور کی شاخوں پر بھی لکھا ہوا تھا۔

قراءاتِ شاذہ دورِ صدیقی میں

رسول اللہ ﷺ کے دور میں قرآنِ کریم کے جتنے بھی نسخے لکھے گئے، وہ چمڑے، درخت کے پتوں، کھجور کی چھال، شانے کی ہڈیوں وغیرہ مختلف اشیاء پر لکھے ہوئے تھے۔ نیز صحابہ کرامؓ کے پاس اپنے اپنے الگ الگ صحیفے موجود تھے، کسی کے پاس ایک سورت، کسی کے پاس پانچ سورتیں، کسی کے پاس تھوڑا، کسی کے پاس زیادہ، اس طرح پورا قرآن تحریری طور پر تو موجود تھا لیکن ایک مصحف میں باقاعدہ سورتوں کی ترتیب کے ساتھ لکھا ہوا قرآن کسی کے پاس بھی نہیں تھا، کیونکہ دورِ رسالتؐ میں قرآن کا مسلسل نزول اور اس میں نسخ و منسوخ کا سلسلہ اس بات سے مانع تھا کہ اس کو جلد کی صورت

میں بند کر دیا جاتا۔

نبی ﷺ کی وفات کے بعد صدیقی دورِ حکومت میں مرتدین اور نبوت کے جھوٹے مدعیین کے خلاف جہاد میں حفاظ صحابہؓ کی ایک بڑی تعداد شہید ہو گئی تو قرآن کے ضائع ہونے کے خطرے اور بعض دیگر محرکات کی بنا پر حضرت ابو بکر صدیقؓ نے اپنے دورِ خلافت میں تمام صحابہؓ کے مشورہ سے قرآن کے ان منتشر حصوں کو یکجا کرنا ضروری سمجھا۔^(۱۱)

چنانچہ حضرت زید بن ثابتؓ جو عرضہٴ اخیرہ کے وقت حاضر تھے، کی سربراہی میں حفاظ صحابہؓ کی ایک جماعت، ان تمام صحیفوں کو جو انہوں نے رسول اللہ ﷺ کے سامنے آپؐ کی املاء سے لکھے تھے، لیکر مسجد نبویؐ میں جمع ہو گئی۔ حضرت عمرؓ نے یہ اعلان کروا دیا کہ جس کے پاس رسول اللہ ﷺ کا لکھوایا ہوا قرآن کریم کا کوئی حصہ موجود ہے، وہ مسجد نبویؐ میں حاضر ہو جائے۔ آپؐ نے زید بن ثابتؓ کو حکم دیا کہ وہ حفاظ صحابہؓ کے ساتھ مل کر ان صحیفوں کو اسی ترتیب، انہیں الفاظ اور انہیں حروف پر جو انہوں نے رسول اللہ ﷺ سے حاصل کیے تھے، عرضہٴ اخیرہ کے مطابق جمع کر دیں۔^(۱۲) حدیث کے الفاظ ہیں کہ حضرت ابو بکرؓ نے عمر فاروقؓ اور زید بن ثابتؓ کو جمع قرآن کی ڈیوٹی تفویض کرتے ہوئے یہ حکم دیا:

”أقعدا علی باب المسجد فمن جاء کما بشاہدین علی شیء من کتاب اللہ فاکتباہ۔“^(۱۳)

”تم مسجد کے دروازے پر بیٹھ جاؤ، جو شخص تمہارے پاس کوئی لکھی ہوئی آیت لائے،

(۱۱) صحیح البخاری، رقم: ۴۹۸۶

(۱۲) فتح الباری (ابن حجر) ۱۴/۹

(۱۳) فضائل القرآن (ابن کثیر)، ص ۲۶ * فتح الباری ۱۴/۹

وہ اس وقت تک قبول نہ کی جائے جب تک دو قابل اعتبار گواہ گواہی نہ دیں کہ یہ واقعی رسول اللہ ﷺ کے سامنے لکھی گئی تھی۔“

امام سیوطیؒ نے امام سخاویؒ کے حوالہ سے بیان کیا ہے کہ ”أو المراد أنهما يشهدان على أن ذلك من الوجوه التي نزل بها القرآن“ ”یہ گواہی بھی لی جاتی تھی کہ لکھی ہوئی یہ آیت عرضہٴ اخیرہ کے وقت حضورؐ پر پیش فرمادی گئی تھی اور آپؐ نے تصدیق فرمادی تھی کہ یہ ان حروف میں سے ہے جن پر قرآن نازل ہوا ہے۔“^(۱۳) اور اس کے بعد علامہ سیوطیؒ نے اس بات کی تائید میں متعدد روایات پیش کی ہیں۔

یہ دلائل صاف بتاتے ہیں کہ عرضہٴ اخیرہ کے وقت جو قراءات منسوخ کر دی گئیں تھیں یا وہ تفسیری کلمات جو بعض صحابہؓ نے اپنے مصاحف میں بعض آیات کے ضمن میں تحریر کئے تھے، وہ جمع صدیقی سے خارج کر دیئے گئے تھے، جنہیں بعد میں قراءاتِ شاذہ کا نام دیا گیا۔

علاوہ ازیں سورہٴ توبہ کی آخری دو آیات بھی بظاہر ان کڑی شرائط پر پوری نہ اتریں، کیونکہ یہ آیات حضرت زیدؓ کو حضرت خزیمہ انصاریؓ کے علاوہ کہیں سے نہ مل سکیں، لیکن صحابہؓ کی اس وجہٴ احتیاجت کہ نبی ﷺ نے ایک موقع پر حضرت خزیمہؓ کی گواہی کو دو گواہوں کے برابر قرار دیا تھا، نیز خود حضرت زیدؓ کی گواہی اور دیگر خارجی قرائن کی بنیاد پر ان آیات کو قرآن میں شامل کر لیا گیا۔^(۱۴)

(۱۳) الاتقان فی علوم القرآن ۱/ ۵۸ * فتح الباری ۹/ ۱۵

(۱۴) اس کا یہ مطلب نہیں کہ یہ آیت حضرت خزیمہؓ کے علاوہ کسی کو یاد نہیں تھی یا کسی اور کے پاس لکھی ہوئی تھی، بلکہ سینکڑوں صحابہؓ کو یاد اور ان کے پاس لکھی ہوئی تھی۔ البتہ رسول اللہ ﷺ کی نگرانی میں لکھی ہوئی اور عرضہٴ اخیرہ کے وقت تصدیق شدہ صرف حضرت خزیمہ انصاریؓ کے پاس تھی۔ (البرہان فی علوم القرآن ۱/ ۳۲۸ * علوم القرآن از مولانا محمد تقی عثمانی ۱۸۲، ۱۸۵ نیز صحیح بخاری کی وضاحت کہ ”حضرت زید بن ثابت کو سورہٴ توبہ کی یہ دو آیات تلاش اور جستجو کے بعد (اگلے صفحہ پر)

اسی طرح آیت رجم:

«لا ترغبوا عن آباءکم فإن ذلك کقربکم الشیخ والشیخة إذا زنیاً فارجموهما البتة نکالاً من الله إن الله عزیز حکیم»^⑮ کو حضرت ابو بکرؓ کی شرائط کے معیار پر شاذ شمار کرتے ہوئے قبول نہ کیا گیا، کیونکہ اس کو نقل کرنے والے حضرت عمرؓ اکیلے تھے۔^⑯ اور مزید کسی ذریعہ سے یہ تصدیق نہ ہو سکی کہ آیا عرضہ اخیرہ کے وقت یہ آیت باقی رکھی گئی تھی یا اس کی تلاوت منسوخ ہو گئی تھی۔^⑰

اس بحث سے یہ بات واضح ہوتی ہے کہ حضرت ابو بکرؓ کے دور میں عرضہ اخیرہ کے وقت منسوخ قراءات کو قرآن سے خارج تو کر دیا گیا، لیکن انہوں نے جمع قرآن میں جو ضابطہ مقرر کیا تھا، اس نے قراءات شاذہ کے ظہور اور ان کے واضح تعین میں کوئی اہم کردار ادا نہیں کیا، کیونکہ ان کا اصل مقصد قرآن مجید کی تدوین تھا۔ قراءات شاذہ کا

بقیہ: حضرت ابو خزیمہ انصاریؒ کے پاس سے ملیں، اس بات کا واضح ثبوت ہے کہ حضرت زید بن ثابتؓ ان دونوں آیات کو جانتے تھے، لیکن دوسری شہادت نہ ملنے کی وجہ سے ان کو قرآن میں شامل کرنے سے رکے رہے، جو نہی دوسری شہادت ملی فوراً انہیں قرآن میں شامل کر دیا۔

⑮ الناسخ والمنسوخ، ص ۶: ہبة الله بن سلامة (ت ۴۱۰ ہ)

⑯ الاتقان فی علوم القرآن ۱ / ۵۸

⑰ اسی وجہ سے بعض علماء اس آیت کو منسوخ قرار نہیں دیتے، جن میں ایک ہبة الله بن سلامہؒ ہیں، دیکھئے: ان کی کتاب: (الناسخ والمنسوخ، ص ۶) اور دوسرے امام سیوطیؒ ہیں، دیکھئے: (الاتقان ۲ / ۲۴) اور اس بات کی تائید حضرت عمرؓ کے اس قول سے بھی ہوتی ہے ”اگر مجھے یہ خدشہ نہ ہوتا کہ لوگ کہیں گے: اس نے کتاب اللہ میں اضافہ کر دیا تو میں اسے قرآن میں لکھ دیتا“ (الاتقان ۲ / ۲۶) نیز نسخ کی اصطلاحی تعریف پر بھی یہ آیت پوری نہیں اترتی۔ اس بنا پر ہبة الله بن سلامہؒ نے اس آیت کو منسوخ الخط اور ثابت الحکم قرار دیا ہے۔ اس بارے میں صحیح رائے یہی ہے کہ یہ سنت ہے۔ ابو جعفر النحاس نے اپنی کتاب الناسخ والمنسوخ فی القرآن الکریم میں یہی رائے اختیار کی ہے، اور اسی کی تائید ڈاکٹر محمود احمد الصغیر نے کی ہے، دیکھئے: (القراءات الشاذة وتوجیہا

ظہور اصل مقصد نہیں تھا اور اس کی ضرورت بھی نہیں تھی، کیونکہ ابھی اس سلسلہ میں کوئی اختلاف سامنے نہیں آیا تھا اور نہ ہی قراءاتِ شاذہ کے ظہور کا کوئی محرک ابھی تک پیدا ہوا تھا۔ صحابہ کرامؓ جانتے تھے کہ قرآنِ سبعہ احرف پر نازل ہوا ہے اور اکثر یہ بھی جانتے تھے کہ عرضہٴ اخیرہ کے وقت کون سی قراءات منسوخ کر دی گئیں تھیں۔

قراءاتِ شاذہ اور دورِ عثمانی

حضرت عثمانؓ کے دور میں اسلام خطہٴ عرب سے نکل کر ہندوستان اور یورپ کے دروازوں پر دستک دے رہا تھا۔ نبی ﷺ سے قرآن سیکھنے والے صحابہ کرامؓ اور ان سے قرآن کو سیکھنے والے تابعین، مجاہدین اسلام اور مسلم تاجروں کی کثیر تعداد دور دراز علاقوں میں پھیل گئی تھی۔ جب لوگ مسلمان ہوتے تو وہ انہیں سے قرآن سیکھتے تھے۔ اور صحابہ کرامؓ و تابعین نے سبعہ احرف میں سے جن جن حروف پر قراءات حاصل کی تھی، اسی کے مطابق اپنے شاگردوں کو پڑھا رہے تھے۔

حفاظ اور قرآن کو لکھنے والے صحابہ کرامؓ کی تعداد بے شمار تھی، اور ان میں سے ایک معتدبہ تعداد ایسی بھی تھی جنہوں نے پورا قرآن رسول اللہ ﷺ پر پیش کیا تھا^(۱۴) اور سینکڑوں صحابہؓ ایسے بھی تھے جن کو اگرچہ پورا قرآن مجید یاد تھا، لیکن بوجہ ان کو یہ موقعہ نہیں ملا تھا کہ وہ عرضہٴ اخیرہ کے وقت پورے کے پورے قرآن کو رسول اللہ ﷺ پر پیش کر کے یہ تصدیق کروا لیتے کہ آیا یہ ان حروف کے مطابق ہے جن پر قرآن نازل ہوا ہے، لہذا وہ بعض ایسی قراءات کو بھی قرآن سمجھ کر پڑھاتے رہے جو عرضہٴ اخیرہ کے وقت منسوخ ہو گئی تھیں۔ صدیقی صحیفے تو کسی کے پاس تھے نہیں کہ ان کو سامنے رکھ کر وہ اپنے قرآن کو اس کے مطابق کر لیتے۔ پھر جیسا کہ میں نے ذکر کیا کہ بعض صحابہؓ نے

اپنے مصاحف میں بعض تفسیری کلمات بھی تحریر کر رکھے تھے، جب وہ تفسیری کلمات لوگوں کے پاس پہنچے تو انہوں نے انہیں بھی سب سے احرف کا حصہ سمجھ لیا اور وہ تفسیری کلمات بعض لوگوں میں بطور قرآن معروف ہو گئے۔^(۱۸)

اور قرآن کی تعلیم دینے والے بعض حضرات ایسے بھی تھے جو عربی لغت کے ماہر نہیں تھے جس کا نتیجہ یہ ہوا کہ ان سے قرآن کی بعض باطل وجوہ (صورتیں) بھی سرزد ہوئیں۔ اس سلسلہ میں دورِ فاروقی کا ایک معروف واقعہ ہے کہ مدینہ میں کسی شخص نے ایک اعرابی کو قرآن کی یہ آیت ﴿إِنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ﴾ رسول کے کسرہ کے ساتھ پڑھا دی۔ اس نے سنا تو کہا: اگر اللہ اپنے رسول ﷺ سے بری ہے تو مجھے بالاولیٰ ہونا چاہئے۔ جب حضرت عمر فاروقؓ کو اس واقعہ کی اطلاع ملی تو آپ نے یہ حکم صادر کر دیا کہ صرف وہی شخص قرآن پڑھا سکتا ہے جو عربی زبان کا ماہر ہو۔^(۱۹)

ان اسباب کا نتیجہ یہ ہوا کہ قراءات کا دائرہ وسیع ہو گیا۔ جب تک لوگ یہ جانتے تھے کہ قرآن سب سے احرف پر نازل ہوا ہے اور سب سے احرف کی حقیقت سے بھی واقف تھے، اس وقت تک تو کوئی انتشار پیدا نہ ہوا، لیکن جب قراءات دور دور تک پھیل گئیں اور لوگوں میں یہ بات بھی عام نہ ہو سکی کہ قرآن سات حروف پر نازل ہوا ہے اور ایسا ممکن بھی نہ تھا، کیونکہ ہر علاقہ میں صحابہ کرام جن میں بعض نے ایک حرف پر، بعض نے دو پر اور بعض نے زیادہ پر قراءات حاصل کی تھیں، وہ اسی کے مطابق آگے پڑھا رہے تھے، لہذا بعض لوگوں نے ایک دوسرے کی قراءات کو "کہنا شروع کر دیا اور سوائے مدینہ منورہ کے کسی علاقہ میں قرآن کا کوئی ایسا معیاری نسخہ نہ تھا کہ لوگ اختلاف کے

(۱۸) النشر فی القراءات العشر ۱/ ۲۶-۳۲ * مناہل العرفان ۱/ ۴۲۹-۴۳۱

(۱۹) المعجم القراءات القرآنیة ۱/ ۱۰۰

وقت اس کی طرف رجوع کرتے تو ان حالات میں جہاں قراءات متواترہ کے ضائع ہونے کا خطرہ پیدا ہوا، وہاں یہ خطرہ بھی لاحق ہو گیا کہ کہیں عرضہ اخیرہ کے وقت منسوخ وجوہ اور صحابہ و تابعین کے آیات کے ضمن میں تفسیری کلمات کے ساتھ ساتھ بعض باطل قراءات بھی قرآن کے ساتھ ملتبس نہ ہو جائیں۔ اسی دوران جنگ آرمینہ کا مشہور واقعہ پیش آ گیا، جس میں قراءات کی وجہ سے اہل عراق اور اہل شام میں شدید اختلافات پیدا ہو گئے تو حضرت حذیفہؓ نے حالات کی نزاکت سے خلیفہ المسلمین حضرت عثمانؓ کو آگاہ کیا۔ چنانچہ حضرت عثمانؓ نے تمام صحابہ کرامؓ کے اتفاق سے ہر لحاظ سے یکتائے روزگار ۱۲ صحابہ کرامؓ کی سرکردگی میں قرآن کریم کے سات مصاحف تیار کروائے۔ جن میں یہ منہج اختیار کیا گیا:

① تمام مصاحف حضرت ابو بکرؓ کے صحیفوں سے نقل کیے گئے،^② اس میں مزید احتیاط کیلئے وہی طریق کار اختیار کیا گیا جو حضرت ابو بکرؓ کے دور میں اختیار کیا گیا تھا۔^③ اس دفعہ بھی یہ اعلان کروا دیا گیا کہ جس کے پاس بھی قرآن کا کوئی حصہ ہو، وہ لے کر حاضر ہو جائے اور جمع صدیقی کی طرح یہ احتیاط ملحوظ رکھی گئی کہ کوئی ایسی چیز نہ لکھی جائے جس کی تلاوت منسوخ ہو چکی ہو، جو عرضہ اخیرہ کے مطابق نہ ہو، جس کی قراءات ثابت نہ ہو، وہ خبر واحد سے نلے یا اس کا قرآن ہونا ثابت نہ ہو، مثلاً وہ تفسیری کلمات جو بعض صحابہ کرام رضی اللہ عنہم نے اپنے ذاتی مصاحف کے حاشیہ میں بعض مشکل الفاظ کی تشریح یا ناسخ

② یعنی جو کچھ ابو بکر صدیقؓ کے صحیفوں میں تھا، وہی مصاحف عثمانی میں نقل کیا گیا، چنانچہ حضرت زید بن ثابتؓ فرماتے ہیں: "فعرضت المصحف علیہا فلم یختلفا فی شیء" "میں نے مصحف کا مقابلہ ان صحیفوں سے کیا تو دونوں میں کوئی اختلاف نہیں تھا۔" (علوم القرآن (تقی عثمانی) ص ۱۳۷، بحوالہ: مشکل الآثار (طحاوی) ۴/۱۹۳)

③ علوم القرآن (تقی عثمانی) ص ۱۹۲

و منسوخ کی وضاحت کے سلسلہ میں درج کر رکھے تھے۔

۲ حضرت ابو بکرؓ کے نسخہ میں ہر سورت ایک الگ صحیفہ میں لکھی ہوئی تھی، جبکہ مصاحف عثمانیہ میں تمام سورتوں کو مرتب کر کے مصحف کی شکل دے دی گئی۔

۳ تمام مصاحف کو نقطوں اور حرکات سے خالی ایسے رسم الخط پر لکھا گیا کہ عرضہ اخیرہ کے وقت موجود سببہ احرف کی تمام وجوہ (صورتیں) اس میں سما جائیں۔ اور بعض وہ کلمات جو لفظوں اور حرکات سے خالی ہونے کے باوجود زیادہ قراءات کے متحمل نہیں ہو سکتے تھے، انہیں بعض مصاحف میں دوسرے رسم پر لکھا گیا، مثلاً بعض مصاحف میں ﴿وصی﴾ اور بعض میں ﴿أوصی﴾ ہے۔^{۲۲} مصحف امام کی کتابت سے فارغ ہونے کے بعد زید بن ثابتؓ نے متعدد بار اس پر نظر ثانی کی، پھر خود خلیفۃ المسلمین نے بار بار اس کا مراجعہ کیا، تاکہ کسی معمولی غلطی یا سہو کا امکان بھی باقی نہ رہے۔^{۲۳}

یہ مصاحف مختلف علاقوں میں بھیج دیئے گئے اور ہر مصحف کے ساتھ ایک ماہر قاری قرآن بھیجا گیا اور یہ پابندی عائد کر دی گئی کہ آئندہ تمام مصاحف اسی کے

۲۰ یہ دعویٰ بلا دلیل اور انتہائی غلط ہے کہ حضرت عثمانؓ نے بطور مصلحت چھ حروف ختم کر دیئے تھے اور ایک باقی رکھا۔ ابن حزمؒ اور دیگر متعدد کبار ائمہ نے اس دعویٰ کا نہایت سختی سے رد کیا ہے۔

۲۱ مناہل العرفان فی علوم القرآن ۱/ ۲۵۹-۲۶۰، محمد عبد العظیم الزرقانی
* النشر ۱/ ۲۳

۲۲ جامع البیان عن تأویل آی القرآن ۱/ ۶۰-۶۱، تحقیق: محمود محمد شاکر

۲۳ مصحف مدنی^۱ کے قاری زید بن ثابتؓ (ت ۴۵ھ)، مکی مصحف^۲ کے قاری عبداللہ بن السائب (ت ۷۰ھ)، مصحف شامی^۳ کے قاری مغیرہ بن شہاب (ت ۹۱ھ)، کوفی مصحف^۴ کے قاری ابو عبدالرحمن المسلمی (ت ۷۴ھ) اور بصری مصحف^۵ کے قاری عامر بن عبداللہ القیس (ت ۵۵ھ) تھے، ان کے علاوہ ایک یمنی مصحف تھا اور ایک نسخہ حضرت عثمانؓ نے اپنے لئے خاص کیا تھا۔ (فتح الباری ۹/ ۲۰)

مطابق ترتیب دیئے جائیں اور اس وقت موجود باقی تمام صحائف تلف کر دیئے جائیں۔^(۳۳) چنانچہ صحیح البخاری کے الفاظ ہیں:

”فأرسل إلى كل أفق بمصحف مما نسخوا وأمر بما سواه من القرآن في كل صحيفة أو مصحف أن يحرق.“^(۳۴)

امام شہاب الدین قسطلانی جمع عثمانی کی حقیقت بیان کرتے ہوئے لکھتے ہیں:

”حضرت عثمانؓ نے جو مصاحف تیار کروائے تھے اور وہ صحیفے جو حضرت حفصہؓ کے پاس تھے، ان کے علاوہ باقی تمام صحائف کو اس لئے (صحابہؓ کے مشورہ سے) تلف کروا دیا تھا کہ کہیں کسی کے دل میں یہ وہم پیدا نہ ہو کہ دیگر صحائف اور حضرت عثمانؓ کے تیار کردہ مصاحف کے درمیان کوئی اختلاف ہے۔ حضرت عثمانؓ کے تیار کردہ مصاحف کی کتابت تمام صحابہؓ کے مشورے سے اس لفظ پر تھی جو عرضہٴ اخیرہ کے وقت باقی رکھا گیا تھا، جسے کہ رسول اللہ ﷺ نے جبریل پر اپنی وفات کے سال پڑھا تھا، اس میں وہ تمام قراءات شامل نہ تھیں جن کی آپ کو اجازت دی گئی تھی۔ اسمیں صرف وہی قراءات تھیں جو عرضہٴ اخیرہ کے مطابق تھیں اور انہیں قبولِ عام حاصل تھا، چنانچہ جو قراءات رسم کے مخالف تھیں، ان کا حکم وہی ہے جو دیگر منسوخ آیات کا ہے۔ اب کسی کے لئے رسم عثمانی سے تجاوز کرنا جائز نہیں ہے۔“^(۳۵)

چنانچہ اس وقت سے ہمیشہ کے لئے سند تواتر کے بعد رسم عثمانی صحت قراءات کے لیے ایک بنیادی رکن قرار پایا اور یہ ضابطہ بن گیا کہ جو قراءت اس رسم کے خلاف ہوگی، وہ مصحف سے خارج شمار ہوگی۔ درحقیقت مقایس اور ضوابط کی تاریخ میں یہ وہ پہلا قدم تھا جو حضرت عثمانؓ نے پوری امت کو ایک رسم پر متحد کر کے اٹھایا، جس کے نتیجے میں تمام

(۳۳) فضائل القرآن ابن کثیر ص ۳۹

(۳۴) صحیح البخاری، رقم: ۴۹۸۷

(۳۵) لطائف الإشارات ۱/ ۶۴

وہ قراءات جو عرضہٴ اخیرہ تک منسوخ ہو چکی تھیں یا جن کا قرآن ہونا ثابت نہ ہو سکا، خارج از قرآن پائیں اور بعد میں وہی قراءات شاذہ کے نام سے موسوم ہوئیں۔

ان روایات کا زیادہ تر تعلق ان صحابہ رضی اللہ عنہم سے ہے جو عرضہٴ اخیرہ کے وقت حاضر نہ تھے سے ہے۔^(۳۵) یا یہ وہ تفسیری کلمات تھے جو بعض صحابہ رضی اللہ عنہم نے اپنے صحیفوں میں بعض آیات کے ضمن میں تحریر کر رکھے تھے۔ اس قسم کی بعض روایات جو مصاحفِ تابعین کی طرف منسوب ہیں، ان کا مطلب یہ قطعاً نہیں ہے کہ تابعین نے بھی اپنے مصاحف تحریر کر رکھے تھے، جیسا کہ ابن ابی داؤد نے بعض تابعین کی طرف مصاحف کی نسبت کی ہے۔ حقیقت یہ ہے کہ تابعین کے اپنے تحریر کردہ باقاعدہ مصاحف نہیں تھے، بلکہ ان کی صحابہ سے نقل کردہ روایات کو مصحف کا نام دے دیا گیا ہے، کیونکہ ان روایات کا بڑا حصہ مصاحفِ صحابہ سے مطابقت رکھتا ہے، ورنہ یہ کیسے ممکن ہو سکتا تھا کہ تابعین اس اجماع امت کی خلاف ورزی کرتے جس پر حضرت عثمان نے تمام مصاحف کو تلف کر کے پوری امت کو جمع کر دیا تھا۔^(۳۸)

حضرت عثمان نے جب ہر علاقہ میں ایک ایک مصحف بھیج کر دیگر تمام مصاحف کو تلف کرنے کا حکم صادر کر دیا تو ہر اہل علاقہ نے وہ تمام قراءات چھوڑ دیں جو ان کی طرف بھیجے گئے رسم کے مخالف تھیں۔ چنانچہ مکی بن ابی طالب لکھتے ہیں۔

”فلما كتب عثمان المصاحف ووجهها إلى الأمصار وحملهم على ما فيها وأمرهم بترك ما خالفها، قرأ أهل كل مصر مصحفهم الذي وجه إليهم على ما كانوا يقرءون قبل وصول المصحف إليهم وما يوافق خط المصحف الذي وجه إليهم وتركوا من قراءاتهم

(۳۵) القراءات الشاذة و توجيهها النحوى، ص ۳۵

(۳۸) تفصیل کے لئے دیکھئے: القراءات الشاذة و توجيهها النحوى، ص ۳۵-۳۷

التي كانوا عليها مما يخالف خط المصحف“^(۲۹)

”جب حضرت عثمانؓ نے قرآن کریم کے نسخے لکھوا کر مختلف علاقوں کی طرف روانہ کر دیئے اور ہر اہل علاقہ کو اس کے خلاف تمام قراءات کو چھوڑ دینے کا حکم دیا تو ہر اہل علاقہ نے اپنے مصحف کو جو ان کی طرف بھیجا گیا تھا، اسی طرح پڑھا جس طرح وہ مصحف وصول ہونے سے قبل پڑھتے تھے، لیکن انہوں نے مصحف عثمانی کے رسم کا لحاظ رکھا اور ان تمام قراءات کو چھوڑ دیا جو اس مصحف کے رسم کے مخالف تھیں۔“

لیکن امت کے اس اجماع کے باوجود قرا کی ایک معمولی سی تعداد ایسی بھی تھی جو رسم عثمانی کے مخالف، لیکن رسول اللہ ﷺ سے ثابت ان حروف کی تلاوت کرتی رہی، اس بنیاد پر کہ جو قراءات رسول اللہ ﷺ سے صحیح ثابت ہیں، ان سے تغافل درست نہیں ہے۔ چنانچہ مکی بن ابی طالب فرماتے ہیں: ”ولذلك تمادی بعض الناس على القراءة بما يخالف خط المصحف مما ثبت نقله“^(۳۰)

”یہی وجہ ہے کہ بعض لوگ ایسی قراءات کی قراءت پر مصر رہے جو صحیح ثابت، لیکن رسم عثمانی کے مخالف تھیں۔“

اور یہ بات ثابت ہے کہ بعض حضرات رسم عثمانی کے مخالف ان حروف کی قراءت کرتے رہے، مثلاً عبید بن عمیر اللیشی (ت ۷۷ھ) اسود بن یزید (ت ۷۵ھ) سعید بن جبیر (ت ۹۵ھ) مجاہد بن جبیر (ت ۱۰۳ھ) اور عطا بن ابی رباح (ت ۱۱۵ھ) اعمش (ت ۱۲۸ھ) ابن ابی علبہ (ت ۱۵۱ھ) اور نعیم بن ابی میسرۃ (ت ۱۷۲ھ) ان شاذ حروف کو روایت کرتے رہے، حتیٰ کہ ان میں سے بعض حضرات ایسے بھی تھے جو ان قراءات کو عام مصاحف میں قائم رکھتے تھے، لیکن انہیں الگ رنگ کے ساتھ نمایاں کرتے تھے،

(۲۹) الإبانة عن معانی القراءات، ص ۵۳-۵۴

(۳۰) أيضاً، ص ۴۵-۴۶

تاکہ وہ قراءات متواترہ کے ساتھ ملتبس نہ ہو جائیں۔^(۳۱)

ان بعض حضرات کا ان قراءات کو پڑھنا، اس سے یہ وہم نہیں ہونا چاہئے کہ وہ ان کو قرآن سمجھ کر پڑھتے تھے، بلکہ وہ انہیں محض تعلیم و تعلم کے لئے پڑھتے اور روایت کرتے تھے، ان کے بارے میں کہیں بھی واضح طور پر یہ ثابت نہیں ہے کہ انہوں نے ان قراءات کو قرآن کی حیثیت دی تھی، بلکہ ان میں سے بعض کا ان حروف کو عام مصاحف میں شامل نہ کرنا اور بعض کا الگ رنگ کے ساتھ نمایاں کرنا، اس بات کی واضح دلیل ہے کہ یہ حضرات رسم عثمانی کے مخالف ان حروف کو قرآن کی حیثیت قطعاً نہیں دیتے تھے۔ اگر خال خال چند حضرات ایسے تھے بھی تو امت نے ان کی رائے کو قابل اعتبار نہیں سمجھا اور روز بروز مسلمانوں کی نفرت اس نظریہ کے خلاف بڑھتی رہی اور اس نفرت کو ان لوگوں نے خود بھی محسوس کیا اور اس کا انکے احساسات پر گہرا اثر ہوا۔ چنانچہ قراءاتِ شاذہ کے ایک راوی ابن ابی عبہ اس حقیقت کا اظہار ان الفاظ میں کرتے ہیں:

”من حمل شاذ العلماء حمل شراً کبیراً“^(۳۲)

”جس نے اجماع امت کے خلاف علما کے شذوذات کو اختیار کیا، اس نے گویا بہت

بڑی شر اختیار کر لی۔“

اور یہ اسی نفرت کا ہی نتیجہ تھا کہ تقریباً ڈیڑھ صدی تک کسی نے بھی نہ قراءاتِ شاذہ کی اسناد کا تتبع کیا اور نہ ہی ان کی تالیف کی طرف کسی نے دھیان دیا، حتیٰ کہ جب دوسری صدی کے اخیر میں ہارون بن موسیٰ الاعور نے ایسی قراءات کی اسانید کا تتبع کیا تو امام اصمعی نے کہا تھا: ”و کنت اشتهی أن یضرب لمکان تألیفہ الحروف“^(۳۳)

(۳۱) غایۃ النہایۃ ۱/ ۱۹

(۳۲) القراءات الشاذة وتوجیہہا النحوی، ص ۳۸

(۳۳) المرشد الوجیز إلی علوم تتعلق بالکتاب العزیز، ص ۱۸۱: شہاب الدین

عبدالرحمن بن إسمعیل بن إبراهيم المعروف بأبی شامة المقدسی (ت ۶۶۵ھ)

”میں چاہتا ہوں کہ اس شخص کو اس کام پر زرد و کوب کیا جائے اور سزا دی جائے۔“

اور ابن شنبوذ جو بقول ابن جزری علمِ قراءۃ کا بہت بڑا استاذ اور بقول امام ذہبی شیخ القرائی العراق تھا، کو اسی وجہ سے قلت علم اور کثرت لحن کا طعنہ دیا گیا کہ وہ صحیح نقل سے ثابت، مگر رسمِ عثمانی کے مخالف قراءات کی تلاوت کو جائز سمجھتا تھا۔

گویا حضرت عثمانؓ کے امت کو ایک رسم پر متحد کر دینے کی وجہ سے بعض قراءات شاذہ کھل کر سامنے آ گئیں اور وقت کے گزرنے کے ساتھ ساتھ مسلمانوں کے ذہنوں میں یہ حقیقت راسخ ہو گئی کہ جو قراءۃ بھی رسمِ عثمانی کے خلاف ہوگی، وہ دائرہ قرآن سے خارج ہے، اس کے بعد بعض لوگوں نے رسمِ مصحف کے مخالف حروف کی تلاوت کے نظریہ کو دوبارہ زندہ کرنے کی کوشش کی، لیکن ان کی یہ کوشش ہی اس نظریہ کے لئے موت کا پیغام ثابت ہوئی اور ابن شنبوذ اور ابن مقسم نے مجتہدِ عصر ابن مجاہد اور اس وقت کے دیگر عظیم علما کی مجلس میں اپنے گمراہ کن نظریہ سے دستبرداری کا اعلان کر دیا اور تیسری صدی کے اختتام پر یہ نظریہ اپنی موت آپ مر گیا اور رسمِ عثمانی کے مخالف قراءات بالکل نمایاں ہو کر سامنے آ گئیں۔ پھر تیسری صدی کے آخر میں ابو عبید القاسم بن سلامؒ نے رسمِ عثمانی کے خلاف ان تمام حروف کو ایک عنوان کے تحت اپنی کتاب ’فضائل القرآن‘^{۳۳} میں جمع کر دیا اور چوتھی صدی کے آغاز میں سب سے پہلے ابو جعفر الطبریؒ نے ان قراءات کے لئے شاذ کی اصطلاح استعمال کی۔^{۳۴}

۳۳ فضائل القرآن (أبو عبید) ۲/ ۱۰۵-۱۴۵

۳۴ ابو جعفر ابن جریر الطبری (ت ۳۱۰ھ) تفسیر، حدیث، فقہ، قراءت، تاریخ، عربی زبان و ادب اور عروض و قوافی کے بہت بڑے عالم تھے، انہوں نے تمام علوم عربیہ و اسلامیہ میں متعدد کتب تالیف کیں، ان کی تفسیر کے متعلق ابو حامد اسفرائینی فرماتے ہیں: ”اگر کوئی شخص تفسیر ابن جریر حاصل کرنے کے لئے چین کا سفر بھی اختیار کرے تو یہ کچھ زیادہ نہیں ہے۔“ (معجم الأدباء ۶/ ۴۲۳-۴۶۱)

۳۵ جامع البیان عن تأویل آی القرآن ۷/ ۴۴۷

قراءاتِ شاذہ دوسری اور تیسری صدی ہجری میں

تمام امت رسم عثمانی پر جمع ہو چکی تھی، رسم عثمانی کے مطابق ہر علاقہ میں جہاں جہاں مصاحف روانہ کیے گئے تھے، تابعین کے ایک جم غفیر نے صحابہ کرامؓ سے اور تابعین سے تبع تابعین کی ایک کثیر تعداد نے قراءات کا علم حاصل کیا۔ اسی طرح ہر علاقہ میں صحابہؓ اور تابعینؓ کے خلفاء کی تعداد روز بروز بڑھ رہی تھی۔ اور اس دور میں شاذ اور غیر معتبر قراءات بھی قراءات صحیحہ کے پہلو بہ پہلو چلتی رہیں۔ جس کے متعدد اسباب تھے، ان میں سے چند اہم اسباب کا تذکرہ ذیل میں کیا جاتا ہے:

① ان میں سے ایک اہم سبب جس کا تذکرہ ڈاکٹر عبدالہادی الفضلی نے اپنی کتاب میں کیا ہے، وہ لکھتے ہیں:

”حضرت عثمانؓ نے امت کو ایک رسم پر متحد کر کے جہاں مسلمانوں میں اختلاف کے ایک عظیم فتنہ کا دروازہ بند کیا، وہاں انہیں قراءات متواترہ پر محصور کر کے غیر متواتر قراءات کو تلاوت قرآن میں داخل ہونے سے بچانے کا سامان بھی کیا۔ یہ معاملہ حل ہوا ہی تھا کہ مصاحف کا نقطوں اور اعراب سے خالی ہونا تلاوت قرآن میں غیر متواتر قراءات کی آمیزش کا باعث بن گیا اور اس کا سبب کثرت تصحیف (اور لحن) تھا جو غیر عرب اقوام کے اسلام میں داخل ہونے کے بعد وجوہ قراءات کو حاصل کرنے کی وجہ سے بہت پھیل گیا تھا۔ خصوصاً عراق میں، جہاں عجمیوں کی تعداد بہت زیادہ تھی۔“

ابن قتیبہؒ نے اس سبب کا تذکرہ ان الفاظ میں کیا ہے:

”ثم خلف قوم بعد قوم من أهل الأمصار وأبناء العجم، ليس لهم طبع اللغة ولا علم التكلف فهفوا في كثير من الحروف وزلوا وقرأوا بالشاذ وأخلوا“^②

② تأویل مشکل القرآن، ص ۵۸

① دوسرا اہم سبب یہ تھا کہ پہلی صدی ہجری کے آخر اور دوسری صدی ہجری کے نصف اول میں امت چند مخصوص اور ماہر قرائے کرام کی قراءات پر متفق نہیں ہوئی تھی، بلکہ قرائے میں سے ہر فرد جس قراءت کو اپنے معیار و اختیار کی بنیاد پر اچھا سمجھتا، اس کا التزام کر لیتا۔ یہ قراءات اگرچہ بعض متقدمین سے مروی تھیں، لیکن قراءات مشہورہ میں داخل نہیں تھیں اور ان حضرات نے جن ضوابط کی بنیاد پر یہ قراءات اختیار کی تھیں، وہ قراءات متواترہ کے حاملین اور امت کے اجماعی ضوابط سے منفرد تھے۔ بعض نے اپنے اختیار کی بنیاد صرف سند اور روایت کو قرار دیا اور باقی چیزوں کو نظر انداز کر دیا، بعض نے عربی لغت کے ساتھ موافقت کو اپنے اختیار کی بنیاد بنایا اور کسی نے رسم عثمانی کے ساتھ موافقت کو اپنے اختیار کا محور بنایا اور ان مختلف عوامل کی بنیاد پر مختلف مروی قراءات میں سے اپنے تئیں جن حروف کو مناسب سمجھا، انہیں اختیار کر لیا۔ ابن ندیم نے اپنی کتاب الفہرست میں ایک فصل کے تحت مختلف علاقوں کے اعتبار سے ان تمام قراء کی ایک طویل فہرست دی ہے، جنہوں نے اجماع امت کے خلاف اپنے مخصوص اختیارات وضع کئے تھے اور جن سے شاذ قراءات مروی ہیں۔^(۴۲)

② تیسرا اہم سبب یہ تھا کہ ہر علاقہ میں قرائے کرام کا ایک جم غفیر موجود تھا، جس کی وجہ سے قراءات کے طرق کی تعداد بے شمار ہو گئی تھی۔ اور یہ حقیقت ہے کہ قراءات کو نقل کرنے والے تمام قراء حفظ و اتقان میں ایک سے نہیں تھے۔ ان میں سے بعض ایسے بھی تھے جو حفظ و عدالت کے اعتبار سے ضعیف تھے، جس کی تفصیل طبقات القراء پر مشتمل کتب میں دیکھی جاسکتی ہے۔ مثلاً ہارون بن حاتم ابو بشر

(۴۲) الفہرست، ص ۷۶-۷۸: محمد بن اسحاق ابن ندیم و راق، ترجمہ مولانا محمد اسحاق بھٹی

الکوفی البزار کے متعلق امام ابن جزریؒ فرماتے ہیں: ”مقری مشہور ضعفوہ۔“^(۳۸) ”یہ مشہور قاری ہے، لیکن علمائے قراءات نے اسے ضعیف قرار دیا ہے۔“ مجاہد بن جبیرؒ کے ترجمہ میں ابن جزریؒ لکھتے ہیں: ”ولہ اختیار فی القراءۃ رواہ الہندی فی کاملہ یا سناد غیر صحیح“^(۳۹) ”ان کا قراءات میں اپنا مخصوص اختیار تھا، ان سے ’الہندی‘ نے اپنی کتاب ’کامل‘ میں غیر صحیح سند کے ساتھ روایات لی ہیں۔“ اسی طرح ابن السمعین اور ابوالسماں وغیرہ کے ضابطہ کو بھی علمائے قراءات نے منفرد اور ان کی قراءات کو ضعیف قرار دیا ہے۔^(۴۰)

❷ اسی طرح بعض اہل بدعت اور اہل ہوئی ایسے بھی تھے، جنہوں نے اپنی بدعات کی حمایت میں ایسی غیر صحیح اور شاذ قراءات کی تلاوت کو جائز سمجھا، جن کی تلاوت جائز نہ تھی۔ چنانچہ الشیخ احمد بن محمد الدمیاطی البنا (ت ۱۱۷۱ھ) اس حقیقت کی وضاحت کرتے ہوئے فرماتے ہیں:

”فصار أهل البدع والأهواء يقرءون بما لا يحل تلاوته وفاقاً لبدعتهم“^(۴۱)

مثلاً بعض معتزلہ نے اللہ تعالیٰ کی صفت کلام کا انکار کرنے کے لئے ﴿كَلَّمَ اللّٰهُ مُوسٰى تَكْلِيْمًا﴾ میں لفظ اللہ کی ہاء کو نصب کے ساتھ پڑھنا شروع کر دیا۔
❸ اسی طرح بعض وہ لوگ تھے جنہوں نے مخصوص مقاصد کے تحت اپنی خوشاختہ قراءات کو روایت کرنا شروع کر دیا، مثلاً وہ قراءات جو امام ابوحنیفہؒ کی طرف منسوب ہیں۔

❸۸ غایۃ النہایۃ فی طبقات القراء ۲ / ۳۴۵

❸۹ غایۃ النہایۃ فی طبقات القراء ۲ / ۴۲

❸۰ النشر فی القراءات العشر ۱ / ۱۶

❸۱ اتحاف فضلاء البشر، ص ۶

ان کے متعلق ابوالعلا واسطی فرماتے ہیں:

”إن الخزاعي وضع كتاباً في الحروف نسبة إلى أبي حنيفة فأخذت خط الدارقطني وجماعة أن الكتاب موضوع، لا أصل له.“

”خزاعی نے قراءات پر ایک خود ساختہ کتاب لکھ کر امام ابوحنیفہؒ کی طرف منسوب کر دی۔ میں نے امام دارقطنیؒ اور کئی دیگر علما کی تحریرات دیکھی ہیں جن میں یہ لکھا ہوا تھا کہ یہ کتاب موضوع اور من گھڑت ہے، اس کی کوئی اصل نہیں ہے۔“

① بعض قراءات ایسی بھی تھیں جن کو نقل کرنے والے اگرچہ ثقہ تھے، لیکن وہ عربی کی کسی بھی وجہ کے مطابق نہ تھیں، ایسی قراءات دراصل ان رواۃ کے عدم ضبط کا نتیجہ تھیں۔ محققین ائمہ نے ان کو پہچان کر الگ کر دیا۔ بقول ابن جزری: ”ایسی قراءات کی تعداد نہ ہونے کے برابر ہے۔“^③ اور بعض قراءات ایسی تھیں جو اگرچہ عربی لغت اور رسم عثمانی کے مطابق تھیں، لیکن ان کی کوئی سند نہیں تھی۔ یہ دانستہ یا نادانستہ اس لئے رائج ہو گئیں کہ رسم عثمانی ان کا متحمل تھا، حالانکہ صحتِ سند قراءات کے لئے لازمی شرط ہے۔

یہ وہ اسباب و محرکات تھے جن کی وجہ سے قراءاتِ شاذہ صحیحہ یا باطلہ کی یہ مختلف صورتیں، ہر دور میں قراءات متواترہ کے پہلو بہ پہلو چلتی رہیں، جس کا نتیجہ یہ ہوا کہ قراءات کا دائرہ بہت وسیع ہو گیا اور قراءاتِ شاذہ اور ضعیفہ کے قراءات متواترہ کے ساتھ مختلط ہونے کا خطرہ بہت بڑھ گیا تو اللہ تعالیٰ، جس نے حفاظتِ قرآن کا وعدہ پورا کرنا تھا، ایسے جہاں بڑھ اور عبقری انسانوں کو پیدا کیا، جو قراءات متواترہ اور شاذہ کے درمیان فرق کو خوب جانتے تھے، انہوں نے رسم مصاحف کے مطابق قراءات متواترہ کی اسانید کو حفظ و ضبط کے ساتھ محفوظ کیا، یہاں تک کہ لوگوں نے باقی قراءات کو چھوڑ

کرا نہیں کی قراءات کو لازم پکڑ لیا۔ چنانچہ ابو عبید قاسم بن سلام فرماتے ہیں:

”ثم قام من بعدهم بالقرآن، ليست لهم أسنان من ذكرنا ولا قدمهم غير أنهم تجردوا في القراءات فاشتدت بها عنايتهم حتى صاروا بذلك أئمة يأخذها الناس عنهم ويقتدون بهم فيها وهم خمسة عشر رجلاً من هذه الأمصار في كل مصر منهم ثلاثة رجال“^(۳)

”پھر ان کے بعد خدمت قرآن کے لئے ایسے لوگ اٹھے جنہیں نہ دور نبوت کے ساتھ قربت کا شرف حاصل تھا اور نہ وہ عمر میں بڑے تھے، لیکن انہوں نے اپنے آپ کو حفاظت قراءات میں ہمیشہ کے لئے وقف کر دیا اور اس کا اس قدر اہتمام کیا کہ وہ اس فن کے امام قرار پائے۔ لوگ قراءات میں ان کی اقتدا اور ان ہی سے قراءات کا علم حاصل کرتے تھے اور یہ ان علاقوں میں پندرہ اشخاص تھے، ہر علاقہ میں تین تین افراد“

علامہ دمیاطی البنا تمام امت کا ان مشہور ائمہ کی قراءات پر انحصار کا سبب بیان کرتے ہوئے فرماتے ہیں:

”لوگوں نے جو دیگر قراءات کو چھوڑ کر ان مشہور ائمہ قراء کی قراءات کو لازم پکڑا تو اس کا سبب یہ تھا کہ حضرت عثمانؓ نے شام، یمن، بصرہ، کوفہ، مکہ اور بحرین کی طرف جو مصاحف روانہ کئے تھے اور ایک مدینہ میں اور ایک اپنے لئے رکھا تھا، جسے امام کہا جاتا تھا، ان تمام مصاحف کے رسم کے مطابق قراءات کا اختلاف بہت زیادہ ہو گیا تھا۔ اہل بدعت اور ہویٰ پرست لوگ اپنی اپنی بدعت کی تائید کے لئے ایسی وجوہ کی تلاوت کرنے لگے جن کی تلاوت جائز نہ تھی تو امت مسلمہ ان مشہور ائمہ کی قراءات پر متفق ہو گئی، جنہوں نے اپنی زندگیاں قرآن کریم کی خدمت کے لئے وقف کر دی تھی۔ انہوں نے ہر اس علاقہ سے جہاں مصاحف بھیجے گئے تھے، کمال علم میں یکتائے روزگار، درایت میں بہترین ملکہ کے حامل اور نقل میں حفظ و امانت کے سالار، ایسے ائمہ

(۳) المرشد الوجيز (أبوشامة) ص ۱۶۳

(۴) المرشد الوجيز (أبوشامة) ص ۱۶۳

قراءات کا انتخاب کیا کہ جنہوں نے اپنی عمر میں علمِ قراءات کی تعلیم و تعلم میں کھپا دی تھیں اور چار دانگ عالم ان کا چرچا تھا۔ ان ائمہ میں سے ہر امام کی عدالت و ثقاہت پر اس کے تمام اہل علاقہ کا اجماع تھا اور ان کی قراءات ان کے مصحف کے رسم سے خارج بھی نہیں تھی۔^(۳۳)

ان ائمہ کرام نے تواتر، قبولِ عام اور رسمِ عثمانی اور لغتِ عربی سے موافقت کو اپنے اختیارِ قراءات کی بنیاد اور محور بنایا تھا۔

یہاں یہ بات بھی ذہن نشین رہے کہ اختیار کا مطلب یہ نہیں ہے کہ انہوں نے اپنے اجتہاد سے ان قراءات کو وضع کیا تھا، جیسا کہ بعض گم کردہ راہ لوگوں نے یہ خیال ظاہر کیا ہے، بلکہ اختیار سے مراد وہ ضابطہ ہے جس کی بنیاد پر ایک قاری اپنی مرویات میں سے کچھ وجوہ کو منتخب کرتا ہے۔ مثلاً امام نافع نے ستر (۷۰) تابعین سے قراءات لیں اور جو قراءات انہوں نے ان سے روایت کی تھیں، ان میں سے صرف ان کو اختیار کیا جن پر دو تابعی متفق تھے اور باقی سب کو چھوڑ دیا، اسی طرح دیگر قرآن نے بھی اپنے اپنے اختیار کے مطابق قراءات لیں۔ امام قرطبی (ت ۶۷۱ھ) 'اختیار' کی وضاحت کرتے ہوئے فرماتے ہیں:

”وهذه القراءات المشهورة هي اختيارات أولئك الأئمة القراء،

وذلك أن كل واحد منهم اختار مما روى وعلم وجهه من

القراءات ما هو الأحسن عنده والأولى فالتزم طريقه ورواه وأقرأ

به واشتهر عنه وعرف به ونسب إليه، فقليل حرف نافع وحرف ابن

كثير.“^(۳۴)

(۳۳) اتحاف فضلاء البشر، ص ۶

(۳۴) الجامع لأحكام القرآن ۱/ ۴۶

”یہ مشہور قراءتیں انہی ائمہ قرا کے اختیارات ہیں۔ ان میں سے ہر ایک نے جو قراءت روایت کی تھیں، ان میں سے جو اسے عربی وجہ کے اعتبار سے زیادہ احسن اور اولیٰ معلوم ہوئی، اسے اختیار کر لیا۔ پھر اسی طریق کو لازم پکڑ لیا، اسی کو آگے روایت کیا اور اسی کے مطابق پڑھایا، لہذا وہ اسی کے ساتھ مشہور ہو گیا اور اسی کی طرف اس قراءت کو منسوب کر دیا گیا، چنانچہ کہا گیا یہ نافع کا حرف ہے اور یہ ابن کثیر کا حرف ہے۔“

دوسری صدی ہجری تک علما کے یہ تمام اختیارات انفرادی نوعیت کے تھے، جن کا اصل مقصود قراءات کے دائرہ کو محدود کرنا اور آسانی پیدا کرنا تھا اور ان میں اصل محور اور بنیاد یہ تھی کہ ان قراءات کو روایت کرنے والے بہت زیادہ ہوں اور وہ ائمہ فن کے نزدیک معروف بھی ہوں۔ اس سے ان کا مقصود یہ قطعاً نہیں تھا کہ باقی سب قراءات قرآن سے خارج ہیں۔ گویا ابھی تک کوئی ایسا واضح اور جامع ضابطہ قائم نہیں ہوا تھا، جس کی بنیاد پر قراءاتِ شاذہ کو قراءات متواترہ سے جدا کرنے کے لئے ایک معیار کے طور پر مقرر کر دیا جاتا اور نہ ہی قراءات متواترہ اور شاذہ کی اصطلاح ابھی وجود میں آئی تھی۔ ہاں البتہ قراءاتِ شاذہ کے لئے بعض ایسے الفاظ استعمال ہوتے تھے جو ان کی حقیقت کے آئینہ دار تھے، گویا یہی الفاظ ان قراءات کے وہ نمایاں خدو خال تھے جنہوں نے آگے چل کر باقاعدہ اصطلاح کی شکل اختیار کی۔

قراءات صحیحہ کیلئے قراءات العامة، قراءات القراء، قراءتہ روی بالكثرة وغیرہ کے الفاظ استعمال ہوتے تھے۔^(۳) اسی طرح قراءات صحیحہ کے حاملین نے اپنے اختیارات کی بنیاد پر جن قراءات کو مہمل قرار دیا تھا، ان کے لیے بھی، قراءتہ

(۳) امام ابو حاتم نے قراءتہ العامة کا لفظ استعمال کیا ہے (الکشف، مکی ۱/۳۲۹) اور امام بخاری

فرماتے ہیں: قراءتہ العامة «یطبقونہ» (صحیح البخاری، کتاب التفسیر، باب ﴿أَيَّامًا

(اگلے صفحہ پر)

مَعْدُودَاتٍ فَمَنْ كَانَ مِنْكُمْ مَرِيضًا﴾

بعضہم 'القراءة القليلة' یا 'فلاں قاری کی قراءۃ' جیسے متعدد الفاظ متقدمین علماء، خصوصاً علمائے نحو کے ہاں استعمال ہوئے ہیں اور یہی وہ قراءات تھیں جنہوں نے آگے چل کر باقاعدہ 'شاذہ' کی اصطلاح اختیار کی۔ مناسب معلوم ہوتا ہے کہ اس دور میں قراءاتِ شاذہ کیلئے جو الفاظ استعمال ہوتے تھے ان کا اختصار کے ساتھ ذکر کیا جائے:

قراءة بعضہم

دوسری صدی ہجری کے علما نے غالب طور پر اس لفظ کا استعمال شذوذ کے معنوں میں کیا ہے۔ مثلاً ﴿يَسَّ وَالْقُرْآنِ الْحَكِيمِ﴾ اس کو ابن ابی اسحاق اور عیسیٰ بن عمر جن کا شمار شاذ قراء میں ہوتا ہے، نے یس کو یاسین (نصب کے ساتھ) پڑھا ہے اور سیبویہ نے اس پر 'قرأ بعضہم' کا لفظ استعمال کیا ہے۔

اسی طرح طلحہ بن مطرف کی شاذ قراءۃ: «وقولوا للناس حسنی» پر اخفش نے 'قرأها بعضہم' کا اطلاق کیا ہے۔

امام فراء اس لفظ کا بکثرت استعمال کرتے ہیں، انہوں نے بعض جگہ اسے متواتر قراءات کیلئے استعمال کیا ہے اور بعض جگہ شاذ قراءات کیلئے استعمال کیا ہے، غالباً جب وہ متواتر قراءۃ کے لئے یہ لفظ استعمال کرتے ہیں تو اس سے مراد یہ ہوتا ہے کہ یہ ائمہ سبعہ یا ائمہ عشرہ میں سے بعض کی قراءت ہے اور جب اسے قراءۃ شاذہ کے لئے استعمال کرتے ہیں تو اس وقت تمام قراء میں سے بعض کی قراءۃ مراد ہوتی ہے۔

یقیناً: اسی طرح سیبویہ، اخفش اور فراء نے بھی قراءات صحیحہ پر اس لفظ کا اطلاق کیا ہے۔ اور فراء نے قراءۃ العامة، قراءۃ القراء اور قراءۃ العوام (معانی القرآن: ۲/۲۲۹) قراءۃ أهل المدينة (۲/۲۲۰) اور اجتمعت القراء (۲/۲۱۳) کا لفظ استعمال کیا ہے اور ابو عبید القاسم بن سلام نے اس پر لکثرة من قرأ بها کا اطلاق کیا ہے۔ (إعراب القرآن للنحاس ۱/۶۸۶)

مثلاً «تَزَوَّارٌ»^(۴۷) یہ ابورجاء، ایوب سختیانی اور ابن ابی عمبلہ کی قراءت ہے جو کہ شاذ^(۴۸) ہے، اس پر فراء نے بعضہم کا لفظ استعمال کیا ہے۔^(۴۹)

بعض العرب

اسی طرح قراءاتِ شاذہ کے لئے 'بعض العرب' کا لفظ بھی علمائے قراءات نے استعمال کیا ہے۔ مثلاً سیبویہ کہتا ہے: سمعنا بعض العرب يقول: «الحمد لله رب العالمين»^(۵۰)۔ شاذ قرا کی ایک جماعت کی قراءت ہے۔^(۵۱)

بعض القراء

اسی طرح بعض القراء کا لفظ بھی قراءاتِ شاذہ کیلئے استعمال ہوا ہے، مثلاً محمد بن السميع کی قراءت: «بل فعَّله كبيرهم» ہے جو کہ ضعیف اور شاذ ہے۔ اسی طرح ابن محيصن کی شاذ قراءت: قال هل أنتم مطلعون (نون کے کسرہ کے ساتھ) کے لئے فراء نے 'بعض القراء' کا لفظ استعمال کیا ہے۔^(۵۲)

یہاں یہ بات ذہن نشین رہے کہ لفظ 'بعض' قراءاتِ شاذہ کے ساتھ خاص نہیں ہے، بلکہ سیبویہ فراء اور اخفش وغیرہ نے بعض دفعہ اسے قراءاتِ شاذہ کے علاوہ قراءات مشہورہ کیلئے بھی استعمال کیا ہے اور عبارت کے سیاق سے یہ فرق کیا جاسکتا ہے کہ کہاں

(۴۷) الکھف: ۱۷

(۴۸) البحر المحيط ۱۰۷/۶

(۴۹) معانی القرآن ۱۳۶/۲، ابو زکریا یحییٰ بن زیاد الفراء (ت ۲۰۷ھ)

(۵۰) اس میں قراءت متواترہ ﴿الْحَمْدُ لِلَّهِ رَبِّ الْعَالَمِينَ﴾ ہے [الفاتحة: ۲]

(۵۱) البحر المحيط ۱۹/۱

(۵۲) معانی الفراء ۳۸۵/۲

یہ لفظ قراءاتِ شاذہ کے لئے استعمال ہوا ہے اور کہاں قراءاتِ متواترہ کے لئے؟

قراءة أهل البدو

قراءة شاذہ کے لئے 'قراءة أهل البدو' کا لفظ بھی استعمال ہوا ہے۔ مثلاً ایک شاذ قراءۃ «الْحَمْدَ لِلَّهِ» کو فراء نے أهل البدو کی قراءت قرار دیا ہے۔^(۵۴) دکتور عبداللہادی فضلی لکھتے ہیں:

”قراءة أهل البدو، وہی لا تخرج فیما وقفت علیہ عن القراءة الشاذة.“^(۵۴) ”جہاں تک اہل بدو کی قراءۃ کا تعلق ہے تو میرے علم کی حد تک یہ ہمیشہ شاذ ہی ہوتی ہے۔“

شاذ

سب سے پہلے فراء نے اگرچہ وصف کے طور پر ہی سہی، قراءاتِ غیر متواترہ کے لئے 'شاذ' کا لفظ استعمال کیا ہے، ایک جگہ لکھتے ہیں: ”وقد قرأ بعض القراء: قال هل أنتم مُطَّلِعُونَ فَأُطَّلِعَ. وهو شاذ لأن العرب لا تختار علی الإضافة إذا أسندوا فاعلاً مجموعاً أو مؤحداً إلى اسم مکنی عنہ“^(۵۵) یہ ابن محیسن کی قراءۃ ہے جسے بعد میں علمائے قراءات نے اصطلاحی لحاظ سے شاذ قرار دیا۔^(۵۶) فراء نے شاذ کا لفظ تین قراءات کے بارے میں ذکر کیا ہے اور وہ تینوں علما کے ہاں شاذ ہیں۔

(۵۴) ایضاً ۱/۳

(۵۴) القراءات القرآنیة؛ تاریخ و تعریف، ص ۶۰

(۵۵) معانی الفراء ۲/۳۸۵

(۵۶) اتحاف فضلاء البشر (دمیاطی البنا) ص ۳۶۹

قراءة قوم

اور بعض دفعہ قرائے کرام اور علمائے نحو قراءاتِ غیر متواترہ کے لئے لفظ 'قراءة قوم' کا لفظ بھی استعمال کرتے تھے۔ اخفش کے ہاں اس کا استعمال بکثرت ملتا ہے۔ مثلاً: ابو جعفر کی شاذ قراءت: «فلا رفثٌ ولا فسوقٌ ولا جدالٌ»^(۵۷) کے لئے اخفش نے 'قراءة قوم' کا لفظ استعمال کیا ہے۔^(۵۸)

قلت

کبھی قراءتِ شاذہ کی طرف اشارہ کرنے کے لئے علمائے قراءت اور نحاة لفظ 'قلت' اور 'أقل في القراءة' کا استعمال کرتے ہیں۔ مثلاً اخفش ایک قراءت کے متعلق کہتا ہے: "الجزم أجود في المعنى إلا أنه أقل في القراءة" کہ "یہاں ساکن پڑھنا معنوی لحاظ سے زیادہ موزوں ہے، لیکن یہ قراءت کے اعتبار سے انتہائی قلیل ہے۔" اسی طرح امام فراء ایک قراءت کے متعلق لکھتے ہیں: "والقراء مجتمعة على نصب (نتخذ) إلا أبا جعفر المدني فإنه قرأ نتخذ بالضم وهو على شذوذه وقلة من قرأ به."^(۵۹) "تمام قرا ﴿نتخذ﴾ کی نصب پر متفق ہیں، سوائے ابو جعفر مدنی کے، انہوں نے اس کو پیش کے ساتھ پڑھا ہے، یہ شاذ ہے اور اس کو بہت کم لوگوں نے پڑھا ہے۔"

کسی ایک قاری کی طرف نسبت کرنا

کبھی قرا کسی قراءت کی نسبت کسی ایک قاری کی طرف کرتے ہیں اور اکثر اس سے

(۵۷) مختصر فی شواذ القرآن من کتاب البدیع، ص ۱۲: ابن خالویہ (ت ۳۷۰ھ)

(۵۸) معانی القرآن ۱/ ۱۷۵: الأخفش الأرسط، سعید بن مسعدة المجاشعی (۲۵۱ھ)

(۵۹) معانی الفراء ۲/ ۲۶۴

مراد شذوذ ہوتا ہے، عبارت کا سیاق اس کی نشاندہی کرتا ہے، مثلاً ﴿فدعا ربہ انی مغلوب فانتصر﴾ [القمر ۱۰] (ان کے کسرہ کے ساتھ) یہ شاذ قراءت ہے۔ اس کے متعلق سیبویہ کہتا ہے ”وکان عیسیٰ یقرأ هذا الحرف“ اس حرف کو عیسیٰ نے پڑھا ہے۔^{۱۰}

اسی طرح امام فراء ایک قراءت کے متعلق لکھتے ہیں: وقد قرأ الحسن البصری راعناً^{۱۱} امام فراء اکثر اس تفرد کا تذکرہ کرتے ہیں اور عموماً اس سے مراد قراءتِ شاذہ ہوتی ہے۔ مثلاً وہ لکھتے ہیں: وذكر عن حمید الأعرج وحده أنه قرأ «خاسر الدنيا»^{۱۲} اور یہ قراءت تمام کے نزدیک شاذ ہے۔

لیکن بعضہم کی طرح اس کا مدلول بھی کسی قدر وسعت کا حامل ہے، جس سے بعض اوقات قراءت متواترہ بھی مراد ہوتی ہے، خصوصاً سیبویہ نے قراءات متواترہ کو خاص قاری کی طرف منسوب کیا ہے اور فراء کے ہاں بھی بعض جگہ اس کا ذکر ملتا ہے۔

دیگر قرائن

ان علمائے قراءت اور نحویوں کی عبارات میں کئی دیگر قرائن ایسے ملتے ہیں جو کسی قراءت کے شاذ اور منفرد ہونے کی طرف اشارہ کرتے ہیں۔ مثلاً بعض اوقات وہ ایک طویل سند ذکر کرتے ہیں جو کسی صحابی یا تابعی تک پہنچتی ہے، لیکن وہ سند منقطع ہوتی ہے، جس سے اس روایت میں منقول قراءت کے شذوذ کی طرف اشارہ کرنا مقصود ہوتا ہے۔^{۱۳}

یا اس قراءت کو کسی ایسے لفظ سے ذکر کیا جاتا ہے جو شک اور گمان پر دلالت کرتا ہے، جس سے مقصود بھی اس قراءت کا شذوذ ظاہر کرنا ہوتا ہے۔ مثلاً ﴿عَلَىٰ أَبْصَارِهِمْ

۱۰) کتاب (سیبویہ) ۳/ ۱۴۳

۱۱) اس میں متواتر قراءت ﴿خَسِرَ الدُّنْيَا﴾ ہے۔ (الحج: ۱۱)

۱۲) معانی الفراء: ۱/ ۱۶۱-۱۶۲

۱۳) معانی الفراء ۱/ ۷۰

غشاوۃ ﴿البقرة: ۱۷۰﴾ کے متعلق فراء کہتا ہے: ”زعم المفضل أن عاصم بن أبي النجود كان ينصبها“ ”مفضل نے دعویٰ کیا ہے کہ عاصم بن ابی النجود غشاوۃ کوتا کے فتح کے ساتھ «غشاوۃ»^{۱۳} پڑھتے تھے“ اور یہ قراءات شاذہ ہے۔^{۱۴}

بعض قراءات شاذہ ایسی تھیں جن کے بارے میں دوسری صدی کے قرا اور نحویوں نے لاعلمی کا اظہار کیا ہے، حالانکہ وہ قراءات بعض لوگوں کی طرف منسوب تھیں اور قراء اور علمائے نحو کا ان سے واقف نہ ہونا ہی اس بات کی دلیل ہے کہ وہ قراءات متواتر نہیں ہیں۔ مثلاً سیبویہ کہتا ہے: ولو قرئت «وإن المساجد» [الجن: ۱۶] لكان حسناً^{۱۵}

”اگر اس کو اُن کے بجائے اِن کے ساتھ پڑھا جاتا تو زیادہ بہتر تھا۔“

حالانکہ طلحہ اور ابن ہرمرز نے اس کو اسی طرح پڑھا ہے۔

اسی طرح قرآن کی آیت: ﴿فَهَلْ لَنَا مِنْ شُفَعَاءَ فَيَشْفَعُوا لَنَا أَوْ نُرَدُّ﴾ اس میں لفظ ”نُرَدُّ“ کے بارے میں امام فراء کہتے ہیں: ”کاش! اسے نصب کے ساتھ ”نُرَدُّ“ پڑھا جاتا اور ہم نہیں جانتے کہ کسی نے اس طرح پڑھا ہو۔“^{۱۶} حالانکہ ابن ابی اسحاق بصری نے اسے نصب کے ساتھ پڑھا ہے۔ تو ان قراء اور نحاۃ کا ان قراءات سے واقف نہ ہونا، ان کے نادر اور شاذ ہونے کی دلیل ہے۔

مذکورہ بحث کے تناظر میں غور کرنے سے واضح ہوتا ہے کہ دوسری صدی ہجری میں

۱۳) أيضًا ۱/۱۳

۱۴) مختصر فی شواذ القرآن، ص ۲

۱۵) الكتاب (سیبویہ) ۳/۱۲۷

۱۶) معانی الفراء ۱/۳۸۰

اگرچہ قراءاتِ شاذہ کی باقاعدہ اصطلاح قائم نہیں ہوئی تھی، لیکن علمائے قراءات، ان قراءات کو خوب جانتے تھے اور ان کیلئے وہ مخصوص الفاظ اور قرائن استعمال کرتے تھے، لیکن اس صدی میں ان قراءات کو قراءات متواترہ سے الگ کر کے باقاعدہ مدون کرنے کا کوئی اہتمام نہیں ہوا۔ صرف ہارون بن موسیٰ الاعور (۷۰ھ) کے بارے میں آتا ہے کہ وہ پہلے شخص ہیں جو قراءات صحیحہ سے مختلف ہونے کے خطرہ کے پیش نظر قراءاتِ شاذہ کی اسانید کی تلاش کی طرف متوجہ ہوئے۔ چنانچہ ابو حاتم السجستانی فرماتے ہیں:

”کان أول من سمع بالبصرة وجوه القراءات وألفها وتبع الشاذ منها فبحث في أسناده هارون بن موسى الأعور وكان من القراء“^(۷۸)
 ”بصرہ میں جس شخصیت نے سب سے پہلے وجوہ قراءات کا سماع کرنے کے بعد انہیں تالیف کیا، ان میں سے شاذ وجوہ اور ان کی اسناد کی تلاش و جستجو کی، وہ ہارون بن موسیٰ الاعور ہیں۔“

قراءاتِ شاذہ تیسری صدی ہجری میں

وہ مشہور ائمہ قراءتہ جنہوں نے قراءات صحیحہ کے حفظ و ضبط کا بیڑا اٹھایا تھا، جن کا ابھی ہم نے ذکر کیا ہے، جب مختلف علاقوں میں پھیل گئے۔ لوگوں کی کثیر تعداد نے ان سے وجوہ قراءات کو حاصل کیا تو تقریباً پھر وہی اسباب پیدا ہو گئے جن کا ابھی ہم نے ذکر کیا ہے۔ ائمہ فن، جنہوں نے زندگیاں ان وجوہ قراءات کے حفظ و ضبط میں کھپائی تھیں، آہستہ آہستہ کم ہو رہے تھے، جس کی بنا پر جہاں قراءات صحیحہ کے ضیاع کا خطرہ پیدا ہوا، وہاں یہ خطرہ بھی تھا کہ کہیں قراءات متواترہ، شاذہ کے ساتھ ملتبس نہ ہو

(۷۸) غایۃ النہایۃ فی طبقات القراء (ابن جزری) ۲/۳۴۸

جائیں۔ ان خطرات کے پیش نظر ائمہ قراءات نے کڑے ضوابط کی بنیاد پر مذکورہ مشہور ائمہ فن کی قراءات کو ضبط تحریر میں لانے کا بیڑا اٹھایا۔ امام ابن جزری نے اس کا ذکر ان الفاظ میں کیا ہے:

”فلما كان المئة الثالثة واتسع الخرق وقلّ الضبط وكان علم الكتاب والسنة أوفر ما كان في ذلك العصر تصدّى بعض الأئمة ضبط ما رواه من القراءات فكان أول إمام معتبر جمع القراءات في كتاب؛ أبو عبيد قاسم بن سلام“^(۱۹)

”پھر جب تیسری صدی شروع ہوئی، تو دور رسالت سے دوری کی وجہ سے ضبط کا اہتمام پہلے سا نہ رہا۔ جو اہتمام اس دور میں ہوا، کتاب و سنت کا علم اس سے زیادہ تھا۔ اس صورت حال میں بعض ائمہ نے قراءات کے ضبط و جمع کا بیڑا اٹھایا، چنانچہ سب سے پہلے قابل اعتماد امام جنہوں نے قراءات کو کتاب کی شکل میں جمع کیا، وہ ابو عبید قاسم بن سلام تھے۔“

ابو عبید القاسم بن سلام (ت ۲۲۴ھ) کا ’اختیار‘

امام ابو عبید قاسم بن سلام جو تمام علوم شریعت میں یکتائے روزگار تھے، نے درج ذیل قواعد پر اپنے ’اختیار‘ کی بنیاد رکھی:

① کہ تمام علاقوں میں اس وجہ قراءت کو پڑھنے والی لوگوں کی کثیر تعداد ہو۔ اس شرط کو ابو عبید نے مرکزی حیثیت دی ہے اور متعدد مقامات پر اس کا تذکرہ کیا ہے، مثلاً وہ ﴿وَعَلِمَ أَنَّ فِيكُمْ ضَعْفًا﴾ میں ضعف کی قراءت کو اختیار کرنے کی وجہ ذکر کرتے ہوئے فرماتے ہیں:

”لکثرة من قرأ بها وإنها قراءة النبي ﷺ ومن اتبعه عليها“^(۴۰)

① رسم عثمانی کو اپنے اختیار کی بنیاد بنایا اور اس کی مخالف تمام قراءات کو اپنی قراءات سے نکال دیا، وہ فرماتے ہیں:

”وهذا مخالف لجميع المصاحف، ولو جاز أن يغير حرف من المصحف للرأى لجاز في غيره، وفي هذا تحويل القرآن حتى لا يعرف المنزل من غيره.“^(۴۱)

”یہ قراءتہ ان تمام مصاحف کے رسم کے خلاف ہے جو حضرت عثمان نے مختلف علاقوں کی طرف روانہ کئے تھے۔ اگر اپنی رائے سے مصحف عثمانی میں کوئی حرف تبدیل کرنا روا ہوتا تو اس کے علاوہ میں بھی جائز ہوتا۔“

لیکن ابو عبید کا متعدد وجوہ میں سے ایک کو اختیار کرنے کا مطلب یہ نہیں تھا کہ وہ دوسری کا انکار کر رہے ہیں، بعض دفعہ دونوں وجوہ ان کے نزدیک مساوی ہوتی ہیں، لیکن وہ ایک کو اختیار کرتے ہیں۔

اس لحاظ سے یہ کہا جاسکتا ہے کہ ابو عبید کا اختیار تمام قراءات متواترہ اور شاذہ کے درمیان ایک معیار اور کسوٹی تو نہ بن سکا لیکن یہ حقیقت ہے کہ ان کا اختیار آئندہ دور میں قراءات کے معیارات اور مقایس کے ارتقا میں نقطہ آغاز ضرور ثابت ہوا۔

ابو عبید قاسم بن سلام نے سب سے پہلے ان حروف کو باقاعدہ ایک عنوان کے تحت جمع کیا جو رسم عثمانی کے مخالف تھے اور ان کے بارے میں رائے ظاہر کی کہ ان کا تعلق

④۰ إعراب القرآن ۲/۱۹۶: أبو جعفر أحمد بن محمد بن إسماعيل النحاس، یہ ابن

کثیر کی، نافع مدنی، ابو عمرو بصری، ابن عامر شامی اور امام کسائی کوئی کی قراءت ہے۔

④۱ إعراب القرآن (النحاس) ۳/۱۰

قرآن کی تفسیر سے ہے۔^(۴۱)

بعد میں جتنے بھی لوگ آئے، انہوں نے ابو عبیدہ کی خوشہ چینی کی۔ ان میں سے بعض نے ان پر تنقید کی اور بعض نے انہیں کے 'اختیار' کو لازم پکڑا۔

ابو حاتم سہل بن محمد البجستانی (ت ۲۵۵ھ) کا 'اختیار'

ابو حاتم البجستانی نے ابو عبیدہ کی ہی خوشی چینی کرتے ہوئے انہیں کے ضوابط پر اپنے 'اختیار' کی بنیاد رکھی اور قراءات پر ایک ضخیم کتاب تصنیف کی، جس کے بارے میں ابن جزری کی رائے یہ ہے کہ وہ بصرہ میں قراءات پر سب سے پہلی تصنیف ہے۔^(۴۲) اس میں انہوں نے قرائے سب سے سمیت ۲۰ معروف قرائتوں کو جمع کیا ہے۔^(۴۳)

تیسری صدی میں بھی قراءات غیر صحیحہ کے لئے شاذ کی اصطلاح وجود میں نہیں آئی تھی، اس دور میں بھی قراءات شاذہ کے لئے وہی الفاظ استعمال کئے جاتے تھے، جو دوسری صدی ہجری کا اسلوب تھا۔ اس دور میں اگرچہ ابو حاتم البجستانی اور ابن قتیبہ دینوری وغیرہ نے ان قراءات کیلئے 'قراءة بعضهم'،^(۴۴) اور 'قراءة بعض المتقدمین'،^(۴۵) کے علاوہ 'شاذ' کا لفظ بھی استعمال کیا ہے، لیکن اس سے مراد شذوذ و صنفی ہے نہ کہ اصطلاحی۔^(۴۶)

الغرض ابو عبیدہ القاسم بن سلام، ابو حاتم البجستانی اور ابن قتیبہ دینوری وغیرہ کے

(۴۱) فضائل القرآن (أبو عبیدہ) ۲/ ۱۰۵-۱۴۵

(۴۲) غایۃ النہایۃ ۱/ ۳۲۰

(۴۳) الإبانۃ، ص ۴۰

(۴۴) القراءات الشاذہ وتوجیہہا النحوی، ص ۸۹

(۴۵) تأویل مشکل القرآن، ص ۶۱

(۴۶) ایضاً، ص ۵۸

اختیارات نے دیگر قراءات کا رد کیے بغیر مشہور اور متواترہ قراءات کو امت کے سامنے واضح کرنے میں ایک اہم کردار ادا کیا ہے، لیکن ابھی تک کسی خاص معیار اور ضابطہ کی بنیاد پر تمام قراءات شاذ کا احاطہ کرتے ہوئے انہیں قراءات متواترہ سے علیحدہ جمع کرنے کا باقاعدہ اہتمام نہیں ہوا تھا، البتہ اس میں کوئی شک نہیں کہ تمام قراءات شاذہ ائمہ فن کے ہاں اوپر ذکر کردہ مختلف اصطلاحات کے ساتھ معروف تھیں۔

قراءاتِ شاذہ چوتھی صدی ہجری میں

تیسری صدی ہجری میں مشہور ائمہ کی قراءات پر مبنی متعدد کتب قلمبند کی جا چکی تھیں اور ان کی تصنیف مسلسل جاری تھی اور یہ کتب صحیح اور شاذ تمام قراءات کی جامع تھیں تو اس سے جہاں ائمہ قراءات کی تعداد بڑھ رہی تھی، وہاں مختلف تہذیبوں اور مختلف زبانوں کے عوام کے دائرہ اسلام میں داخل ہونے کی وجہ سے حاملین قراءات کی تعداد بھی روز افزوں تھی۔ اس کی وجہ سے عربی زبان میں اغلاط اور لحن سرایت کر رہا تھا، جس کا اثر ظاہر ہے کہ قراءات پر بھی ہوا۔ اس کے علاوہ قراءات کے بارے بعض گمراہ کن نظریات بھی سراٹھانے لگے تھے، مثلاً ابن شنبوذ نے رسم عثمانی کے خلاف صحابہؓ اور تابعین کی طرف منسوب بعض حروف کی قراءات کو جائز کہنا شروع کر دیا۔ اسی طرح ابن مقسم نے وجہ عربی اور رسم عثمانی کے مطابق تمام قراءات کی تلاوت کو جائز قرار دیا، خواہ وہ رسول اللہ ﷺ سے ثابت ہوں یا نہ ہوں۔ ان اسباب کی وجہ سے وجوہ قراءات کا دائرہ وسیع ہو رہا تھا۔

ابن مجاہد نے اس دور کے حاملین قرآن کا نقشہ ان الفاظ میں کھینچا ہے:

”بعض تو وہ تھے جو عربی زبان کے ماہر، وجوہ اعراب اور قراءات کے عالم، مختلف لغات اور کلام کے معانی سے واقف، قراءات کے عیوب سے باخبر اور روایات و آثار پر

تنقیدی نگاہ رکھتے تھے۔ اور یہی وہ لوگ تھے جن کے دامن میں ہر علاقہ کے حفاظِ قرآن پناہ لیتے تھے۔ لیکن بعض ایسے بھی تھے جو عربی زبان کے ماہر تو تھے، لیکن اس کے علاوہ کسی چیز سے واقف نہیں تھے۔ اور بعض وہ تھے جن کا کام صرف یہی رہ گیا تھا کہ جو سن لیا، بس اس کو ادا کر دیا، یہ نہ عربی زبان جانتے تھے اور نہ معانی کلام کا فہم انہیں حاصل تھا، فقط حافظہ اور سماع پر اعتماد تھا۔ اور حقیقت ہے کہ اعراب میں شدید مشابہت کی وجہ سے حافظ کبھی بھول بھی جاتا ہے، اور پھر وہ اپنی قراءات میں لحن کرتا ہے اور اسے پتہ نہیں ہوتا کہ وہ لحن کا مرتکب ہو رہا ہے، پھر اسی طرح اس کو آگے نقل کر دیتا ہے اور بعض ایسے تھے جو عربی زبان، معانی کلام اور لغات سے تو واقف تھے، لیکن انہیں قراءات کے اختلافات کا علم نہیں تھا، بعض اوقات وہ اپنی عربی دانی کی بنیاد پر کوئی حرف پڑھتے، لیکن سلف میں سے کسی نے بھی اسے پڑھا نہیں ہوتا۔^{۴۵}

ان حالات کی بنا پر یہ ضروری ہو گیا تھا کہ جہاں جہاں قراءت کی ایک جماعت اٹھے اور عالم اسلام میں پھیلی ہوئی بے شمار قراءات میں تقابل کر کے قراءات متواترہ کو قراءات شاذہ سے الگ کر دے، ورنہ خطرہ تھا قرآن کی قراءات بد نظمی اور انتشار کا شکار ہو جائیں گی اور حق باطل سے ملتبس ہو جائیگا۔ ان حالات میں درج ذیل ائمہ نے قراءات شاذہ کو قراءات صحیحہ سے الگ کرنے کا اہتمام کیا:

ابو جعفر الطبری (ت ۳۱۰ھ) اور قراءات شاذہ

ابن جریر الطبریؒ، جو علوم قرآن، حدیث، فقہ اور عربی زبان و ادب کے بہت بڑے عالم تھے، نے سب سے پہلے قراءات متواترہ اور شاذہ کے درمیان ایک واضح ضابطہ اور معیار مقرر کیا اور اس معیار پر پوری نہ اترنے والی تمام قراءات کے لئے شاذہ کی

۴۵ القراءات القرآنیۃ: تاریخ و تعریف، ص ۳۵ (اختصار کے ساتھ)

اصطلاح قائم کر کے انہیں مصحف سے خارج قرار دیا۔ اس ضابطہ کے درج ذیل بنیادی ارکان تھے:

① اس قراءۃ پر ان تمام قرا کا اجماع ہو، جو مشہور ہیں اور امت میں حجّت و سند کا درجہ رکھتے ہیں، نیز وہ قراءت مشہور اور مستفیض ہو۔^{④۹}

② وہ قراءۃ رسمِ عثمانی کے مطابق ہو۔^{⑤۰}

③ فصیح لغتِ عرب کے مطابق ہو، چنانچہ انہوں نے ایک قراءۃ کی تلاوت کو ناجائز قرار دیتے ہوئے اس ضابطہ کی وضاحت ان الفاظ میں کی ہے:

”فغير جائز القراءۃ لانه خلاف لمصاحف المسلمين وما جاء به المسلمون من القراءۃ مستفیضاً^{⑤۱} لشدوذها عن قراءۃ المسلمين وخروجها عن الفصیح من كلام العرب.“^{⑤۲}

”یہ قراءۃ اس لئے جائز نہیں ہے کہ یہ مسلمانوں کے مصاحف اور ان قراءات کے خلاف ہے جو مسلمانوں میں مشہور ہیں، لہذا امت مسلمہ کی متفقہ قراءت سے مختلف اور فصیح کلامِ عرب سے خارج ہونے کے باعث اس کی تلاوت جائز نہیں ہے۔“

اس سلسلہ میں امام طبری نے مستند تفاسیر، حروفِ صحابہ اور علوم العربیہ کو اپنے ضابطہ قراءات میں اہمیت دی اور قبولیت قراءات میں ان کو ملحوظ رکھا، بلکہ یہ کہنا بے جا نہ ہوگا کہ اس بارے میں انہوں نے اس حد تک شدت سے کام لیا کہ بعض قراءات متواترہ کو بھی شاذہ کے زمرہ میں داخل کر دیا۔ چنانچہ محمد عارف عثمان موسیٰ الہری نے ایک کتاب

④۹ جامع البیان (شاکر) ۳۳/۱۴، ۴۳/۵، ۲۳۰/۶

⑤۰ ایضاً ۱۴۹/۱۵، ۲۴۵/۳

⑤۱ ایضاً ۲۶۴/۳

⑤۲ ایضاً ۴۷۹/۵

لکھی ہے، جس میں انہوں نے آغازِ قرآن سے لے کر سورۃ توبہ تک ان قراءات متواترہ کا ذکر کیا ہے، جن کے تواتر کا ابن جریر طبری نے انکار کیا ہے اور اس کے بعد انہوں نے ابن جریر طبری کا رد کیا ہے۔

ابن مجاہد (ت ۳۲۲ھ) اور قراءاتِ شاذہ

بعد ازاں ابن مجاہد نے جو اپنے دور میں کتاب اللہ کے سب سے بڑے عالم اور ماہر قاری تھا اور اپنے ہم عصر تمام اہل فن سے فائق تھے،^(۸۳) نے اس کا عظیم کوا انجام دینے کا بیڑا اٹھایا۔ انہوں نے طویل غور و خوض اور تلاشِ بسیار اور طویل مدت کی جان ماری کے بعد ان پانچ اہم علاقوں سے جو عالم اسلام میں قراءات کے مرکز تھے اور جہاں حضرت عثمان نے مصاحف بھیجے تھے، سات مشہور ائمہ، جن کی شہرت چار دانگ عالم تھی، کی ان قراءات کو منتخب کیا جو درج ذیل بنیادی ارکان پر پوری اترتی تھیں:

① وہ رسمِ عثمانی کے مطابق ہو ② اس قاری کے زمانہ تک اسکو روایت کرنے والی

لغۃ قرا کی ایک کثیر تعداد ہو۔^(۸۴) ③ کسی عربی وجہ کے مطابق ہو۔^(۸۵)

پھر انہوں نے صرف اسی قراءۃ کو قبول کیا جو ان ضوابط کے مطابق تھی اور جہاں کوئی

⑧۳ مقدمۃ کتاب السبعة (دکتور شوقی ضیف) ص ۱۹

⑧۴ ان دو ارکان کی دلیل ابن شنبوذ اور ابن مقسم کا مشہور واقعہ ہے، ابن شنبوذ رسمِ عثمانی کے مخالف صحیح السند

قراءاتِ شاذہ کی تلاوت کو جائز سمجھتا تھا اور ابن مقسم صحتِ سند سے قطع نظر ہر اس قراءۃ کی تلاوت کو جائز

سمجھتا تھا جو رسمِ عثمانی اور عربی لغت کے مطابق ہو۔ ابن مجاہد نے ان کے اس نظریہ کی شدید مخالفت کی، حتیٰ

کہ ان دونوں نے اپنے اس گمراہ کن نظریہ سے رجوع کر لیا۔ اس کی تفصیل دوسرے باب میں آرہی ہے۔

⑧۵ اس کی دلیل یہ ہے کہ ابن مجاہد اپنی کتاب السبعة میں بعض قراءات کو اس لئے رد کرتے ہیں کہ وہ

کسی بھی عربی قاعدہ کے مطابق نہیں ہوتیں، مثلاً ایک قراءۃ کے متعلق کہتے ہیں: خطأ فی العربیۃ۔

(السبعة فی القراءات، ص ۱۵۳)

رکن مفقود ہوا، اسے چھوڑ دیا، چنانچہ انہوں نے ائمہ سبعہ سے مروی سب قراءات کو قبول نہیں کیا، بلکہ ان کی وہ قراءات جو اس معیار پر پوری نہ اتریں، انہیں شاذ قرار دے کر رد کر دیا۔ اور مذکورہ معیار پر پوری اترنے والی تمام قراءات کو کتاب السبعۃ کے نام سے ایک تصنیف میں جمع کر کے اختلاف کا دروازہ ہمیشہ کے لئے بند کر دیا۔

انہوں نے قراءاتِ شاذہ پر بھی ایک کتاب تالیف کی جس کی صراحت ابن جئی نے اپنی کتاب ”المحتسب فی تبیین وجوہ شواذ القراءات والإيضاح عنہا“ کے مقدمہ میں کی ہے۔ اور اسی کو قراءاتِ شاذہ کی معرفت کیلئے مرجع اساسی قرار دیا ہے۔ اس طرح ابن مجاہد دو عظیم امور سے عہدہ برآ ہوئے؛ ایک طرف صحیح متواتر قراءات کو جمع کیا تو دوسری طرف صحیح السند شاذ قراءات کو جمع کر کے قراءاتِ متواترہ اور شاذہ کے باہم التباس کے خطرہ کو ہمیشہ کے لئے ختم کر دیا۔ یہاں یہ بحث ابھی باقی ہے کہ کیا ابن مجاہد کا ان سبعہ قراءات کے انتخاب کا مقصد باقی سب قراءات کی تشدید اور انہیں قرآن سے نکالنا تھا، اس بحث کو ہم کسی اور وقت کے لئے اٹھا رکھتے ہیں، سرِ دست ہم یہی وضاحت کافی سمجھتے ہیں کہ جمہور علما کی آراء سے یہ ثابت ہوتا ہے کہ سبعہ احرف سے مراد یہی سات قراءتیں نہیں ہیں اور ابن مجاہد کا مقصد بھی قراءاتِ صحیحہ کو ان سات قراءتوں میں محصور کرنا نہیں تھا، بلکہ ان سات کے علاوہ ابو جعفر، یعقوب البصری اور خلف بن ہشام کی قراءات بھی متواتر ہیں۔ اس باب کی فصل پنجم میں ہم اس کی وضاحت پیش کریں گے۔

ابو جعفر احمد بن محمد النحاس (ت ۳۳۸ھ) اور قراءاتِ شاذہ

یہ عربی زبان و ادب اور تفسیر کے عالم تھے۔ انہوں نے قراءاتِ شاذہ اور متواترہ کے درمیان معیار کے قیام میں اپنے پیش رو علما کی خوشہ چینی کی ہے اور ان تمام قراءات کو

شاذ قرار دیا ہے جو 'إجماع الحجة' یا 'إجماع العامة'، رسم عثمانی اور وجہ عربی کے خلاف ہو۔

ابو جعفر النحاس نے بھی رسم عثمانی کے مخالف حروف کو ابو عبید القاسم کی طرح قرآن کی تفسیر قرار دیا ہے۔^(۸۲)

النحاس کے نزدیک جو قراءہ بھی مذکورہ ضابطہ کے خلاف ہوگی، اس کی تلاوت جائز نہیں ہے، نہ نماز میں اور نہ نماز کے علاوہ، ہاں البتہ ان کی نحوی، اعرابی، صرفی اور لغوی وجوہ میں بحث کی جاسکتی ہے۔

ابن خالویہ الحسین بن احمد (ت ۳۷۰ھ) اور قراءاتِ شاذہ

ابن خالویہ نے ابن مجاہد کے ضابطہ قراءات کی اتباع کی اور اس ضابطہ کی بنیاد پر قراءاتِ شاذہ پر مختصر فی شواذ القرآن من کتاب البدیع کے نام سے ایک کتاب تصنیف کی۔ انہوں نے ابن مجاہد کی کتاب السبعہ میں سے صرف ۲۰ قراءات کو شاذ قرار دیا ہے۔^(۸۳)

ابن جنی (ت ۳۹۲ھ) اور قراءاتِ شاذہ

انہوں نے اپنی کتاب المحتسب میں ابن مجاہد کے ضابطہ اور منہج کے مطابق ان قراءات کو شاذہ کے زمرہ میں شمار کیا ہے جو قراءتے سبعہ کے علاوہ ہیں، جیسا کہ ابن جنی

(۸۲) إعراب القرآن ۱/ ۳۲۱

(۸۳) القراءات الشاذہ و توجیہا النحوی، ص ۹۶

○ ابوالفتح عثمان بن جنی الموصلی، عربی زبان و ادب، نحو اور قراءات کے بہت بڑے امام تھے۔ علوم

عربیہ پر ان کی بلند پایہ کتب اہم مرجع کی حیثیت رکھتی ہیں۔ 'الخصائص' عربی لغت پر ان کی

شاندار کتاب ہے۔ (إشارة التعین فی تراجم النحاة واللغویین، ص ۲۰۰)

خود لکھتے ہیں:

”اعلم أن جمع ما شذ عن قراءة القراء السبعة . . . ضربان . . .“^(۸۸)

ابن مجاہد کے ساتھ نظریہ کی ہم آہنگی اور ان کے ضابطہ کو اختیار کرنے کے بارے میں ابن جئی نے بعض ان قراءات کو بھی اپنی کتاب میں شواذ کے زمرہ میں شامل کیا ہے۔ یا ہے جن کو ابن مجاہد نے اپنی ’کتاب السبعة‘ میں صحیح شمار کیا ہے۔ ڈاکٹر محمود احمد الصفی نے اپنے مقالہ میں ان قراءات کا خاکہ پیش کیا ہے جو کتاب السبعة میں صحیح ہیں، لیکن المحتسب میں شاذہ ہیں۔^(۸۹)

مکی بن ابی طالب القیسی (ت ۴۳۷ھ) اور قراءاتِ شاذہ

باقاعدہ معیارات کی تاریخ کا آغاز طبری سے ہوتا ہے۔ ان سے لے کر مکی القیسی تک علمائے قراءات کے جتنے بھی معیارات ہیں، ان میں سے کسی ایک نے بھی تمام قراءاتِ شاذہ اور متواترہ کے درمیان واضح طور پر حد فاصل قائم نہیں کی۔ امام طبری نے اپنے ضابطہ کی بنیاد پر متعدد قراءاتِ متواترہ کو قرآن سے خارج کر دیا، ابن مجاہد وغیرہ نے قراء سب سے قراءات کو جمع کر کے ابو جعفر، یعقوب اور خلف کی قراءات کے تواتر میں شبہ پیدا کر دیا، پھر ابن خالویہ نے سب سے قراءات میں سے بھی بعض کو شواذ کے دائرہ میں داخل کر دیا۔ تو سب سے پہلے مکی بن ابی طالب نے، اگرچہ پیش رو علمائے قراءات کی خوش چینی سے ہی، لیکن قراءات کو اختیارات اور معین تعداد سے نکال کر قراءاتِ شاذہ اور متواترہ کے درمیان ایک واضح ضابطہ اور معیار مقرر کر دیا، وہ لکھتے ہیں:

”وإنما أصل الذي يعتمد عليه في هذا أن ما صحَّ سندُه واستقام

(۸۸) المحتسب ۱/۱۰۶

(۸۹) القراءات الشاذة و توجيهاها النحوي، ص ۹۶-۹۷

وجہہ فی العربیۃ ووافق لفظہ خط المصحف فہو من السبعۃ المنصوص علیہا ولو رواہ سبعون ألف متفرقین أو مجتمعین۔“^{۹۰}

”قراءات کے رد و قبول میں جس اصول پر اعتماد کیا جائے گا، وہ یہ ہے کہ جس قراءت کی سند صحیح ہو (اس سے ان کی مراد تواتر اور اجماع القراء ہے، آئندہ صفحات میں ہم اس کی وضاحت کریں گے) نیز وہ عربی وجہ کے مطابق ہو اور اس کا لفظ کسی مصحف عثمانی کے رسم سے موافق ہو تو ایسی قراءت ان سات حروف میں سے ہوگی جن کی احادیث میں صراحت ہے، خواہ اس کو روایت کرنے والے سات ہزار ہوں۔“

چنانچہ مکی بن ابی طالب نے اس ضابطہ کی بنیاد پر قراءاتِ سبعہ کے علاوہ کئی اور قراءات کی قراءت کو بھی قبول کیا ہے جو ان کے خیال میں اس ضابطہ پر پوری اترتی تھیں، لیکن اس کے باوجود ہم کہہ سکتے ہیں کہ مکی بن ابی طالب کا ضابطہ قراءاتِ محض نظری حیثیت سے آگے نہ بڑھ سکا، اس نے اپنی کتب التبصرۃ اور الکشف میں اس قاعدہ کو لاگو نہیں کیا۔ یہ دونوں کتب ابن ماجہ کی کتاب السبعہ کے مدار میں ہی گھومتی ہیں۔ اس نے قراءات کی باقی سندوں کو اس ضابطہ کی کسوٹی پر رکھنے کی کوشش نہیں کی۔

مکی نے قراءاتِ شاذہ کی دو قسمیں کی ہیں؛ ایک وہ جو نقل کے اعتبار سے قبول ہو، لیکن اس کی قراءت جائز نہیں ہے اور اس سے ان کی مراد وہ قراءت ہے جو بطریق احاد منقول ہو، لغت عربی کے مطابق ہو اور رسم عثمانی کے مخالف ہو، مثلاً عبداللہ بن مسعود کی قراءت «فامضوا إلی ذکر اللہ» اور دوسری قسم وہ ہے جس کو نقل کرنے والے غیر ثقہ ہوں یا اس کو نقل کرنے والا ثقہ ہو، لیکن وہ کسی بھی عربی وجہ کے مطابق نہ ہو۔ اس کے بعد خواہ رسم مصحف کے مطابق ہو یا مخالف بہر دو صورت اسے رد کر دیا جائے گا۔^{۹۱}

پانچویں صدی ہجری کا دور اس لحاظ سے نہایت اہمیت کا حامل ہے کہ اس دوران

۹۱) ایضاً، ص ۵۸، ۵۹

۹۰) الإبانۃ، ص ۱۰۳

جہاں ایک طرف قرائے سبعہ کی قراءات پر متعدد کتب تالیف کی گئیں تو دوسری طرف قراءاتِ شاذہ پر مستقل کتب بھی وجود میں آئیں اور ان کتب کا قراءات متواترہ اور شاذہ کے درمیان امتیاز میں یقیناً ایک اہم کردار ہے، چنانچہ الدكتور عبدالہادی الفضلی لکھتے ہیں:

”میں یہ سمجھتا ہوں کہ پانچویں صدی ہجری میں امام دائی اور ان کے ہم عصر علمائے قراءات، مثلاً البغدادی صاحب الروضة، الرعینی صاحب الکافی، مکی صاحب التبصرة، طبری صاحب التلخیص، اہوازی صاحب الموجز وغیرہم کی تالیفات نے قراءات صحیحہ اور قراءاتِ شاذہ کے درمیان تفریق میں حدِ فاصل کا کام انجام دیا، خصوصاً امام دائی کی کتب کو بہت زیادہ شہرت حاصل ہوئی، انہیں باقاعدہ نصاب میں پڑھایا جاتا رہا۔ اسی طرح شاطبیہ اپنی متعدد شروحات اور بطورِ نصاب پڑھائے جانے کے لحاظ سے نہایت اہمیت کی حامل رہی۔ چنانچہ ہم دیکھتے ہیں کہ چوتھی صدی کی تالیفات، جیسے ابن مجاہد کی کتاب السبع میں بعض وہ قراءات جو ابن مجاہد کے نزدیک متواترہ ہیں، پانچویں صدی اور اس کے بعد کے علما نے انہیں شاذ قرار دیا ہے۔ مثلاً ابن کثیر کی قراءۃ: غیر المغضوب اور لاحدی الکرم کی بجائے لاحدی الکرم اور بعض وہ قراءاتِ شاذہ جو ابن خالویہ کی کتاب ’مختصر البدیع‘ میں ذکر ہوئی ہیں، وہ پانچویں صدی اور اس کے بعد کے قراء کے نزدیک متواترہ ہیں، مثلاً ابن کثیر کی قراءۃ بروایت بزی: سحاب و ظلماتِ اضافت کے ساتھ ہے۔ اس کی روشنی میں ہم یہ کہہ سکتے ہیں کہ امام دائی کا دور وہ ہے جس میں قراءات صحیحہ اور شاذہ کے درمیان واضح حدود قائم ہو گئی تھیں۔“^{۹۲}

۹۲) القراءات القرآنیۃ تاریخ و تعریف، ص ۴۴-۴۵

قراءاتِ شاذہ پانچویں صدی ہجری سے ابن جزری تک

پانچویں صدی میں قراءاتِ شاذہ اور متواترہ کے درمیان ایک واضح ضابطہ وجود میں آ جانے کی وجہ سے قراءاتِ شاذہ کافی حد تک قراءاتِ متواترہ سے ممتاز ہو گئیں تھیں۔ اس کے بعد اسی ضابطہ کی بنیاد پر ہی قراءاتِ شاذہ کو قراءاتِ متواترہ سے ممتاز کرنے کی کوششیں آگے بڑھیں اور مجموعی لحاظ سے تقریباً انہیں قراءات کو ہی قراءاتِ شاذہ قرار دیا گیا جو سابقہ مقایس، خصوصاً ابن مجاہد کے مقیاس کی بنیاد پر شاذ قرار پا چکی تھیں، لیکن کسی نے بھی تمام قراءاتِ متواترہ کو معین تعداد میں منحصر کر کے قراءاتِ شاذہ کو اس طرح جدا نہیں کیا تھا کہ یہ قراءاتِ متواترہ ہیں اور یہ شاذہ۔

اکثر کتب تو ابن مجاہد کی کتاب السبع کے مدار میں گردش کرتی رہیں، لیکن ابن مجاہد کی کتاب السبع سے قراءاتِ متواترہ کا انہیں سات میں محصور ہونے کا جو تاثر پیدا ہو گیا تھا، اسے زائل کرنے کے لئے بعض علما نے گیارہ قراءات پر، بعض نے آٹھ قراءات پر مبنی کتب تصنیف کیں، کسی نے صرف نافع اور ابو عمر البصری پر اکتفا کیا، لیکن کسی نے بھی سندوں کی تحقیق کے بعد قراءاتِ شاذہ کی تعیین نہیں کی۔ آخر کار تاریخ قراءاتِ شاذہ کے ارتقا کا یہ طویل سفر امام القراء محقق ابن جزری پر منتهی ہوا۔ انہوں نے امت کے اجماعی ضابطہ قراءات کی بنیاد پر قراءاتِ شاذہ کے متعلق سابقہ نظریات میں جو اشتباہ تھا، اس کو دور کیا اور ابو جعفر مدنی، یعقوب حضرمی اور خلف بن ہشام کی قراءات کے تواتر کے متعلق جو بعض لوگوں کا اختلاف تھا، اس کا ازالہ کیا اور نہایت عرق ریزی اور جانفشانی سے امت کے اجماعی ضابطہ قراءات کی کسوٹی پر اسنادِ قراءات کی تحقیق کے بعد یہ ثابت کیا کہ یہ تین قراءات بھی قراءاتِ سبعہ کی طرح متواتر اور قرآن ہیں۔ اور ان کے علاوہ دیگر تمام قراءاتِ شاذہ ہیں، ان کا قرآن سے کوئی تعلق نہیں ہے۔ اس طرح

قرآن کے چشمہ صافی سے وہ قراءات ہمیشہ کے لئے الگ ہو گئیں جن کی تلاوت رسول اللہ ﷺ نے عرضہ اخیرہ کے وقت منسوخ کر دی تھی۔ رہیں وہ قراءات جو اعدائے دین اور گم کردہ راہ لوگوں کی خود ساختہ و پرداختہ تھیں، انہیں کسی دور میں بھی امت نے قرآن کے چشمہ صافی کو گدلا کرنے کا موقعہ نہیں دیا۔ ابن جزریؒ اپنے اس کارنامے کا تذکرہ کرتے ہوئے فرماتے ہیں:

”وإني لما رأيت الهمم قد قصرت ومعالم هذا العلم الشريف قد دثرت، وخلصت من أئمته الآفاق، وترك لك أكثر القراءات المشهورة، ونسى غالب الروايات الصحيحة المذكورة حتى كاد الناس لم يثبتوا قرآنا إلا ما في الشاطبية والتيسير ولم يعلموا قراءات سوى ما فيهما من النذر اليسير و كان من الواجب على التعريف بصحيح القراءات.“^③

”جب میں نے دیکھا کہ ہمتیں عاجز آ گئیں ہیں، اور اس علم کے آثار مٹنے لگے ہیں اور دنیا کے گوشے علمائے قراءت سے خالی ہونے لگے ہیں اور متعدد قراءات مشہورہ متروک ہونے لگی ہیں۔ اور متعدد روایات صحیحہ طاق نسیاں میں پڑ رہیں ہیں۔ قریب تھا کہ لوگ صرف شاطبیت اور تیسیر کو ہی قرآن سمجھ بیٹھتے اور انہیں معلوم ہی نہ ہو کہ ان کے علاوہ بھی صحیح قراءات ہیں، ان اسباب کی بنا پر ضروری ہو گیا تھا کہ قراءات صحیحہ کی پہچان کروادی جائے۔“

آئندہ صفحات میں ہم قراءات متواترہ اور شاذہ کے درمیان معیار کی وضاحت کرتے ہوئے دلائل سے یہ ثابت کریں گے کہ تقریباً تمام علمائے امت کے نزدیک قراءات عشرہ متواترہ اور قرآن ہیں اور دیگر تمام قراءات شاذہ ہیں، اگر سلف میں سے

کسی نے اس سلسلہ میں کوئی اختلاف کیا ہے تو وہ محض نظری اور لفظی ہے، لیکن اس سے پہلے قراءاتِ شاذہ کی تدوین و ارتقا کا تذکرہ کیا جائے گا۔

فصل چہارم

تدوین قراءاتِ شاذہ اور اس کا ارتقا

قراءاتِ شاذہ کا ایک مرحلہ محض روایت کا ہے، جس کا تذکرہ ہم نے گزشتہ صفحات میں تفصیل سے کر دیا گیا ہے۔ دوسرا مرحلہ قراءاتِ شاذہ کی تدوین کا ہے، جسے تین صورتوں میں تقسیم کیا جاسکتا ہے۔

① قراءاتِ شاذہ کی تدوین قراءاتِ متواترہ کے ضمن میں

② قراءاتِ شاذہ کی تدوین دیگر علوم پر مبنی کتب میں

③ قراءاتِ شاذہ پر مستقل کتب

قراءاتِ شاذہ کی تدوین قراءاتِ متواترہ کے ضمن میں

تیسری صدی کے آخر تک جتنی بھی کتب 'علم القراءات' پر لکھی گئیں، قراءاتِ شاذہ ان تمام میں قراءاتِ متواترہ کے پہلو بہ پہلو چلتی رہی ہیں، خصوصاً دوسری صدی ہجری کے نصف تک تحریری طور پر قراءاتِ شاذہ کے تتبع اور انہیں قراءاتِ متواترہ سے الگ کرنے کا کوئی اہتمام نہیں ہوا تھا۔ اس دور میں کتبِ قراءات کے زیادہ تر مصنفین نے صحت، قبولِ عام یا دیگر کسی شرط سے قطع نظر، محض روایت کا طریقہ اختیار کرتے ہوئے، ان تمام قراءات کو تحریر کر دیا جو انہیں بذریعہ نقل پہنچی تھیں۔ یہ تمام تصنیفات نہ صرف علمِ قراءات میں نہایت اہمیت کی حامل ہیں، بلکہ تفسیر، لغت اور فقہ میں بھی ان کی

اہمیت سے انکار ممکن نہیں ہے۔ ان تصنیفات نے قراءاتِ صحیحہ کے علاوہ بہت سی قراءاتِ شاذہ اور ان کی اسانید کو بھی ہم تک منتقل کیا، جس کی وجہ سے ان کی تحقیق اور ان پر حکم لگانا ممکن ہوا۔ ان میں سے چند معروف کتب کا ذیل میں تذکرہ کیا جاتا ہے:

① ہارون بن موسیٰ الاعور (ت حوالی: ۱۷۰-۱۸۰ھ) کے متعلق کہا جاتا ہے کہ اس نے سب سے پہلے وجوہ قراءاتِ شاذہ کا تتبع کیا اور انہیں تالیف کیا۔ چنانچہ ابو حاتم السجستانی فرماتے ہیں:

”أول من سمع بالبصره وجوه القراءات وألفها وتبع الشاذ منها فبحث في أسناده؛ هارون بن موسى الأعور، وكان من القراء.“^①

”بصرہ میں جس شخص نے سب سے پہلے وجوہ قراءات کو سنا، انہیں تالیف کیا، ان میں سے شاذ کو الگ کیا اور ان کی سندوں کی تحقیق کی، وہ ہارون بن موسیٰ الاعور ہیں، ان کا شمار قراء میں ہوتا تھا۔“

معاصرین علما میں سے دکتور عبد الہادی الفضلی^②، دکتور محمد سالم محسین^③، دکتور شعبان محمد اسماعیل^④ نے بھی اسی بات کی تصریح کی ہے۔ البتہ ڈاکٹر محمود احمد الصغیر نے یہ رائے پیش کی ہے کہ ابو حاتم کی مذکورہ عبارت سے یہ بات واضح طور پر ثابت نہیں ہوتی کہ ہارون بن موسیٰ الاعور نے قراءاتِ شاذہ پر باقاعدہ تصنیف کی ہو۔ ابو حاتم کی مراد اس سے تتبعِ حفظی ہے، تصنیفی نہیں ہے، بلکہ سیبویہ اور نحاس، جنہوں نے ہارون بن موسیٰ سے بعض قراءات نقل کی ہیں، کی یہ عبارات: ”حدثنا هارون، زعم

① غاية النهاية ۲/ ۳۴۸

② القراءات القرآنية، ص ۲۸

③ في رحاب القرآن ۱/ ۴۳۶

④ القراءات أحكامها ومصدرها، ص ۱۲۲

ہارون“^⑤ ”قال ہارون“^⑥ بتاتی ہیں کہ ہارون نے وجوہ شواذ اور ان کی سندوں کا تو تتبع کیا، لیکن اس پر کوئی مستقل کتاب تصنیف نہیں کی۔

یہی رائے زیادہ قرین قیاس معلوم ہوتی ہے، کیونکہ سیبویہ اور نحاس کی طرح ابو عبید القاسم بن سلام نے بھی ان سے قراءات نقل کرتے ہوئے جو الفاظ ذکر کیے ہیں ان سے ہارون بن موسیٰ کی کسی کتاب کا اشارہ نہیں ملتا۔

② کتاب القراءات: ابو عبید القاسم بن سلام الہروی بغدادی (ت ۲۲۴ھ)

اس میں مصنف نے قراء سبعہ سمیت ۲۵ قرائے کرام کی قراءات کو جمع کیا ہے۔^④ اور ایسی شاذ قراءات بھی ذکر کی ہیں جو سنداً صحیح، لیکن رسم عثمانی کے مخالف ہیں، جس سے ان کا مقصد مشہور قراءات کی تفسیر اور ان کے معانی کی وضاحت ہے۔

③ ابو علی محمد بن المستنیر قطرب کی کتاب

اس کتاب کا نام تو معلوم نہیں ہو سکا، البتہ ابن جئی نے اپنی کتاب المحتسب کی تالیف میں اس کو بنیاد بنانے کا تذکرہ کیا ہے، چنانچہ وہ المحتسب کے مقدمہ میں لکھتے ہیں:

”وروینا أيضاً فی کتاب أبی علی محمد بن المستنیر قطرب من
ہذہ الشواذ صدراً کبیراً.“^⑧

⑤ الكتاب (سیبویہ) ۳۹۹/۲

⑥ إعراب القرآن (النحاس) ۴۳۶/۲

* كشف الظنون عن أسامی الكتب والفنون، ص ۱۴۴۹، آية الله العظمی السید شهاب الدین النجفی

④ النشر ۱/۴۳۴

⑧ المحتسب ۱/۱۰۸

”ہم نے قراءاتِ شاذہ کا ایک بڑا حصہ ابو علی محمد بن المستنیر قطرب کی کتاب سے نقل کیا ہے۔“

④ جزء فی قراءات النبی ﷺ: ابو عمرو حفص بن عمر الدوری (ت ۲۲۶ھ) حکمت بشیر یاسین کی تحقیق سے ’مکتبۃ الدار، المدینۃ المنورۃ‘ نے ۱۴۰۸ھ، ۱۹۸۸م میں اسے طبع کیا۔ یہ کتاب ۲۲۲ صفحات پر مشتمل ہے۔ قراءات النبی ﷺ کے نام سے جتنی بھی کتب تصنیف ہوئی ہیں، ان میں یہ واحد کتاب ہے جو طبع شدہ ہے۔ اس میں مصنف نے صرف انہی قراءات صحیحہ کا التزام نہیں کیا جن کی قراءات واجب ہے اور نہ ہی یہ مصنف کی ’اختیارات‘ ہیں، بلکہ انہوں نے ان مرویات کو جمع کیا ہے جو انہیں اپنے تمام شیوخ سے حاصل ہوئی ہیں اور ان کا سلسلہ سند رسول اللہ ﷺ تک پہنچتا ہے۔ ان میں سے بعض صحیح ہیں اور بعض غیر صحیح ہیں اور بعض قراءات رسم عثمانی کے مخالف ہونے کے باوجود رسول اللہ ﷺ سے صحیح ثابت ہیں۔ ⑨

یہ کتاب ۱۳۰ روایات پر مشتمل ہے اور کتب حدیث میں ’قراءات النبی ﷺ‘ کے باب کے تحت جو روایات ہمیں ملتی ہیں، ان میں سے کسی بھی کتاب کی روایات اس سے زیادہ نہیں ہیں۔ سنن ابی داؤد میں ایسی روایات کی تعداد ۴۰ ہے، سنن ترمذی میں ۲۳ اور مستدرک حاکم میں ۱۱۰ ہے۔

⑤ کتاب القراءات: ابو حاتم سہل بن محمد بن عثمان السجستانی (ت ۲۴۸ھ) ⑩

مکی بن ابی طالب نے اس کتاب کے متعلق لکھا ہے:

”متعدد علما نے اپنی کتب قراءات میں قرائے سبعہ میں سے بعض کو نظر انداز کیا

⑨ دیکھئے: مذکورہ کتاب کا مقدمہ، ص ۹

⑩ غایۃ النہایۃ (ابن جزری) ۱/۳۲۰ * کشف الظنون، ص ۱۴۴۹

ہے۔ ابو حاتم وغیرہ نے حمزہ، کسائی اور ابن عامر کا ذکر نہیں کیا اور تقریباً ۲۰ ایسے ائمہ قراءات کا ذکر کیا ہے جو ان قراءتے سب سے علاوہ ہیں۔^(۱۱)

ابن جئی نے اپنی کتاب المحتسب میں متعدد روایات اس کتاب سے لی ہیں۔^(۱۲)

۱۱ القراءات: اسماعیل بن اسحاق (ت ۲۸۲ھ)

یہ کتاب ۲۰ ائمہ کی قراءات پر مشتمل ہے۔^(۱۳)

۱۲ القراءات: از امام ابو جعفر محمد بن جریر الطبری (ت ۳۱۰ھ)

یہ کتاب ۱۰ سے زائد ائمہ کی قراءات پر مشتمل ہے۔ ابن جریر نے اس کے متعلق

لکھا ہے کہ

”ابن جریر طبری نے ’الجامع‘ کے نام سے ایک ضخیم کتاب تالیف کی، جس میں ۲۰ سے زائد قراءات کو جمع کیا۔“^(۱۴)

اور ان میں سب سے قراءت کی قراءات بھی شامل ہیں۔^(۱۵)

ابو علی اہوازی اپنی کتاب الإقناع میں اس کتاب کا ذکر کرتے ہوئے فرماتے ہیں کہ

”امام طبری نے قراءات پر ایک عظیم کتاب تالیف کی تھی، میں نے اسے گیارہ

جلدوں میں دیکھا ہے۔ اس میں انہوں نے مشہور اور شاذ تمام قراءتوں کا ذکر کیا ہے۔

اور ان کی توجیہ اور تشریح بھی کی ہے۔“^(۱۶)

① الإبانة عن معانی القراءات، ص ۳۹-۴۰

② المحتسب ۱/۱۰۸

③ النشر ۱/۳۴

④ أيضا ۱/۳۴

⑤ أيضا ۱/۳۴

⑥ إرشاد الأريب إلى معرفة الأديب (معجم الأدباء) ۶/۴۲۷، شهاب الدين

ياقوت بن عبد الله الحموي الرومي، نسخ وتصحيح: د. س. مرجليوث

۸ المتتھی فی القراءات الخمسۃ عشر: امام محمد بن جعفر بن عبد الکریم

ابوالفضل الخزاعی الجرجانی (ت ۴۰۸ھ)

یہ کتاب ۲۵۰ روایات پر مشتمل ہے۔^(۱۷)

۹ الإیضاح فی القراءات: ابوعلی حسن بن علی بن ابراہیم اہوازی^(۱۸)

اس کا مخطوطہ مدینہ منورہ کے ایک 'مکتبہ عارف حکمت' میں موجود ہے۔ اوراق کی

تعداد ۷۶ ہے۔ جامعہ اسلامیہ، مدینہ منورہ کے قسم المخطوطات میں اس کی فلم (رقم: ۵/۳۵۰۶، رقم الحاسب ۰۱/۵۶) موجود ہے۔^(۱۹)

۱۰ جامع المشہور والشاذ: ابوعلی حسن بن علی بن ابراہیم اہوازی

اس میں مصنف نے مشہور اور شاذ دونوں قسم کی قراءات کو جمع کرنے کا اہتمام کیا

ہے مذکورہ (۹) اور (۱۰) نمبر، دونوں کتب ابوعلی حسن بن علی بن ابراہیم اہوازی (ت ۴۴۶ھ) کی تصنیف ہیں۔^(۲۰)

۱۱ الکامل: ابوقاسم یوسف بن علی بن جبارہ الہذلی المغربی (ت ۳۶۵ھ)^(۲۱)

اس میں مصنف نے پچاس ائمہ کی قراءات کو جمع کیا ہے، اور یہ کتاب ۱۳۵۷

روایات پر مشتمل ہے۔^(۲۲) مصنف نے اپنی اس کے متعلق لکھا ہے:

”ألفت هذا الكتاب 'الکامل' فجعلته جامعًا للطرق المتلوة

(۱۷) غایۃ النہایۃ: ۱۰۹/۲

(۱۸) کشف الظنون، ص ۲۱۱

(۱۹) فہرس کتب القراءات القرآنیۃ فی مکتبۃ المصغرات الفیلمیۃ فی قسم المخطوطات

فی عمادۃ شؤون المکتبات فی الجامعۃ الإسلامیۃ، المدینۃ المنورۃ، ص ۴۶-۴۷

(۲۰) النشر ۱/۳۵

(۲۱) کشف الظنون، ص ۱۳۸۱

(۲۲) النشر ۱/۳۵

والقراءات المعروفة .“

”الکامل کے نام سے میری یہ تالیف پڑھے جانے والے طرق اور معروف قراءات پر ایک جامع کتاب ہے۔“

اس کتاب کا ایک نسخہ ’الکامل فی القراءات الخمسين‘ کے نام سے قاہرہ کی لائبریری ’المکتبۃ الأزهریة‘ (۳۶۹، رواق المغاربة) میں موجود ہے۔ شروع کے کچھ اوراق غائب ہیں۔ اوراق کی کل تعداد ۲۵ ہے، ایک صفحہ میں ۲۵ سطور ہیں۔ نسخ کا نام علی بن محمد الفرغانی اور تاریخ نسخ ۵۱۳ھ ہے۔ جامعہ اسلامیہ کی ’قسم المخطوطات فی عمادة شئون المکتبات‘ میں اس کی فلم موجود ہے (نمبر: ۶۵۶، رقم الحاسب ۰۱/۳۳۱) ⑬

⑭ سوق العروس فی القراءات: ابو مبشر عبد الکریم بن عبد الصمد الطبری، نزیل مکة (ت ۴۷۸ھ)

یہ کتاب ایک ہزار پانچ سو پچپن روایات اور طرق پر مشتمل ہے۔ ⑮

⑯ الإيضاح فی القراءات: ابو عبد اللہ احمد بن ابو عمر الاندراہی (ت بعد ۵۰۰ھ) یہ کتاب روایات القراءات المعروفین کے نام سے طبع ہو چکی ہے۔

اس کتاب کا ایک مخطوطہ جامعہ اسلامیہ مدینہ منورہ کی لائبریری میں موجود ہے۔ جامعہ اسلامیہ، مدینہ منورہ کے قسم المخطوطات فی عمادة الشئون المکتبات میں اس کی فلم (رقم: ۶۵۶، رقم الحاسب ۰۱/۳۳۱) موجود ہے۔ ⑰

⑱ الجامع الأكبر والبحر الاذخر: ابو القاسم عینی بن عبد العزیز الاسکندری

⑬ فہرس الکتب القراءات القرآنیة، ص ۴۶-۴۷

⑭ النشر ۱/۳۵

⑮ فہرس الکتب القراءات القرآنیة، ص ۴۷

(ت ۶۲۹) ۳۶

یہ کتاب سات ہزار روایات و طرق پر مشتمل ہے۔ ۳۷

یہ تمام ایسی کتابیں ہیں جن میں قراءات صحیحہ کے علاوہ ضعیف اور شاذ قراءات بھی موجود ہیں، اور ان کے درمیان کوئی امتیاز نہیں کیا گیا کہ کون سی قراءت متواتر ہے اور کون سی شاذ ہے؟ نیز متواتر اور شاذ کی اصطلاحات بھی استعمال نہیں کی گئی ہیں۔ ابن جزری ”مذکورہ کتب میں سے چند کا تذکرہ کرنے کے بعد فرماتے ہیں:

”ونحو ذلك على ما فيه من ضعيف وشاذ عن السبعة والعشرة...“ ۳۸

”یہ اور اس طرح کی متعدد کتب میں سب سے اور عشرہ قراءات کے علاوہ ضعیف اور شاذ قراءات بھی موجود ہیں...“

اور یہ تمام کتب اس لحاظ سے نہایت اہم ہیں کہ صحیح اور شاذ قراءت کے درمیان امتیاز کے لیے یہ ایک مرجع کی حیثیت رکھتی ہیں۔

اب ان کتب کا تذکرہ کیا جاتا ہے جن میں قراءات شاذہ اس حیثیت سے آئی ہیں کہ ان کی نسبت شاذ قراءت کی طرف کردی گئی ہے۔

۱۵ الروضة في القراءات الإحدى عشرة: ابو علي الحسن بن محمد بن ابراهيم البغدادی المالکی (ت ۴۳۸ھ)

اس کا ایک مخطوطہ تشریحی لائبریری میں موجود ہے، نسخ کا نام محمد علی نجم الدین المقری ہے، تاریخ نسخ (۸۷۸ھ)، اوراق کی تعداد ۱۳۴ ہے۔ جامعہ اسلامیہ کے قسم المخطوطات فی عمادة شؤون الكتاب (رقم ۳/۵۹۹۶، رقم الحاسب ۰۱/۲۰۷)

میں اس کی فلم موجود ہے۔^(۲۹) دکتور عبد البہادی الفضلی نے اس کو ایڈٹ کیا ہے۔^(۳۰)

۱۶) المبهج في القراءات الثماني وقراءة الأعمش وابن محيصة واختيار خلف واليزیدی: عبد اللہ بن علی بن احمد المعروف بسبط الخطاب (ت ۵۴۱ھ)^(۳۱)

اس کا ایک نسخہ ترکیا، استنبول کی فیض اللہ آفندی لائبریری میں موجود ہے۔ نسخ کا نام ابو الفتوح بن ابو المعزز، تاریخ نسخ ۵۴۰ھ، اوراق کی تعداد ۲۷۵ اور فی صفحہ ورقہ ۱۰ سطریں ہیں۔ جامعہ اسلامیہ مدینہ منورہ کے قسم المخطوطات میں اس کی فلم (رقم ۱۴۰۶) رقم الحاسب ۰۱/۳۵۰ میں موجود ہے۔^(۳۲)

۱۷) قرۃ عین القراء: ابواسحاق ابراہیم بن محمد بن علی القواسی المرتدی (ت ۵۶۹ھ) اس کا مخطوطہ برقم: ۱۳۳۷، اسکوریال کی لائبریری میں موجود ہے۔^(۳۳)

۱۸) مجمع السرور والحبور ومطلع الشموس والبدور: ابو عبد اللہ محمد بن خلیل القباقبی (ت ۸۹۴ھ)

اس میں قراءات عشرہ سمیت چار قراءات شاذہ کو نظم کیا گیا ہے۔^(۳۴)

۲۹) فہرس الکتب القراءات القرآنیۃ، ص ۱۶۴-۱۶۵

۳۰) حاشیۃ البرہان فی علوم القرآن للزرکشی ۱/۴۶۳، تحقیق: الدکتور یوسف عبد الرحمن المرعشلی، الشیخ جمال حمدی الذہبی، الشیخ ابراہیم الکردی، بحوالہ: أخبار التراث العربی ۱۷/۳

۳۱) کشف الظنون، ص ۱۵۸۲

۳۲) فہرس الکتب القراءات القرآنیۃ، ص ۲۹۶-۲۹۷

۳۳) تاریخ القرآن (الشاہین) ص ۲۲۱

۳۴) ایضاح المکنون ۴/۴۳۴، اسماعیل باشا بن محمد امین بن میر سلیم البابانی

۱۰ قطعہ من کتاب القراءات الإثنتی عشرة السبعة المشهورة والخمسة الشواذ: تقي الدين ابو عبد الله احمد بن عبد الخالق الصائغ (ت ۷۲۵ھ)

اس کتاب کا مخطوطہ کلکتہ (ہندوستان) کی الجمعیۃ الآسیویۃ لابیریری میں موجود ہے۔ اوراق کی تعداد ۹۳ ہے، جامعہ اسلامیہ مدینہ منورہ کے قسم المخطوطات فی عمادۃ شئون الکتب، رقم ۷۸۸، رقم الحاسب ۰۱۳۰۳ میں اس کی فلم موجود ہے۔

یہ مخطوطہ اول و آخر سے ناقص ہے، اس کی ترتیب اتنی اچھی نہیں ہے۔ مخطوطہ کے شروع کے اوراق اس کے نہیں ہیں، بلکہ کسی دوسری کتاب کے ہیں، جس کا تعلق وعد، وعید، موت اور جہنم کی تذکیر سے ہے۔ کتاب کے آخر میں ابن شنبوذ کے طریق سے ابن حیصن کی قراءۃ کا ذکر کیا گیا ہے۔^{۳۵}

۱۱ البستان فی القراءات الثلاث عشرة: ابو بکر عبد اللہ بن اید غدی المعروف بابن الجندی (ت ۷۶۹ھ)^{۳۶}

اس کا مخطوطہ جامعہ امام محمد بن سعود، الرياض کی لابیریری، رقم: ۸۸۹ میں موجود ہے اور اس کی ایک فلم کویت کے 'معهد المخطوطات' میں موجود ہے۔^{۳۷}

۱۲ مصطلح الإشارات فی القراءات الزوائد الثلاثة عشرة المروية عن الثقات: ابن القاصح، علاء الدین ابو البقا علی بن عثمان بن محمد العذری (ت ۸۰۱ھ)

۳۵ فہرس الکتب القراءات القرآنیۃ، ص ۳۱۱

۳۶ معجم القراءات القرآنیۃ ۱ / ۱۲۱ - ۱۲۲

۳۷ حاشیۃ البرہان للزرکشی ۱ / ۴۶۳ بحوالہ: أخبار التراث العربی ۶ / ۳۲

اس کا مخطوطہ مدینہ منورہ کی 'المجمودیۃ لابری' میں موجود ہے اور ۲۱ سطری ورقہ کے ۱۰۶ اوراق پر مشتمل ہے۔ اس کی فلم جامعہ اسلامیہ، مدینہ منورہ کے قسم المخطوطات، رقم: ۷/۲۸۹۴، رقم الحاسب: ۰۱/۳۶۷، میں موجود ہے۔ ایک اور قلمی نسخہ استنبول کی لابری السلیمانیۃ میں بھی موجود ہے۔^(۳۸)

۳۱ ایضاح الرموز مفتاح الكنوز فی القراءات الأربع عشرۃ
القباقی، محمد بن خلیل بن ابی بکر (ت ۸۲۹ھ)

اس کا ایک قلمی نسخہ قاہرہ کی 'دارالکتب المصریۃ' (رقم: ۳۶۷ تفسیر تیمور) میں موجود ہے۔ نسخ کا نام محمد الشہیر حامل القرآن العظیم اور تاریخ نسخ، ۱۱۸۱ھ ہے۔ ۲۷ سطری صفحہ کے ۹۸ اوراق پر مشتمل ہے۔ جامعہ اسلامیہ کے 'قسم المخطوطات فی عمادۃ شئون الكتاب' (رقم ۲۲۲۶، رقم الحاسب: ۰۱/۳۷۷) میں اس کی فلم موجود ہے۔^(۳۹) اور اس کا ایک مخطوطہ ایضاح الرموز و مفتاح الكنوز کے نام سے مکتبہ اسکوریال (رقم: ۱۵۳۴) ہسپانیہ میں موجود ہے اور ایک نسخہ ایضاح الرموز و مفتاح الكنوز فی القراءات الأربعۃ العشرۃ کے نام سے مکتبہ جامعہ استنبول، ترکیا میں موجود ہے۔^(۴۰)

۳۲ اتحاف فضلاء البشر فی القراءات الأربع عشر: احمد بن محمد
الدمیاطی الشہیر بالبنا (ت ۱۱۱۷ھ)

اس میں قراءات عشرہ کے علاوہ چار قراءات شاذہ کا بھی ذکر کیا گیا ہے جن کے بارے میں صاحب کتاب لکھتے ہیں:

۳۸ فہرس الکتب القراءات القرآنیۃ، ص ۳۰۵-۳۰۶

۳۹ الفہرس الکتب القراءات القرآنیۃ، ص ۳۱۱

۴۰ ایضاً ۴۶-۴۵

”و قسم اتفق علی شذوذہ“ ”(اس میں قراءات کی) تیسری قسم وہ ہے،

جس کے شذوذ پر سب کا اتفاق ہے۔“^(۳)

اس کو علی محمد الضباع کی تصحیح و تعلیق کے ساتھ مکتبہ المشهد الحسینی،

قاہرہ نے شائع کیا ہے۔

قراءاتِ شاذہ کتبِ علومِ قرآن کے ضمن میں

تفسیر، حدیث، نحو، ادب اور تاریخ کی بعض کتب میں قراءاتِ شاذہ کے اشارات موجود ہیں۔ مشہور مفسرین میں سے جنہوں نے سب سے زیادہ قراءاتِ شاذہ کو ذکر کرنے کا ہتمام کیا ہے، وہ امام زمخشریؒ، ابو حیان اندلسیؒ اور امام شوکانیؒ ہیں اور علمائے نحو میں سیبویہ، الفراء، ابن جنی اور ابن الانباری کا نام اس سلسلہ میں قابل ذکر ہے۔ ذیل میں ہم علومِ قرآن، تفاسیر اور نحو کی چند ابتدائی کتب کا تذکرہ کریں گے جن کے ضمن میں قراءاتِ شاذہ کا ذکر ہوا ہے۔

① فضائل القرآن و معالمہ و آدابہ: ابو عبید قاسم بن السلام الہروی البغدادی (ت ۲۲۴ھ)

اس کتاب میں علومِ قرآن سے متعلقہ دیگر مباحث کے علاوہ علمِ قراءت سے متعلق متعدد مباحث کا تذکرہ بھی موجود ہے۔ نیز مصنف نے رسمِ عثمانی کے مخالف ۱۰۰ سے زائد روایات کو قراءاتِ شاذہ کے ایک عنوان کے تحت جمع کر دیا ہے اور اس کے بعد قراءاتِ شاذہ کے بارے میں اپنا نقطہ نظر پیش کیا ہے کہ تفسیر میں قراءتِ شاذہ کا کیا مقام ہے؟^①

② تأویل مشکل القرآن: ابو محمد عبداللہ بن مسلم بن قتیبہ (ت ۲۷۶ھ)

ابن قتیبہ نے اس کتاب میں دیگر مباحث کے علاوہ قراءات کا تذکرہ بھی کیا ہے، لیکن ان کا انداز ابو عبید القاسم بن سلام سے مختلف ہے۔ قراءات کی بنیاد پر ملحدین نے

① فضائل القرآن ۲/۱۰۵-۱۴۵

قرآن کریم پر جو طعن کئے، ابن قتیبہ نے ان کے دفاع کے ضمن میں بعض متواترہ اور شاذہ قراءات کی توجیہات کا تذکرہ کیا ہے۔ مثلاً انہوں نے ایک باب قائم کیا ہے: باب الرد علیہم فی وجوہ القراءات اس کے تحت وجوہ قراءات کی مثالوں میں انہوں نے بعض قراءاتِ شاذہ کا ذکر بھی کیا ہے۔^(۲)

اسی طرح باب ما ادعی علی القرآن من اللحن کے ضمن میں بھی بعض قراءاتِ شاذہ کا تذکرہ کیا ہے۔^(۳)

اس کتاب میں مصنف نے بعض قراءاتِ صحیحہ میں لحن کا دعویٰ کیا ہے اور امام حمزہؒ پر اختلاط اور اضطراب کی تہمت عائد کی ہے، لیکن علما نے مواخذہ کرتے ہوئے ان کی اس بات کا سخت رد کیا ہے۔

❷ فضائل القرآن وما أنزل من القرآن بمكة وما نزل بالمدينة: ابو عبد اللہ محمد بن ایوب بن یحییٰ بن الضریس (ت ۲۹۴ھ)

یہ کتاب بالواسطہ قراءۃ کے موضوع پر تو نہیں ہے، لیکن اس میں قراءاتِ قرآنیہ کی فضیلت کے ضمن میں سنداً بعض مقبول و مردود قراءات کا تذکرہ کیا گیا ہے۔

❸ کتاب المصاحف: ابو بکر عبد اللہ بن سلیمان بن اشعث البجستانی (ت ۳۰۶ھ)

یہ کتاب ان متعدد نصوص پر مشتمل ہے جو قراءات، جمع قرآن، اس کی ترتیب، صحابہؓ کے مصاحف کا اختلاف اور مصحف کے رسم و کتابت وغیرہ سے تعلق رکھتی ہیں۔ اس کے متعدد ابواب ہیں، ان میں سے زیادہ اہم یہ ہیں:

* ان مصاحف کے رسم کا اختلاف جو حضرت عثمانؓ نے مصحفِ امام سے نقل کر کے مختلف علاقوں میں بھیجے تھے۔^(۴)

(۳) ایضاً، ص ۵۸-۶۴

(۲) تاویل مشکل القرآن، ص ۳۷-۴۳

(۳) کتاب المصاحف ۱/۲۴۱

* صحابہؓ کے مصاحف کا اختلاف ⑤

* تابعین کے مصاحف کا اختلاف

مؤخر الذکر دونوں ابواب میں اکثر ان قراءاتِ شاذہ کا ذکر ہے جو رسم عثمانی کے مخالف ہیں۔ واضح رہے کہ ابن ابی داؤد نے تابعین کی طرف جو مصاحف کی نسبت کی ہے، اس کا یہ مطلب نہیں کہ تابعین نے اپنے اپنے مصاحف ترتیب دے رکھے تھے، بلکہ اس سے مراد وہ روایات ہیں جو ان کی طرف منسوب ہیں اور یہ تمام روایات تقریباً وہی ہیں جو صحابہؓ کے مصاحف میں ہیں۔ اس کی وضاحت ہم گزشتہ صفحات میں کر آئے ہیں۔

⑥ ایک باب: 'ماروی عن النبی ﷺ من القراءات ہے،

اس کے تحت قراءات متواترہ کے ساتھ ساتھ متعدد قراءاتِ شاذہ کا تذکرہ بھی کیا گیا ہے۔ اس کتاب میں رطب و یابس بہت کچھ موجود ہے، متعدد ضعیف اور مردود روایات کا تذکرہ ہے اور خود ابن ابی داؤد کی ثقاہت کے متعلق بھی علما میں شدید اختلاف پایا جاتا ہے۔

قراءاتِ شاذہ کتب تفسیر کے ضمن میں

اگرچہ قراءاتِ علوم القرآن کی اکثر اقسام کے ساتھ مختلط اور متداخل ہیں لیکن اس کا سب سے زیادہ تداخل علم التفسیر کے ساتھ ہے۔ قدیم کتب تفسیر میں قراءاتِ متواترہ ساتھ ساتھ متعدد قراءاتِ شاذہ کا تذکرہ بھی موجود ہے اور حقیقت یہ ہے کہ قرآن کریم کی تفسیر، قراءاتِ متواترہ کی وضاحت اور علوم عربیہ میں ان کا ایک اہم کردار

⑤ ایضاً ۱/۲۷۹

⑥ کتاب المصاحف ۱/۳۶۶

ہے۔ یہاں ہم ایسی قدیم و معروف تفاسیر کا ذکر کریں گے جن میں قراءات شاذہ کو بیان کیا گیا ہے۔

① تفسیر سفیان الثوری: سفیان بن سعید الثوری (ت ۱۶۱ھ)

یہ تفسیر قرآن پر اولین کتب میں سے ہے۔ اس میں قراءات کے بارے میں متعدد روایات ہیں۔ انہوں نے عبد اللہ بن مسعود، عبد اللہ بن عباس اور امام مجاہد وغیرہ سے قراءات نقل کی ہیں۔ عبد اللہ بن مسعود کی قراءات کا زیادہ اہتمام کیا ہے اور دوسرے صحابہ کی قراءات نسبتاً کم ہیں۔ یہ دار الکتب العلمیہ، بیروت سے ۱۴۰۳ھ میں شائع ہوئی تھی۔

② معانی القرآن: ابوزکریا یحییٰ بن زیاد بن عبد اللہ الدیلمی الفراء (ت ۲۰۷ھ)

اس میں مصنف نے متعدد قراءات شاذہ کا تذکرہ کیا ہے، جن کی طرف قرآن بعضہم وقرأ بعض القراء یا شاذ قرآ کی جانب نسبت کر کے اشارہ کیا گیا ہے۔ بعض جگہ فراء نے 'شاذ' کا لفظ بھی استعمال کیا ہے۔^⑧

③ معانی القرآن..... ابوالحسن سعید بن مسعدہ الأخفش^⑨ (ت ۲۱۵ھ)

أخفش نے قراءات متواترہ کے ساتھ ساتھ متعدد قراءات شاذہ کو بھی وجوہ اعراب، لغت اور تفسیر قرآن کی بنیاد بنایا ہے اور متعدد قراءات شاذہ کا رد بھی کیا ہے۔

④ تفسیر غریب القرآن: ابو محمد عبد اللہ بن مسلم بن قتیبہ الدینوری (ت ۲۸۶ھ)

④ مقدمة معانی القرآن للفراء، ص ۷-۱۰: محمد علی النجار، أحمد یوسف النجاتی

⑧ معانی الفراء ۲ / ۳۸۵

⑨ أخفش الاوسط، یہ امام الخو سیبویہ کے شاگرد، بہت بڑے نحوی اور عربی زبان و ادب کے جید عالم اور متعدد

کتب کے مصنف تھے۔ خلیل بن احمد الفراهیدی نے علم عروض کی ۱۵ بحریں قائم کی تھیں، اس نے ان

میں ایک بحر: الخبیب کا اضافہ کیا۔

اس میں ابن قتیبہؒ نے قراءات میں اسناد کا التزام نہیں کیا اور ایسی متعدد قراءات بھی ذکر ہیں جو رسم عثمانی کے مخالف ہیں۔ اسے ۱۳۹۸ھ میں سید احمد صقر کی تحقیق کے ساتھ دارالکتب العلمیہ نے شائع کیا تھا۔

۵ کتاب التفسیر: ابو عبد الرحمن احمد بن شعیب النسائی (ت ۳۰۳ھ)

یہ تفسیر بالماثور ہے، جس میں قراءات کے بارے میں تقریباً ۲۳ روایات مذکور ہیں جن کو تفسیری یا نحوی توجیہات کی بنیاد بنایا گیا ہے، ان میں سے بعض روایات سند کے لحاظ سے مقبول اور بعض مردود ہیں اور بعض قراءات رسم عثمانی کے مخالف، لیکن صحیح سند ہیں۔

۶ جامع البیان عن تأویل آی القرآن: ابو جعفر محمد بن جریر الطبری (ت ۳۱۰ھ)

اس میں مصنف نے معانی الآیات میں قراءات کے اثرات کا خصوصی اہتمام کیا ہے۔ اور غیر معتبر ائمہ سے منقول قراءات کا رد کیا ہے۔

۷ إعراب القرآن: ابو جعفر احمد بن محمد بن اسماعیل النحاس (ت ۳۳۸ھ)

اس میں مصنف نے تفسیر قرآن کے ضمن میں متعدد قراءات نقل کی ہیں اور ان قراءات میں صرف قراءات سبعة یا عشرہ پر اکتفا نہیں کیا گیا، بلکہ ان کے علاوہ رسم عثمانی کے مطابق یا مخالف قراءات شاذہ کا تذکرہ بھی بکثرت موجود ہے۔^۹

۸ تفسیر البحر المحیط

یہ اثیر الدین ابو عبد اللہ محمد بن یوسف بن حیان الاندلسی الشہیر بأبی حیان (ت ۷۵۳ھ) کی معروف تفسیر ہے۔ جس میں قراءات متواترہ کے ساتھ ساتھ قراءات شاذہ کا تذکرہ بکثرت بھی ملتا ہے۔ کتب تفسیر میں یہ کتاب اس لحاظ سے ممتاز حیثیت کی

۹ إعراب القرآن (النحاس) ص ۱۹۰-۱۹۳، ۲۴۱

حامل ہے کہ اس میں مصنف نے نہایت اہتمام کے ساتھ قراءات متواترہ اور شاذہ کو ذکر کرنے کے بعد ان سے استدلال بھی کیا ہے۔ اس میں قراءات کا ایک وافر ذخیرہ موجود ہے اور یہ کہا جاسکتا ہے کہ یہ کتاب توجیہ القراءات، اعراب القرآن وغیرہ کے موضوع پر تحقیق کرنے والوں کیلئے ایک اہم مرجع کی حیثیت رکھتی ہے۔ چنانچہ ڈاکٹر احمد مختار عمر اور ڈاکٹر عبدالعال سالم مکرم اپنی کتاب معجم القراءات القرآنیۃ کے مقدمہ میں فرماتے ہیں:

”مفسرین کا اپنی کتب میں قراءات شاذہ کو رقم کرنے میں اہم کردار ہے اور اہم ترین تفسیر جس نے وسعت کے ساتھ ان قراءات کا احاطہ کیا ہے، وہ ابو حیان اندلسی کی تفسیر البحر المحیط ہے۔^(۱۵)

احمد خالد شکر نے القراءات فی البحر المحیط من اولہ إلى آخر سورة الأنفال کے موضوع پر چار جلدوں میں پرائیم اے کا مقالہ لکھا ہے، جس میں انہوں نے قراءات شاذہ کو متواترہ سے الگ کر دیا ہے، ان کو ضبط کیا ہے اور جن قراءات کے بارے میں ابو حیان نے نشاندہی نہیں کی کہ یہ کس کی قراءت ہے، ان قراءات کو ان کے قرا کی طرف منسوب کیا ہے۔ اس مقالہ کی فوٹو کاپی قاری محمد ابراہیم میر محمدی صاحب کی لائبریری میں موجود ہے۔

اس کے علاوہ دیگر کتب تفاسیر، مثلاً الکشاف، تفسیر القرطبی، در المنثور، تفسیر جلالین اور فتح القدیر وغیرہ میں بھی قراءات متواترہ کے علاوہ قراءات شاذہ کا ذکر موجود ہے۔ ڈاکٹر عبدالفتاح شلمی نے لکھا ہے کہ کتب تفاسیر کے مصنفین نے اپنی کتب میں قراءات

(۱۵) أبو بکر بن مجاهد ومكانته فی الدراسات القرآنیۃ واللغویۃ، ص ۶۶-۶۸ مجلہ

كلية الشريعة والدراسات الاسلامیۃ شماره: ۵

سبعہ یا قراءاتِ عشرہ پر اکتفا نہیں کیا، اور نہ ہی رسمِ عثمانی کے ساتھ موافقت کا التزام کیا ہے، بلکہ انہوں نے قراءاتِ متواترہ کے علاوہ دیگر قراءات کا بھی تذکرہ کیا ہے۔^(۱۱)

قراءاتِ شاذہ کتبِ حدیث میں

کتبِ حدیث کی تمام اقسام؛ مسانید، سنن، جوامع وغیرہ میں قراءاتِ متواترہ کے علاوہ قراءاتِ شاذہ کی نصوص بھی موجود ہیں، ہم ان میں سے چند اہم کتب کا تذکرہ کریں گے:

① مسندِ امامِ احمد بن حنبل (ت ۲۴۱ھ)

اس میں قراءاتِ شاذہ کی متعدد نصوص موجود ہیں۔

② الجامع الصحیح: ابو عبد اللہ محمد بن اسماعیل بن ابراہیم الجعفی (ت ۲۵۶ھ)

صحیح البخاری کے کتاب التفسیر اور کتاب فضائل القرآن کے ضمن میں متعدد قراءاتِ شاذہ کا ذکر ہوا ہے۔ مثلاً عبد اللہ بن مسعود اور ابو الدرداء کی قراءت:

﴿وَاللَّيْلِ إِذَا يَغْشَىٰ وَالنَّهَارِ إِذَا تَجَلَّىٰ﴾ «والذكر والأنثى» [اللیل ۱-۳]^(۱۲)

اسی طرح ابن عباس کی قراءت: ﴿وَكَانَ أَمَامَهُمْ مَلِكٌ يَأْخُذُ كُلَّ سَفِينَةٍ

«صالحة» غصباً وأما الغلام فكان «كافراً» (الکہف: ۷۹، ۸۰)^(۱۳)

③ صحیح مسلم: ابوالحسنین حجاج بن مسلم القشیری (ت ۲۶۱ھ)

امام مسلم نے کتاب صلوة المسافرین و قصرہا کے ضمن میں متعدد

قراءاتِ شاذہ کا تذکرہ کیا ہے۔ مثلاً «والذكر والأنثى» والی مذکورہ قراءت کو امام

① مقدمة معجم القراءات القرآنية في القراءات وأشهر القراء ۱۲۳/۱

② صحیح البخاری، رقم: ۴۹۴۴

③ أيضاً، رقم: ۴۷۲۵، ۴۷۲۶

مسلم نے بھی ذکر کیا ہے۔^(۱۴) اسی طرح ﴿فَطَلَّقُوهُنَّ لِعَدَّتِهِنَّ﴾ کی بجائے «فَطَلَّقُوهُنَّ فِي قَبْلِ عَدَّتِهِنَّ» [الطلاق: ۱]^(۱۵)

④ السنن: ابوداؤد سلیمان بن اشعث السجستانی (ت ۲۷۵ھ)

امام ابوداؤد نے اپنی سنن میں 'كتاب الحروف والقراءات' کے نام سے باقاعدہ باب قائم کیا ہے جو ۴۰ احادیث پر مشتمل ہے۔^(۱۶) ان میں سے ایک حدیث یہ ہے۔ عبد اللہ سے روایت ہے کہ رسول اللہ ﷺ نے مجھے پڑھایا «إِنِّي أَنَا الرِّزَاقُ ذُو الْقُوَّةِ الْمَتِينِ»^(۱۷)

⑤ السنن: ابو عیسیٰ محمد بن عیسیٰ بن سورہ الترمذی (ت ۲۷۹ھ)

امام ترمذی نے اپنی سنن میں قراءات کے لیے مستقل باب قائم کیا ہے، جس میں ۲۳ احادیث ذکر کی ہیں۔

اس کے علاوہ مستدرک حاکم، موطأ امام مالک وغیرہ میں بھی قراءاتِ شاذہ کا تذکرہ موجود ہے اور کتب حدیث میں جو قراءات مذکور ہیں ان میں چند قراءات کے علاوہ باقی سب رسم عثمانی کے خلاف ہیں۔

قراءاتِ شاذہ کتبِ نحو میں

قرآن مجید میں قراءات متواترہ اور شاذہ عربی گرامر کے لیے اصل بنیاد ہیں اور عربی گرامر ہمیشہ سے قرآن کے ساتھ مربوط ہے جس کو کبھی جدا نہیں کیا جاسکتا۔ امام جلال

(۱۴) صحیح مسلم، رقم: ۸۲۴

(۱۵) أيضاً رقم: ۱۴۷

(۱۶) سنن ابی داؤد، رقم: ۱۵۱۴، ۱۵۱۶، موسوعة الحدیث الشریف، الکتب الستة

(۱۷) اس میں متواتر قراءتہ اس طرح ہے: ﴿إِنَّ اللَّهَ هُوَ الرِّزَاقُ ذُو الْقُوَّةِ الْمَتِينُ﴾ [الذاریات: ۵۸]

الدین سیوطی فرماتے ہیں:

”أما القرآن فكل ما ورد أنه قرئ به جاز الإحتجاج به في العربية سواء كان متواتراً أم أحاداً أم شاذاً وقد أطبق الناس على الإحتجاج بالقراءات الشاذة في العربية.“^(۱۸)

”جہاں تک قرآن کریم کا تعلق ہے تو جس کے بارے میں یہ ذکر ہوا ہو کہ اسکی قراءت کی گئی ہے تو عربی زبان و ادب میں اس سے استدلال کرنا بہر صورت جائز ہے، خواہ وہ قراءت متواتر ہو، یا آحاد یا شاذ ہو۔ اور واضح رہے کہ عربی زبان و ادب میں قراءات شاذہ سے استدلال کے جواز پر لوگوں کا اتفاق ہے۔“

یہی وجہ ہے کہ نحاۃ نے قراءات متواترہ کے علاوہ قراءات شاذہ سے بھی استشہاد کیا ہے۔ اس سلسلہ میں ہم صرف ونحو کی دو عظیم کتب کا تذکرہ کریں گے:

① الكتاب: عمرو بن عثمان بن قنبر سيبويه (ت ۱۸۰ھ)

اس میں سيبويه نے تقریباً ۲۲۹ قراءات قرآنیہ سے استشہاد کیا ہے۔ جن میں سے متعدد قراءات شاذہ ہیں۔

② المقتضب: از ابوالعباس محمد بن يزيد البرد (ت ۲۸۵ھ)

یہ کتاب ’عالم الکتب، بیروت‘ کی جانب سے محمد عبدالخالق عضیمہ کی تحقیق کے ساتھ شائع ہوئی ہے۔ اس میں برد نے پانچ سو سے زائد آیات قرآنیہ کو نحو کے قواعد میں اپنے استشہاد کی بنیاد بنایا ہے۔^(۱۹)

اس کا ایک نسخہ مکہ مکرمہ کی مکتبہ الحرم المکی الشریف میں موجود ہے۔ نسخ کا نام عیسیٰ بن حسن بن ابو محمد اور تاریخ نسخ (۱۱۳۹ھ) درج ہے۔ اوراق کی تعداد

①۸ الإقتراح مع شرحة الإصباح، ص ۶۷-۶۸

①۹ مقدمة محقق المقتضب ۱ / ۱۱۶

۱۸۹ ہے۔ جامعہ اسلامیہ کے قسم المخطوطات فی عمادة شؤون الكتاب
(رقم ۵۹۸۷، رقم الحاسب ۰۱/۲۰۸) میں اس کی قلم موجود ہے۔

قراءات شاذہ پر مستقل کتب

① کتاب الشواذ: ابوالعباس احمد بن یحییٰ المعروف بشعلب الخوی (۲۹۱ھ) ①

② کتاب الشواذ: ابن مجاہد (ت ۳۲۲ھ)

اس کتاب کا دوسرا نام القراءات الشاذة ہے، اس میں امام ابن مجاہد نے قراءات سبعہ کو چھوڑ کر دیگر قراءات کو جمع کیا تھا، ابن جئی نے اس کتاب کو بھی المحتسب کی تالیف میں بنیاد بنایا ہے۔ ② لیکن یہ کتاب حوادث زمانہ کی نذر ہو گئی، پروفیسر نوٹڈیکے نے اس کی طرف اشارہ کیا ہے، وہ لکھتا ہے کہ ”ابن مجاہد نے کتاب السبعۃ کے ساتھ ایک دوسری کتاب بھی تالیف کی تھی جس کا نام کتاب الشواذ تھا، وہ ضائع ہو چکی ہے۔“ ③

③ شواذ القراءات: ابن شنبوذ، ابوالحسن محمد بن احمد بن ایوب (ت ۳۲۸ھ) ④

④ شواذ القراءات: ابوطاہر البز ارعبدالواحد بن عمر بن محمد (ت ۳۲۹ھ)

ایضاح المکنون میں اس کا دوسرا نام شواذ السبعۃ ذکر کیا گیا ہے۔ ⑤

⑤ المفید فی الشاذ من القراءات: ابن اشته، ابی بکر محمد بن عبداللہ بن

① الفہرست (ابن ندیم) ص ۱۹۴ (ترجمہ: مولانا محمد اسحاق بھٹی)

② المحتسب ۱/۱۰۷

③ القراءات القرآنیۃ (الدکتور عبد الہادی الفضلی) ص ۳۸، بحوالہ: تاریخ

القرآن: عبد الصبور شاہین، ص ۲۲۰

④ معجم مصنفات القرآن ۴/۱۰۱ (الدکتور علی شواق إسحاق)

⑤ ایضاح المکنون ۴/۳۰۷

اشتہ اصہبانی (ت ۳۶۰ھ) ①

② مختصر فی شواذ القرآن: ابو عبد اللہ حسین بن احمد الہمدانی ابن خالویہ
(ت ۳۷۰ھ)

یہ کتاب مشہور مستشرق برجسٹراسر کی تحقیق کے ساتھ مطبعة الرحمانية نے
۱۹۳۴ء میں شائع کی تھی۔ اس کا مخطوطہ المانیا کی برلن لائبریری میں موجود ہے۔ نسخ کا
نام علی بن محمد بن احمد مصری اور تاریخ نسخ ۸۲۹ھ ہے، ۷ اسطری ورقہ کے ۷۶ اوراق پر
مشمول ہے۔ جامعہ اسلامیہ مدینہ منورہ کے قسم المخطوطات میں اس کی فلم (رقم
۱۰۴۹، رقم الحاسب: ۰۱۳۶۱) موجود ہے۔ ④

④ المحتسب فی تبیین وجوه شواذ القراءات والایضاح عنہا:
ابو الفتح عثمان بن جنی (ت ۳۹۲ھ)

ابن جنی کے نزدیک قراءات شاذہ وہ ہیں جو قراءات سبعہ کے علاوہ ہیں۔ ⑤ اسی
وجہ سے ان کی کتاب کا بڑا حصہ ان تین قراءات پر مشتمل ہے جن کو ملا کر قراءات عشرہ
مکمل ہوتی ہیں لیکن ان کو علما کی اکثریت نے قراءات سبعہ کی طرح متواتر قرار
دیا ہے، لہذا ابن جنی کا ان کو قراءات شاذہ میں شامل کرنا غلط ہے۔

ان کی کتاب کی اصل بنیاد ابن مجاہد کی کتاب الشواذ ہے، جو انہوں نے قراءات
سبعہ کے علاوہ جمع کی تھیں۔ ابن جنی نے اس میں تقریباً وہی طریقہ کار اختیار کیا ہے، جو
ان کے استاذ ابو علی الفارسی نے اپنی کتاب الحجۃ فی علل القراءات میں
اختیار کیا ہے۔ بس اتنا فرق ہے کہ ابو علی کی کتاب قراءات سبعہ کی توجیہ پر ہے، جب

① غایۃ النہایۃ (ابن جزری) ۱۴۸/۲

② فہرس کتب القراءات القرآنیۃ، ص ۳۰۲

③ المحتسب ۱/۱۰۶-۱۰۷

کہ ابن جنی کی کتاب قراءات شاذہ کی وجوہ کی وضاحت کے موضوع پر ہے۔ پہلے یہ ۱۴۰۶ھ میں علی النجدی، عبد الحلیم النجار اور عبد الفتاح الشلیبی کی تحقیق سے 'دار سینرگین' کی طرف سے شائع ہوئی، پھر ۱۴۱۹ھ میں محمد عبدالقادر عطا کی تحقیق و حاشیہ سے دارالکتب العلمیہ، بیروت کی طرف سے شائع ہوئی۔

۸ التعریف بالقراءات الشواذ: ابو عمر والدانی عثمان بن سعید (ت ۲۴۴ھ) ⑨

۹ المحتوی فی القراءات الشواذ (یا) المحتوی علی الشاذ من

القراءات: عثمان بن سعید ابو عمر الدانی (ت ۲۴۴ھ) ⑩

۱۰ الإقناع فی القراءات الشاذة: ابو علی حسن بن علی الایہوازی (ت ۲۴۶ھ)

جہری نے ذکر کیا ہے کہ یہ کتاب ابو العز القلانسی کی تالیف ہے۔ ⑪

۱۱ الرشاد فی شرح القراءات الشاذة: ابو معشر الطبری، عبد الکریم بن عبدالصمد

القطان الشافعی (ت ۲۷۸ھ) ⑫

۱۲ بیان شواذ القرآن واختلاف المصاحف: رضی الدین ابو عبد اللہ محمد

بن ابونصر الکرمانی (ت ۵۰۵ھ)

اس کا قلمی نسخہ قاہرہ کے 'مکتبہ ازہریہ' رقم ۲۲۲۵۱ میں موجود ہے۔ اوراق کی تعداد

۲۷۳ ہے، جامعہ اسلامیہ، مدینہ منورہ کے قسم المخطوطات، رقم: ۱۸۹، رقم

الحاسب: ۰۱/۷۷ میں اس کی فلم موجود ہے۔ نیز اس کا ایک دوسرا نسخہ مکتبہ ازہریہ، رقم:

۸۶۰۷/۱۴۳۶ میں شواذ القراءات واختلاف المصاحف کے نام سے

⑨ حاشیة البرهان للزركشى ۱/ ۴۶۴، بحوالہ: بروکلیمان ۱/ ۴۰۷

⑩ غاية النهاية ۱/ ۵۰۵

⑪ كشف الظنون ۱/ ۱۴۰

⑫ غاية النهاية ۱/ ۵۰۵

موجود ہے۔^(۱۳)

⑬ معرفة القراءات الشواذ: از محب الدين ابو البقا عبد الله بن حسين

العكبري (ت ۶۱۶ھ)

اس کا ایک قلمی نسخہ المانیہ کی 'برلن لائبریری' میں موجود ہے۔ نسخ کا نام اور تاریخ نسخ ذکر نہیں ہے۔ ۱۷ سطر کی ورقہ کے ۱۹۹ (۲۲-۲۰۲) اوراق پر مشتمل ہے۔ جامعہ اسلامیہ مدینہ منورہ کے قسم المخطوطات فی عمادة شؤون المكتبات (رقم: ۲۹۶/۲، رقم الحاسب: ۰۱۳۷۲) میں اس کی فلم موجود ہے۔

ان کی ایک دوسری کتاب 'اعراب القراءات الشواذ' کے نام سے مصر کے دار الکتب المصریہ میں موجود ہے، یا ممکن ہے یہ اسی کتاب کا دوسرا نسخہ ہو۔ بہر حال اوراق کی تعداد ۲۱۲ ہے۔ جامعہ اسلامیہ مدینہ منورہ کے قسم المخطوطات فی عمادة شؤون المكتبات (رقم: ۴۲۰۵، رقم الحاسب: ۰۱۳۱) میں اس کی فلم موجود ہے۔ اسکے اکثر اوراق مٹے ہوئے ہیں اور کتاب کے اطراف میں متعدد حواشی اور تعلیقات ہیں۔^(۱۴)

⑭ تقریب البیان فی معرفة شواذ القرآن: عبد الرحمن بن عبد المجید

الصفراوی (ت ۶۳۶ھ)

احسن سحاء بن محمد اشرف الدین نے ۱۹۸۷ء جامعہ اسلامیہ مدینہ منورہ میں اس کی تحقیق پر پی ایچ ڈی کا مقالہ لکھا ہے۔^(۱۵) اس کتاب کا کچھ حصہ اسکوریا ل لائبریری (رقم: ۱۳۳۷) میں موجود ہے۔^(۱۶)

⑬ فہرس کتب القراءات القرآنیة، ص ۶۰

⑭ فہرس کتب القراءات القرآنیة، ص ۳۴

⑮ حاشیة البرهان (زرکشی) ۱/ ۴۶۴، بحوالہ: أخبار التراث العربی ۱۳/۲۹

⑯ تاریخ القرآن (عبد الصبور شاہین)، ص ۲۲۳

اس کا ایک قلمی نسخہ 'التقريب والبيان في معرفة شواذ القرآن' کے نام سے دمشق کے دار الكتب الظاهرية میں موجود ہے اور (۷۰) اوراق پر مشتمل ہے۔ جامعہ اسلامیہ مدینہ منورہ کے قسم المخطوطات في عمادة شئون المكتبات: ۶/۳۳۱۶، (رقم الحاسب: ۰۱/۱۱۰) میں اس کی فلم موجود ہے۔^(۱۷)

۱۵ الشواذ في القراءات: احمد بن الفضل بن محمد باطرقانی اصبہانی (ت ۶۴۰ھ)^(۱۸)

۱۶ الشواذ في علم القراءات: احمد بن عبد اللہ

مصنف نے اس کتاب کو ابو بکر بن محمد المقرئ النیسابوری سے روایت کیا ہے۔ اس کا مخطوطہ ترکی کے مکتبہ آق حصار زین الزادة، رقم: ۲/۳۹۶ میں موجود ہے۔^(۱۹)

۱۷ البررة في الزائد على العشرة: ابن جزري، شمس الدين ابوالخیر محمد بن محمد بن محمد (ت ۸۳۳ھ)

اس کا قلمی نسخہ استنبول کے مکتبہ سلیمانیه میں موجود ہے۔ اوراق کی تعداد ۱۵ (۹۶ تا ۱۱۰) ہے۔ اس کے شروع میں کوئی اور کتاب ہے، جامعہ اسلامیہ مدینہ منورہ کے 'قسم المخطوطات' (رقم: ۳/۵۸۳۵، رقم الحاسب ۰۱/۶۹) میں اس کی فلم موجود ہے۔^(۲۰)

۱۸ رسالة في تحريم القراءات بالشواذ: کمال الدين ابوالقاسم محمد بن محمد النويري خطيب مكة، (ت ۸۵۷ھ)

ناسخ کا نام احمد بن سلیمان ہے۔ اس کا ایک قلمی نسخہ مدینہ منورہ کے مکتبہ عارف

(۱۷) فہرس کتب القراءات القرآنیة، ص ۹۰

(۱۸) الأعلام (زرکلی) ۱/۱۸۶

(۱۹) معجم الدراسات القرآنیة، ص ۵۱۴: دکتورہ ابتسام مرہون الصفار

(۲۰) فہرس کتب القراءات القرآنیة، ص ۵۶

حکمت (رقم ۸۰/۱۲۵) میں موجود ہے اور ۳ اوراق پر مشتمل ہے۔ جامعہ اسلامیہ، مدینہ منورہ کے قسم المخطوطات فی عمادة شئون المكتبات (رقم: ۲/۷۷۰۲ رقم الحاسب: ۰۱/۱۸۳) میں اس کی فلم موجود ہے۔^(۲۱) اس رسالہ کا اصل نام: القول الجاذ لمن قرأ بالشاذ ہے۔^(۲۲)

۱۹ رسالہ فی القراءات الشواذ: شہاب الدین احمد بن محمد بن عمر الخفاجی (ت ۱۰۶۹ھ)

خزانہ تیموریہ میں اس کا مخطوطہ رقم: ۲۳۱ پر موجود ہے۔^(۲۳)

۲۰ الإفادۃ المقتنعة فی قراءۃ الأئمة الأربعة: عبداللہ بن ہاشم بن مصطفیٰ بن محمد الکوبریلی (ت ۱۱۳۸ھ)

اس کا ایک قلمی نسخہ جامعہ الامام محمد بن سعود، الرياض کی لائبریری میں موجود ہے۔ اور ۸۰ اوراق پر مشتمل ہے۔ جامعہ اسلامیہ مدینہ منورہ کے قسم المخطوطات فی عمادة شئون المكتبات (رقم: ۹۳۷۴) میں اس کی (فلم) موجود ہے۔^(۲۴)

۲۱ رسالہ فی القراءات الشاذة: ابو محمد عبداللہ بن محمد بن یوسف آفندی زادہ الرومی الحنفی (ت ۱۱۶۷ھ)

اس کا مخطوطہ جامعہ ازہر (۲۷۹) ۲۲۲۸۶ اور جامعہ ملک سعود رقم: ۲۰/۲۱۹۳ میں موجود ہے۔^(۲۵)

۲۱) فہرس کتب القراءات القرآنیۃ، ص ۱۵۲

۲۲) حاشیہ البرہان فی علوم القرآن ۱/ ۶۶۴ بحوالہ: بروکلیمان الذیل ۲/ ۲۱

۲۳) معجم الدراسات القرآنیۃ، ص ۴۹۹

۲۴) فہرس کتب القراءات القرآنیۃ، ص ۳۶

۲۵) معجم الدراسات القرآنیۃ، ص ۴۹۹

۲۱) القراءات الشاذة وتوجيهها من لغة العرب: عبد الفتاح القاضي
(ت ۱۴۰۳ھ)

اس میں مصنف نے ان قراءات کا تذکرہ کیا ہے جن میں قرائے اربعہ؛ ابن محیسن،
یحییٰ الیزیدی، حسن بصری اور سلیمان اعمش منفرد ہیں یا ان میں سے کسی ایک نے یا ان
کے رواۃ میں سے کسی نے اس قراءۃ کو بیان کیا ہے۔ جہاں ان میں سے کسی کی قراءۃ
کسی متواتر قراءۃ سے موافق ہے، اس کے متعلق انہوں نے گفتگو نہیں کی۔

دار إحياء الكتب العربية، قاہرہ کی طرف سے ۱۳۷۲ھ/۱۹۵۲م میں ۱۰۰
صفحات کے ساتھ شائع ہوئی اور دوسری دفعہ دارالکتاب العربی بیروت کی طرف
سے ۱۴۰۳ھ/۱۹۸۳ء میں شائع ہوئی۔

۲۲) ظاهرة الشذوذ في النحو العربي: ڈاکٹر عبد الفتاح الدجینی
اسے وكالة المطبوعات، کویت نے ۱۹۵۱ء میں شائع کیا تھا۔

۲۳) مقدمة في مذاهب القراء الأربعة الزائدة على العشرة: سلطان
بن احمد بن سلالۃ بن اسماعیل المزاحی (ت ۱۰۷۵ھ)

اس کا قلمی نسخہ مدینہ منورہ کے مکتبہ محمودیہ میں موجود ہے۔ تاریخ نسخ: ۱۰۶۰ھ ہے۔
اوراق کی تعداد ۴۳ ہے اور فی صفحہ سطور کی تعداد بعض جگہ ۲۱ اور بعض جگہ ۲۲ یا ۲۳
ہے، مدینہ منورہ کے 'قسم المخطوطات' (رقم: ۴۸۹۴، رقم الحاسب: ۰۱/۳۷۹)
میں اس کی فلم موجود ہے۔^(۳۶)

۲۴) القراءات الشاذة وتوجيهها النحوی: ڈاکٹر محمود احمد الصغیر

اس میں مصنف نے مختصر تاریخ قرآن اور سببہ الحرف کا مفہوم متعین کرنے کے بعد

قراءة شاذہ کی تعریف کی ہے۔ اس کے بعد قراءات کے اختیارات و مقایس کی تاریخ کا ذکر کیا ہے۔ اس کے بعد قراءات مشہورہ اور شاذہ کے متعلق مشہور کا موقف بیان کیا ہے۔ نیز ان قواعد نحویہ کو جمع کیا ہے، جن کی بنیاد قراءات شاذہ پر ہے۔ اپنے موضوع پر ایک قابل قدر کاوش ہے۔

فصل پنجم

قراءاتِ شاذہ کو معلوم کرنے کا معیار

کسی قراءۃ کو متواترہ یا شاذہ قرار دینا اس لحاظ سے ایک اہم، دقیق اور حساس مسئلہ ہے کہ اس کا تعلق قرآن مجید کے ساتھ ہے۔ کسی معیار، ضابطہ اور قراءات کی تقسیم کی بنیاد پر ہی یہ فیصلہ ہوگا کہ قراءۃ کی کونسی قسم قرآن ہے اور کونسی قسم قرآن نہیں ہے۔ کس قراءۃ کی تلاوت جائز اور کس کی تلاوت جائز نہیں، کون سی وہ قراءات ہیں جو عرضہ اخیرہ کے وقت باقی رکھی گئیں اور کونسی وہ قراءات ہیں جن کی تلاوت منسوخ کر دی گئی؟ یہ فیصلہ کرنے کے لئے نقل و روایت اور سلف صالحین کی تقلید و اتباع ضروری ہے۔ اگر اس سلسلہ میں ہم ائمہ قرائے اور علمائے سلف کی آراء اور نصوص شرعیہ سے بے نیاز ہو کر اجتہاد کی وادی پر خار میں قدم رکھنے کی کوشش کریں گے تو یقیناً آوارگی کے خارستان میں الجھ کر رہ جائیں گے، جس کا نتیجہ گمراہی کے سوا کچھ نہیں ہوگا۔ گمراہی کے اس خطرہ سے امت کو بچانے کے لئے نصوص شرعیہ کی روشنی میں ائمہ قرائے نے آغاز سے ہی ایسے ضوابط اصولیہ اور معیارات قائم کر دیئے تھے جن کی بنیاد پر انہوں نے قراءاتِ شاذہ کو قراءاتِ متواترہ سے ہمیشہ کے لئے الگ کر دیا۔

امت کو فتنہ اور اختلاف سے بچانے کے لئے سب سے پہلے حضرت عثمانؓ نے ایک اہم کردار ادا کیا۔ انہوں نے صحابہ کرامؓ کے اجماع سے تمام وہ قراءات جو عرضہ اخیرہ

کے وقت باقی رکھی گئیں تھیں، انہیں الگ ایک رسم کے تحت مصاحف کی شکل میں جمع کر دیا اور وہ قراءات جو عرضہ اخیرہ کے وقت یا اس سے پہلے منسوخ کر دی گئیں تھیں یا وہ تفسیری کلمات جو بعض صحابہ کرامؓ نے اپنے مصاحف کے حواشی میں درج کر رکھے تھے، ان تمام کو قرآن سے الگ کر دیا۔ پھر انہوں نے یہ مصاحف ماہرین قراءات صحابہ کرامؓ کی معیت میں مختلف علاقوں میں بھیج دیئے اور باقی تمام مصاحف کو تلف کرنے کا حکم دے کر اس فتنہ کا دروازہ بند کر دیا۔^①

اس کے بعد صحابہ کرامؓ سے تابعین کا ایک جم غفیر جب ان قراءات کو سیکھ کر اپنے علاقوں میں پہنچا تو ان سے سیکھنے والے ظاہر ہے کہ عدل و ثقاہت اور حفظ و اتقان میں ایک سے نہیں تھے۔ بعض جو عدالت و حفظ کے اس معیار پر نہ تھے، انہوں نے بعض قراءات شاذہ اور ضعیفہ کو قرآن سے ملانا شروع کر دیا، بعض نے اجماع امت سے ہٹ کر اپنے اپنے معیار بنائے تو ایک دفعہ پھر امت میں اختلافات کا خطرہ پیدا ہوا تو اللہ تعالیٰ، جس نے حفاظت قرآن کا ذمہ خود اٹھایا ہے، امت میں ایسے ائمہ عظام پیدا کیے جنہوں نے قرآن کو غیر قرآن سے الگ کرنے اور قراءات متواترہ کو قراءات شاذہ سے ممتاز کرنے کے لئے گہرے غور و خوض اور دقت نظری کے بعد چند ضوابط اصولیہ اور معیارات مقرر کر دیئے۔ اس صورت حال کا ذکر ابن جزریؒ نے ان الفاظ میں کیا ہے:

① چنانچہ امام دانیؒ فرماتے ہیں: ”أن أمير المؤمنين عثمان ومن بالحضرة من جميع الصحابة... طرحوا حروفا وقراءات باطلة غير معروفة ولا ثابتة بل منقولة عن الرسول نقل الأحاديث التي لا يجوز اثبات قرآن وقراءات بها.“

”امیر المؤمنین حضرت عثمانؓ اور وہاں موجود تمام صحابہؓ نے تمام قراءات باطلہ اور ان تمام غیر معروف حروف جن کا قرآن ہونا ثابت نہ ہو سکا، بلکہ وہ رسول اللہ ﷺ سے بطور حدیث منقول ہوئے تھے، کو قرآن کریم سے الگ کر دیا، کیونکہ ان کے ساتھ قرآن اور قراءات کا اثبات جائز نہیں ہے۔“

(الأحرف السبعة للقرآن، ص ۶۱، تحقیق: عبد المہیمن طحان)

”فلما قل الضبط واتسع الخرق وكاد الباطل يلتبس بالحق، فقام جهابذة علماء الأمة، وصناديد الإئمة فبالغوا في الاجتهاد وبينوا الحق المراد، وجمعوا الحروف والقراءات وعزوا الوجوه والروایات ومیزوا بین المشهور والشاذ والصحيح والفاذ بأصول أصلوها وأركان فصلوها.“^②

”پھر جب ضبط کا اہتمام کم ہو گیا، دور رسالت کافی پیچھے رہ گیا اور قریب تھا کہ حق باطل کے ساتھ ملتبس ہو جاتا تو اس وقت امت کے مایہ ناز علما اور علم و فن میں یکتائے روزگار ائمہ اٹھے۔ انہوں نے حق کو واضح کیا، حروف اور قراءات کو جمع کیا۔ روایات و وجوہ کو ان کے ائمہ کی طرف منسوب کیا۔ قراءات مشہورہ اور شاذہ کے درمیان امتیاز کے لئے واضح اصول اور ارکان قائم کر کے ان کو ایک دوسرے سے ہمیشہ کے لئے الگ کر دیا۔“

یہ ضوابط تنقیح و ارتقا کے مختلف مراحل سے گزر کر آخر کار سلف و خلف کے بذریعہ متفق علیہ معیار قرار پائے۔ ابو عبید قاسم بن سلام سے لے کر امام ابن الجزری تک متعدد ائمہ نے ان ضوابط کا تذکرہ کیا، کسی نے ان ضوابط کی تشریح کر دی، کسی نے انہیں ویسے ہی نقل کر دیا، کسی نے ان پر تنقید کی اور کسی نے مزید وضاحت سے بیان کر دیا^③ اور امام

② النشر فی القراءات العشر ۱ / ۹

③ واضح رہے کہ یہ ضوابط متاخرین کی ایجاد نہیں ہیں، بلکہ یہ ضوابط اس وقت سے موجود ہیں، جب صحابہ کرام نے رسول اللہ ﷺ سے قرآن مجید کو سیکھا تھا۔ صحیح الروایة اور رسم عثمانی سے موافقت کا معیار اس وقت بھی موجود تھا، جب دور عثمانی میں مصاحف تحریر کر کے قرآ صحابہ کی معیت میں مختلف علاقوں میں ارسال کیے گئے تھے۔ یہ ضوابط اس وقت سے ہیں، جب نہ عربی زبان کے قواعد وضع ہوئے تھے اور نہ باقاعدہ کتب کے اندر تدوین قراءات کا آغاز ہوا تھا۔

جب ہم تاریخ کے تناظر میں جھانکتے ہیں تو سب سے پہلے ہمیں واضح طور پر اس طرح کے ضوابط کا تذکرہ ابو عبید قاسم بن سلام کے ہاں ملتا ہے، جس کا ذکر ابن الانباری نے اپنی کتاب (بقیہ اگلے صفحہ پر)

سیوطیؒ کے بقول جس شخص نے اس سلسلہ میں سب سے خوبصورت اور عمدہ تحقیق پیش کی ہے، وہ اپنے دور کے امام القراء اور شیخ الشیوخ ابو الخیر ابن الجزریؒ ہیں، لہذا مناسب معلوم ہوتا ہے کہ ضوابط کے سلسلہ میں انہیں کے کلام کو یہاں پیش کر دیا جائے، وہ فرماتے ہیں:

”كل قراءة وافقت العربية ولو بوجه ووافقت أحد المصاحف العثمانية ولو احتمالاً وصحَّ سندها [وتواتر نقلها، هذه القراءة المتواترة المقطوع بها] ^(۳) فهي القراءة الصحيحة التي لا يجوز ردّها ولا يحلُّ إنكارها، بل هي من الأحرف السبعة التي نزل بها القرآن ووجب على الناس قبولها... هذا هو الصحيح عند أئمة التحقيق من السلف والخلف... وهو مذهب السلف الذي لا يعرف عن أحد منهم خلافة. ^(۴)

بقیہ: (إيضاح الوقف والإبتداء ۱/ ۳۱۱) میں کیا ہے، دیکھئے: (رسم المصحف؛ دراسة لغوية، تاريخية، ص ۶۳۲ : غانم قد روى الحمد اس کے بعد ابن جریر طبری (ت ۳۱۰ھ) کے ہاں اس کا ذکر ملتا ہے، دیکھئے: (الإبانة، ص ۶۰، منقول از کتاب القراءات للطبری) پھر ابن خالویہ (ت ۳۷۰ھ) نے اپنی کتاب القراءات میں اس ضابطہ کا ذکر کیا۔ ان کے بعد کمی بن ابی طالب القیس (ت ۴۳۷ھ) نے (الإبانة، ص ۱۰۳، ۱۰۴، ۱۳۹) میں اس کا ذکر کیا ہے۔ ان کے بعد ابو العباس احمد بن عمار المہدوی اور ابو عمرو الدانی (ت ۴۴۴ھ) کے ہاں اس کا ذکر ملتا ہے، دیکھئے: (النشر ۱/ ۹)، اس کے بعد ابو شامہ المقدسی (ت ۶۶۵ھ) نے، ان کے بعد الکواشی الموصلی (۶۸۰ھ) نے، ان کے بعد ابن جزری (۸۳۳ھ) وغیرہ نے اس ضابطہ کا ذکر کیا ہے۔ (دیکھئے: النشر ۱/ ۹)

③ منجد المقرئين، ص ۱۵

④ النشر ۱/ ۹

”ہر وہ قراءۃ جو لغتِ عربی کی کسی وجہ کے ساتھ موافق ہو، مصاحفِ عثمانیہ میں سے کسی ایک کے مطابق ہو (اور وہ موافقت خواہ حقیقی ہو یا تقدیری) نیز اس کی سند صحیح ہو تو یہ قراءۃ صحیح ہے۔ [وہ بذریعہ تواتر منقول ہو تو یہ قراءۃ متواتر اور قطعی ہے] اس کا انکار جائز نہیں، بلکہ یہ حروفِ سبعہ میں سے ہے جن پر قرآن نازل ہوا تھا، لوگوں پر اس کو قبول کرنا واجب ہے... اور جب کسی قراءۃ میں مذکورہ تین ارکان میں سے کوئی ایک رکن بھی مفقود ہوگا تو اس قراءۃ پر ضعیفہ، شاذہ یا باطلہ کا اطلاق ہوگا۔ یہی مذہب سلف و خلف ائمہ تحقیق کے نزدیک صحیح ہے۔ اسی کی وضاحت امام دائی، مکی بن ابی طالب، القیسی، ابن عمار المہدوی اور ابو شامہ نے کی ہے اور یہی سلف کا مذہب ہے۔ ان میں سے کسی سے بھی اس کے خلاف مروی نہیں ہے۔“

مذکورہ تین ارکان کو ابن جزری نے شعر کی زبان میں اس طرح بیان کیا ہے:

فکل ما وافق وجہ نحوی	وکان للرسم احتمالاً یحوی
وصحّ إسنادا هو القرآن	وهذه الثلاثة الأركان
وحيثما یختل رکن أثبت	شذوذہ لو أنه فی السبعة ⑤

”ہر وہ قراءۃ جو کسی نحوی وجہ کے مطابق ہو، رسمِ مصحف اس کا متحمل ہو اور وہ سند کے لحاظ سے صحیح ہو تو وہ قرآن ہے اور قراءات کو پرکھنے کے لئے یہی تین ارکان ہیں۔ جس قراءۃ میں کوئی ایک رکن بھی مفقود ہوگا، اس کا شاذ ہونا ثابت ہو جائے گا۔“

یہ وہ معیار اور کسوٹی ہے جو ائمہ قرآن نے قراءاتِ شاذہ کو متواترہ سے الگ کرنے کے لئے قائم کی ہے کہ جس قراءۃ میں ان تین ارکان میں سے کوئی ایک بھی ناپید ہوگا، اسے شاذ قرار دیا جائے گا۔

مذکورہ تین ارکان کی تشریح

گزشتہ بحث سے یہ بات واضح ہوگئی کہ قراءاتِ شاذہ کو معلوم کرنے میں مذکورہ تین ارکان ہی اصل معیار اور کسوٹی ہیں۔ ان کی اس اہمیت کے پیش نظر ضروری ہے کہ ان کو تفصیل سے بیان کر دیا جائے، تاکہ شاذہ کو پہنچانے میں کسی غلطی کا امکان باقی نہ رہے۔

پہلا رکن: مصاحفِ عثمانیہ میں سے کسی ایک کے ساتھ موافقت ①

یعنی حضرت عثمانؓ نے جو مصاحف نقل کر کے مختلف علاقوں میں قرا صحابہؓ کی معیت میں بھیجے تھے، کسی قراءت کے صحیح ہونے کے لئے یہ معیار ہے کہ وہ ان میں سے کسی ایک کے رسم کے مطابق ہو۔ اور یہ مطابقت حقیقی طور پر بھی ہو سکتی ہے اور احتمالی و تقدیری طور پر بھی ہو سکتی ہے۔ دوسرے لفظوں میں یوں کہہ سکتے ہیں کہ رسمِ عثمانی اس قراءت کا متحمل ہو، کیونکہ سب سے احرف کی رعایت کی وجہ سے مصاحفِ عثمانیہ کے رسم میں بعض جگہ اختلاف تھا۔ ②

① یہ شرط متاخرین کی خود ساختہ و پرداختہ نہیں، بلکہ اس کی پشت پر ایک مضبوط بنیاد موجود ہے، وہ یہ کہ حضرت عثمانؓ نے مہاجرین و انصار کے مشورہ سے جب تمام امت کو ایک رسم پر جمع کرنے کا فیصلہ کیا تو انہوں نے سب سے پہلے اس بات کو ملحوظ رکھا کہ مصاحف کا رسم ان تمام حروف پر مشتمل ہو جو عرضہ اخیرہ کے وقت باقی رکھے گئے تھے، یہی وجہ تھی کہ مصاحفِ عثمانیہ کے درمیان بعض الفاظ کے رسم میں اختلاف تھا۔

② ڈاکٹر محمد سالم نحسین نے اپنی کتاب فی رحاب القرآن الکریم میں نہایت دقت نظری سے تمام مصاحفِ عثمانیہ کے تقابل کے بعد ان کے رسم میں باہمی اختلاف کا ایک خاکہ پیش کیا ہے، جس میں انہوں نے مصحفِ عثمانی کے رسم کا مصحفِ مدنی کے ساتھ ۱۲ الفاظ میں اختلاف ذکر کیا ہے، اسی طرح مصحفِ عثمانی کا مصحفِ حجازی، شامی اور عراقی سے ۱۰ الفاظ میں اختلاف ذکر کیا ہے۔ دیکھئے: (فی رحاب القرآن الکریم، ص ۴۰۷-۴۱۹)

اسی طرح امام ابو عبید القاسم بن سلامؒ نے اپنی کتاب 'فضائل القرآن' میں ان زائد حروف پر مشتمل ایک باب قائم کیا ہے جو رسمِ عثمانی کے مخالف ہیں۔
(بقیہ اگلے صفحہ پر)

موافقت حقیقی کی مثال: سورۃ توبہ میں ابن کثیرؒ کی قراءۃ: ﴿جَنَّتِ تَجْرِي مِنْ تَحْتِهَا الْأَنْهَارُ﴾^④ 'من' کے اضافہ کے ساتھ ہے۔ اور یہ اس مصحف میں ہے جو حضرت عثمانؓ نے مکہ کی طرف بھیجا تھا۔

اسی طرح سورۃ بقرہ میں نافع، ابن عامر اور ابو جعفر کی قراءۃ: ﴿وَوَصَّى بِهَا إِبْرَاهِيمُ بَنِيهِ وَيَعْقُوبُ﴾^⑤ کی بجائے ﴿وَأَوْصَى بِهَا﴾ ہے اور یہ قراءۃ مصحفِ شامی اور مصحفِ مدنی کے مطابق ہے، اور باقی قرا کی قراءۃ ﴿وَوَصَّى بِهَا﴾ ہے اور یہ اس مصحف کے مطابق ہے جو حضرت عثمانؓ نے اپنے لئے رکھا تھا۔

موافقت تقدیری کی مثال: سورہ فاتحہ کی آیت: ﴿مَلِكِ يَوْمِ الدِّينِ﴾ کے لفظ ملك میں دو قراءتیں ہیں: الف کے ساتھ، یعنی مَالِكِ اور الف کے بغیر، یعنی

بقیہ: اس میں انہوں نے بعض صحابہؓ اور تابعینؒ کی قراءات میں سے ایسی سو (۱۰۰) روایات ذکر کی ہیں جو رسمِ مصحف سے خارج ہیں۔ بعض روایات میں ایک کلمہ کی جگہ دوسرا کلمہ ہے اور بعض میں کوئی لفظ زائد ہے، مثلاً سعید بن جبیرؒ کی قراءۃ: ﴿كَالْعِهْنِ الْمَنْفُوشِ﴾ کے بجائے «كَالصَّوْفِ الْمَنْفُوشِ» ہے۔ اسی طرح ابن عباسؓ کی قراءۃ «أَنْ تَبْتَغُوا فَضْلًا مِنْ رَبِّكُمْ فِي مَوَاسِمِ الْحَجِّ» ہے۔ اسی طرح حضرت حفصہؓ، حضرت عائشہؓ اور ابن عباسؓ کی قراءۃ «وَالصَّلَاةُ الْوَسْطَى صَلَاةُ الْعَصْرِ» اور حضرت عثمانؓ کی قراءۃ: «يَا خذْ كُلَّ سَفِينَةٍ صَالِحَةٍ غَصْبًا» (فضائل القرآن و معالمہ و آدابہ ۲/۱۰۵-۱۴۵) یہ تمام قراءات رسمِ عثمانی کے مخالف ہونے کی وجہ سے شاذہ قرار پائیں گی، کیونکہ یہ شرط اسی وجہ سے ہی قائم کی گئی تھی کہ اخبار آحاد اور قراءاتِ شاذہ، قراءاتِ متواترہ سے الگ ہو جائیں۔ ڈاکٹر عبدالہادی فضلی اس شرط کا مقصد ذکر کرتے ہوئے فرماتے ہیں: «إن اشتراط مطابقة المصاحف الأئمة كان وقاية من دخول القراءات الأحادية والشاذة في إطار القراءات المتواترة التي تجوز القراءة بها.» "ائمہ کرام نے مصاحفِ عثمانیہ کے ساتھ مطابقت کی شرط اس لئے عائد کی کہ قراءاتِ شاذہ اور احادیہ، قراءاتِ متواترہ کے دائرہ میں داخل نہ ہو سکیں۔" (القراءات القرآنیة، ص ۱۱۴)

④ التوبة: ۱۰۰

⑤ البقرة: ۳۲

مَلِكِ ، لیکن یہ لفظ تمام مصاحف عثمانیہ میں الف کے بغیر ملک لکھا ہوا ہے۔ اب اس میں مَلِكِ کی قراءۃ تو رسم عثمانی کے ساتھ واضح اور حقیقی طور پر موافق ہے، جبکہ مَلِكِ کی قراءت تقدیری طور پر موافق ہے۔

چنانچہ جو قراءۃ ان مصاحف میں سے کسی بھی مصحف کے رسم کے مطابق نہیں ہوگی وہ شاذ تصور ہوگی، خواہ اس کی سند صحیح ہو اور وہ کسی عربی وجہ کے مطابق ہو، مثلاً:

﴿فَالصَّلٰحٰتُ ، فُنِيتُ ، حَفِظْتُ لِلْغَيْبِ﴾ [النساء: ۳۴]

اس میں حضرت عبداللہ بن مسعود اور طلحہ بن مطرف کی قراءۃ: «فالصوالح قوانت حوافظ للغیب» ہے، چونکہ کسی بھی مصحف کا رسم اس کا متحمل نہیں ہے، لہذا یہ قراءۃ شاذ ہے۔^⑨

اسی طرح سورۃ بقرہ کی آیت: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا﴾ ابن مجاہد نے ابن عباس سے نقل کیا ہے کہ مصحف ابن مسعود میں یہ آیت اس طرح ہے: «وَإِذْ يَرْفَعُ إِبْرَاهِيمَ الْقَوَاعِدَ مِنَ الْبَيْتِ وَيَقُولُونَ رَبَّنَا»^⑩ یہ بھی رسم عثمانی کے مخالف ہونے کی وجہ سے شاذ ہے۔ اسی طرح ﴿وَبَطِلْ مَا كَانُوا يَعْمَلُونَ﴾ [ہود: ۱۶] اس میں حضرت ابی بن کعب اور ابن مسعود کی قراءۃ «وَباطلاً ما كانوا يعملون» ہے۔ یہ بھی خلاف رسم ہونے کی وجہ سے شاذ ہے۔^⑪

⑨ دیکھئے: الکشاف (زمخشری) ۱/ ۵۲۴ * معانی الفراء ۱/ ۲۶۵

* مفاتیح الغیب (الرازی) ۱۰/ ۸۸ * المحتسب (ابن جنی) ۱/ ۲۸۸

⑩ ابی بن کعب کی قراءۃ بھی اسی طرح ہے، دیکھئے: الجامع لأحكام القرآن ۲/ ۱۲۶

* البحر المحيط (ابو حیان) ۱/ ۳۸۸

⑪ دیکھئے: المحتسب (ابن جنی) ۱/ ۴۴۲ * إعراب القرآن (النحاس) ۱/ ۴۵۲

* البحر المحيط (ابو حیان) ۵/ ۲۱۰

ابوبکر الانباریؓ بیان کرتے ہیں کہ ”اجتمع القراء علی ترک کل قراءۃ مخالف المصحف.“^(۱۲)

”تمام ائمہ قرا کا اس بات پر اجماع ہے کہ ہر وہ قراءۃ متروک (شاذ) قرار پائے گی جو رسم عثمانی کے مخالف ہوگی۔“

چنانچہ بعض صحابہؓ و تابعینؓ سے اس سلسلہ میں مصاحف عثمانیہ کے مخالف جتنے بھی حروف مروی ہیں، وہ تمام کے تمام شاذ قرار پائیں گے۔

دوسرا رکن: عربی وجہ کے ساتھ موافقت

دوسرا رکن جو قراءاتِ شاذہ کو قراءاتِ متواترہ سے الگ کرنے کے لئے ائمہ قرا نے قائم کیا ہے، وہ یہ ہے کہ وہ قراءۃ کسی عربی وجہ کے موافق ہو، لیکن شرط یہ ہے کہ وہ قراءۃ تواتر سے ثابت ہو اور ائمہ قراء کے نزدیک اسے تلقی بالقبول کا درجہ حاصل ہو۔ اور رسم عثمانی اس کا متحمل ہو، اس صورت میں ضعیف نحوی وجہ بھی ہو تو کوئی مضائقہ نہیں، کیونکہ بنیادی رکن تو یہی دو ہیں۔ مثلاً امام حمزہؓ کی قراءۃ: ﴿وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ﴾ اس میں لفظ الْأَرْحَامِ جری حالت کے ساتھ ہے اور یہ کوفیوں کے مذہب کے مطابق بہ کی ضمیر مجرور پر عطف ہے، یا بصریوں کے مذہب کے مطابق حرف

(۱۲) البحر المحيط (ابو حیان) ۷/ ۶۰

○ ضابطہ کا یہ رکن بھی پہلی صدی ہجری میں موجود تھا، ابن الانباریؓ نے اپنی کتاب نزہۃ الباء میں ایک واقعہ نقل کیا ہے کہ دورِ فاروقیؓ میں ایک اعرابی کو کسی نے سورۃ براءت کی یہ آیت: ﴿إِنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ﴾ لفظ رسولہ کے لام کے کسرہ کے ساتھ پڑھادی تو اس نے کہا: کیا اللہ اپنے رسول سے بری ہے؟ اگر ایسے ہے تو مجھے بدرجہ اولیٰ ان سے بری ہونا چاہیے۔ حضرت عمرؓ کو معلوم ہوا تو آپ نے اعرابی کو بلایا اور اسے صحیح قراءۃ پر یہ آیت پڑھائی۔ اس کے بعد یہ فرمان جاری کیا کہ قرآن صرف وہی شخص پڑھائے جو عربی لغت کا عالم ہو۔ (معجم القراءات القرآنیۃ، ص ۱۰۰، بحوالہ: نزہۃ الباء، ص ۸)

جار کو دوبارہ لوٹایا گیا ہے، لیکن معلوم ہونے کی وجہ سے حذف کر دیا گیا ہے۔ یا ارحام کی تعظیم اور صلہ رحمی کی ترغیب دینے کیلئے قسم کی بنا پر زبردی گئی ہے۔ تو یہاں امام حمزہ کی قراءت میں دونوں وجہیں لغت کے اعتبار سے درست ہیں۔

حقیقت یہ ہے کہ کسی قراءت کا تواتر سے ثابت ہونا ہی اس کے عربی وجہ کے مطابق ہونے کی دلیل ہے، تواتر کی موجودگی میں عربی لغت کا کوئی قاعدہ اور قانون کسی قراءت کو رد نہیں کر سکتا۔ چنانچہ امام ابو عمر والدائی فرماتے ہیں:

”وأئمة القراءة لا تعتمد في شيء من حروف القرآن على الألف في اللغة وأقيس في العربية بل على الأثبت في الأثر والأصح في النقل والرواية لأن القراءة سنة متبعة يلزم قبولها والمصير إليها“^{۱۳}

”ائمہ قراحت قرآن کے سلسلہ میں اس بات پر اعتماد نہیں کرتے کہ وہ لفظ لغوی لحاظ سے عام مستعمل ہے یا عربی قاعدہ کے زیادہ مطابق ہے، بلکہ اس پر اعتماد کرتے ہیں کہ وہ حرف نقل و روایت کے اعتبار سے صحیح ترین اور ثبوت کے اعلیٰ معیار پر ہو، کیونکہ قراءت میں رسول اللہ ﷺ سے ائمہ تک کے سلسلہ تواتر کی اتباع کی جائے گی اور اس کی طرف لوٹنا اور اسے قبول کرنا ضروری ہے۔“

نیز امام بیہقی (ت ۳۸۵ھ) زید بن ثابتؓ کے قول: القراءة سنة متبعة^{۱۴} کی تفسیر کرتے ہوئے لکھتے ہیں:

”أراد، أي زيد بن ثابت أن اتباع من قبلنا في الحروف سنة متبعة“

۱۳ جامع البيان في القراءات السبع: ق ۱۷۷ / ب، (لفظ بارئکم کے ضمن میں) اس مخطوطہ کی فلم دارالکتب والوثائق القومية، قسم التصوير: ۱۹۶۸ میں موجود ہے۔ اس فلم کی فوٹوکاپی المقری محمد ابراہیم میر محمدی کی لائبریری میں موجود ہے۔

۱۴ السنن الكبرى للبيهقي ۲ / ۳۸۵ * كتاب السبعة في القراءات (ابن مجاهد)، ص ۴۹. اس میں القراءة سنة کے الفاظ ہیں۔

لا يجوز مخالفة خط المصحف الذي هو إمام ولا مخالفة القراءات التي بها مشهورة وإن كان غير ذلك سائغا في اللغة. ⑮

”اس سے زید بن ثابتؓ کی مراد یہ ہے کہ حروف کے سلسلہ میں ہم سے قبل اسلاف کے طریقہ کی اتباع کی جائے گی۔ مصحف عثمانی، جسے مصحف امام کی حیثیت حاصل ہے، کی مخالفت جائز نہیں ہے اور نہ ہی ان قراءات کی مخالفت جائز ہے جن کو قبول عام حاصل ہے، خواہ ان کے علاوہ دیگر قراءات لغت عربی میں زیادہ مستعمل ہوں۔“

امام ابن جریرؒ نے اس حقیقت کی صراحت ان الفاظ میں کی ہے:

”إذ هو الأصل الأعظم والركن الأقوم وهذا هو المختار عند المحققين في ركن موافقة العربية. فكم من قراءة أتكراه بعض أهل النحو أو كثير منهم، ولم يعتبر إنكارهم بل أجمع الأئمة المقتدى بهم من السلف على قبولها“ ⑯

”(تواتر) ہی درحقیقت قراءات کی بہت بڑی بنیاد اور ایک عظیم رکن ہے۔ لغت عربی کے ساتھ موافقت کے سلسلے میں محققین ائمہ کے نزدیک یہی مذہب مختار ہے۔ متعدد قراءات ایسی ہیں، جن کا بعض یا اکثر نحویوں نے انکار کیا ہے، لیکن ان کے اس انکار کا اعتبار نہیں کیا گیا، بلکہ ائمہ سلف نے بالاتفاق ان قراءات کو قبول کیا ہے۔“

امام زرقانیؒ کا اس حوالہ سے جامع تبصرہ یہاں نقل کر دینا شاید فائدہ سے خالی نہ ہو گا، وہ فرماتے ہیں:

”وهذا كلام وجيه فإن علماء النحو إنما استمدوا قواعد من كتاب الله تعالى وكلام رسوله وكلام العرب فإذا ثبت قرآنية القرآن بالرواية المقبولة كان القرآن هو الحكم على علماء النحو“

⑮ السنن الكبرى للبيهقي ۲ / ۳۸۵

⑯ النشر ۱ / ۱۰

وما قعدوا من قواعد أن يرجعوا هم بقواعدهم إليه لا أن نرجع نحن بالقرآن إلى قواعدهم المخالفة لحكمها فيه و إلا كان ذلك عكساً للآية وإهمالاً للأصل في وجوب الرعايه .“^(۱۷)

”یہ بہت عمدہ کلام ہے (ابن جزری اور امام دائی کے اقوال کی طرف اشارہ ہے)، کیونکہ علمائے نحو نے نحو کے قواعد کتاب اللہ، کلام رسول اللہ ﷺ اور کلام عرب سے ہی تو حاصل کیے ہیں۔ جب مقبول روایت سے قرآن کی قرآنیث ثابت ہو چکی ہے تو یقیناً قرآن علمائے نحو اور ان کے قائم کردہ قواعد پڑا تھارتی ہے اور ان پر لازم ہے کہ وہ اپنے قواعد سمیت کتاب اللہ کی طرف رجوع کریں، نہ کہ ہم ان کے قرآن کے مخالف قواعد کی طرف رجوع کریں۔ ہم ان کو قرآن کی کسوٹی پر پرکھیں گے، وگرنہ یہ آیت قرآنی کی مخالفت اور اصل بنیاد سے سرموئے انحراف کے مترادف ہوگا، حالانکہ اس پر اعتماد کرنا واجب ہے۔“

بعض لغویوں اور نحویوں نے اس شرط کی بنیاد پر بعض قراءات متواترہ کا جواز کار کیا ہے ابن جزری نے ان لوگوں کا سخت رد کیا ہے۔^(۱۸)

(۱۷) مناهل العرفان فی علوم القرآن ۱ / ۴۲۲

(۱۸) المنجد المقرئین، ص ۶۴ وما بعدها

اسی طرح الدكتور احمد کی اپنی کتاب الدفاع عن القرآن ضد النحویین والمستشرقین میں فرماتے ہیں: ”وہی قراءۃ صحیحہ متواترہ عن رسول اللہ ولكن طائفة من النحاة الطغاة سامحهم الله وقفوا مواقف المعارضة من هذه الآية الکریمہ فی أعلى قراءاتها وهی القراءۃ السبعیة . . . فهذا أبو زکریا الفراء یحکم علیها بالبطلان و هذا أبو علی الفارسی یحکم علیها بالقبح . . . وكذلك فعل الإمام ابن خالویه، حين قال: ”وهو قبیح فی القرآن وإنما یجوز فی الشعر.“ إلى غیر ذلك من أوصاف الضعف والشذوذ والرداءة وأكثر من هذا أنهم نسبوها إلى اللحن وأنها زلة من زلات ابن عامر. (حاشیة المحتسب (ابن جنی) ۱ / ۱۰۵)

اس سے یہ حقیقت واضح ہو جاتی ہے کہ وجہ عربی کے ساتھ مطابقت کی شرط تواتر کی طرح ایسا رکن نہیں کہ اس کو کوئی اور معیار قرار دیا جائے، بلکہ یہ شرط مزید حزم و احتیاط اور استیثاق کے لئے لگائی گئی ہے تاکہ قراءاتِ شاذہ کی قراءاتِ متواترہ کے ساتھ آمیزش کا دروازہ ہمیشہ کے لئے بند ہو جائے۔ اور کوئی شاذ قراءت قراءاتِ متواترہ کے دائرہ میں داخل نہ ہو سکے۔ ورنہ کوئی بھی متواتر قراءت ایسی نہیں ہو سکتی جو کسی عربی وجہ کے مطابق نہ ہو۔ بلکہ حقیقت تو یہ ہے کہ کسی قراءت کا تواتر سے ثابت ہونا ہی اس بات کی سب سے بڑی دلیل ہے کہ وہ قراءت بذاتِ خود ایک عربی وجہ اور نحوی قانون ہے، لہذا کسی نحوی یا لغوی کا اس کو قواعدِ نحویہ کے مخالف قرار دینا کوئی حیثیت نہیں رکھتا۔

البتہ اس لحاظ سے اسے ایک ضابطہ قرار دیا جاسکتا ہے کہ جو قراءت تواتر سے ثابت ہو وہ لازماً کسی نہ کسی عربی وجہ کے بھی مطابق ہوگی، لہذا جو قراءت کسی بھی عربی وجہ کے مطابق نہ ہو، وہ یقیناً شاذ ہوگی۔ اس سے ثابت ہوتا ہے کہ اس شرط کو قراءاتِ شاذہ اور متواترہ کے درمیان امتیاز کے لئے ایک علامت تو قرار دیا جاسکتا ہے، لیکن اسے ایک مستقل معیار قرار دینا درست نہیں ہے۔

مثلاً «وَعَلَىٰ أَبْصَرِهِمْ غِشْوَةٌ»^① میں لفظ غِشْوَةٌ کو علمائے قراءت نے حسن بصری سے تین طرح نقل کیا ہے؛ ایک غین کے پیش کے ساتھ، دوسرا غین کے زبر کے ساتھ اور تیسرا عین کے پیش کے ساتھ۔ اس میں تیسری وجہ یعنی (عُشْوَةٌ) امہات کتب لغت میں سے کسی میں بھی نہیں ہے، لہذا یہ قراءت لغتِ عرب کے مخالف ہونے کی وجہ سے شاذ قرار پائے گی۔^②

① اس میں متواتر قراءت یہ ہے «وَعَلَىٰ أَبْصَرِهِمْ غِشَاوَةٌ» [البقرة: ۹]

② حول القراءت الشاذة (الشیخ عبدالفتاح القاضی) ص ۲۳، المجلة القرآن الکریم والدراسات الإسلامية (المدينة المنورة) العدد الأول: ۱۴۰۲ھ

اسی طرح 'خطوات' [البقرة: ۱۶۸، ۲۰۸] سے حسن بصریؒ نے خا کی فتح اور طا کے سکون کے ساتھ پڑھا ہے، حالانکہ ائمہ لغت کا اس بات پر اتفاق ہے کہ خطوة (خا کی فتح اور طا کے سکون کے ساتھ) کی جمع خطوات؛ خا اور طا دونوں کے فتح کے ساتھ آتی ہے، لہذا یہ بھی لغت عرب کے مخالف ہونے کی وجہ سے شاذ قرار پائے گی۔^(۲۰)

اسی طرح ﴿لَا يُفْلِحُ الْكٰفِرُوْنَ﴾ [المؤمنون: ۱۱۷] حسن بصریؒ نے اسے «يَفْلَحُ» یعنی یا اور لام کے فتح کے ساتھ پڑھا ہے، حالانکہ کتب لغت میں فلاح کبھی أفلح کے معنی میں استعمال نہیں ہوتا۔ ایسی تمام قراءات لغت عربی کے مخالف ہونے کی وجہ سے شاذ قرار پائیں گی۔^(۲۱)

تیسرا رکن: صحتِ سند

کسی قراءۃ کے صحیح ہونے کے لئے تیسری شرط یہ ہے کہ اس کو روایت کرنے والے شروع سند سے لیکر رسول اللہ ﷺ تک عادل اور ضابط ہوں، اس میں کسی قسم کا شذوذ اور کوئی ایسی علت نہ ہو جو باعثِ جرح ہو۔^(۲۲)

یہاں تک تو سب کا اتفاق ہے، لیکن اس بارے میں اختلاف ہے کہ کیا کسی متواتر قراءۃ کے لئے رواۃ کے عادل اور ضابط ہونے کے ساتھ یہ کافی ہے کہ وہ قراءۃ اس فن کے ماہرین کے نزدیک اس قدر مشہور و مستفیض ہو کہ اسے تلقی بالقبول کا درجہ حاصل ہو جائے اور وہ محض بالقرائن ہو یا اس کے لئے تواتر کا ہونا بھی شرط ہے۔

تمام علمائے اصول، مذاہب اربعہ کے فقہاء، محدثین اور اکثر قرائے کرام کا موقف یہ

(۲۰) ایضاً، ص ۲۴

(۲۱) ایضاً، ص ۲۵

(۲۲) النشر ۱/ ۱۳

ہے کہ قراءات متواترہ اور شاذہ کے درمیان امتیاز کے لئے اصل معیار تواتر ہے۔ چنانچہ امام نویریؒ فرماتے ہیں:

”یہ کہنا کہ (قراءۃ کے لئے) تواتر شرط نہیں ہے، یہ قول فقہاء و محدثین اور دیگر علما کے اجماع کے خلاف ایک خود ساختہ قول ہے، کیونکہ جمہور علمائے مذاہب اربعہ کے نزدیک قرآن وہ ہے جو مصحف کے دو گتوں کے درمیان بذریعہ تواتر ہم تک پہنچا ہے۔ چنانچہ جس نے بھی قرآن کی تعریف کی ہے، اس نے قرآن کے لئے تواتر کو شرط قرار دیا ہے، جیسا کہ ابن حاجبؒ نے کہا ہے۔ لہذا ہم کہہ سکتے ہیں کہ ائمہ اربعہ کے نزدیک قرآن کے لئے متواتر ہونا ضروری ہے۔ ابن عبدالبرؒ، ابن عطیہؒ، امام نوویؒ، امام زرکشیؒ، امام سبکیؒ، امام اسنویؒ اور امام اوزاعیؒ اور ان کے علاوہ علما کی اکثریت نے اسی بات کی تصریح کی ہے اور اسی بات پر قرا کا اجماع ہے۔ متاخرین^(۳۳) میں سے اس کی مخالفت مکی بن ابی طالبؒ نے کی ہے اور بعض دیگر نے بھی ان کی اتباع کی ہے“^(۳۴) اس کے علاوہ امام غزالیؒ^(۳۵) ابن قدامہؒ^(۳۶) ابن حاجبؒ^(۳۷) اور صدر الشریعہؒ^(۳۸) وغیرہ نے بھی تواتر کو شرط قرار دیا ہے۔

نیز قرائے کرام میں سے امام الدائیؒ (ت ۴۴۴ھ) امام ابوالقاسم ہندی (۴۶۵ھ)

^(۳۳) مکی بن ابی طالب کا تعلق چوتھی صدی ہجری سے ہے، کیونکہ ان کی پیدائش ۳۵۵ھ اور وفات ۴۳۷ھ ہے لہذا امام نویریؒ کا انہیں متاخرین میں سے قرار دینا صحیح معلوم نہیں ہوتا۔

^(۳۴) شرح طیبۃ النشر للنویری ۱/۱۱۹ * اتحاف فضلاء البشر، ص ۶

^(۳۵) المستصفی فی علم الأصول ۱/۱۹۳: أبو حامد محمد بن محمد بن محمد الغزالی (۵۰۵ھ)

^(۳۶) روضة الناظر وجنة المناظر ۳۴ مع الشرح نزہة الخاطر ۱/۱۳۹

^(۳۷) مختصر المنتہی الأصولی، ۲/۲۲: امام ابن حاجب المالکی

^(۳۸) التوضیح علی التنقیح ۱/۲۶: صدر الشریعہ، عبید اللہ بن مسعود بن محمود بن أحمد المحبوبي البخاری الحنفی (ت ۷۴۸ھ)

امام ابوالقاسم الصفراوی (ت ۶۳۶ھ) امام ابوالحسن السخاوی (ت ۹۰۲ھ) اور ان کے علاوہ متعدد کبار قرائت کرنے والے تواتر کو شرط قرار دیا ہے۔^(۲۹)

ان حضرات کی دلیل یہ ہے کہ وہ کتاب جو کائنات کے لئے راہبر اور صراط مستقیم اور دینِ قیم کی اصل بنیاد ہے اور اتنا عظیم معجزہ ہے کہ جن و انس مل کر بھی اس جیسی ایک سورت کیا ایک آیت بھی نہیں بنا سکتے۔ ایسی کتاب کے لئے عادتاً یہ محال ہے کہ وہ تواتر سے ثابت نہ ہو، جبکہ اس کی تمام تر تفصیل کا بذریعہ تواتر منقول ہونے کے بے شمار اسباب و عوامل موجود ہیں لہذا جو قراءت حد تواتر کو نہیں پہنچے گی، یقینی بات ہے کہ وہ شاذ تصور ہوگی اور اس کا قرآن سے کوئی تعلق نہیں ہوگا۔^(۳۰)

مکی بن ابی طالب اور ابن جزری کا موقف

مکی بن ابی طالب اور ابن جزری وغیرہ کے بارے میں یہ کہا جاتا ہے کہ وہ جمہور کے برعکس تواتر کو شرط قرار نہیں دیتے، جیسا کہ امام نویری نے اشارہ کیا ہے۔ ضروری ہے کہ اس سلسلہ میں ان کا موقف واضح طور پر بیان کر دیا جائے۔

جہاں تک مکی بن ابی طالب کا معاملہ ہے تو ان کے بارے میں ان کی صرف اس عبارت: "القراءة الصحيحة ما صح سندہ۔"^(۳۱) کی بنیاد پر یہ کہنا کہ وہ تواتر کو شرط قرار نہیں دیتے، درست نہیں ہے، کیونکہ قراءت کے اس رکن کے سلسلہ میں ان سے مختلف الفاظ مروی ہیں، مثلاً ایک جگہ "ما صح سندہا" کے الفاظ ہیں تو ایک جگہ "أن

(۲۹) شرح طيبة النشر للنویری ۱/ ۱۲۲-۱۲۹

(۳۰) المستصفی (الغزالی) ۱/ ۱۹۳ * البرهان فی علوم القرآن ۲/ ۳۵۳ * الاتقان

فی علوم القرآن ۱/ ۷۷، علاوہ ازیں اصول کی بے شمار کتب میں اس کی تصریح موجود ہے۔

(۳۱) الإبانة، ص ۱۰۳

ينقل عن الثقات“^{۳۲} کے الفاظ ہیں اور ایک دوسرے مقام پر اجتماع العامة علیہا^{۳۳} کے الفاظ ہیں۔

یہاں لفظ ثقات جو جمع ہے، اسی طرح ”اجتماع العامة علیہا“ جس سے ان کی مراد وہ قراءت ہے جس پر اہل مدینہ اور اہل کوفہ، یا جس پر اہل حرین متفق ہوں،^{۳۴} کے الفاظ صاف بتا رہے ہیں کہ وہ قراءت متواترہ کے لئے صرف صحتِ سند کو کافی قرار نہیں دیتے۔ نیز ان کی درج ذیل عبارت ان کے موقف کو مزید واضح کرتی ہے:

”ما صح نقله فی الأحاد... فہذا یقبل ولا یقرأ بہ لعلین، إحداهما: أنه لم یؤخذ یا جماع، إنما أخذ بأخبار الأحاد ولا یثبت قرآن یقرأ بہ بخبر الواحد.“^{۳۵}

”جو قراءت بذریعہ اخبارِ آحاد صحیح سند سے منقول ہو... تو ایسی قراءت کو قبول تو کیا جائے گا، لیکن دو وجوہات کی بنا پر اس کی تلاوت جائز نہیں ہے؛ ایک یہ کہ وہ بذریعہ اجماع منقول نہیں ہے، بلکہ اخبارِ آحاد کے ذریعہ سے منقول ہے اور قرآن خبر واحد سے ثابت نہیں ہو سکتا۔“

یہاں ’اجماع‘ کے مقابلہ میں ’اخبارِ آحاد‘ کا لفظ صاف بتا رہا ہے کہ مکی بن ابی طالب ”صرف صحتِ سند کو کافی قرار نہیں دیتے، بلکہ ان کی اس سلسلہ میں ساری بحث کے تناظر میں غور کرنے سے یہ بات واضح ہوتی ہے کہ وہ قراءات متواترہ کے لئے تواتر کو ضروری سمجھتے ہیں۔“

۳۲ ایضاً، ص ۵۸

۳۳ الإبانة، ص ۱۰۰

۳۴ ایضاً، ص ۱۰۱

۳۵ ایضاً، ص ۵۸

اب رہا معاملہ محقق ابن جزریؒ کا تو ان کا موقف درحقیقت یہ ہے کہ قراءات متواترہ کی ہر ہر (صورت) کے لئے تواتر سندی شرط نہیں ہے، بلکہ اگر وہ قراءت اس فن کے ماہرین کے نزدیک مشہور و مستفیض ہو اور ائمہ کے نزدیک اسے قبول عام کا درجہ حاصل ہو جائے اور ساتھ وہ رسم عثمانی اور لغت عربی کے موافق بھی ہو تو یہ بھی قوت میں متواتر کی طرح قطعی اور یقینی ہوگی، اگرچہ وہ تواتر (سندی) کی حد کو نہ بھی پہنچے۔^(۳۱)

ابن جزریؒ کے دلائل کا خلاصہ یہ ہے کہ

① اگر کوئی قراءت تواتر سے ثابت ہو جاتی ہے تو وہ قطعی طور پر قرآن ہے اور اسے قبول کرنا واجب ہے، خواہ رسم عثمانی اور لغت عربی کے موافق ہو یا مخالف، اور اگر ہر قراءت میں تواتر کی شرط ضروری ہوتی تو پھر دیگر دو ارکان کا ذکر ائمہ نے کیوں کیا؟ اگر قراءات کے ہر ہر جز کے لئے تواتر کو لازمی قرار دیا جائے تو اس صورت میں دیگر دو ارکان کی ضرورت ختم ہو جاتی ہے۔

② ان کی دوسری دلیل یہ ہے کہ اگر ہم ہر اختلافی وجہ قراءت میں تواتر سندی کو شرط قرار دیتے ہیں تو متعدد ایسی اختلافی وجوہ قرآن سے خارج ہو جائیں گی جو ائمہ سب سے اور دیگر ائمہ سے ثابت ہیں۔^(۳۲)

اگر اس ساری بحث کے تناظر میں غور کیا جائے تو مذکورہ اختلاف محض لفظی معلوم ہوتا ہے اور درحقیقت جمہور اور ابن جزریؒ کے موقف میں نتیجہ کے اعتبار سے کوئی فرق نہیں ہے۔

درحقیقت فقہاء اور محدثین نے قرآن کی تعریف یا ثبوت قراءت کے لئے تواتر کی جو

* النشر فی القراءات العشر ۱ / ۱۳

③ المنجد المقرئین ، ص ۱۶

④ النشر ۱ / ۱۳

شرط لگائی ہے، وہ قرآن کریم کے مجموعہ^(۴۸) کے اعتبار سے ہے، قراءات کی ہر ہر جزئی کے لئے تواتر کی شرط ہرگز ان کے پیش نظر نہیں ہے، وگرنہ اگر تمام اختلافی وجوہ کے ہر ہر فرد اور ہر ہر ادا کے لئے تواتر و شرط قرار دیا جائے تو بہت سی اختلافی وجوہ کو رد کرنا پڑے گا، حالانکہ ان میں سے بعض ائمہ سب سے منقول، اور وہ جمہور فقہاء و محدثین کے نزدیک بھی متواترہ ہیں۔ امام قسطلانی نے بھی اس بات کی صراحت کی ہے کہ اگر ہم قراءات کی ہر جزئی کے لئے تواتر کو شرط قرار دیں تو نتیجہ یہ ہوگا کہ بہت سی جزئیات کو رد کرنا پڑے گا۔^(۴۹)

اور حقیقت یہ ہے کہ ہر ہر اختلافی وجہ کے لئے تواتر کی شرط لگانا جمہور کا مذہب نہیں ہے، بلکہ یہ بعض متاخرین کا مذہب ہے، جیسا کہ ابن جزری نے صراحت کی ہے، ورنہ ابن جزری ائمہ فقہاء کی قرآن کی تعریف میں شرط تواتر کی واضح تصریحات کے باوجود اسے بعض متاخرین کا مذہب کیسے قرار دے سکتے ہیں؟ اور امام نویری نے جو تواتر کو شرط قرار نہ دینے والوں کا رد کیا ہے تو انہوں نے دراصل ان حضرات کا رد کیا ہے جو قراءات کے لئے صرف صحت سند کو کافی قرار دیتے ہیں، مشہور و مستفیض اور تلقی بالقبول کی شرط کو ضروری نہیں سمجھتے۔ یا انہوں نے ان لوگوں کا رد کیا ہے جو قرآن کے لیے تواتر کو شرط قرار نہیں دیتے، کیونکہ قرآن کے متواتر ہونے میں کوئی شک نہیں ہے۔ نیز امام نویری کا اس موقف کو مکی بن ابی طالب کی طرف منسوب کرنا بھی درست نہیں ہے، کیونکہ

(۴۸) اور من حیث المجموع قرآن اور قراءات عشرہ نطعی اور تواتر سے ثابت ہیں، کیونکہ ان کی نقل و روایت کا اصل انحصار صحیفوں اور اوراق میں رقم کرنے کے علاوہ دلوں اور سینوں میں محفوظ کرنے پر ہے اور قرآن اور قراءات متواترہ کے حفاظین کی تعداد ہر دور میں اس قدر رہی ہے کہ ان کا شمار نہیں کیا جاسکتا ہے، اس لئے قراءات عشرہ کے متواتر ہونے میں کسی کا کوئی اختلاف نہیں ہے۔

(۴۹) تفسیر القاسمی ۱/ ۲۹۶ (دار الفکر) بحر الہ: لطائف الإشارات

گزشتہ صفحات میں یہ ثابت کیا جا چکا ہے کہ وہ بھی قرآن اور قراءات متواترہ کے لئے جمہور کی طرح تواتر کو ضروری سمجھتے ہیں۔

اور ابن جزریؒ بھی قراءات مقبولہ کے لئے من حیث المجموع تواتر کو شرط قرار دیا ہے۔ چنانچہ اپنی کتاب منجد المقرئین میں انہوں نے ان لوگوں کا سختی سے رد کیا ہے جو فرش کو متواتر قرار دیتے ہیں، لیکن اصول کو متواتر قرار نہیں دیتے۔^{۵۷} اس سے ثابت ہوا کہ مکی بن ابی طالب کی طرح ابن جزریؒ بھی جمہور کے ساتھ ہیں۔ اور اس کی واضح دلیل یہ ہے کہ ان سب نے قراءات عشرہ کو متواتر قرار دیا ہے۔

لیکن یہ سوال کہ پھر ابن جزریؒ وغیرہ ضابطہ قراءات میں باقی دو ارکان کے ساتھ تواتر کی شرط کیوں نہیں لگاتے؟ تو اس کا سبب درج ذیل وجوہات ہو سکتی ہیں:

① جمہور علمائے تواتر کی جو شرط لگائی ہے، وہ قرآن کی تعریف میں لگائی ہے اور تعریف میں صرف کسی چیز کی مجموعی حیثیت کا اعتبار کیا جاتا ہے، اس کی ہر جزئی کو ملحوظ نہیں رکھا جاتا۔ لیکن ابن جزریؒ وغیرہ نے قراءاتِ شاذہ اور متواترہ کے درمیان فرق کرنے کے لئے ایک ضابطہ اور معیار قائم کیا ہے، قرآن کی تعریف نہیں کی۔ قرآن کی تعریف میں تو تواتر کو کم از کم ایک شرط کے طور پر ملحوظ رکھا جاسکتا ہے، لیکن ضابطہ میں اسے ملحوظ نہیں رکھا جاسکتا، کیونکہ ضوابط میں جو چیز قابل معافی ہوتی ہے، وہ تعریفات میں قابل معافی نہیں ہو سکتی، اس لئے کہ تعریفات میں کسی چیز کی حقیقت و ماہیت کو واضح کرنا مقصود ہوتا ہے، اس کی تمام تر جزئیات کا احاطہ مقصود نہیں ہوتا اور نہ ہی تعریف میں ایسا ممکن ہو سکتا ہے، لیکن ضابطہ میں کسی چیز کی حقیقت و ماہیت کے بجائے اس کی ہر جزئی کو پرکھنا اصل مقصد ہوتا ہے، لہذا کسی چیز کے لئے کوئی ضابطہ اور معیار مقرر کرتے

وقت یہ خیال رکھا جاتا ہے کہ وہ ایسا جامع اور مانع ہو کہ حقیقت و ماہیت کی کوئی جزئی اس سے خارج نہ ہونے پائے، چنانچہ جس نے قرآن کی تعریف کی، اس نے اس کی مجموعی حیثیت کو ملحوظ رکھتے ہوئے تواتر کو شرط قرار دیا، لیکن اس نے اس کے ساتھ رسم مصحف اور وجہ عربی کے ساتھ موافقت کو شرط قرار دینا ضروری نہیں سمجھا۔ اور جس کے پیش نظر قراءاتِ شاذہ اور متواترہ کے درمیان ایک ضابطہ اور معیار مقرر کرنا تھا، اس نے تواتر کو شرط قرار نہیں دیا، بلکہ اس نے اس حقیقت کو پیش نظر رکھتے ہوئے کہ قراءات کی روایت کا انحصار صحیفوں اور اوراق میں جمع کرنے کے ساتھ ساتھ دلوں اور سینوں میں محفوظ کرنے پر بھی ہے، صرف یہی کافی سمجھا کہ وہ قراءات مستفیض ہو اور اسے تلقی بالقبول حاصل ہو۔ یہ شرط اگرچہ قوت میں تواتر سے کسی طرح بھی کم نہیں تھی، لیکن اگر پھر بھی کوئی کمی باقی تھی تو اسے رسم مصحف کے ساتھ اور وجہ عربی کے ساتھ موافقت کی شرط سے پورا کر دیا، اور یہ ایک ایسا جامع ضابطہ اور معیار ہے کہ اس پر قراءات کی ہر ہر جزئیہ کو بہ آسانی پرکھا جاسکتا ہے۔

② ضابطہ میں تواتر کو شرط قرار نہ دینے کا دوسرا مقصد طالب علم کے لئے قراءات متواترہ اور شاذہ کے درمیان امتیاز کرنے میں آسانی پیدا کرنا تھا۔ یہ حقیقت ہے کہ طالب علم محض اس ضابطہ کی بنیاد پر بغیر کسی دشواری کے قراءات متواترہ اور شاذہ کے درمیان امتیاز کر سکتا ہے۔ اگر (تعریف کی طرح) ضابطہ میں بھی تواتر کی شرط عائد کر دی جاتی تو اس کے لئے یہ امتیاز نہایت مشکل ہوتا، کیونکہ اس صورت میں اسے قراءات کی ہر جزئیہ کو پرکھنے کے لئے اتنی بڑی تعداد کی طرف رجوع کرنا پڑتا جن کا روایت کے ہر طبقہ میں جھوٹ پر مجتمع ہونا محال ہو۔ اور آپ خود اندازہ کریں کہ یہ ایک طالب علم کے لئے کتنا مشکل کام ہوتا!!

۳۱ تیسری وجہ یہ ہے کہ وہ قراءۃ جو مشہور و مستفیض ہو اور تلقی بالقبول کا درجہ حاصل کر لے اور وہ مخفف بالقرآن بھی ہو، نیز جو کچھ مصحف کے دو گتوں کے درمیان ہے، جس پر صحابہ کے افضل ترین دور میں امت کا اجماع تھا اور اس کے متواتر ہونے پر پوری امت متفق ہے، اس کے رسم کے مطابق ہو اور ساتھ لغت عرب کی موافقت بھی حاصل ہو جائے اور ہر دور میں فنِ قراءۃ کے ماہرین نے اس کو قبول کیا ہو۔ جب کوئی قراءۃ ان شرائط پر پوری اترتی ہو، وہ قراءۃ یقیناً قطعی ہے اور وہ قوت میں تواتر سے کسی طرح بھی کم نہیں ہے۔^(۳۱)

جمہور سلف و خلف کے نزدیک تو خبر واحد جب امت میں تلقی بالقبول کا درجہ حاصل کر لے یا اس کے ساتھ ایسے قرآن مل جائیں جو اس کی قطعیت پر واضح دلیل ہوں تو وہ علم یقینی کا فائدہ دیتی ہے اور قوت میں متواتر کے برابر تصور ہوتی ہے۔^(۳۲) اور قراءات کا معاملہ تو ایسی خبر واحد سے بدرجہا بلند ہے۔

ان دلائل کی بنیاد پر یہ بات بالجزم کہی جاسکتی ہے کہ ثبوت قرآن کے لئے تواتر کو شرط قرار دینے والے جمہور فقہاء و محدثین اور قراءۃ متواترہ و شاذہ کے درمیان امتیاز کے لئے تین ارکان مقرر کرنے والے قراء کے درمیان کوئی اختلاف نہیں ہے۔ امام زرقانی نے اس سارے اختلاف کا نتیجہ ان الفاظ میں بیان کیا ہے:

”وهذا التوجيه الذي وجهنا به الضابط السالف يجعل الخلاف كأنه لفظي ويسير بجماعات القراء على جدد الطريق في تواتر القرآن” ومن سلك الجدد آمن العثار^(۳۳)

(۳۱) مناهل العرفان ۱/ ۴۲۷

(۳۲) مجموع الفتاوى ۱۸/ ۴۱-۴۸

❁ التحرير والتنوير ۱/ ۵۳

(۳۳) مناهل العرفان ۱/ ۴۲۷

”مذکورہ ضابطہ کی جو توجیہ ہم نے بیان کی ہے، اس کے پیش نظر، یہ اختلاف محض لفظی رہ جاتا ہے اور وہ قرآن کے تواتر کے سلسلہ میں قرا کو نئے راستوں سے آشنا کرتا ہے۔“ اور جو نئے راستوں پر گامزن ہوا، وہ ٹھوکروں سے محفوظ رہتا ہے۔“

اس ساری بحث کا خلاصہ یہ ہے کہ اس بات پر تقریباً امت کا اجماع ہے کہ جو قراءۃ مذکورہ تین ارکان کی حامل ہوگی، وہ متواتر ہے اور جس میں کوئی ایک رکن بھی مفقود ہوگا، وہ شاذ قرار پائے گی۔

لیکن ابن مقسم^(۳۳) کے متعلق منقول ہے کہ اجماع امت کے برعکس اس کا نظریہ، یہ تھا کہ ہر وہ قراءۃ جو رسم عثمانی اور کسی عربی وجہ کے مطابق ہو، اس کی تلاوت جائز ہے، خواہ اس کی کوئی سند ہو یا نہ ہو۔

علمائے امت نے اس نظریہ کو انتہائی گمراہ کن قرار دیا۔ اور ایسی قراءۃ کو قرآن تو درکنار خبر واحد کی حیثیت بھی نہیں دی، بلکہ ایسی قراءۃ تمام امت کے نزدیک باطل اور قابل رد ہے۔ اس شخص کو بغداد میں وقت کے حکمران کے سامنے پیش کیا گیا اور اس دور کے فقہا و قرا کی ایک بہت بڑی مجلس میں اس نے اپنے اس فاسد نظریہ سے رجوع کیا اور وہیں اس کی توبہ کا محضر نامہ لکھا گیا۔^(۳۴)

اسی طرح ایک شخص ابن شنبوذ بغدادی (ت ۳۲۸ھ) کا نظریہ، یہ تھا کہ وہ قراءۃ جو صحیح سند سے منقول ہو، خواہ رسم عثمانی کے مخالف ہی ہو، اس کی قراءت جائز ہے۔ تو

(۳۳) أبوبکر محمد بن حسن بن يعقوب بن الحسن بن الحسين بن محمد بن سليمان بن داؤد بن عبيد الله بن مقسم الإمام المقرئ النحوي (ت ۳۵۴ھ) (غاية النهاية ۱/۱۲۳)

(۳۴) غاية النهاية في طبقات القراء ۱/۱۲۴ * تاريخ بغداد، ۱/۲۸۰ : حافظ أبو بكر الخطيب بغدادی (ت ۴۶۳ھ)

ابوبکر بن مجاہد (ت ۳۲۲ھ) نے سلطان راضی باللہ (ت ۳۲۹ھ) سے مطالبہ کیا کہ وہ امت کے اجماعی موقف کے خلاف ابن شنبوذ سے رجوع کروائیں۔ چنانچہ سلطان کے حکم پر وزیر محمد بن علی بن مقلہ (ت ۳۲۸ھ) کے دربار میں قضاة، فقہاء اور قرا کی ایک مجلس منعقد ہوئی، جہاں ابن شنبوذ سے اس کے موقف پر دلیل طلب کی گئی، لیکن یہ کوئی قوی یا ضعیف دلیل بھی پیش نہ کر سکا۔ آخر سزا کے بعد اس نے اپنے اس موقف سے رجوع کر لیا۔^{۳۱} قراءات شاذہ کی تلاوت کے حکم کے ضمن میں اس باطل نظریہ پر تفصیل سے گفتگو کی گئی ہے۔ (دیکھئے صفحہ:)

قراءات شاذہ کو قراءات متواترہ سے ممتاز کرنے کا دوسرا ضابطہ

علمائے قراءات نے مذکورہ تین ارکان کی بنیاد پر قراءات شاذہ کو ہمیشہ کیلئے قراءات متواترہ سے الگ کر دیا ہے، چنانچہ علمائے تواتر اور عدم تواتر کے اعتبار سے قراءات کو تین اقسام میں تقسیم کیا ہے۔ امام قسطلانی فرماتے ہیں:

”① قراءات سبعة کے تواتر پر سب کا اتفاق ہے۔ ② بقیہ تین قراءات کے متواتر ہونے میں اختلاف ہے۔ ③ قراءات عشرہ کے علاوہ چار قراءات کے شذوذ پر سب کا اتفاق ہے۔“^{۳۲}

سبعة قراءات

ان کے متواتر ہونے کے بارے میں امت میں کوئی اختلاف نہیں۔^{۳۳} امام ابن

③ غایۃ النہایۃ ۱/ ۵۴-۵۵ * تاریخ بغداد ۱/ ۲۸۰

* فی رحاب القرآن الکریم ۱/ ۴۴۲ : الدکتور سالم محیسن

④ لطائف الإشارات ۱/ ۱۷۰ : شہاب الدین احمد بن محمد القسطلانی (۹۲۳ھ)

⑤ اتحاف فضلاء البشر، ص ۷

السبکی 'جمع الجوامع' میں فرماتے ہیں:

”قراءاتِ سبعہ مکمل طور پر تواتر سے ثابت ہیں، یعنی انہیں رسول اللہ ﷺ سے اتنی بڑی جماعت نے نقل کیا ہے کہ ان کا جھوٹ پر مجتمع ہونا محال ہے اور یہ تواتر شروع سے آخر تک تمام طبقات میں موجود ہے۔ سبعہ قراءات متواتر ہیں، مد بھی متواتر ہے اور امالہ بھی متواتر ہے اور یہ سب واضح ہے، اس میں شک کی کوئی گنجائش نہیں ہے۔“^(۳۹)

بقیہ تین قراءات

صحیح بات یہی ہے کہ سبعہ قراءات کے ساتھ ساتھ ابو جعفر المدنی (ت ۱۳۰ھ)، یعقوب حضرمی (ت ۲۰۵ھ) اور خلف البزار (ت ۲۲۹ھ) کی قراءات بھی متواتر ہیں۔^(۴۰) تمام محققین اصولیین اور قراء، مثلاً سبکی بن ابی طالب، ابو عمرو الدانی، ابو بکر ابن العربی، شیخ الشافعیہ ابو عمرو عثمان بن الصلاح، شیخ المالکیہ ابن الحاجب (البرہان فی علوم القرآن ۱/ ۴۸۱) ابو العلاء الحسن بن احمد بن الحسن الصمدانی، ابن تیمیہ، ابن حبان وغیرہ، (النشر ۱/ ۳۷-۴۱) نیز حنفیہ، مالکیہ، حنابلہ اور بعض شافعیہ کا موقف بھی یہی ہے۔ (الموسوعة الفقهية ۳۳/ ۴۴)، ابن سبکی، ابن جریر، امام نووی، بلکہ امام ابو شامہ^(۴۱) کی بھی یہی رائے ہے، مقرئ اور فقیہ امام بغوی (ت ۵۱۰ھ) نے اپنی تفسیر میں قراءاتِ عشرہ کے تواتر پر اجماع نقل کیا ہے۔ (تفسیر بغوی ۱/ ۳۰-۳۱) اسی طرح ابن جزری نے قاضی القضاة ابو نصر عبدالوہاب اور الاستاذ اسماعیل بن ابراہیم کا

(۳۹) مناہل العرفان ۱/ ۴۳۶

(۴۰) اتحاف فضلاء البشر، ص ۷

(۴۱) صحیح بات یہ ہے کہ ابو شامہ کے متعلق قراءاتِ عشرہ کی بعض وجوہ کے عدم تواتر کا قول ان کی کتاب میں دسیسہ کاری ہے۔ یا پھر یہ ان کا شروع میں موقف تھا لیکن بعد میں انہوں نے اس سے رجوع کر لیا تھا۔

(مناہل العرفان ۱/ ۴۴۱)

قراءاتِ عشرہ کے متواتر ہونے پر فتویٰ ذکر کرتے ہوئے ان لوگوں کے قول کو غیر معتبر قرار دیا ہے جو ان کو متواتر نہیں مانتے اور یہ ثابت کیا ہے کہ ابنِ حاجبؒ کی طرف بقیہ تین قراءات کے عدم تواتر کا قول منسوب کرنا غلط ہے۔^(۵۲) البتہ ابنِ حاجبؒ کے بارے میں یہ درست ہے کہ وہ فروش کو متواتر مانتے ہیں، لیکن اصول کو متواتر تسلیم نہیں کرتے، ان کے اس موقف کا ابنِ جزریؒ نے سخت رد کیا ہے۔^(۵۳) اور ابنِ سبکیؒ نے قراءاتِ عشرہ کے ہر حرف کو متواتر، منزل من اللہ اور دین کا لازمی جز اور اس کا انکار کرنے والے کو جاہل قرار دیا ہے۔^(۵۴)

اور اگر ابو شامہؒ اور دیگر نے بعض قراءات کے عدم تواتر کی بات کی ہے تو اس کی بنیاد ان کا یہ وہم ہے کہ جب کوئی قراءت کسی معین شخص کی طرف منسوب ہو جائے تو وہ خبر واحد بن جاتی ہے، حالانکہ انہوں نے اس بات کی طرف دھیان نہیں دیا کہ ہر وہ قراءت جو مشہور قرا میں سے کسی قاری کی طرف منسوب ہے، اس کو پڑھنے والوں کی اس قاری کے زمانہ میں یا اس سے پہلے ایک بہت بڑی تعداد تھی، بلکہ وہ اس کے دور سے کئی گنا زیادہ تھی۔^(۵۵)

اس حقیقت کی تائید ابنِ سبکیؒ کے اس قول سے بھی ہوتی ہے کہ ”اگر قرا کی اسانید آحاد بھی ہوں تو اس سے کوئی فرق نہیں پڑتا۔ اگر قراءاتِ متواترہ کی اسانید مخصوص افراد کی طرف منسوب ہو گئیں ہیں تو اس کا یہ مطلب قطعاً نہیں ہے کہ ان کے علاوہ دیگر لوگوں نے قراءات کو نقل نہیں کیا، بلکہ یہ واقعہ ہے کہ ہر امام کی قراءت

(۵۲) النشر ۱ / ۴۵ - ۴۷

(۵۳) المنجد المقرئین (ابن جزری) ص ۵۷

(۵۴) النشر ۱ / ۴۶

(۵۵) المنجد المقرئین، ص ۶۸

کو ایک جم غفیر نے اس امام کے اہل علاقہ کے ایک جم غفیر سے روایت کیا۔ اور اسی طرح ہر طبقہ میں یہ تعداد بڑھتی رہی۔ ائمہ کی طرف اور ان کی اسانید میں موجود روایات کی طرف ان قراءات کے منسوب ہونے کی وجہ یہ تھی کہ انہوں نے ان قراءات کو ضبط کیا تھا اور اپنے شیوخ سے ان قراءات کو مکمل طور پر یاد کیا تھا۔“^(۵۶)

یہی بات ابن جزریؒ کے شیخ ابو المعالی محمد بن احمد بن اللیبانؒ (ت ۷۷۶ھ) نے بھی نہایت واضح انداز میں کہی ہے۔^(۵۷)

اور ابن خلدونؒ نے یہ تصریح کی ہے کہ بعض نے اگرچہ ان قراءات کے طرق کے تواتر میں اختلاف کیا ہے، کیونکہ وہ ان کے نزدیک کیفیات ادا سے تعلق رکھتی ہیں، لیکن ان کے نزدیک بھی اس سے قرآن کے تواتر میں کوئی فرق نہیں پڑتا۔^(۵۸)

اس وضاحت کے بعد ہم بالجزم کہہ سکتے ہیں کہ قراءات عشرہ کے تواتر پر امت کے تمام علماء، فقہاء اور قرا متفق ہیں اور ابو شامہؒ اور ابن الحاجبؒ بھی درحقیقت ان کے عدم تواتر کے قائل نہیں ہیں۔ چنانچہ امام ابن جزریؒ فرماتے ہیں:

”الذی وصل إلینا الیوم متواتراً وصحیحاً مقطوعاً بہ قراءات الأئمة العشر ورواتهم المشهورین، هذا الذی تحرر من أقوال العلماء وعلیہ الناس الیوم بالشام والعراق ومصر والحجاز.“^(۵۹)

”وہ قراءات جو آج ہم تک تواتر اور قطعی ذریعہ سے پہنچی ہیں، وہ ائمہ عشر اور ان کے مشہور روایات کی قراءات ہیں۔ یہی بات علماء کے اقوال سے ثابت ہوتی ہے اور اسی پر آج اہل شام، عراق، مصر اور اہل حجاز کا اجماع ہے۔“

(۵۶) مناهل العرفان ۱/ ۴۳۶

(۵۷) المنجد المقرئین، ص ۷۰

(۵۸) تفسیر القاسمی ۱/ ۳۰۶

(۵۹) المنجد المقرئین، ص ۲۳

امام البنا و میاطی قراءاتِ عشرۃ کو متواتر قرار دینے کے بعد فرماتے ہیں:

”وہو الصحیح المختار الذی تلقیناہ من عامۃ شیوخنا وأخذنا بہ عنہم وبہ نأخذ.“^(۱۰)

”یہی بات صحیح اور مختار ہے اسے ہی ہم نے اپنے تمام شیوخ سے حاصل کیا ہے اور ہم بھی اسی کو اختیار کرتے ہیں۔“

اور امام قرطبی قراءاتِ عشرۃ کے تواتر پر اجماع نقل کرتے ہوئے فرماتے ہیں:

”تمام علاقوں کے مسلمانوں کا اس بات پر اجماع ہے کہ ان ائمہ نے جو قراءات روایت کی ہیں یا انہیں تصنیفات میں تحریر کیا ہے، وہ تمام قابل اعتماد ہیں اور ان کے صحیح ہونے پر ہر زمانہ میں مسلسل اجماع چلا آ رہا ہے اور اللہ تعالیٰ نے اپنی کتاب کی حفاظت کا جو وعدہ کیا تھا، وہ پورا ہوا ہے۔ تمام محققین فضلا اور تمام ائمہ سلف، جیسے ابن جریر الطبری اور قاضی ابوبکر بن ابوالطیب وغیرہ اسی موقف کے حامل ہیں۔“^(۱۱)

درحقیقت ابن مجاہد کے سات قراءات کو جمع کرنے کی وجہ سے بعض لوگوں کو یہ غلط فہمی پیدا ہوئی کہ صرف یہی سات قراءات ہی متواترہ ہیں، مجدد، مجتہد العصر، شیخ الاسلام علامہ ابن تیمیہ نے اس غلط فہمی کی نشاندہی کی اور واضح کیا کہ ابن مجاہد اور کسی عالم کا بھی یہ اعتقاد نہیں تھا کہ سب سے مراد یہی سب سے قراءات ہیں، بلکہ انہوں نے سات قراءات کو اس لئے جمع کیا تھا کہ سات حروف، جن پر قرآن نازل ہوا، اس کے ساتھ لفظی موافقت ہو جائے۔ اس کے بعد ابن تیمیہ فرماتے ہیں:

”علمائے سلف اور ائمہ دین نے اس بات پر کبھی اختلاف نہیں کیا کہ تمام علاقوں میں صرف انہیں سات قراءات کو پڑھنے کا فیصلہ دینا قطعاً غلط ہے، بلکہ جس شخص کے نزدیک

(۱۰) اتحاف فضلاء البشر، ص ۷

(۱۱) الجامع لإحكام القرآن ۱/ ۴۶-۴۷

اعمش اور یعقوب حضرمی وغیرہ کی قراءت امام حمزہ اور امام کسائی کی قراءت کی طرح ثابت ہو جائے تو وہ ان کی قراءت کر سکتا ہے۔ اس پر تمام معتبر ائمہ کا اتفاق ہے... اسی وجہ سے ائمہ اہل عراق جن کے نزدیک دس یا گیارہ قراءات ان سات قراءات کی طرح صحیح ثابت ہیں، وہ ان قراءات کو کتب میں جمع کرتے اور نماز اور غیر نماز میں تلاوت کرتے ہیں اور یہ بات علما کے درمیان متفق علیہ ہے، کسی نے اس کا انکار نہیں کیا۔^{۱۲}

نیز رسول اللہ ﷺ سے تواتر سے ثابت ہے کہ «أنزل القرآن على سبعة أحرف» لہذا ہم قطعی اور یقینی طور پر کہتے ہیں کہ قرآن سات حروف (وجوہ) پر نازل ہوا تھا اور دلائل سے یہ بات بھی ثابت ہے کہ قراءات عشرہ کے علاوہ عرضہ اخیرہ تک سب منسوخ ہو گئیں تھیں۔ یہ قراءات ہم تک تواتر کے ذریعہ پہنچی ہیں، لہذا اپنے ثبوت میں قطعی اور قرآن کریم کا لازمی حصہ ہیں۔ جب تمام امت اس بات پر متفق ہے کہ قرآن اپنے اجزا اور ابعاض سمیت سب کا سب تواتر سے ثابت ہے تو معلوم ہوا کہ قرآن کا ہر جز متواتر ہے، کیونکہ کل جز کو مستلزم ہے، مثلاً الصراط میں ایک قراءت سین کے ساتھ اور ایک ضاد کے ساتھ ہے، ہم یہ کہتے ہیں کہ یہ دونوں قراءات متواتر اور قرآن ہیں، کیونکہ دونوں ایک ہی ذریعہ سے ہم تک پہنچی ہیں اور اگر ہم یہ کہیں کہ ایک متواتر ہے اور دوسری متواتر نہیں، حالانکہ دونوں کا طریق ورود ایک ہے تو یہ محض ضد اور دو باہم مساوی چیزوں کے درمیان امتیاز کرنے کے مترادف ہوگا۔ اور جب پورا قرآن متواتر ہے تو پھر اس کے ایک جز کو غیر متواتر قرار دینا گویا پورے قرآن پر عدم اعتماد کا اظہار ہے جو کہ سراسر باطل ہے۔

قراءات عشرہ درج ذیل طرق سے مروی ہیں

الرقم	قراءة	روایت	طریق
۱	نافع المدني	قالون (۱۶۹ھ) ورش (۲۲۰ھ)	ابن نشیط محمد بن هارون ابو يعقوب يوسف الأزرق
۲	ابن كثير المكي (ت ۱۲۰ھ)	البيزي (۲۴۰ھ) قنبل (۲۸۰ھ)	أبو ربيعة محمد بن اسحق ابن مجاهد ابو بكر احمد بن مجاهد
۳	أبو عمر البصري (ت ۱۵۴ھ)	الدوري (۲۵۰ھ) السوسي (۲۰۲ھ)	أبو الزعراء عبدالرحمن بن عبدوس ابو عمران موسى بن جرير
۴	ابن عامر الدمشقي (ت ۱۱۸ھ)	هشام (۲۴۵ھ) ابن ذكوان (۲۴۲ھ)	أبو الحسن أحمد بن يزيد الحلواني أخفش، هارون بن موسى
۵	عاصم الكوفي (ت ۱۲۷ھ)	شعبة (۱۹۴ھ) حفص (۱۹۰ھ)	أبو زكريا يحيى بن آدم الصلحي، عبيد بن الصباح الهشلي
۶	حمزه الكوفي (ت ۱۵۶ھ)	خلف (۲۲۹ھ) خلاد (۱۸۸ھ)	أبو الحسن أحمد بن عثمان أبو بكر محمد بن شاذان الجوهري

۷	علی الکسائی الکوفی (ت ۱۸۹ھ)	أبو الخارث (۱۶۹ھ) الدوری	محمد بن یحییٰ البغدادی (الکسائی الصغیر) أبو الفضل جعفر بن محمد النصیبی
۸	ابو جعفر المدنی (ت ۱۳۰ھ)	ابن وردان (۱۶۰ھ) ابن جماز (۱۷۰ھ)	فضل بن شاذان أبو أيوب الهاشمی
۹	يعقوب الحضرمی (ت ۲۰۵ھ)	رویس (۲۳۸ھ) روح (۲۳۴ھ)	التمار محمد بن وهب
۱۰	خلف بن هشام (ت ۲۲۹ھ)	المروزی (۲۸۲ھ) إدریس الحداد (۱۷۰ھ)	ابن شاذان المطوعی

قراءاتِ عشرہ کے علاوہ چار قراءاتِ شاذہ ہیں

بعض نے قراءاتِ عشرہ کے علاوہ بھی بعض قراءات کو متواتر کہا ہے، لیکن یہ موقف جمہور علماء، فقہاء اور تمام قراء کے متفقہ فیصلہ کے خلاف ہے، چنانچہ فنِ قراءۃ کے امام ابن جزریؒ نے نہایت ٹھوس دلائل کے ساتھ یہ ثابت کر دیا ہے کہ صرف قراءاتِ عشرہ ہی مذکورہ تین ارکان پر پوری اترتی ہیں اور ان کے علاوہ آج کوئی متواتر قراءۃ موجود نہیں ہے، وہ فرماتے ہیں:

”أن الذی جمع فی زمننا هذه الأركان الثلاثة، هو قراءۃ الأئمة
العشرة التي أجمع الناس علی تلقيها بالقبول أخذها الخلف عن

السلف إلى أن وصلت إلى زماننا فقراءة أحدهم كقراءة الباقيين في كونها مقطوعاً بها، أما قول من قال: إن القراءات المتواترة لا حد لها، فإن أراد القراءات المعروفة في زماننا فغير صحيح لأنه لا يوجد اليوم قراءة متواترة وراء القراءات العشر وإن أراد ما يشمل قراءات الصدر الأول فمحتمل. ^(۲۳)

”وہ قراءات جو ہمارے دور میں ان تین ارکان کی جامع ہیں، وہ دس ائمہ کی قراءات ہیں، جن کے قبول عام پر تمام لوگوں کا اجماع ہے۔ ان کو خلف نے سلف سے حاصل کیا، یہاں تک کہ وہ ہم تک پہنچیں، ان میں سے ہر ایک کی قراءت قطعی ہے۔ جہاں تک اس قول کا تعلق ہے کہ قراءات متواترہ کی کوئی حد معین نہیں ہے، اگر تو اس سے مراد ہمارے دور کی معروف قراءات ہیں تو یہ بات صحیح نہیں، کیونکہ آج قراءات عشرہ کے علاوہ کوئی قراءت متواتر نہیں ہے اور اگر اس سے مراد صدر اول کی قراءات ہیں تو اس میں احتمال ہے۔“

علامہ ابن عابدین شامی فرماتے ہیں:

”القرآن التي تجوز به في الصلاة بالاتفاق هو المضبوط في المصاحف التي بعث بها عثمان إلى الأمصار، وهو الذي أجمع عليه الأئمة العشرة، وهذا هو المتواتر جملة وتفصيلاً، فما فوق السبعة إلى العشرة غير شاذ وإنما الشاذ ما وراء العشرة، وهو الصحيح.“ ^(۲۴)

”جس قرآن کے ساتھ بالاتفاق نماز جائز ہے، وہ ان مصاحف میں تحریر ہے، جنہیں

^(۲۳) المنجد المقرئين، ص ۱۵-۱۶

^(۲۴) رد المحتار علی در المختار المعروف بحاشیة ابن عابدین ۲/۱۶۴، تحقیق

وتخریج: محمد صبحی حسن حداد عامر حسین

حضرت عثمانؓ نے مختلف علاقوں کی طرف روانہ کیا تھا اور یہ وہی قرآن ہے جس پر ائمہ عشر کا اجماع ہے، یہ اجمالی اور تفصیلی ہر لحاظ سے متواتر ہے۔ سات سے دس تک قراءات شاذ نہیں ہیں، بلکہ شاذ وہ ہیں جو دس کے علاوہ ہیں اور یہی بات صحیح ہے۔“

آخر میں ہم امام زرکشیؒ کی بات سے یہ سلسلہ بحث ختم کرتے ہیں، انہوں نے قراءات شاذہ اور متواترہ کے درمیان ایک واضح ضابطہ متعین کر دیا ہے، فرماتے ہیں:

”والمعروف أنها، أي القراءة الشاذة ما وراء السبعة والصواب ما وراء العشر، وهي ثلاثة آخر؛ يعقوب وخلف وأبو جعفر يزيد بن القعقاع. فالقول بأن هذه الثلاثة غير متواترة، ضعيف جدًا.“^{۳۵}

”معروف یہ ہے کہ قراءات سب سے علاوہ سب قراءات شاذہ ہیں (یہ نظریہ غلط اور فاسد ہے)^{۳۶} صحیح یہ ہے کہ قراءات عشرہ، یعنی قراءات سب سے اور ان کے ساتھ یعقوب، خلف اور ابو جعفر کی تین قراءات کے علاوہ باقی شاذ ہیں اور یہ قول کہ یہ تین قراءات متواتر نہیں ہیں، انتہائی ضعیف ہے۔“

ان تمام عقلی و نقلی دلائل اور علمائے سلف کے اقوال سے یہ بات واضح ہوتی ہے کہ قراءات عشرہ ہی متواتر ہیں اور ان کے علاوہ باقی سب شاذ ہیں اور ہم نے قراءات عشرہ کے تواتر کے ثبوت کو اس لئے اہمیت دی ہے، تاکہ شاذ قراءات کے امتیاز میں کوئی دشواری باقی نہ رہے اور ان لوگوں کا رد ہو جائے جو چودہ قراءات کو متواتر کہتے ہیں، کیونکہ یہ قاعدہ ہے کہ تعرف الأشياء بأضدادها ”اشیاء کی معرفت ان کی اضداد سے ہوتی ہے۔“ لہذا قراءات شاذہ کے تعین کے لیے ضروری تھا کہ پہلے قراءات

۳۵ البحر المحيط فی أصول الفقه (الزرکشی) ۱/ ۴۷۴

۳۶ النشر ۱/ ۴۵، عبد الوہاب بن السبکی فرماتے ہیں ”والصحيح إنما وراء العشر فهو شاذ وما يقابل الصحيح إلا فاسد“

متواترہ کی صحیح کیفیت پیش کی جائے تاکہ قراءاتِ شاذہ پر نقد کی زد میں قراءاتِ متواترہ کے آنے کا شبہ نہ رہے کیونکہ قراءاتِ متواترہ امت کا اجماعی مسئلہ ہے کہ وہ کلامِ الہی (قرآن کریم) ہی کی متنوع صورتیں ہیں جو عالمِ اسلام میں مروج چلی آرہی ہیں۔^۵

۵ آج کل بھی بہت سے اسلامی ممالک میں قرآن کریم کی یہ انواع اس طرح پھیلی ہوئی ہیں کہ مشرق و مغرب کے لوگ اپنے ہاں مروج نوع سے اس طرح وابستہ نظر آتے ہیں کہ عوام الناس دوسرے ملک میں پڑھی جانے والی نوع کو قرآن ہی نہیں سمجھتے، جس طرح کہ بیشتر مشرقی اسلامی ممالک اور برصغیر پاک و ہند وغیرہ میں قراءۃِ عاصم کی روایت حفص جس طرح عوام کے ہاں واحد قرآن ہے، اس طرح مغربی اسلامی ممالک، مثلاً مراکش وغیرہ میں قراءۃِ نافع کی روایت ورش سے ہی عوام قرآن کریم کے طور پر واقف ہیں۔ اسی بنا پر مستشرقین اور مجتہدین کو یہ موقع ملا کہ وہ قراءات کے تنوع سے عوام میں یہ مغالطہ پھیلائیں کہ قرآن کریم بھی مسلمانوں کے ہاں اختلافی ہے، حالانکہ یہ اختلاف تنوع اور تسہیل و تیسیر کا حامل ہے، اس میں ذرا بھی تضاد نہیں۔ اور یہ حقیقت ہے کہ تنوع یقیناً متعدد معنوی فوائد اور سعوتوں کا حامل ہوتا ہے، اور قراءاتِ عشرہ اس تنوع میں اللہ جل و علا کی طرف سے امت مسلمہ کی آسانی اور فوائد کثیرہ کی غرض سے نازل کی گئی تھیں۔

فصل ششم

قراءاتِ شاذہ کی مختلف اقسام

گزشتہ صفحات میں مذکور قراءتِ شاذہ کی تعریف اور ضوابطِ اصولیہ کی بنیاد پر ہم قراءاتِ شاذہ کو درج ذیل اقسام میں منحصر کر سکتے ہیں:

① وہ قراءتِ جس کی سند صحیح ہو اور کسی عربی وجہ کے بھی مطابق ہو اور رسمِ عثمانی کے بھی موافق ہو، لیکن نہ تو بطریق تواتر ثابت ہو اور نہ ہی ایسے طریق سے جو قوت میں تواتر کے مساوی ہو، مثلاً ابی بن کعبؓ کی قراءتِ: «إِمَّا تَأْتِيَنَّكُمْ رُسُلٌ مِنْكُمْ» (تائے تانیث کے ساتھ ہے۔) ① اسکے علاوہ اس کی متعدد مثالیں کتبِ قراءات میں موجود ہیں۔

② وہ قراءتِ جس کی سند صحیح ہو اور لغتِ عرب کی کسی وجہ کے موافق ہو، لیکن مصاحفِ عثمانیہ میں کسی مصحف کے رسم کے مطابق نہ ہو۔ مثال کے طور پر حضرت عبداللہ بن مسعودؓ اور ابوالدرداءؓ کی قراءتِ ﴿وَاللَّيْلِ إِذَا يَغْشَىٰ وَالنَّهَارِ إِذَا تَجَلَّىٰ﴾ «والذكر والأنثى» [اللیل: ۱، ۳] ②

اسی طرح حضرت عبداللہ بن عباسؓ کی قراءتِ: ﴿وَكَانَ أَمَامَهُمْ مَلِكٌ يَأْخُذُ

① المحتسب ۱/ ۲۴۷، اس میں متواتر قراءتِ: ﴿إِمَّا يَأْتِيَنَّكُمْ رُسُلٌ مِنْكُمْ﴾ ہے۔

② صحیح البخاری، کتاب التفسیر، باب: ﴿وَمَا خَلَقَ الذَّكَرَ وَالْأُنْثَىٰ﴾، رقم: ۴۹۴۴

كُلِّ سَفِينَةٍ «صَالِحَةٍ» غَضَبًا وَأَمَّا الْغُلَامُ فَكَانَ ﴿كَافِرًا﴾ [الکہف: ۷۹، ۸۰] ③
 اسی طرح حضرت عبداللہ بن عمرؓ کی قراءت: ﴿يَا أَيُّهَا النَّبِيُّ إِذَا طَلَّقْتُمُ النِّسَاءَ
 فَطَلَّقُوهُنَّ﴾ «فی قبل عدتھن» [الطلاق: ۱] ④

امام ترمذی نے اپنی سنن میں اور امام حاکم نے المستدرک میں قراءت کی اس قسم کے
 لئے ایک مستقل باب قائم کیا ہے۔ اور متعدد امثلہ ذکر کی ہیں۔ ⑤ اسی طرح ابو عبید
 القاسم بن سلام نے بھی رسم عثمانی کے مخالف حروف کے عنوان سے ایک باب قائم کیا
 ہے اور رسم عثمانی کے مخالف تقریباً ۱۰۰ روایات ذکر کی ہیں۔ ⑥

قراءات شاذہ کی یہی دو اقسام ہیں، جن کے متعلق ہم آئندہ صفحات میں یہ بحث
 کریں گے کہ فقہاء کے نزدیک ان کی کیا حیثیت ہے؟

⑦ وہ قراءت جس کی سند صحیح ہو، رسم عثمانی کے مطابق ہو اور لغت عربی کے مخالف ہو،
 امام ابن جزری کے بقول یہ قسم بہت ہی کم ہے، بلکہ مفقود ہے۔ اگر اس کی کوئی
 مثال ہے بھی تو وہ سہو، غلطی اور عدم ضبط کا نتیجہ ہے، جس سے ائمہ محققین اور حفاظ
 قراءت واقف ہیں، کیونکہ یہ ممکن نہیں ہے کہ کوئی قراءت رسول اللہ ﷺ سے ثابت ہو
 اور پھر لغت عرب کے مطابق نہ ہو۔

③ صحیح البخاری، کتاب التفسیر، باب: ﴿وَإِذْ قَالَ مُوسَى لِفَتَاهُ لَا أَبْرَحُ حَتَّى أَبْلُغَ
 مَجْمَعَ الْبَحْرَيْنِ﴾، رقم: ۴۷۲۵، ۴۷۲۶

④ صحیح مسلم، کتاب الطلاق: رقم ۱۴۷۱ * الموطأ، کتاب الطلاق ۲/ ۵۸۷
 * جزء فی قراءات النبی (امام الدوری) ص ۱۶۲ * مستدرک حاکم ۲/ ۲۵۰

⑤ الاتقان ۱/ ۷۷

⑥ فضائل القرآن ۲/ ۱۰۵-۱۴۵

بعض نے خارجه عن نافع کی روایت: «معائش» ہمزہ کے ساتھ ④ اسی طرح ابن بکار عن ایوب عن یحییٰ عن ابن عامر کی روایت: «أدری أقریب» ہمزہ اور یا کے فتح کے ساتھ۔ اسی طرح ابو علی العطا کی روایت عن العباس عن ابی عمر: «ساحران تظاہراً» (طا کی تشدید کے ساتھ) کو اسی قبیل سے قرار دیا ہے۔ ایسی تمام قراءات سہو، غلطی اور عدم ضبط کا نتیجہ ہیں، لہذا قابل رد ہیں۔ ⑤

⑥ بعض قراءات ایسی بھی ہیں جن کی اسانید صحیح ہیں، لیکن درحقیقت وہ قرآن نہیں ہیں، بلکہ بعض صحابہ کرامؓ دوران تلاوت کسی لفظ کی تفسیر اور تشریح کیلئے بعض کلمات کا اضافہ کر دیتے تھے اور بعض ساتھ لکھ بھی دیتے تھے، جس کے لئے 'مدرج' کی اصطلاح استعمال ہوتی ہے۔ چونکہ وہ براہ راست رسول اللہ ﷺ سے قرآن حاصل کر رہے تھے، قرآن کے متن کو خوب جانتے تھے، اس لئے ان الفاظ کے اضافہ سے قرآن کے متن میں اضافہ کا کوئی خدشہ نہ تھا۔ ایسے ہی بعض تابعین نے قرآن کی تعلیم حاصل کرتے ہوئے کیا۔ ⑨ مدرج قراءۃ کی مثال سعد بن ابی وقاصؓ کی قراءۃ: «وله أخ أو أخت من أم» میں «من أم» کے لفظ ہے، اس بارے میں

④ ابن مجاہد نے القراءات السبعة، ص ۲۷۸ میں اس روایت کو غلط قرار دیا ہے۔ اسی طرح علی النوری الصفاقی نے اپنی کتاب غیث النفع میں کہا ہے کہ "معایش تمام قراء کے نزدیک ہمزہ اور مد کے بجائے یا کے ساتھ ہے اور خارجه، نافع سے ہمزہ کے ساتھ روایت کرنے میں منفرد اور شاذ ہیں اور یہ وجہ انتہائی ضعیف ہے، بلکہ بعض نے اسے لحن قرار دیا ہے۔" (غیث النفع علی حاشیة سراج القاری، ص ۲۲۱)

⑤ النشر ۱/۱۶

⑨ أيضاً ۱/۳۲

کہا جاتا ہے کہ یہ تفسیری اضافہ ہے۔

۵۔ وہ قراءۃ جس کی سند صحیح نہ ہو، خواہ وہ رسم عثمانی اور لغت عرب کے موافق ہو یا مخالف، ایسی قراءۃ بالاتفاق ضعیف اور قابل رد شمار ہوگی۔ امام سیوطی نے ان تمام قراءات کو موضوع قرار دیا ہے۔^{۱۵} امام مکی بن ابی طالب نے کتب شواذ میں موجود قراءات کی غالب اکثریت کی اسناد کو ضعیف قرار دیا ہے۔^{۱۱}

مثال کے طور پر ابن لسمیع^{۱۲} اور ابو السمال^{۱۳} وغیرہ کی قراءات ﴿نُنَجِّكَ بِبَدَنِكَ﴾ کی بجائے ﴿نُنَجِّكَ بِبَدَنِكَ﴾ اور ﴿لِتَكُونَ لِمَنْ خَلَفَكَ آيَةٌ﴾ کی بجائے ﴿خَلَفَكَ﴾ لام کی فتح کے ساتھ ہے۔

اسی طرح وہ قراءات جو امام ابو حنیفہ^{۱۴} کی طرف منسوب ہیں۔ ابو الفضل محمد بن جعفر خزاعی نے یہ قراءات ایک کتاب میں جمع کر کے امام ابو حنیفہ کی طرف منسوب کر دیں اور اس سے پھر ابو القاسم الہذلی نے انہیں نقل کیا۔ ان کی کوئی اصل نہیں ہے۔ ابو العلاء الواسطی نے کہا ہے کہ میں نے امام دارقطنی اور علما کی ایک جماعت کی تحریرات

۱۵۔ الاتقان ۱/ ۷۷

۱۱۔ النشر فی القراءات العشر ۱/ ۱۶

۱۲۔ ابو عبد اللہ محمد بن عبد الرحمن بن اسمعیل الیمانی؛ اس کا قراءۃ کے بارے میں اجماع امت سے الگ ضابطہ تھا۔ یہ اسماعیل بن مسلم مکی کے حوالہ سے قراءت بیان کرتا ہے جو کہ مجہول اور ضعیف ہے، لہذا اس کی قراءات ضعیف شمار ہوں گی (غایۃ النہایہ ۲/ ۱۶۱، ۱۶۲)

۱۳۔ ابو السمال تغلب بن ابو تغلب العدوی البصری؛ اس کا بھی قراءۃ میں اجماع امت سے الگ ضابطہ تھا۔ یہ جس سند سے قراءۃ بیان کرتا ہے، وہ ضعیف ہے۔ (غایۃ النہایہ ۲/ ۲۷)

۱۴۔ نعمان بن ثابت بن زوطا (ت ۱۵۰ھ) ائمہ اربعہ میں سے مشہور امام ہیں، عراق کے بہت بڑے فقیہ تھے۔ (غایۃ النہایہ ۲/ ۳۴۲ * النشر ۱/ ۱۶)

دیکھیں، جن میں یہ صراحت تھی کہ یہ کتاب موضوع اور خود ساختہ ہے اور اس کی کوئی حقیقت نہیں ہے۔ ان میں سے ایک قراءۃ: «إِنَّمَا يَخْشَى اللَّهَ عِبَادَهُ الْعُلَمَاءُ» لفظ 'اللہ' کی رفی حالت اور لفظ 'العلماء' کی نصی حالت کے ساتھ ہے۔ یہ قراءۃ اکثر مفسرین کے ہاں رائج ہو گئی ہے، لیکن امام ابو حنیفہؒ اس سے بری الذمہ ہیں۔^{۱۵}

اسی طرح وہ قراءات جو شاطبیہ کے بعض شارحین نے وقفِ حمزہ کے بارے میں ذکر کی ہیں، وہ بھی قراءاتِ شاذہ کی ان دو مؤخر الذکر مردود اقسام میں شامل ہوں گی۔

مثال کے طور پر اَسْمَائِهِمْ، أَوْلِيكَ (ہمزہ کی بجائے یا) شَرِكَاوَهُمْ، أَحْبَاوَهُ (ہمزہ مرفوعہ کی بجائے واؤ) بَدَاكُمْ، أَخَاهُ (ہمزہ کی بجائے الف) اسی طرح مرأی کی بجائے مرا اور تری کی بجائے ترا اور اشمأزت کی بجائے اشمزت اور فادراًتم کی بجائے فادراتم، ان تمام الفاظ میں ایک ایک کلمہ حذف کیا گیا ہے، جسے وہ تخفیف رسمی کا نام دیتے ہیں۔ یہ تمام قراءات کسی بھی عربی وجہ کے مطابق نہیں ہیں، لہذا اگر یہ ثقہ رواۃ سے منقول ہوں تو بھی ان کو قبول نہیں کیا جاسکتا ہے اور اگر یہ غیر ثقہ سے منقول ہیں تو پھر یہ رد کے زیادہ لائق ہیں۔^{۱۶}


حقیقت یہ ہے کہ ان قراءات کی کوئی اصل موجود نہیں ہے۔ چنانچہ ابن جزریؒ فرماتے ہیں: ”جستجوئے بسیار کے باوجود بھی مجھے کسی صحیح یا ضعیف طریق سے ان کی نص نہیں مل سکی۔“^{۱۷} اگر حقیقت ایسے ہی ہے جیسا کہ ابن جزریؒ نے بیان کیا ہے تو پھر


۱۵) النشر فی القراءات العشر / ۱۶

۱۶) أيضاً / ۱۶ - ۱۷

۱۷) أيضاً / ۱۷

وقفِ حمزہ کی طرف منسوب ان الفاظ کو درج ذیل آخری قسم میں شمار کیا جانا چاہئے۔
 ① چھٹی قسم ان قراءات کی ہے جو رسمِ عثمانی اور لغتِ عرب کے موافق تو ہیں، لیکن
 سرے سے ان کی کوئی سند ہی نہیں ہے۔ ایسی قراءات کو شاذہ کی بجائے
 'مکذوبہ' کہا جائے گا اور ایسی قراءات کو قرآن کہنے والا کافر قرار دیا جائے
 گا۔ ①






باب دوم

استنباط احکام میں قراءات شاذہ

کی حیثیت و مقام



قراءة شاذہ پر لفظ قرآن کے اطلاق کا حکم

فصل اول:

نماز یا اسکے علاوہ قراءۃ شاذہ کی تلاوت کا حکم

فصل دوم:

ابن مقسم، ابن شنبوذ اور ابن دینق العید کے
نظریات اور ان کا جائزہ

فصل سوم:

قراءات شاذہ کو تعلیم و تعلم کی غرض سے
پڑھنے اور ان کو مدون کرنے کا حکم

فصل چہارم:

استنباط احکام میں قراءۃ شاذہ کا مقام

فصل پنجم:

تہہیٹ :

جب ہم گزشتہ باب پر ایک نظر ڈالتے ہیں تو درج ذیل نتائج ہمارے سامنے آتے ہیں:

① تمام امت کا اس بات پر اجماع ہے کہ ثبوت قرآن کے لئے تواتر اور نص قطعی کا ہونا شرط ہے۔

② ہر وہ قراءۃ متواتر ہوگی جو مذکورہ تین ارکان کی جامع ہوگی۔

③ صرف قراءات عشرہ ہی متواتر ہیں جو ان تین ارکان پر پورا اترتی ہیں، ان کے علاوہ باقی سب قراءات احادیث اور شاذہ ہیں۔

④ وہ قراءات جو رسم عثمانی کے مطابق ہیں اور رسول اللہ ﷺ سے صحیح سند کے ساتھ ثابت ہیں، لیکن وہ تواتر اور قبول عام کے مقام پر فائز نہیں ہیں، دراصل یہ وہ قراءات تھیں جو سب سے احرف کا حصہ تھیں، لیکن رسول اللہ ﷺ کے ساتھ جبریل کے آخری دور قرآن میں بعض مصالح کے پیش نظر انہیں منسوخ کر کے دائرہ قرآن سے نکال دیا گیا تھا۔ یہی وجہ ہے کہ وہ تواتر کے ذریعہ ہم تک نہیں پہنچیں۔

⑤ وہ قراءات جو بطریق آحاد ثابت ہیں، لیکن رسم عثمانی کے مخالف ہیں، دو حال سے خالی نہیں ہیں یا تو یہ قرآن تھیں، لیکن عرضہ اخیرہ کے وقت منسوخ کر دی گئیں یا یہ شروع سے ہی قرآن نہیں تھیں، بلکہ یہ آیات کی تفسیر تھیں جو صحابہ کرام رضی اللہ عنہم نے رسول اللہ ﷺ سے سنی تھیں۔ جن حضرات نے ان قراءات کو بطور قرآن بیان کیا ہے، اس سے ان کا مقصود یا تو اس بات کی طرف اشارہ کرنا ہے کہ پہلے یہ قرآن تھیں، یا انہوں نے غلطی سے انہیں قرآن سمجھ لیا، حالانکہ وہ قرآن کی تفسیر تھی یا عرضہ اخیرہ کے وقت حاضر نہ ہونے کی وجہ سے انہیں ان کے منسوخ ہونے کا علم نہیں ہو سکا، البتہ یہ حقیقت ہے کہ حضرت عثمانؓ کے دور میں جمع قرآن کے وقت سب صحابہؓ

ان قراءات کے عدم قرآن ہونے پر متفق ہونگے۔

۷۱ ان کے علاوہ جتنی بھی قراءات ہیں، سب باطل اور ضعیف ہیں جن کو بعض اسلام دشمن عناصر نے اپنے اہداف کو بروئے کار لانے کے لئے گھڑا تھا یا پھر وہ سہو، لحن اور لغت عرب سے ناواقفیت کا نتیجہ ہیں۔ ان کو امت نے کسی بھی حیثیت سے قبول نہیں کیا، لہذا یہ ہماری اس بحث سے خارج ہیں۔

یہاں ہمارے زیر بحث صرف وہ قراءات شاذہ ہیں جو صحیح سند کے ساتھ ثابت ہیں کہ آیا ان قراءات شاذہ کو قرآن قرار دیا جاسکتا ہے؟ نماز یا اس کے علاوہ ان کی تلاوت کا حکم کیا ہے؟ اس سے نماز فاسد ہوگی یا نہیں؟ کیا استنباط احکام میں فقہاء اور مفسرین نے ان کو قبول کیا ہے؟ اگر کیا ہے تو کس حیثیت سے، بطور قرآن یا خبر واحد؟ اگر نہیں تو کیوں نہیں؟ یہ وہ موضوع ہے جس پر ہم آئندہ صفحات میں بحث کریں گے۔

فصل اوّل

قراءۃ شاذہ پر لفظ قرآن کے اطلاق کا حکم

گذشتہ باب کے نتائج کو پیش نگاہ رکھتے ہوئے اگر ہم غور کریں تو یہ بات حتمی طور پر کہی جاسکتی ہے کہ قراءۃ شاذہ قرآن نہیں ہے، کیونکہ اس میں وہ تمام شرائط مفقود ہیں، جو ثبوت قرآن کے لئے ضروری ہیں، لہذا پوری امت اس بات پر متفق ہے کہ قراءۃ شاذہ قرآن نہیں ہے۔

مناسب معلوم ہوتا ہے کہ ذیل میں اس حقیقت پر تمام مکاتب فکر اسلامیہ کے اقوال پیش کر دیئے جائیں، تاکہ اعدائے اسلام اور مستشرقین کے لئے اعتراض کی کوئی گنجائش باقی نہ رہے۔

امام سرخسیؒ قراءۃ شاذہ کے قرآن نہ ہونے پر امت کا اجماع نقل کرتے ہوئے فرماتے ہیں:

”إعلم بأن الكتاب هو القرآن المنزل على رسول الله ﷺ، المكتوب في دفات المصاحف المنقول إلينا على الأحرف السبعة المشهورة نقلاً متواتراً؛ لأن ما دون المتواتر لا يبلغ درجة العيان ولا تثبت بمثله القرآن مطلقاً؛ ولهذا قالت الأمة لو صلى بكسائر تفرد بها ابن مسعود لم تجر صلاته؛ لأنه لم يوجد فيه النقل المتواتر وباب القرآن باب يقين وإحاطة فلا تثبت بدون النقل

المتواتر کونہ قرآنا۔^①

”جان لیجئے! قرآن کریم وہ کتاب ہے، جو رسول اللہ ﷺ پر نازل کی گئی۔ جلدوں کے درمیان مصاحف میں لکھی ہوئی ہے۔ مشہور سات حروف کے مطابق تواتر کے ذریعے نقل ہو کر ہم تک پہنچی ہے، اس لئے کہ جو متواتر کے علاوہ ہے، وہ قطعیت اور عین الیقین کے درجہ کو نہیں پہنچتا، اور ایسی چیز سے قرآن کا ثبوت ناممکن ہے۔ اسی وجہ سے امت اس بات پر متفق ہے کہ اگر کوئی شخص ابن مسعودؓ کی شاذ قراءۃ کو نماز میں پڑھے گا، اس کی نماز نہیں ہوگی، کیونکہ اس میں نقل تواتر موجود نہیں ہے۔ اور جو متواتر نہیں ہے، اسے قرآن نہیں کہا جاسکتا۔“

امام زرکشیؒ نے الکیا طبریؒ کے حوالہ سے اس پر علما کا اتفاق نقل کیا ہے ان کا بیان ہے کہ

”القراءة الشاذة مردودة لا يجوز إثباتها في المصحف، وهذا لا خلاف فيه بين العلماء۔“^②

”قراءۃ شاذہ قابل رد ہیں، ان کو مصحف میں شامل کرنا ممنوع ہے اور علما کے درمیان اس مسئلہ پر کوئی اختلاف نہیں ہے۔“

صاحب مسلم الثبوت فرماتے ہیں:

”جو قراءات بذریعہ آحاد نقل ہوئی ہیں، وہ قطعاً قرآن نہیں ہیں۔“^③

امام شوکانیؒ نے بھی قراءات شاذہ کو قطعی طور پر قرآن سے الگ قرار دیا ہے۔^④

عبدالعلی الانصاریؒ کا بیان ہے:

”القراءة الشاذة ليست من القرآن اتفاقاً۔“

① أصول السرخسی ۱/ ۲۷۹-۲۸۰: أبو بكر محمد بن أحمد بن أبي سهل السرخسی

(ت ۴۹۰ھ) تحقیق: أبو الوفا الأفغانی

② البحر المحيط فی أصول الفقه ۱/ ۴۷۵، ایڈٹ: عبد الستار أبو غده

③ مسلم الثبوت، ص ۱۵۰: عبد العلی بن عبد الشکور الہندی

④ أصول الفقه الإسلامی ۱/ ۴۲۷: الدكتور وھبہ الزحیلی

”قراءۃ شاذہ بالاتفاق قرآن نہیں ہے۔“^⑤

مالکیہ کے بہت بڑے فقیہ امام باجی^⑥ نے بھی متواتر کے علاوہ کسی خبر کو قرآن میں لکھنے کی ممانعت پر امت کا اجماع نقل کیا ہے۔^⑦

اسی طرح حافظ ابن عبدالبر نے قراءۃ شاذہ کی تلاوت، اور نماز میں قراءۃ شاذہ کی تلاوت کرنے والے شخص کے پیچھے نماز پڑھنے کی ممانعت پر امت مسلمہ کے تمام علما کا اجماع نقل کیا ہے اور جن چند افراد نے اس سے اختلاف کیا ہے، انہیں امت کے اجماعی موقف سے منحرف قرار دیا ہے۔^⑧

امام ابن حزم قراءات شاذہ کے عدم قرآن ہونے پر تمام مسلمانوں کا اتفاق و اجماع نقل کرتے ہوئے فرماتے ہیں:

”من العجب احتجاجکم بهذه الزیادة التي أنتم مجتمعون معنا علی أنها لا یحل لأحد أن یقرأ بها ولا أن یکتبها فی مصحفه .“
 ”تعجب ہے کہ تم قراءۃ شاذہ کے اس اضافہ کو استدلال کی بنیاد بناتے ہو، حالانکہ ہمارا اور تمہارا اس بات پر اجماع ہے کہ قراءۃ شاذہ کی تلاوت اور ان کو مصحف میں لکھنا جائز نہیں ہے۔“^⑨

⑤ فواتح الرحموت ۱۲/۲: عبد العلی. محمد بن نظام الدین الأنصاری الہندی (ت ۱۲۲۵)

⑥ ابو الولید سلیمان بن خلف بن سعد القرطبی الباجی (ت ۴۷۴ھ) مالکیہ کے بہت بڑے فقیہ اور عظیم محدث تھے۔ اندلس کے شہر باجہ (Beja) میں پیدائش کی وجہ سے باجی کہلائے۔ حصول علم کے لئے اندلس سمیت بغداد، موصل، دمشق اور حلب کا سفر کیا۔ اندلس کے بعض علاقوں میں قاضی کے منصب پر فائز رہے۔ علوم اسلامیہ پر انہوں نے متعدد کتب تصنیف کیں۔ (الأعلام ۱۸۶/۳)

⑦ المنتقی ۱/۲۴۴

⑧ التمهید (ابن عبد البر) ۸/۲۹۳

⑨ المحلی (ابن حزم) ۴/۲۵۵

قراءات شاذہ کے قرآن نہ ہونے کی اہم دلیل یہ ہے کہ ان کو قبول عام اور تواتر حاصل نہیں ہوا۔ اگر یہ قرآن ہوتیں تو یقیناً بطریق تواتر منقول ہوتیں اور امت میں ان کو بھی قراءات متواترہ کی طرح قبول عام حاصل ہوتا، کیونکہ قرآن جس نے پوری دنیا کو ایک چھوٹی سے چھوٹی سورت بنانے کا چیلنج دیا، لیکن عرب کے مایہ ناز بلغا و فصحا سورت تو کیا ایک آیت بھی بنا کر نہ لاسکے تو ایسا عظیم معجزہ جو آج تک پوری انسانیت کے لئے ایک چیلنج بنا ہوا ہے اور ہر دور میں اس کے بذریعہ تواتر نقل ہونے میں متعدد اسباب کار فرما رہے ہیں تو یہ کیسے ممکن ہو سکتا ہے کوئی چیز قرآن ہو اور چند افراد کے علاوہ کسی کو اس کا علم نہ ہو؟ چنانچہ ثابت ہوا کہ تواتر کی شرط مفقود ہونے کی وجہ سے قراءۃ شاذہ پر قرآن کا اطلاق نہیں ہو سکتا۔ شہاب الدین القسطلانیؒ اس پر علما کا اجماع نقل کرتے ہوئے فرماتے ہیں:

”أجمع الأصوليون وغيرهم على أن الشاذ ليس بقرآن لعدم الصدق لفظ القرآن عليه أو شرطه وهو التواتر.“^⑨
 جمع الجوامع کے شارح جلال الدین المحلیؒ فرماتے ہیں:

”قراءۃ شاذہ اس لئے قرآن نہیں ہے کہ وہ متواتر نہیں ہے، (اگر یہ قرآن ہوتی تو یقیناً بذریعہ تواتر منقول ہوتی) حالانکہ قرآن دنیا کے لئے ایک عظیم معجزہ ہونے ناطے بذریعہ تواتر منقول ہونے کے لئے متعدد اسباب کا حامل ہے۔“^⑩

⑨ لطائف الإشارات، ص ۷۲

⑩ محمد بن احمد بن محمد بن ابراہیم المحلی الشافعی (ت ۸۶۴ھ) عظیم مفسر اور اصولی گزرے ہیں۔ ابن العماد نے انہیں عرب کا تفتازانی قرار دیا ہے۔ نہایت خودار آدمی تھے، کوئی حکمران ملنے آتا تو ملنے سے انکار کر دیتے۔ حکومت وقت کی طرف سے چیف جسٹس کے عہدہ کی پیش کش ہوئی تو ٹھکرادیا۔ (الاعلام ۱۱۰۴)

⑪ حاشیۃ العطار ۱/ ۲۹۵-۲۹۷ (یہ دراصل جمع الجوامع کی شرح از جلال الدین محلی پر حسن العطار کا حاشیہ ہے)

امام شربنیؒ جلال الدین المحلی کے اس قول کی تشریح میں فرماتے ہیں:

”فلو كان ما نقل آحاداً لتواتر نقله.“

”اگر قرآن شاذہ قرآن ہوتیں تو یقیناً بذریعہ تواتر منقول ہوتیں،“^(۱۱)

اسی بات کی وضاحت کرتے ہوئے امام سخاویؒ فرماتے ہیں:

”جب ثبوت قرآن کے لئے تواتر ضروری ہے تو پھر ہمیں یہ تسلیم کرنا پڑے گا کہ

قرآن شاذہ قرآن نہیں ہے، کیونکہ وہ متواتر نہیں ہے۔“

نیز امام جوینیؒ^(۱۲)، امام سمعانی^(۱۳) اور ابن حزمؒ نے نہایت پر زور دلائل سے قرآن

شاذہ کا قرآن نہ ہونا ثابت کیا ہے اور کہا کہ اگر قرآن شاذہ قرآن ہوتیں تو یقیناً اس کے

ماننے والے اس کی حفاظت اور آئندہ نسلوں کی طرف منتقل کرنے کے لئے اپنی تمام

مساعی بروئے کار لاتے، کیونکہ قرآن، عظیم معجزہ، اسلام کے تمام اصولوں اور قوانین کا

منبع اور اہل اسلام کے لئے سرمایہ حیات ہونے کے ناطے اسی کا مقتضی تھا۔

زیدیہ کا موقف بھی یہی ہے کہ جو چیز بطریق آحاد منقول ہے، وہ یقیناً قرآن

نہیں ہے۔^(۱۴)

پھر دور عثمانؓ میں تمام اہل اسلام کا اس بات پر اجماع ہو چکا ہے کہ قرآن صرف ان

دو گتوں کے درمیان ہے، اس کے علاوہ جو کچھ تھا، قرآن سے الگ کر دیا گیا تھا۔ آج چودہ

◎ عبدالرحمن بن محمد بن احمد الشربنی (ت ۱۳۲۶ھ) شافعیہ کے فقیہ اور اصولی تھے، نہایت متقی اور زاہد آدمی

تھے، اصول فقہ میں تقریر علی جمع الجوامع اور بلاغہ میں فیض الفتاح ان کی معروف کتب

ہیں (الأعلام ۶/ ۲۳۰)

(۱۱) شرح الشربینی علی جمع الجوامع ۱/ ۲۹۷

(۱۲) البرهان فی أصول الفقہ ۱/ ۶۶۸

(۱۳) قواطع الأدلة فی الأصول ۱/ ۴۱۵، تحقیق: محمد حسین إسماعیل الشافعی

(۱۴) البحر الزخار ۱/ ۱۱۶۰: أحمد بن یحییٰ بن المرتضیٰ

سوسال کا عرصہ گزرنے کے باوجود اسکے ایک حرف پر بھی کسی نے انگشت نمائی نہیں کی اور اعدائے اسلام ہزار ہا کوششوں کے باوجود بھی اس میں ذرا بھر تحریف ثابت نہیں کر سکے۔ اس کے علاوہ مذاہب اربعہ کے تمام فقہاء، مفسرین اور اصولیین اس بات پر متفق ہیں کہ نماز میں قراءۃ شاذہ کی تلاوت جائز نہیں ہے، کیونکہ نماز میں قرآن کے علاوہ کسی چیز کی تلاوت بطور قرآن جائز نہیں اور ایسا شخص جو قراءۃ شاذہ کو قرآن سمجھتا ہے، اس کے متعلق علمائے یہ فتویٰ دیا ہے کہ اسے جیل میں ڈال دیا جائے اور اس وقت تک سخت سزا دی جائے، جب تک کہ وہ اپنے اس موقف سے رجوع نہ کر لے۔ اس کی تفصیل ہم آئندہ فصل میں مذاہب اربعہ اور دیگر مکاتب فکر کی آراء کی روشنی میں پیش کریں گے۔ یہاں مقصود یہ واضح کرنا ہے کہ علمائے امت کا نماز میں قراءۃ شاذہ کی تلاوت کو ممنوع قرار دینا اور قراءۃ کی تلاوت پر اصرار کرنے والے کیلئے انتہائی سخت رویہ اختیار کرنا قراءۃ شاذہ کے قرآن نہ ہونے کی واضح دلیل ہے۔

اور ابن مقسم اور ابن شنبوذ کا واقعہ قراءۃ شاذہ کے قرآن نہ ہونے پر امت مسلمہ کے اجماع کی روشن مثال ہے۔ اس وقت بغداد عالم اسلام کا مرکز اور دار الخلافہ تھا، وہاں حکومت کے سامنے جب یہ مسئلہ پیش ہوا اور حکومت نے وقت کے تمام فقہاء، قراء وغیرہ کو جمع کر کے ان کے سامنے یہ مسئلہ پیش کیا تو تمام علماء و فقہاء نے متفقہ طور پر قراءۃ شاذہ کے قرآن نہ ہونے کا فیصلہ دیا اور واضح کیا کہ قراءات شاذہ کی تلاوت حرام، ان کو قرآن سمجھنے والا اور ان کی تلاوت کرنے والا شخص سخت سزا کا مستوجب ہے۔ یقیناً مرکز اسلام میں حکومتی سطح پر ہونے والے اس دور کے جید فقہاء، علماء اور قراء کے اس فیصلہ کی خبر پورے عالم اسلام میں پہنچی، لیکن لاکھوں مربع میل پر پھیلی ہوئی مملکت اسلامیہ کے کسی گوشہ سے اس فیصلہ کے خلاف ایک آواز بھی بلند نہیں ہوئی۔ اجماع کی اس سے بڑی مثال شاید

پیش نہیں کی جاسکتی۔

مذکورہ تمام حقائق واضح دلیل ہیں کہ قراءۃ شاذہ عرضہ اخیرہ سے لے کر آج تک نہ کبھی قرآن تھی اور نہ آج ہے، لہذا مستشرقین کا قراءۃ شاذہ کی بنیاد پر قرآن میں اختلاف ثابت کرنا انتہائی مضحکہ خیز ہے۔

کَلِمَاتٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

بِأَلِفٍ حَقِيقَةٍ مِّنَ الْقُرْآنِ مُبْتَدِئَةً بِأَلِفٍ حَقِيقَةٍ

فصل دوم

نماز یا اس کے علاوہ قراءۃ شاذہ کی تلاوت کا حکم

جہاں تک قراءۃ شاذہ کی تعلیم و تعلم اور تدوین کا تعلق ہے تو اس میں شاید کسی کا بھی اختلاف نہیں ہے کہ ان کی تدوین اور ان کو نقل کرنا جائز ہے۔ صحابہ کرامؓ، تابعینؒ اور تبع تابعینؒ سے ان کا منقول ہونا، اس کے جواز کی واضح دلیل ہے، لہذا جن حضرات سے قراءۃ شاذہ مروی ہیں، ان کی ثقاہت اور شخصیت کو مطعون نہیں کیا جاسکتا۔

باقی رہا نماز میں مختلف قراءات کی تلاوت کا مسئلہ تو قراءات متواترہ کے بارے میں امت کا اجماع ہے کہ ہر قراءۃ مستقل ایک آیت ہے۔ علمی اور عملی اعتبار سے ان کی اتباع واجب ہے، ان کے درمیان معانی کا تغایر اور تنوع برحق ہے۔ ان کے درمیان تضاد کا گمان کرنا اور کسی قراءۃ کے موجب کو دوسری قراءۃ کے مقابلہ میں ترک کرنا قطعاً جائز نہیں ہے اور نماز اور اس کے علاوہ ان کی تلاوت جائز ہے۔ ابن تیمیہؒ نے اس کی وضاحت ان الفاظ میں کی ہے:

”وذلك متفق عليه بين العلماء لم ينكر أحد منهم . . . ولم ينكر

أحد من العلماء قراءۃ العشر .“

”یہ بات تمام علما کے درمیان متفق علیہ ہے، ان میں سے کسی نے بھی قراءت عشرہ

کا انکار نہیں کیا۔“^①

① فتاویٰ الکبریٰ (ابن تیمیہ) ۱/۳۸۶، تقدیم: حسین محمد مخلوف

نیز امام بغویؒ نے قراءات متواترہ کی تلاوت کے جواز پر امت کا اجماع ذکر کیا

ہے۔ (البحر المحیط للزرکشی ۱ / ۴۷۴)

اس کے بعد قراءۃ شاذہ کی تلاوت کا مسئلہ ہے، تو گزشتہ تصریحات سے یہ بات واضح ہوگئی ہے کہ پوری امت کے نزدیک بالاتفاق قراءات شاذہ قرآن نہیں ہیں تو یہ اس حقیقت کا واضح ثبوت ہے کہ بحیثیت قرآن ان کی تلاوت حرام ہے۔

چنانچہ المقری الدکتور محمد سالم خسیں نے واضح طور پر یہ لکھا ہے کہ

”جو شخص اس مسئلہ کے بارے میں علما و فقہاء کے اقوال کی روشنی میں غور کرے گا، وہ

یقیناً یہی فیصلہ کرے گا کہ نماز یا اس کے علاوہ قراءۃ شاذہ کی تلاوت حرام ہے۔“^(۲)

یہ مسئلہ کیوں پیدا ہوا؟ اس کا پس منظر یہ ہے کہ فقہاء کے درمیان یہ مسئلہ اختلافی ہے

کہ اگر کوئی شخص حرمت کا ارتکاب کرتے ہوئے نماز میں قراءۃ شاذہ کی تلاوت کر لے تو

کیا اس کی نماز ہو جائے گی یا نہیں؟ تو چونکہ کچھ فقہاء نے بعض صورتوں میں ایسے شخص کی

نماز کو جائز قرار دیا ہے تو اس سے بعض لوگوں کو یہ غلط فہمی ہوئی کہ شاید یہ فقہاء نماز میں

قراءۃ شاذہ کی تلاوت کو جائز سمجھتے ہیں، اس غلط فہمی کی وجہ سے بعض فقہاء کی طرف غلط

طور پر قراءات شاذہ کی تلاوت کے جواز کا قول منسوب ہو گیا۔ مستشرقین نے اسی غلط

فہمی کی بنیاد پر اپنے تمام اعتراضات اور دسیسہ کاریوں کی عمارت کھڑی کی ہے۔ لہذا ہم

علما و فقہاء کے اقوال کی روشنی میں اس مسئلہ کو ذرا تفصیل سے بیان کریں گے، تاکہ یہ

بات واضح ہو جائے کہ قراءۃ شاذہ سے نماز باطل نہ ہونے کا قطعاً یہ مطلب نہیں ہے کہ

فقہاء قراءۃ شاذہ کو قرآن سمجھتے ہوئے نماز میں اس کی تلاوت کو جائز سمجھتے ہیں۔

شیخ الحنفیہ امام سرحسیؒ، شیخ الشافعیہ ابن الصلاحؒ اور امام نوویؒ، شیخ المالکیہ ابن حاجبؒ

”اور ابن عبدالبر اور شیخ الحنابلہ امام فتوحی رحمہم اللہ، فقہائے بغداد، طاہریہ کے فقیہ امام ابن حزم، مشہور محقق و محدث امام شوکانی^① نیز فقہائے زیدیہ نے قراءۃ شاذہ کی تلاوت کے حرام اور اس سے نماز کے ناجائز ہونے کا فتویٰ دیا ہے اور تمام مکاتب فکر اسلامیہ کا یہی موقف ہے؟، بلکہ ابن عبدالبر، امام باجی، ابن حزم اور امام سخاوی نے اس پر تمام امت کا اجماع نقل کیا ہے۔ ان کے اقوال ہم آئندہ صفحات میں پیش کریں گے۔

البتہ بعض علما کی طرف نماز میں قراءۃ شاذہ کی تلاوت کے جواز کا قول منسوب کیا جاتا ہے، مثلاً امام مالک اور امام احمد کے بارے میں ایک روایت یہ پیش کی جاتی ہے کہ وہ نماز میں قراءۃ شاذہ کی تلاوت کو جائز سمجھتے تھے، جیسا کہ ابن تیمیہ نے اپنے فتاویٰ^② میں اور ابن جزری نے اپنی کتاب النشر فی القراءات العشر^③ میں ان کی طرف ایک روایت یہی منسوب کی ہے۔ سب سے پہلے ہم اس کی حقیقت کا جائزہ لیتے ہیں۔

امام مالک کی طرف منسوب اس روایت کی حقیقت اور امام مالک اور فقہائے مالکیہ کا صحیح موقف

منسوب روایت: ابن وہب کا بیان ہے کہ امام مالک سے پوچھا گیا: عمر بن خطاب کی قراءۃ: «فامضوا إلی ذکر اللہ» کی تلاوت کے بارے میں آپ کا کیا خیال ہے؟ تو انہوں نے فرمایا: جائز ہے، کیونکہ رسول اللہ ﷺ کا فرمان ہے: «أنزل

① محمد بن علی الشوکانی (ت ۱۲۵۰ھ) مفسر، فقیہ اور مجتہد تھے۔ ان کا شمار یمن کے کبار علما میں ہوتا ہے۔ کتب زیدیہ کے ساتھ ساتھ تمام کتب مذاہب اسلامیہ کا مطالعہ کیا۔ ترک تقلید جامد اور کتاب و سنت کے التزام پر زور دیا۔ ائمہ اربعہ، ابن حزم، ابن تیمیہ اور ابن قیم الجوزیہ رحمہم اللہ سے متاثر نظر آتے ہیں، اپنے ایک طویل قصیدہ میں زیدیہ کا رد کیا ہے۔ ان کی چھوٹی بڑی کتب ۱۳۵ کے قریب ہیں۔

② الفتاویٰ الکبریٰ (ابن تیمیہ) ۱/ ۳۷۴، ۳۷۵

③ النشر فی القراءات العشر ۱/ ۱۴

القرآن علی سبعة أحرف فاقراء وأما تيسر منه «

ابن وہب سے دوسری روایت یہ ہے کہ

”انس بن مالک نے مجھے خبر دی کہ عبداللہ بن مسعودؓ نے ایک شخص کو ﴿إِنَّ شَجَرَةَ
الزَّقُومِ طَعَامُ الْأَثِيمِ﴾ پڑھایا تو وہ اس کو ’طعام الیتیم‘ پڑھتا تھا۔ اس پر ابن
مسعودؓ نے کہا: «طعام الفاجر» پڑھو۔ میں نے امام مالکؒ سے پوچھا: کیا آپ اس
طرح قراءۃ کو جائز سمجھتے ہیں تو انہوں نے کہا: ہاں! میرے خیال میں اس کی گنجائش
موجود ہے۔“^⑤

مذکورہ روایت کی حقیقت: ایک تجزیہ: پہلی بات تو یہ ہے کہ یہ روایت ابن وہبؒ کے
علاوہ ان کے کسی اور شاگرد نے ان سے بیان نہیں کی، بلکہ باقی تمام شاگردوں نے اس
کے برعکس ان سے قراءۃ شاذہ کی نماز میں تلاوت کی حرمت نقل کی ہے، اس لحاظ سے یہ
روایت بذات خود شاذ ہے۔

چنانچہ امام مالکؒ کے شاگرد ابن القاسمؒ نے قراءۃ شاذہ کی تلاوت کو ممنوع اور اس کی
تلاوت کرنے والے کو قابل تعزیر مجرم قرار دینے کے بعد امام مالکؒ کا یہ قول نقل کیا ہے:
”من قرأ فی صلاتہ بقراءۃ ابن مسعود أو غیرہ من الصحابة مما
یخالف المصحف لم یصل وراءہ.“^⑥

”جو شخص ابن مسعودؓ یا کسی بھی صحابیؓ کی رسم عثمانی کے خلاف قراءۃ کو نماز میں تلاوت کرتا
ہے، اس کے پیچھے نماز نہ پڑھی جائے۔“

نیز ابن القاسمؒ بیان کرتے ہیں کہ امام مالکؒ سے اس شخص کے بارے میں سوال
کیا گیا جو کسی ایسے شخص کے پیچھے نماز پڑھتا ہے جو ابن مسعودؓ کی قراءۃ کرتا ہے۔ تو

⑤ التمهید ۸/ ۲۹۲: أبو عمر الحافظ ابن عبد البر، تحقیق: محمد الفلاح

⑥ أيضاً، ۸/ ۲۹۳

انہوں نے فرمایا:

”یخرج ویدعہ ولا یأتم بہ.“^④ ”اسے چاہئے کہ وہ نماز چھوڑ کر جماعت سے نکل جائے اور ایسے شخص کی اقتدانہ کرے۔“

امام مالکؒ کی طرف ابن وہب روایت کی نسبت کی تردید اس حقیقت سے بھی ہوتی ہے کہ امام مالکؒ نے قراءۃ شاذہ کو استنباط احکام میں نہایت کڑی شرائط کے بعد زیادہ سے زیادہ بحیثیت خبر واحد قبول کیا ہے، بلکہ ان کے بارے میں ایک روایت عدم حجیت کی بھی ہے۔ تو جب استنباط احکام میں قراءۃ شاذہ کا ان کے نزدیک یہ حال ہے کہ اگر کہیں انہوں نے اس سے استدلال کیا ہے تو وہ بھی بحیثیت خبر واحد تو پھر یہ کیسے ممکن ہو سکتا ہے کہ وہ قراءۃ شاذہ کی نماز میں تلاوت کو جائز سمجھتے ہوں۔

تو اس سے یہ بات واضح ہو جاتی ہے کہ امام مالکؒ کی طرف اس قول کی نسبت درست نہیں ہے۔ بالفرض ابن وہب کی اس روایت کو تسلیم بھی کر لیا جائے تو بھی اس سے نماز میں قراءۃ شاذہ کی تلاوت کا جواز ثابت نہیں ہوتا۔

چنانچہ مالکیہ کے مشہور امام ابن عبدالبرؒ نے ابن وہب کی ان دونوں روایات کو ذکر کرنے کے بعد ان کی یہ توجیہ پیش کی ہے:

”معناه عندی أن یقرأ بہ فی غیر الصلاة وإنما ذکرنا ذلك عن مالک تفسیراً لمعنی الحدیث وإنما لم تجز القراءۃ بہ فی الصلاة لأن ما عدا مصحف عثمان فلا یقطع علیہ وإنما یجری مجری السنن التي نقلها الأحاد لکن لا یقدم أحد علی القطع فی رده.“^⑤

”اس کا مفہوم میرے نزدیک نماز کے علاوہ قراءۃ شاذہ کی قراءۃ سے ہے اور ہم نے

④ المدونة الكبرى ۱ / ۸۴: أبو عبد الله مالك بن أنس الأصبحي المدني (ت ۱۷۹ھ)

⑤ التمهيد ۸ / ۲۹۲

امام مالکؒ سے اس روایت کو فقط حدیث 'سبعة أحرف' کا مفہوم واضح کرنے کے لئے ذکر کیا ہے۔ اور حقیقت یہ ہے کہ نماز میں قراءۃ شاذہ کی تلاوت قطعاً جائز نہیں ہے، کیونکہ جو مصحفِ عثمانی کے علاوہ ہے، وہ متواتر اور قطعی نہیں ہے، اس کی حیثیت ان سنن کی ہے جو بطریق آحاد مروی ہیں۔“

اس کے بعد بطور دلیل ابن عبدالبرؒ نے قراءات شاذہ کی تلاوت کی حرمت پر مبنی ابن القاسمؒ اور امام مالکؒ کے مندرجہ بالا فتاویٰ ذکر کئے ہیں اور پھر لکھا ہے:

”وعلماء المسلمین مجتمعون علی ذلك إلا قوم شذوا لا يعرج علیہم.“^⑨

”اس پر مسلمانوں کا اجماع ہے، سوائے ایک قوم کے جنہوں نے مسلمانوں کے اجماع سے راہ انحراف اختیار کی ہے اور ایسے لوگوں کی کوئی حیثیت نہیں ہے۔“
بعض علمائے مالکیہ نے تو اس سلسلہ میں اس قدر شدت اختیار کی ہے کہ قراءۃ شاذہ کی تلاوت تو درکنار، اسے خبر واحد کی حیثیت سے بھی قبول نہیں کیا، مثلاً ابن العربیؒ اور شیخ المالکیہ امام ابن حاجبؒ کسی طور بھی قراءات شاذہ کی حجیت کے قائل نہیں ہیں۔
ابن حاجبؒ نے اس مسئلہ کو نہایت وضاحت سے بیان کر دیا ہے، لکھتے ہیں:

”لا يجوز أن يقرأ بالقراءة الشاذة في صلاة ولا غيرها عالماً بالعربية كان أو جاهلاً؛ وإذا قرأها قارئ، فإن كان جاهلاً بالتحريم عرف به وأمر بتركها، وإذا كان عالماً أدب فإن أصرَّ حُبسَ حتى يرتدع.“^⑩

”کوئی شخص عربی دان ہو یا نادان، کسی کے لئے بھی: میں یا اس کے علاوہ قراءۃ شاذہ کی تلاوت جائز نہیں ہے، اسے اگر اس کی حرمت کا علم نہیں ہے تو اسے بتایا جائے

⑨ أيضاً ۸/۲۹۳

⑩ البرهان فی علوم القرآن (زرکشی) ۱/۴۸۲، تحقیق: الدكتور یوسف عبد الرحمن المرعشلی. الشیخ جمال حمدی الذہبی. الشیخ ابراہیم الکردی

اور حکم دیا جائے کہ اب ایسا کرنے سے باز رہے اور اگر وہ جاننے کے باوجود تلاوت کر رہا ہے تو اسے سزا دی جائے اور اسے اس شرط پر چھوڑا جائے کہ دوبارہ ایسا نہیں کرے گا۔ لیکن اگر وہ اپنے اس نظریے پر مصر ہے تو اسے بار بار سزا دی جائے اور قید میں ڈال دیا جائے، یہاں تک کہ وہ اپنے اس نظریے سے توبہ کر لے۔“

ابن حاجب کی طرح متعدد مالکیہ نے واضح طور پر قراءۃ شاذہ کی تلاوت کو حرام قرار دیا ہے اور کسی ایک سے بھی اس کے جواز کا فتویٰ منقول نہیں ہے، چنانچہ علامہ ابوالبرکات الدردیر، جنہوں نے اپنی کتاب میں امام مالک کے راجح مذہب کا التزام کیا ہے، فرماتے ہیں:

”دس کے علاوہ دیگر سب قراءات شاذہ ہیں، اگر کوئی شاذ قراءۃ رسم عثمانی کے مخالف ہو تو نماز میں اس کی تلاوت سے نماز باطل ہو جائے گی، لیکن اگر وہ رسم عثمانی کے مطابق ہو، تو نماز تو باطل نہ ہوگی البتہ اس کی تلاوت قطعاً جائز نہیں ہے اور قراءۃ میں لحن اگر دانستہ نہ ہو تو نماز باطل نہیں ہوگی۔“^①

محمد بن احمد علیش اور امام خرشی مالکی نے بھی دس کے علاوہ قراءات کو شاذ اوزان کی تلاوت کو مطلق حرام قرار دیا ہے، خواہ وہ رسم عثمانی کے مطابق ہوں یا مخالف۔^②

ان تصریحات کی روشنی میں یہ حقیقت واضح ہو جاتی ہے کہ امام مالک اور تمام مالکیہ کے نزدیک قراءات شاذہ کی تلاوت کرنا اور ان کی تلاوت کرنے والے امام کے پیچھے نماز پڑھنا مطلقاً حرام ہے، خواہ وہ رسم عثمانی کے مطابق ہو یا مخالف۔ اور ابن وہب کی روایت کو امام مالک کے متعلق درست مان بھی لیا جائے تو اس کا مطلب بجز اس کے کچھ نہیں ہو سکتا کہ صرف تعلیم و تعلم کے لئے قراءۃ شاذہ کو پڑھا جاسکتا ہے۔

① بلغة السالك على أقرب المسالك في مذهب امام مالك مع الشرح ۴۳۷/۱

② فتح الجليل شرح مختصر خليل ۳۶۱/۱

* شرح مختصر خليل للخرشي ۲۵/۲

اب مسئلہ یہ ہے کہ کیا مالکیہ کے نزدیک قراءۃ شاذہ کی تلاوت سے نماز باطل ہو گی یا نہیں؟ تو اس حوالہ سے مالکیہ نے رسم عثمانی کے مطابق اور مخالف قراءات شاذہ کے درمیان یہ فرق کیا ہے کہ وہ قراءۃ جو رسم عثمانی کے مخالف ہے، نماز میں اس کی تلاوت سے تمام مالکیہ کے نزدیک نماز باطل ہو جائے گی، اسے لوٹانا ضروری ہوگا، خواہ وہ مقتدی ہو اور ایسے امام کے پیچھے نماز پڑھی ہو جس نے رسم عثمانی کے مخالف قراءۃ کی نماز میں تلاوت کی تھی۔ لیکن اگر وہ قراءۃ شاذہ رسم عثمانی کے مطابق ہے تو دیکھا جائے گا کہ اگر تو وہ قراءۃ شاذہ سنداً ثابت ہے اور اسے بطور شاذ پڑھا گیا ہے تو اس کی قراءۃ اگرچہ حرام ہے، لیکن اس سے نماز باطل نہ ہوگی، لیکن اگر وہ قراءۃ ایسی ہو کہ اسے نہ تو بطور شاذ پڑھا گیا ہو اور نہ ہی اس کے علاوہ پڑھا گیا ہو (مراد وہ ضعیف اور موضوع قسم کی قراءۃ ہو) تو اس کو اگر کوئی شخص نماز میں پڑھ لے تو اسے لحن پر محمول کیا جائے گا اور مالکیہ کے نزدیک اگر لحن عمداً ہو تو اس سے بھی نماز باطل ہو جاتی ہے۔ اس کی وضاحت فقہائے مالکیہ کی ان تصریحات سے ہو جاتی ہے جو ہم نے ابھی پیش کی ہیں، مزید وضاحت کے لئے ایک دو عبارتیں اور نقل کی جاتی ہیں:

ابن القاسم مالکیؒ سے جب پوچھا گیا کہ اگر کوئی شخص نماز میں ابن مسعودؓ کی قراءۃ کرنے والے کی اقتدا میں نماز پڑھ لے تو اس کا کیا حکم ہے؟ تو انہوں نے فرمایا:

”أرى أن يعيد في الوقت وبعده.“^(۱۳)

”وہ نماز کے وقت کے اندر یا اس کے بعد نماز لوٹائے۔“

اور امام مالکؒ نے ایسے شخص کی اقتدا سے نکل جانے کا حکم دیا ہے۔^(۱۴)

محمد بن عبداللہ الخرشنی المالکیؒ نے اس مسئلہ کو مختصر مگر نہایت جامع انداز میں بیان کر دیا

(۱۳) المدونة الكبرى ۱ / ۸۴

(۱۴) أيضا

ہے، وہ فرماتے ہیں:

”نماز میں حضرت عبداللہ بن مسعودؓ کی قراءۃ پڑھنے والے کی نماز باطل ہو جائے گی اور ابن مسعودؓ کی قراءۃ سے ہر وہ شاذ قراءۃ مراد ہے جو رسم عثمانی کے مخالف ہو، مثلاً حضرت عمرؓ کی قراءۃ «فامضوا الی ذکر اللہ» اور ابن مسعودؓ کی قراءۃ: «فصیام ثلاثة أيام متتابعات» لیکن وہ شاذ قراءۃ جو رسم عثمانی کے مطابق ہے اور بطور شاذ اسے پڑھا گیا ہے تو اس کی تلاوت اگرچہ حرام ہے، لیکن اس سے نماز باطل نہیں ہوگی اور نہ ہی اس سے اقتدا باطل ہوگی۔ اور وہ قراءۃ جو رسم عثمانی کے مطابق ہو، لیکن اسے نہ تو کسی نے بطور شاذ پڑھا ہو اور نہ ہی اس کے علاوہ کسی حیثیت سے اسے پڑھا گیا ہو (یعنی وہ موضوع قسم کی قراءۃ ہو۔) ایسی قراءۃ کو اگر کوئی شخص نماز میں تلاوت کرتا ہے تو اسے لحن پر محمول کیا جائے گا۔“^⑮

مزید تفصیل کے لئے حاشیہ ⑮ کے تحت درج کتب کا مطالعہ مفید ہوگا۔

یہ تمام تصریحات اس بات کا بین ثبوت ہیں کہ امام مالکؒ اور تمام مالکیہ کے نزدیک: کوئی بھی شاذ قراءۃ قرآن نہیں ہے۔

نماز میں قراءات شاذہ کی تلاوت حرام ہے۔

نماز میں قراءات شاذہ کی تلاوت کرنے والے شخص کی اقتدا میں نماز پڑھنا ممنوع ہے۔

رسم عثمانی کے مخالف قراءۃ شاذہ کی نماز میں تلاوت سے نماز باطل ہو جائے گی۔

رسم عثمانی کے مطابق شاذ قراءۃ جسے بطور شاذ پڑھا گیا ہو، اس کی تلاوت اگرچہ

حرام ہے، لیکن اس سے نماز یا اقتدا باطل نہیں ہوگی۔

رسم عثمانی کے مطابق موضوع قسم کی قراءۃ اگر نماز میں جان بوجھ کر تلاوت کی جائے

⑮ شرح مختصر خلیل ۲۵ / ۲

⑯ فتح الجلیل شرح مختصر خلیل ۳۶۱ / ۱

تو اس سے بھی نماز باطل ہو جاتی ہے۔

حنابلہ کا موقف

اس سلسلہ میں ایک روایت امام احمدؒ سے مکروہ کی ہے، یعنی اگر اس قراءۃ شاذہ کی سند صحیح ہو تو نماز میں اس کی تلاوت سے نماز درست ہوگی، کیونکہ صحابہؓ ایک دوسرے کے پیچھے نماز پڑھتے تھے، اس کو ابن الجوزیؒ اور شیخ تفتی الدینؒ نے اختیار کیا ہے۔ اس قول کی رو سے نماز باطل نہیں ہوگی۔^(۱۷) ابن قیمؒ نے بھی یہی موقف اختیار کیا ہے اور اسے صحیح ترین قول قرار دیا ہے۔^(۱۸)

اور بعض حنابلہ نے یہ فرق کیا ہے کہ سورۃ فاتحہ میں قراءۃ شاذہ کی تلاوت کرنے سے تو نماز باطل ہو جائے گی، لیکن اس کے علاوہ باطل نہیں ہوگی۔ اس قول کو ابن تیمیہؒ کے دادا ابو البرکات نے اختیار کیا ہے۔^(۱۹)

لیکن حقیقت یہ ہے کہ قراءۃ شاذہ اگر رسم عثمانی کے مخالف ہو تو جمہور حنابلہ کا اور امام احمدؒ کا صحیح ترین قول یہی ہے کہ قراءۃ شاذہ کی تلاوت حرام ہے، اس سے نماز باطل ہو جائے گی۔ چنانچہ امام علاؤ الدین، جنہوں نے اپنی کتاب میں امام احمدؒ کے راجح ترین مذہب کو بیان کرنے کا التزام کیا ہے، المقنع (از ابن قدامہ) کی عبارت: ”وإن قرأ بقراءة تخرج عن مصحف عثمان لم تصح صلواته“ کی تشریح میں فرماتے ہیں:

(۱۷) الإنصاف فی معرفة الراجح من الخلاف ۲ / ۵۳ : الامام علاء الدین علی بن

سلیمان المرادوی السعدی (ت ۸۸۵ھ)

(۱۸) أعلام الموقعین ۴ / ۲۶۳

(۱۹) فتاویٰ الکبریٰ (ابن تیمیہ) ۱ / ۳۷۸

”وہ قراءات شاذہ جو رسم عثمانی کے مخالف ہیں، عدم تواتر کی وجہ سے ان کی تلاوت حرام ہے، یہی امام احمد کا مذہب ہے، اسی کو جمہور اصحاب حنابلہ نے اختیار کیا ہے اور فقہ حنبلی کی کتب: الوجیز، الإفادات، المنور، المنتخب وغیرہم میں اسی بات پر جزم اختیار کیا گیا ہے۔ نیز الهدایۃ، الخلاصۃ، الرعایتین اور الحاویین میں بھی اسی موقف کو ترجیح دی گئی ہے۔“

امام ابن نجار^{۱۰} الفتوحی نے بھی اس سلسلہ میں حنابلہ کا مذہب ذکر کرتے ہوئے حرمت کے قول کو راجح اور صحیح قرار دیا ہے، وہ فرماتے ہیں:

”وهذا غیر متواتر، فلا یکون قرآنا، فلا تصح الصلاة به علی الأصح.“^{۱۱}

”یہ قراءۃ شاذہ غیر متواتر ہونے کی وجہ سے قرآن نہیں ہے، لہذا صحیح تر بات یہی ہے کہ اس سے نماز صحیح نہیں ہوگی۔“

نیز حنابلہ کے عظیم فقیہ امام منصور بن یونس بن ادریس البہونی نے بھی اسی موقف کو راجح قرار دیا ہے۔ ان تصریحات کی روشنی میں یہ بات واضح ہو جاتی ہے کہ حنابلہ کا صحیح مذہب حرمت کا ہے اور کراہت کا مذہب مرجوح ہے۔

اس امر کی تائید جمہور حنابلہ کے اس اصول سے بھی ہوتی ہے کہ امام احمد اگر کسی چیز کے بارے میں یہ کہیں کہ یہ حرام ہے اور پھر کہیں کہ میں اس کو مکروہ سمجھتا ہوں تو اس کے بارے میں حرام کا فتویٰ دیا جائے گا۔^{۱۲} تو قراءۃ شاذہ کے سلسلہ میں اگر ان کا حرمت کا فتویٰ پہلے کا ہے اور کراہت کا بعد کا تو اس اصول کے پیش نظر ان کے حرمت کے فتویٰ کو

۱۰ شرح الکوکب المنیر ۲/ ۱۳۶، امام ابن نجار فتوحی شریعت و فقہ کے معتبر عالم تھے، خصوصا فقہ اور اصول فقہ میں یکتائے روزگار تھے، ابن بدران نے ان کے بارے میں لکھا ہے کہ امام احمد کے مذہب کے علم میں ان کا کوئی ثانی نہیں تھا۔

۱۱ مقدمة الإنصاف فی معرفة الراجح من الخلاف ۱/ ۱۵

راج قرار دیا جائے گا۔ اور اگر بالفرض حرمت کا بعد کا ہے تو بھی مسلمہ اصول ہے کہ ہمیشہ بعد والے فتویٰ کو راج قرار دیا جاتا ہے۔

بھ باقی رہیں وہ قراءات جو رسم عثمانی کے مطابق ہیں اور صحت سند سے ثابت ہوں تو ان کے بارے میں حنابلہ کا موقف یہ ہے کہ نماز میں ان کی تلاوت کی جاسکتی ہے اور اس سے نماز صحیح ہوگی۔ لیکن امام احمد سے ایک روایت یہ ہے کہ صحت نماز کے لئے قراءۃ کا متواتر ہونا شرط ہے۔ چنانچہ امام علاؤ الدین المرادوی نے ابن قدامہ کے مذکورہ بالا قول کی یہ وضاحت فرمائی ہے کہ

”مصنف کے کلام کے ظاہر سے یہی معلوم ہوتا ہے کہ جو قراءۃ مصحف عثمانی کے مطابق ہو، خواہ وہ قراءات عشرہ میں سے ہو یا اس کے علاوہ ہو، لیکن صحیح ثابت ہو تو اس کی تلاوت سے نماز صحیح ہوگی، یہی امام احمد کا منصوص مذہب ہے اور اکثر نے اسی کی صراحت کی ہے۔ لیکن امام احمد سے ایک روایت یہ بھی ہے کہ جب تک وہ متواتر نہ ہو، نماز صحیح نہ ہوگی۔“^{۱۳}

اور ابن قیم اس کی وضاحت کرتے ہوئے فرماتے ہیں:

”مسلمانوں کا اتفاق ہے کہ انسان کیلئے ان سات مشہور قراءات کا پابند ہونا واجب نہیں ہے، بلکہ ہر وہ قراءۃ جو رسم عثمانی کے مطابق ہو، عربی کی رو سے صحیح ہو اور اس کی سند صحیح ہو تو اس کے ساتھ قراءۃ کرنا جائز ہوگا اور بالاتفاق اس سے نماز صحیح ہوگی۔“^{۱۴}

اس سے پتہ چلتا ہے کہ ابن جزری کی طرح حنابلہ بھی قراءات متواترہ کو سات یا دس میں محصور نہیں کرتے، بلکہ ہر وہ قراءۃ جو کسی عربی وجہ اور رسم عثمانی کے مطابق ہو اور صحت سند سے ثابت ہو تو ایسی قراءۃ ان کے نزدیک متواتر ہے اور اس کی قراءات جائز

۱۳ الإنصاف ۲/ ۵۳

۱۴ أعلام الموقعین ۴/ ۲۶۳

ہے۔ صحتِ سند سے مراد یہ ہے کہ اسے قبول عام کا درجہ حاصل ہو، اور خارجی قرآن سے اسے نص قطعی کی حیثیت حاصل ہو جائے، جیسا کہ ابن جزری نے صراحت کی ہے۔ لیکن حقیقت وہی ہے جس کا ذکر گزشتہ صفحات میں 'نقد قراءات شاذہ کا معیار' کی بحث میں تفصیل سے گزر چکا ہے کہ قراءات کے لئے تواتر کو شرط قرار دینے والوں اور قراءات متواترہ کیلئے مذکورہ تین ارکان کو شرط قرار دینے والوں کے درمیان اختلاف محض لفظی ہے، کیونکہ مذکورہ تین ارکان بھی قوت میں تواتر سے کم نہیں ہیں، جو لوگ تواتر کو شرط قرار دیتے ہیں، ان کے نزدیک بھی قراءات متواترہ دس ہیں، اور جو تین ارکان کو شرط قرار دیتے ہیں، ان کے نزدیک بھی قراءات عشرہ ہی ان ارکان پر پوری اترتی ہیں۔ تو ثابت ہوا کہ حنابلہ کے نزدیک قراءات عشرہ کے علاوہ باقی تمام قراءات شاذہ ہیں، نماز میں ان کی تلاوت سے نماز باطل ہو جائے گی۔ ڈاکٹر عبداللہ بن عبدالحسن الترکی نے اپنی کتاب اصول مذهب الإمام أحمد: دارسة أصولية مقارنة میں اسی موقف کو راجح قرار دیا ہے، فرماتے ہیں:

”والذی أرجحہ عدم الجواز، وفساد الصلاة بالقراءة بها . ذلك أن شرط ما يتلى في الصلاة أن تكون قرآنا، والقراءة الشاذة لم تثبت قرآنتها، والقائلون بحجيتها في العمل ينزلونها منزلة أخبار الآحاد وأخبار الآحاد لا تجوز الصلاة بها.“^(۳۲)

ابن قیم الجوزیہ کی رائے

امام ابن قیم نے تمام حنابلہ کے برعکس رسم عثمانی کے مخالف صحیح قراءات کو نماز میں

(۳۲) الإنصاف ۲/ ۵۳

(۳۳) أعلام الموقعين ۴/ ۲۶۳

(۳۴) أصول مذهب الإمام أحمد: دارسة اصولية مقارنة، ص ۲۱۴

پڑھنے سے قراءۃ کے درست اور نماز کے باطل نہ ہونے کو صحیح ترین قول قرار دیا ہے، اس بنیاد پر کہ نبی ﷺ نے اور آپ ﷺ کے بعد صحابہؓ نے ان قراءات کو پڑھا ہے، وہ فرماتے ہیں:

”بل لو قرأ بقراءۃ تخرج عن مصحف عثمان و قد قرأ بها رسول الله والصحابة بعده جازت القراءۃ بها ولم تبطل الصلاة بها على أصح الأقوال.“^(۲۵)

”بلکہ اگر کوئی شخص ایسی قراءت پڑھ لے جو مصحف عثمانی سے خارج ہو، البتہ رسول اللہ ﷺ نے اور بعد میں صحابہ کرامؓ نے اسے پڑھا ہو تو اس کے ساتھ نماز میں قراءۃ جائز ہوگی اور صحیح قول کے مطابق اس سے نماز باطل نہیں ہوگی۔“

ابن قیمؒ کی عبارت کے سیاق سے یہی معلوم ہوتا ہے کہ ”وقد قرأ بها رسول الله والصحابة بعده . . .“ سے ان کا مقصد یہ ہے کہ عرضہ اخیرہ سے پہلے رسول اللہ ﷺ نے ان حروف کی تلاوت کی ہے اور آپ ﷺ کے بعد وہ صحابہ رضی اللہ عنہمؓ بھی ان قراءات کی تلاوت کرتے رہے جن کو عرضہ اخیرہ کے وقت ان کے منسوخ ہونے کا علم نہیں ہو سکا تھا، اب اگرچہ ان کی حیثیت قرآن کی نہیں ہے، لیکن چونکہ جبریلؑ کے ساتھ رسول اللہ ﷺ کے آخری دور قرآن سے پہلے یہ حروف بھی قرآن تھے، اور بطور قرآن نقل ہوئے ہیں، لہذا اگر کوئی شخص نماز میں ان کی تلاوت کر لیتا ہے تو اس کی قراءت صحیح تصور ہوگی اور نماز باطل نہیں ہوگی۔ ان کی یہ مراد نہیں ہے کہ بحیثیت قرآن قراءۃ شاذہ کی تلاوت جائز ہے، کیونکہ ان کی کسی بھی کتاب میں اس کی صراحت موجود نہیں ہے، لیکن اگر ان کا مطلب یہی ہے، جیسا کہ ابن شنبوذ کا نظریہ ہے تو یہ پوری امت کے اجماع کے خلاف ایک شاذ موقف ہے اور دلائل کی رو سے

قابل رد ہے، اس کا جواب ان شاء اللہ اس فصل کے آخر میں دیا جائے گا۔

احناف کا موقف

تمام حنفیہ اس بات پر متفق ہیں کہ نماز میں قراءۃ شاذہ کی تلاوت جائز نہیں ہے۔ چنانچہ علامہ ابن عابدین نے قراءاتِ عشرہ کے علاوہ باقی سب قراءات کو شاذ قرار دیا ہے اور نماز میں صرف قراءات متواترہ کی تلاوت کو جائز کہا ہے۔^(۳۶)

امام سرخسیؒ نہایت واضح الفاظ میں قراءات شاذہ کو قرآن سے خارج قرار دینے کے بعد فرماتے ہیں:

”ما لم یثبت أنه قرآن فتلاوته فی الصلاة کتلاوة خبر فیکون مفسدا للصلوة“^(۳۷)

”جس کا قرآن ہونا ثابت نہ ہو، نماز میں اس کی تلاوت خبر کی تلاوت کی طرح نماز کو فاسد کر دے گی۔“

امام ابن ہمامؒ نے بھی یہ وضاحت کی ہے کہ ابن مسعودؓ کے پہلے مصحف کو نماز میں تلاوت کرنے سے نماز صحیح نہیں ہوگی، کیونکہ وہ عرضہٴ اخیرہ کے وقت منسوخ ہو گیا تھا۔^(۳۸)

الغرض قراءۃ شاذہ کے عدم قرآن اور نماز میں اس کی تلاوت کے ناجائز ہونے پر تمام احناف متفق ہیں، لہذا اس سلسلہ میں انہیں چند اقتباس کے ذکر پر اکتفا کیا جاتا ہے۔
اب مسئلہ یہ ہے کہ اگر کوئی شخص نماز میں قراءۃ شاذہ کی تلاوت کر لے تو کیا اس سے نماز فاسد ہوگی یا نہیں؟ اس کے بارے میں فقہ حنفی میں اختلاف پایا جاتا ہے:

(۳۶) رد المحتار علی الدر المختار ۲ / ۱۶۴

(۳۷) أصول السرخسی ۱ / ۲۸۰

(۳۸) التقرير والتحییر علی تحریر کمال بن ہمام ۲ / ۲۱۵

(۳۹) أصول السرخسی ۱ / ۲۸۰

① ایک قول یہ ہے کہ نماز میں قراءۃ شاذہ کی تلاوت سے نماز فاسد ہو جائے گی، جیسا کہ امام سرحسیؒ نے وضاحت کی ہے۔^(۲۹)

② دوسرا قول یہ ہے کہ قراءۃ شاذہ کی تلاوت نماز میں کفایت تو نہیں کرے گی، لیکن نماز بھی فاسد نہ ہوگی۔ یہ موقف بعض حنفیہ کی طرف منسوب ہے۔

ابن نجیمؒ نے ان دونوں اقوال کو ذکر کرنے کے بعد ان کے درمیان یہ تطبیق دی ہے کہ اگر قراءۃ شاذہ کو ذکر و اذکار سمجھ کر پڑھا جائے، تب تو نماز فاسد نہیں ہوگی، دوسرے قول کو انہوں نے اسی مفہوم پر محمول کیا ہے۔ لیکن اگر اسے بطور حکایت یا قصہ کے پڑھا جائے تو نماز فاسد ہو جائے گی، امام سرحسیؒ کے قول کو انہوں نے اسی پر محمول کیا ہے۔^(۳۰) مزید وضاحت کے لئے ہم درمختار کی یہ عبارت پیش کرتے ہیں:

”قرأ بالفارسیة أو التوراة أو الانجیل، إن قصة تفسد وإن ذکرًا لا،
وألحق به فی البحر، الشاذ“^(۳۱)

اس عبارت سے درج ذیل دو باتیں ثابت ہوتی ہیں:

① نماز میں احناف کے نزدیک جو حکم فارسی میں قراءۃ کرنے کا ہے، وہی حکم قراءۃ شاذہ کی تلاوت کا ہے اور فارسی میں قراءۃ کے بارے احناف کا موقف یہ ہے کہ جو شخص عربی میں نماز پڑھنے سے عاجز نہ ہو، اس کے لئے فارسی میں قراءۃ کرنا قطعاً جائز نہیں ہے۔ نیز متعدد حنفیہ نے بیان کیا ہے کہ امام ابوحنیفہؒ نے فارسی میں قراءۃ کی اجازت سے رجوع کر لیا تھا، لہذا ثابت ہوا کہ حنفیہ کے نزدیک جس طرح نماز کے دوران فارسی میں قراءت کرنے سے نماز فاسد ہو جائے گی اسی طرح نماز میں

③۰ البحر الرائق شرح کنز الدقائق ۱ / ۳۲۵: العلامة زین الدین بن ابراہیم بن

محمد، الشهیر بابن نجیم الحنفی (ت ۹۷۰ھ)

③۱ در المختار مع حاشیہ ابن عابدین ۲ / ۱۶

قراءۃ شاذہ کی تلاوت سے بھی نماز فاسد ہو جائے گی۔

② دوسری بات اس عبارت سے یہ ثابت ہوتی ہے کہ قراءۃ شاذہ کو اگر نماز میں قصہ کے طور پر پڑھا جائے تو نماز فاسد ہو جائے گی اور اگر بطور ذکر و اذکار پڑھا جائے تو نماز فاسد نہ ہوگی۔

اعترض: بعض حنفیہ جو قراءۃ شاذہ کی تلاوت سے نماز کے عدم فساد کے قائل ہیں، انہوں نے قراءۃ شاذہ کو فارسی کے ساتھ ملحق کرنے پر اعتراض کیا ہے۔ وہ کہتے ہیں کہ فارسی میں قراءت سے نماز فاسد ہونے کی بات تو سمجھ میں آتی ہے، جبکہ قراءۃ شاذہ کا معاملہ اس سے مختلف ہے۔ اگرچہ قراءۃ شاذہ کے قرآن ہونے میں شک ہے، لیکن وہ اسے منقول، مہتمم، لہذا ان کے پڑھنے سے نماز فاسد نہیں ہونی چاہیے۔

جواب دیا ہے: ”مراراً وہی ہے جس میں کسی قسم کی تکرار اور نماز میں یا تو قراءت ہوتی ہے یا ذکر و اذکار، اس کے علاوہ ہر چیز بطوری طور پر پڑھی جاتی ہے اور اس کی قرآنیت ثابت نہ ہو تو وہ نہ قراءۃ قرار پانے کے لائق ہے اور نہ ہی اسے ذکر کہا جاسکتا ہے، لہذا اگر قراءۃ شاذہ بطور ذکر پڑھی جائے تو اگرچہ وہ قرآن نہیں ہے لیکن اگر اسے کوئی بطور ذکر پڑھتا ہے تو وہ لوگوں کی عام گفتگو کے دائرہ سے نکل جائے گی، لہذا اس سے نماز فاسد نہیں ہوگی، لیکن یہ واضح رہے کہ اگر کوئی شخص قراءت کرتے ہوئے صرف قراءۃ شاذہ پر ہی اکتفا کرے اور اس کے ساتھ قراءۃ متواترہ نہ پڑھے تو بھی اس کی نماز فاسد ہو جائے گی، لیکن اگر وہ قراءۃ شاذہ کے ساتھ کچھ حصہ قراءۃ متواترہ کا بھی پڑھ لے تو نماز فاسد نہیں ہوگی۔ بحر میں بھی یہی تطبیق دی گئی ہے اور محیط کی کلام کو بھی اسی پر محمول کیا گیا ہے۔“ ③

ان تصریحات کی روشنی میں احناف کا یہ موقف سامنے آتا ہے:

کھ نماز یا اس کے علاوہ قراءۃ شاذہ کی تلاوت قطعاً جائز نہیں ہے۔

کھ ممانعت کے باوجود اگر کوئی شخص نماز میں قراءۃ شاذہ کی تلاوت کر لے تو دیکھا جائے گا کہ اسے اسے کس حیثیت سے پڑھا ہے:

کھ اگر بطور ذکر و اذکار پڑھا ہے تو نماز فاسد نہیں ہوگی اور اگر بطور حکایت یا قصہ کے پڑھا ہے تو نماز فاسد ہو جائے گی۔

کھ لیکن اگر وہ فرض قراءت میں صرف قراءۃ شاذہ پڑھے، ساتھ قراءۃ متواترہ نہ پڑھے تو اس صورت میں بہر حال نماز فاسد ہو جائے گی، خواہ بطور ذکر و اذکار پڑھے یا بطور حکایت پڑھے۔

شواہد کا موقف

تمام فقہائے شافعیہ اور اصولیین کا اس بات پر اتفاق ہے کہ قراءات عشرہ کے علاوہ باقی سب قراءات شاذ ہیں اور ان کو نماز میں تلاوت کرنا حرام ہے۔ چنانچہ شیخ الشافعیہ امام ابن الصلاح کا یہ فتویٰ شافعیہ کے موقف کا صحیح عطا ہے، فرماتے ہیں:

”قراءات عشرہ کے علاوہ کسی قراءۃ کی تلاوت کرنا مکروہ ہی نہیں، بلکہ حرام ہے، خواہ نماز میں ہو یا نماز کے علاوہ، خواہ پڑھنے والا مصادرو معانی کو جانتا ہو یا نہ جانتا ہو۔۔۔ جو شخص قراءۃ شاذہ کی تلاوت کرتا ہے، وہ مستوجب سزا ہے اور اگر وہ اپنے اس فعل پر مصر ہو تو اس کو ذلیل کر کے جیل میں ڈال دیا جائے۔“^(۳)

فقہ شافعی کے بہت بڑے فقیہ امام نوویؒ نماز یا اس کے علاوہ قراءۃ شاذہ کی قراءت

(۳) فتاویٰ ومسائل ابن الصلاح فی التفسیر والحديث والأصول والفقہ، ۱/ ۲۳۱-۲۳۲ ومعہ أدب المفتی والمستفتی، تحقیق: دکتور عبد المعطی قلعه جی

کرنے والے کو جاہل اور غلط کار قرار دیتے ہوئے فرماتے ہیں:

”ولا تجوز القراءة في الصلاة ولا غيرها بالقراءة الشاذة لأنها ليست قرآنا، فإن القرآن لا تثبت إلا بالتواتر... ومن قال غيره فغالط أو جاهل.“^(۳۳)

”نماز اور غیر نماز میں قراءۃ شاذہ کی تلاوت اس لئے ممنوع ہے کہ یہ قرآن نہیں ہے اور قرآن کا ثبوت صرف تواتر سے ہو سکتا ہے۔ اگر کسی کا موقف اس کے علاوہ کچھ اور ہے تو وہ بر خود غلط اور جاہل ہے۔“

امام شہاب الدین رملی^(۳۴) تمام فقہائے شافعیہ کا موقف بیان کرتے ہوئے فرماتے ہیں:

”ہمارے علمائے کہا ہے کہ نماز یا نماز کے علاوہ ہر حال میں قراءۃ شاذہ کی تلاوت حرام ہے... جسے قراءۃ شاذہ کی تلاوت کی حرمت کا پتہ نہ ہو، اسے بتایا جائے، اگر وہ دوبارہ یہ فعل کرے یا کوئی شخص ان کی تلاوت کی حرمت کا علم رکھنے کے باوجود ان کی قراءت کرے تو اسے سخت سزا دی جائے، یہاں تک کہ وہ اس سے باز آجائے۔“^(۳۵)

اسی طرح ابن حجر ایشمی^(۳۶)، ابن حجر العسقلانی، شافعیہ کے عظیم فقیہ قاضی الحسین، امام سبکی اور امام پیشمی نے بھی واضح طور پر قراءۃ شاذہ کی تلاوت کو نماز یا اس کے علاوہ حرام قرار دیا ہے۔^(۳۷) اس کی تفصیل جاننے کے لئے زیر حوالہ کتب کا مطالعہ مفید ہوگا۔

یہاں یہ واضح رہے کہ شافعیہ کے نزدیک تعلیم و تعلم کے لئے قراءۃ شاذہ کو پڑھا جا سکتا ہے، جیسا کہ عبد الحمید الشروانی نے امام پیشمی کی کتاب تحفة المنہاج کے

(۳۳) کتاب المجموع ۳/۳۲۹

(۳۴) فتاویٰ الرملی ۴/۳۲۰: شہاب الدین أحمد بن أحمد الرملی الشافعی

(۳۵) تحفة المحتاج فی شرح المنہاج مع حاشیة الشروانی ۲/۳۹: أحمد بن محمد

بن علی بن حجر الہیثمی الشافعی

(۳۶) برہان فی علوم القرآن (زرکشی) ۱/۲۸۲ * فی رحاب القرآن، ص

۴۳۹، ۴۴۰: الدكتور محمد سالم محیسن

حاشیہ میں یہ وضاحت کی ہے کہ بظاہر یہی معلوم ہوتا ہے کہ قراءۃ شاذہ کی قراءت تب حرام ہے جب اسے قرآن سمجھ کر پڑھا جائے، خواہ اس سے معنی تبدیل ہو یا نہ ہو، لیکن اگر کوئی تعلیم و تعلم کی غرض سے پڑھے تو حرام نہیں ہے۔^(۳۸)

پھر شافعیہ کے نزدیک قراءۃ شاذہ کی تلاوت کا حکم واضح ہوا، اب مسئلہ یہ ہے کہ کیا ان کے نزدیک قراءۃ شاذہ کی نماز میں تلاوت سے نماز باطل ہوگی یا نہیں؟

اس سلسلہ میں شافعیہ نے بھی مالکیہ کی طرح رسمِ عثمانی کے مطابق اور مخالف قراءات کے درمیان فرق کیا ہے۔ امام نووی نے اس مسئلہ کو نہایت تفصیل سے بیان کیا ہے، یہاں نکات کی صورت میں اس کا مفہوم پیش کرنے پر اکتفا کیا جائے گا۔

کچھ وہ قراءات شاذہ جن میں الفاظ کا اضافہ ہے، مثلاً «والسارق والسارقة فاقطعوا أيمانها» اسی طرح «ثلاثة أيام متتابعات» یا ان میں بعض حروف کی تبدیلی ہے، نماز میں ان کی تلاوت سے نماز باطل ہو جائے گی۔

کچھ اگر کسی کو معلوم ہو کہ اس قراءۃ شاذہ سے معنی تبدیل ہو جائے گا، لیکن اس کے باوجود وہ نماز میں اس کی تلاوت کرتا ہے تو بھی نماز باطل ہو جائے گی۔

کچھ اور اگر وہ ایسی قراءۃ شاذہ کی تلاوت کرے، جس سے نہ معنی تبدیل ہو اور نہ ہی اس میں الفاظ و کلمات کی کمی بیشی ہو، اس سے نماز باطل تو نہیں ہوگی، البتہ مکروہ ضرور ہوگی اور سجدہ سہو کرنا پڑے گا۔

کچھ لیکن اگر کوئی شخص جان بوجھ کر ایسی قراءۃ پڑھتا ہے تو پھر ہر صورت میں نماز باطل ہو جائے گی، کیونکہ یہ صورت شافعیہ کے نزدیک لحن کے قائم مقام ہے اور لحن جان بوجھ کر کرنا مطلقاً حرام ہے، خواہ اس سے معنی تبدیل ہو یا نہ ہو۔^(۳۹)

(۳۸) تحفة المحتاج فی شرح المنہاج ۲/ ۳۶۲۹

(۳۹) کتاب المجموع ۳۲۹-۳۳۱

زیدیہ اور ظاہریہ کا موقف

مذہب زیدیہ کی طرح ظاہریہ اور زیدیہ^(۴) نے بھی قراءۃ شاذہ کی تلاوت کو حرام اور اس سے فاسد قرار دیا ہے، بلکہ ابن حزم ظاہری نے قراءات شاذہ کی تلاوت کے عدم جواز پر تواتر کا اجماع نقل کیا ہے۔^(۵)

حاصل بحث

اس ساری بحث کا خلاصہ پائے امت کا اس بات پر اجماع ہے کہ قراءات شاذہ نہ قرآن ہیں اور نہ ہی نماز رسم عثمانی کے مطابق ہو یا مخالف۔ نیز اس کے علاوہ اس کو تعلیم و نعیم۔ وایت بیان کرنا یا قرآن کی کسی آیت کے مفہوم کی وضاحت کے لئے پیش کرنا سب علما کے نزدیک جائز ہے۔ اس کے بعد قراءۃ شاذہ سے نماز کے فاسد ہونے یا نہ ہونے کا مسئلہ ہے تو تمام اقوال اور ان کے دلائل کے تناظر میں اگر غور کیا جائے تو درج ذیل موقف راجح معلوم ہوتا ہے۔ اور اس سے تمام اقوال میں تطبیق بھی پیدا ہو جاتی ہے۔

* فرض قراءت میں قراءۃ شاذہ کی تلاوت سے نماز ہر صورت باطل ہو جائے گی، اسے لوٹانا ضروری ہوگا، خواہ اسے بطور ذکر پڑھا گیا ہو یا بطور حکایت۔

* لیکن اگر کوئی شخص قراءۃ شاذہ کو فرض قراءت کے بعد بطور ذکر پڑھے تو نماز باطل نہیں ہوگی۔

* البتہ اگر وہ قراءۃ شاذہ کو ذکر کے بجائے قصہ اور حکایت کے طور پر پڑھتا ہے تو اس

(۴) التاح المذہب لأحكام المذہب ۱/۱۰۶: أحمد بن قاسم العنسی الصنعانی الزیدی

(۵) المحلی ۲۵۵/۴

صورت میں دیکھا جائے گا، اگر تو اس میں بعض کلمات کی کمی بیشی ہے یا ایک کلمہ کی جگہ دوسرا کلمہ آ گیا ہے، مثلاً ﴿فاسعوا﴾ کی جگہ «فامضوا» پڑھے یا دانستہ ایسی قراءۃ شاذہ کی تلاوت کرے جس سے معنی تبدیل ہو گیا تو بھی نماز باطل ہو جائے گی۔

* اور اگر بطور قصہ پڑھے اور اس میں کلمات کی کمی بیشی بھی نہ ہو، ایک کلمہ کی جگہ دوسرا کلمہ بھی نہیں ہے اور اس سے معنی بھی تبدیل نہیں ہو رہا تو اس صورت میں نماز باطل نہیں ہوگی، لیکن اگر وہ جان بوجھ کر ایسی قراءت کرتا ہے تو بھی نماز باطل ہو جائے گی۔ اسی طرح اگر وہ قراءۃ شاذہ کو قرآن سمجھ کر پڑھتا ہے تو بھی نماز باطل ہو جائے گی۔

ابن مقسم، ابن شنبوذ اور ابن دینق العید

کے نظریات اور ان کا جائزہ

گزشتہ صفحات میں پیش کئے گئے تمام امت کے اجماعی موقف کے خلاف ابن مقسم، ابن شنبوذ اور ابن دینق العید نے قراءۃ شاذہ کی تلاوت کو جائز قرار دیا تھا۔ زیر نظر سطور میں ان کے نظریات اور دلائل کا خلاصہ ذکر کرنے کے بعد تفصیل سے اس کا جائزہ لیا جائے گا۔

ابو بکر ابن مقسم الطار (ت ۳۵۲ھ یا ۳۶۲ھ) کا نظریہ

یہ شخص اپنے دور میں کوفیوں کی نحو کا سب سے بڑا حافظ اور مشہور، غریب و شاذ قراءات کا بہت بڑا عالم تھا۔ علوم القرآن پر اس نے متعدد کتب تصنیف کیں۔ قراءات کے متعلق اس کا نظریہ یہ تھا کہ ہر وہ قراءۃ جو مصحف اور کسی عربی وجہ کے مطابق ہو، اس کی قراءت جائز ہے، خواہ اس کی کوئی سند نہ بھی ہو۔^① تمام علما نے ان کے اس نظریہ کو باطل اور خود ساختہ قرار دیا ہے، جیسا کہ ابوطاہر بن ابویہاشم فرماتے ہیں:

”بدعة أضل بها عن قصد السبيل“ (النشر ۱/۱۷)

”یہ ایسی بدعت ہے، جس نے اس شخص کو راہ راست سے گمراہ کر دیا ہے۔“

① غایۃ النہایۃ ۲ / ۱۲۴

اپنے اس باطل نظریہ کی بنیاد پر یہ شخص قراءات میں دور از کار وجوہ کا استخراج کرتا تھا۔ اور تصحیف کلمات کی ایسی بے شمار مثالیں موجود ہیں جو اس نے آثار سے قطع نظر محض اپنی رائے اور اجتہاد سے اختیار کر رکھی تھیں، حالانکہ ان کی کوئی اصل نہیں ہے، نہ کسی نے انہیں پڑھا ہے اور نہ روایت کیا ہے۔ اس کی خود ساختہ قراءات کی ایک مثال یہ ہے کہ یہ ﴿فَلَمَّا اسْتِيَّسُوا مِنْهُ خَلَصُوا نَجِيًّا﴾ کو أنجباء^۲ پڑھتا تھا۔

اس کی یہ قراءتہ اجماع کے مخالف اور معنوی لحاظ سے بھی مضحکہ خیز ہے، کیونکہ ناامیدی کے ساتھ نجات کی کوئی بھی مناسبت سمجھ میں نہیں آتی۔ مصطفیٰ صادق الرافی اس قاری پر تبصرہ کرتے ہوئے لکھتے ہیں:

”اس کا شمار قراءات کے بہت بڑے علما میں سے ہوتا تھا، پھر اس کے ذہن میں یہ سودا سمایا کہ وہ بھی کوفہ کے ائمہ نحاۃ سے کم نہیں ہے۔ یہی احساس تعلی اس کے بگاڑ کا سبب بنا اور اس نے اجماع کی مخالفت کرتے ہوئے اپنی قراءات کیلئے نئی نئی وجوہ اختراع کیں، اس کی ایک مثال اللہ تعالیٰ کا یہ فرمان ہے: ﴿فَلَمَّا اسْتِيَّسُوا مِنْهُ خَلَصُوا نَجِيًّا﴾ اس کو یہ احمق أنجباء پڑھتا تھا اور اس طرح اس نے عربی کی فصیح و بلیغ اور خوبصورت ترین وجہ کو ترک کر کے منفرد قسم کی وجہ ایجاد کی اور اس نے نہیں سوچا کہ وہ کیا کر رہا ہے!“^۳

جب اس کے اس باطل نظریہ کی خبر اہل علم کو پہنچی تو انہوں نے اسے زبردست تنقید کا نشانہ بنایا، آخر کار معاملہ حاکم وقت تک پہنچا۔ حاکم وقت نے اسے طلب کیا اور علما کی ایک مجلس بلائی پھر اسے مجلس کے سامنے پیش کیا گیا اور اس سے اس کے اس نظریہ کی صحت پر دلیل طلب کی گئی، لیکن یہ شخص کوئی قابل ذکر قوی یا ضعیف دلیل بھی پیش نہ کر

۲ یوسف: ۸۰

۳ إعجاز القرآن والبلاغة النبویة، ص ۱۴۷

سکا۔^۴ چنانچہ اسے سخت سزا سے دو چار کرنے کا فیصلہ ہوا، آخر اس نے قرا اور فقہاء کے سامنے اپنے اس نظریہ سے توبہ کی، پھر اس کی توبہ کا محضر نامہ لکھا گیا جس پر تمام حاضرین نے دستخط کیے۔ یہ بھی کہا جاتا ہے کہ یہ شخص اپنے اس نظریہ اور خود ساختہ قراءات سے دستبردار نہیں ہوا تھا^۵۔

اور بیان کیا جاتا ہے کہ بعض نیک لوگوں نے خواب میں دیکھا کہ تمام لوگ مسجد میں قبلہ رو ہو کر نماز پڑھ رہے ہیں، لیکن ابن مقسم کعبہ کی طرف پیٹھ کئے کھڑا نماز پڑھ رہا ہے۔ اس واقعہ کو علما نے اس کے سیدھے راستے سے بھٹک جانے اور امت کے اجماع سے انحراف سے تعبیر کیا ہے۔

مذکورہ تاریخی حقائق ثابت کرتے ہیں کہ یہ نظریہ اور اس بنیاد پر اس کی ایجاد کردہ قراءات اس کے اپنے ذہن کی اختراع تھیں، جس کی تہہ میں نام و نمود، حصول جاہ اور احساس برتری کا مرض کارفرما تھا۔ امت نے اسے باطل کی اتباع اور حق سے انحراف قرار دیا اور کسی نے بھی اس کے نظریہ کو قبول نہ کیا۔ آخر یہ نظریہ اس کی موت کے ساتھ ہی دفن ہو گیا، کیونکہ قراءات کی اصل نقل ہے، لیکن اس کے نظریہ کی بنیاد عقل و رائے اور ذہنی مرض تھا۔ یہ تاریخی حقیقت قراءات شاذہ کے قرآن نہ ہونے پر ساری امت کے اجماع کی بہت بڑی دلیل ہے۔

۴) معجم الأدباء (یاقوت حموی) ۸/۱۵۴

۵) غایۃ النہایۃ (ابن جزری) ۲/۱۲۵

ابن شنبوذ اور اس کا نظریہ

ابن شنبوذ یا ابن شنبوذ^① چوتھی صدی ہجری کا ایک بہت بڑا قاری تھا۔ یہ شخص رسم عثمانی کے مخالف قراءۃ شاذہ کی تلاوت کو جائز سمجھتا تھا۔^② اس باطل نظریہ کی بنیاد پر اس نے کچھ حروف اختیار کر لئے، جن کو وہ محراب میں پڑھتا تھا، لوگوں کو ان کی تعلیم دیتا تھا اور اس پر لوگوں سے مناظرے کرتا تھا۔ یہ وہ قراءات تھیں جو عبداللہ بن مسعود، ابی بن کعب اور بعض دیگر صحابہ سے مروی تھیں اور رسم مصحف کے خلاف تھیں۔^③ تو ابو بکر الانبازی اور کئی دیگر علمائے اس کے رد میں کتب تصیف کیں۔

① النجوم الزاهرة فی ملوک مصر والقاهرة ۲۴۸/۳: جمال الدین یوسف بن تغری بردی الأتابکی (ت ۸۷۴ھ)

② غایۃ النہایۃ ۵۴/۲

③ تاریخ بغداد ۲۸۰/۱

④ ابن شنبوذ نے دوران تفتیش رسم مصحف کے خلاف درج ذیل قراءات کا اقرار کیا تھا، جن کی یہ تلاوت کیا کرتا تھا:

﴿فامضوا﴾ [إلى ذكر الله] [الجمعه: ۹]

﴿وكان وراءهم ملك يأخذ كل سفينة صالحة غصبا﴾ [الكهف: ۷۹]

﴿ك﴾ [الصوف] [المنفوش] [القارعة: ۵]

﴿تبت يدا أبي لهب﴾ [وقد] [تب] [لهب: ۱]

﴿فاليوم ننجيك﴾ [ببدنك] [لتكون لمن خلفك آية] [يونس: ۹۲]

﴿وتجعلون﴾ [شكركم] [انكم تكذبون] [الواقعة: ۸۲]

﴿والليل إذا يغشى والنهار إذا تجلَّى﴾ [والذكر والأنثى] [الليل: ۳]

﴿فقد كذب الكافرون﴾ [فسوف يكون لزاما] [الفرقان: ۷۷]

﴿إلا تفعلوه تكن فتنة وفساد﴾ [عريض] [الأنفال: ۷۳]

﴿فلما خر﴾ [تيقنت الإنس أن الجن] [لو كانوا يعلمون الغيب ما لبثوا] [سبا: ۱۴]

معرفة القراء الكبار على الطبقات والأعصار ۱/۲۲۳-۲۲۴، غایۃ النہایۃ ۵۵/۲

چنانچہ جب اس کا معاملہ حد سے بڑھ گیا اور امت میں فتنہ کا اندیشہ پیدا ہوا تو علما نے اس کا سخت رد کیا۔ امام ابن مجاہدؒ وغیرہ نے اس فتنہ کو ختم کرنے کے لئے یہ معاملہ حاکم وقت کے سامنے پیش کیا۔ حاکم وقت نے اپنے ایک وزیر محمد بن مقلہ کو یہ مسئلہ حل کرنے کی ذمہ داری سونپی۔ چنانچہ ۳۲۳ھ ماہ ربیع الآخر کے شروع میں ابن شنبوذ کو اس الزام کی پاداش میں گرفتار کر لیا گیا۔ ۷ ربیع الاول کو محمد بن مقلہ نے ابن شنبوذ کے معاملہ کو حل کرنے کے لئے بغداد کے علما، فقہا اور قرا کا ایک اجلاس بلایا،^۹ جس میں اس دور کے سب سے بڑے عالم اور مفتی ابو بکرؒ الابہری^{۱۰} عمر بن محمد بن یوسف القاضی اور امام القرا ابن مجاہد^{۱۱} بھی موجود تھے۔

اس کے بعد مجلس کی کاروائی کا آغاز ہوا، علما نے دلائل سے اس کے نظریہ کو غلط ثابت کیا، لیکن ابن شنبوذ نے اپنے موقف سے دستبردار ہونے سے انکار کر دیا اور مقابل علما کو کم علم ہونے کا طعنہ دیا اور کہنے لگا کہ تمہیں حصول علم کے لئے سفروں کی وہ مشقتیں برداشت نہیں کرنا پڑیں جو مجھے کرنا پڑی ہیں۔ آخر بغداد کے ان تمام علما نے متفقہ طور پر زبردستی اسے اس کے مذہب سے رجوع کروانے کی تجویز پیش کی۔ چنانچہ اس نے کوڑوں کی سخت سزا اٹھانے کے بعد اپنے موقف سے رجوع کر لیا اور پھر ابن میمون کی تحریر سے اس کے رجوع کا یہ محضر نامہ لکھا گیا:

يقول محمد بن أيوب المعروف بابن شنبوذ:

”وقد كنت أقرأ حروفاً تخالف ما في مصحف عثمان بن عفان

⑨ معرفة القراء الكبار ۱/ ۲۷۸-۲۷۹

⑩ الشفا بالتعريف بحقوق المصطفى ۲/ ۲۶۶: القاضى أبو الفضل عياض بن

موسى بن عياض (ت ۵۴۴ھ)

⑪ معرفة القراء الكبار ۱/ ۲۲۴، ۲۲۵

رضی اللہ عنہ المجمع علیہ، والذي اتفق أصحاب النبی ﷺ
ورضی عنہم علی تلاوته ثم بان لی أن ذلك خطأ فأنا منه تائب
وعنه مقلع وإلى الله برئ، إذ كان مصحف عثمان هو الحق الذي
لا يجوز خلافه ولا أن يقرأ بغير ما فيه.

اور اس کے بعد خود ابن شنبوذ نے اس محضر نامہ میں اپنے خط سے یہ الفاظ تحریر کئے:
”يقول محمد بن أحمد بن أيوب بن شنبوذ: ما في هذه الرقعة
صحيح وهو على قولي و اعتقادي وأشهد الله عزوجل وسائر من
حضر على نفسي بذلك.“ (معرفة القراء الكبار (ذهبي) ۱/ ۲۲۴-۲۲۵)
نیز اس نے یہ لکھا:

”اگر میں اس کی مخالفت کروں یا مجھ سے اس محضر نامہ کے خلاف کسی بات کا ظہور ہو تو
امیر المؤمنین کے لئے میرا خون حلال ہے...“^(۱۳)

اس کے بعد اجلاس میں موجود ابن مجاہد اور دیگر تمام علمائے قرآن نے محضر نامہ پر لکھا
کہ ابن شنبوذ نے محضر میں موجود ہر بات کا اقرار کیا ہے اور اس کے بعد انہوں نے اپنے
دستخط کئے۔ ایک روایت یہ بیان کی جاتی ہے کہ وزیر ابن مقلہ نے ابن شنبوذ کو محافظ دستہ
کے ساتھ رات کو گھر بھیجا کہ کہیں مشتعل عوام اسے قتل نہ کر دیں۔ پھر دو ماہ کے لئے
انہیں خفیہ طور مدائن بھیج دیا۔ اس کے بعد جب اسے واپس بلایا تو یہ عوام سے چھپ کر
اپنے گھر میں داخل ہوا۔

حق کو باطل کے ساتھ ملتبس کرنے کی کوشش

بیان کیا جاتا ہے کہ جب ابن مقلہ نے ابن شنبوذ کو اس کی کمرنگی کر کے اس پر سات

(۱۳) معجم الأدباء (ياقوت حموي) ۱۷/ ۱۷۱-۱۷۲، * وفيات الأعيان ۳/ ۴۷

درے لگوائے تو اس نے ابن مقلہ کے خلاف یہ بددعا کی کہ اس کے ہاتھ کٹ جائیں اور اس کا خانہ خراب ہو۔ اس کی دعا قبول ہوئی اور وہی ہوا جو اس نے بددعا کی تھی۔ امام ابو شامہ نے ذکر کیا ہے:

”میں نے ہارون بن مامون کی تاریخ میں یہ بات پڑھی کہ راضی باللہ کے دور میں ابن مقلہ نے ابن شنبوذ کو قراءۃ شاذہ کی تلاوت کی وجہ سے سات درے لگائے تھے، جس پر ابن شنبوذ نے اس کے خلاف بددعا کی کہ اس کے ہاتھ کٹیں، اس کا معاملہ درہم برہم ہو...“ چنانچہ اس کے بعد ابن مقلہ کو معزول کر دیا گیا اور ابن شنبوذ کے واقعہ کے ایک سال بعد اس پر مصیبت آن پڑی، وہ عتاب کا شکار اور سخت مار اور ذلت سے دوچار ہوا اور انجام کار اس کا ہاتھ اور زبان کاٹ دی گئی۔^(۱۳)

ابن جزری فرماتے ہیں:

”وزیر کے خلاف ابن شنبوذ کی بددعا قبول ہوئی، اس کا ہاتھ کاٹ دیا گیا، گھر برباد ہو گیا اور وہ ایک مدت تک انتہائی بری حالت میں پس زندان رہا۔“^(۱۴)

ان واقعات سے بظاہر یہ تاثر پیدا ہوتا ہے کہ ابن شنبوذ کی رائے درست تھی اور عدالت نے اس پر ظلم کیا، جہی تو اس کی دعا قبول ہوئی۔ بعض لوگوں نے یہی تاثر پیدا کر کے ابن شنبوذ کو مظلوم ثابت کرنے اور حق کو باطل کے ساتھ ملتبس کرنے کی ناکام کوشش کی ہے۔

لیکن حقیقت یہ ہے کہ اگر اس دور کی تاریخ کے دریچوں میں جھانک کر دیکھا جائے تو ابن مقلہ کی معزولی و عتاب اور ابن شنبوذ کی دعاؤں کے درمیان کوئی تعلق معلوم نہیں ہوتا۔ یہ کیسے ممکن ہو سکتا ہے کہ جو شخص اسلام کا سرچشمہ اور اللہ کی کتاب میں پیدا ہونے

(۱۳) حاشیہ الفتاویٰ الکبریٰ لابن تیمیہ ۱ / ۳۷۵

(۱۴) غایۃ النہایۃ ۲ / ۵۵

والے ایک فتنہ کا دروازہ بند کرنے کے لئے اقدام کرے، اس دور کے علما، فقہا اور قرا کی ایک بہت بڑی جماعت اس کی ہم نوا ہو اور وہ کسی ایسے شخص کی بددعا کا شکار ہو جائے جو اجماع امت کے خلاف ایک باطل نظریہ کا پیرو کار تھا۔ نیز یہاں اس بات کو کیوں نظر انداز کیا جاتا ہے کہ ابن شنبوذ کو اس انجام تک پہنچانے والے تو بغداد کے علما و فقہا تھے اور اس کی سزا کا فیصلہ کرنے والے تو علما و قرا تھے، وزیر نے تو اس سزا کو نافذ کروایا ہے تو پھر یہ وزیر ہی بددعا کا شکار کیوں ہوا؟ علما پر اس کی زد کیوں نہیں پڑی؟ جبکہ بغداد کے اصل 'ظالم' تو علما تھے۔ تو معلوم ہوا کہ ابن مقلہ پر حکومت کے عتاب کو ابن شنبوذ کی بددعا کا نتیجہ قرار دینا قطعاً غلط ہے۔

اس دور کے حالات کے تناظر میں دیکھا جائے تو اس عتاب کی حقیقی وجہ سیاسی کشمکش معلوم ہوتی ہے، عروج و تنزل و انحطاط سیاست کا لازمی حصہ ہیں، کبھی تخت اور کبھی تختہ اور کبھی جیل کی کال کوٹھڑیوں کے بعد دوبارہ آن بان کے ساتھ حکومت کی زمام کار مل جاتی ہے۔ دور حاضر کی سیاست میں اس کی واضح مثالیں موجود ہیں۔ اور ابن مقلہ بھی درحقیقت سیاست کے اسی کھیل کا شکار ہوا تھا، جس کی تفصیل کچھ اس طرح ہے کہ ۳۱۶ھ میں ابن شنبوذ کے واقعہ سے سات سال پہلے خلیفہ مقتدر کے دور میں ابن مقلہ وزارت کے منصب پر فائز ہوئے اور خلیفہ کا قلمدان انہیں ملا، لیکن صرف دو مہینہ کے بعد ہی اسے اس کے گھر میں قید کر دیا گیا اور ۳۱۸ھ میں یہ شخص کوڑی کوڑی کا محتاج ہو گیا۔ دجلہ کے کنارے مقام 'زاہر' میں اس کا شاندار محل، جس پر اس نے ۲ ہزار دینار خرچ کئے تھے، جلا دیا گیا اور وزارت سے پہلے یہ جن گھروں میں مقیم تھا، وہ سب بھی جلا دیئے گئے اور جو کچھ باقی بچا تھا وہ لوگوں نے لوٹ لیا،^(۱۵) لیکن پھر زمانہ نے کروٹ لی اور

(۱۵) صلة تاریخ الطبری ۶۹/۲: عرب بن سعد القرطبی

ابن مقلہ دوبارہ خلیفہ کا منظور نظر بن گیا۔ ابن مقلہ اپنے عروج و زوال کی اس داستان کو ان اشعار میں بیان کرتا ہے:

تحالف الناس و الزمان
فحیث کان الزمان کانوا
عادانی الدهر نصف یوم
فانکشف الناس لی و بانوا
یا ایہا المعرضون عنی
عودوا فقد عاد لی الزمان
”لوگوں نے زمانے سے ایک کر لیا ہے، چلے ادھر کو جدھر کی ہوا ہو۔ آدھے دن کے لئے زمانہ میرا دشمن بنا تو وہی لوگ جو میری محبت کے گیت گاتے تھے، یکا یک چھٹ گئے۔ اے مجھ سے منہ موڑنے والو! واپس آ جاؤ! اب زمانہ واپس آ گیا ہے۔“

اب بتائیں! ابن شنبوذ کے واقعہ سے سات سال پہلے اس کے ساتھ جو یہ المناک واقعات پیش آئے، اس کی آپ کیا توجیہ کریں گے؟

اس سے یہ حقیقت ظاہر ہوتی ہے کہ ابن مقلہ کا انجام ابن شنبوذ کی بددعاؤں کا نتیجہ نہیں تھا، بلکہ یہ اس دور کی ہنگامہ خیز سیاست کا تقاضا تھا، جس نے متعدد سیاستدانوں اور وزراء کو اپنی بھینٹ چڑھایا تھا، خصوصاً ابن مقلہ جیسا شخص جو کرسی وزرات کا حریص و لالچی اور اپنے مخالفین کے ساتھ بغض و عداوت کا جذبہ رکھتا تھا اور سیاست میں اس کا اہم مقام تھا اور پھر اس نے قرآن کے متعلق ایک فتنہ کا دروازہ بند کر کے پورے بغداد کی ہمدردیاں حاصل کر لیں تھیں۔ ایسے میں عموماً انسان کے حاسدین میں اضافہ ہو جاتا ہے۔ اس کے علاوہ ابن مقلہ بہت سی خوبیوں کا مالک انسان تھا، اس کی تحریر خوبصورتی میں ضرب المثل تھی۔ امام ثعلبی نے لکھا ہے کہ

”اس کی کتابت دنیا کی خوبصورت ترین کتابت میں سے تھی، جو دیکھتا مسحور ہو جاتا،

① ثمار القلوب فی المضاف والمنسوب، ص ۲۱۱: أبو منصور عبد الملك بن

محمد بن إسماعیل النیساپوری (ت ۴۲۹ھ)

اس وقت خوشخطی میں کوئی شخص بھی اس کا ہم پلہ نہ تھا۔“ اس کے بعد وہ لکھتا ہے:
”ایسے نفیس ہاتھ عموماً کاٹ دیے جاتے ہیں۔“^(۱۶)

نیز عباسی دور کی تاریخ ہمیں بتاتی ہے کہ اس دور میں وزارت کی کرسی اور جیل کا چولی دامن کا ساتھ تھا، چنانچہ صلاح الدین المنجد نے اپنے ایک مضمون ”دورِ عباسی میں بغداد کی جیلیں“ میں اس دور کی سیاست کا تذکرہ ان الفاظ میں کیا ہے:

”وزارت کا انجام اکثر جیل کی کال کوٹھڑی ہوتا تھا، بہت کم ایسا ہوتا کہ کوئی شخص منصبِ وزارت پر فائز ہوا ہو، اور پھر اسے جیل کا منہ نہ دیکھنا پڑا ہو۔ کبھی وہ قتل کر دیا جاتا اور قید سے بچ جاتا اور کبھی جیل اور اس کے بعد گردن زدنی اس کا مقدر ہوتی تھی۔“^(۱۷)

نیز مورخین نے ذکر کیا ہے کہ اس کی بعض لوگوں کے ساتھ سیاسی رقابت بھی تھی۔ درج ذیل واقعہ اس حقیقت کی واضح نشاندہی کرتا ہے اور لگتا ہے کہ یہی واقعہ ابن مقلہ کے عتاب کا سبب بنا۔ ابوالفدا صاحب حماة نے اس واقعہ کا ذکر کیا ہے، اس کا خلاصہ یہ ہے کہ ابن مقلہ نے ابن رائق کو گرفتار کروانے کی کوشش کی، لیکن ابن رائق اور خلیفہ راضی باللہ کے درمیان مضبوط تعلق داری تھی، جس کی وجہ سے خلیفہ نے ابن مقلہ کو قید میں ڈال دیا۔ پھر کچھ دیر بعد اس کا ہاتھ کاٹ دیا۔ ابن مقلہ نے علاج کروایا اور ٹھیک ہو گیا اور حصولِ وزارت کے لئے کوشش کرنے لگا۔ یہ اپنے کٹے ہوئے ہاتھ سے قلم باندھ لیتا اور لکھتا رہتا، لیکن کچھ عرصہ بعد اس کی زبان کاٹ دینے کا حکم صادر ہوا، چنانچہ اس کی زبان کاٹ کر اسے جیل میں ڈال دیا گیا۔^(۱۸)

(۱۷) الجمع الصوتی الأول للقرآن (دکتور لیب السعید) ص ۲۳۳، بحوالہ: سجون بغداد زمن العباسیین، ص ۱۰۸۹: صلاح الدین المنجد، مجلة، الرسالة، عدد: ۶۴۰، ۱۸ اکتوبر، ۱۹۳۵ء

(۱۸) الجمع الصوتی الأول للقرآن، ص ۲۳۰، بحوالہ: المختصر فی أخبار البشر ۲ / ۸۵

یہ تمام تاریخی حقائق صاف بتاتے ہیں کہ ابن مقلہ کے معتوب ہونے کا سبب ابن شنبوذ کی بددعا نہیں تھی، بلکہ ابن رائق کے ساتھ دشمنی مول لینا جیل جانے کا سبب ہوا۔ پھر اس نے زورِ قلم کے زور سے اپنا کھویا ہوا وقار بحال کروانے کی کوشش کی تو دشمنوں اور حاسدوں کو اس کی یہ ادا بھی پسند نہ آئی اور خوشخطی کی اعلیٰ مثالیں رقم کرنے والا نفس ہاتھ بدن سے جدا کر دیا گیا۔ امام ثعالبی نے لکھا ہے کہ جب اس کا ہاتھ کاٹ دیا گیا تو وہ اس کو دیکھ کر روتا تھا اور ان الفاظ میں نوحہ غم کرتا تھا:

”اس ہاتھ سے میں نے تین دفعہ خلافت کی خدمت انجام دی۔ اس کے ساتھ دو دفعہ قرآن لکھا اور آج اس طرح کاٹ دیا گیا، جس طرح چوروں کے ہاتھ کاٹے جاتے ہیں۔“^(۱۹)

اور پھر اسے یہ داستانِ ظلم لوگوں کو سنانے سے روکنے کے لئے اس کی زبان بھی کاٹ دی گئی۔ عباسی دور میں ایک ابن مقلہ کی ہی مثال نہیں ہے، بلکہ اس دور کی پوری تاریخ ایسی مثالوں سے بھری ہوئی ہے۔ خاندانِ براء مکہ اور بنو عباس کا نہایت معتمد خاص مختار ثقفی جس خوفناک انجام سے دوچار ہوئے، اس کی ہم کیا توجہیہ کریں گے؟ یہ سب سیاست کا کھیل تھا، جہاں ہزاروں میں ایک بازی ہارنے والا ابن مقلہ بھی تھا۔ ابن شنبوذ کی دعاؤں کا اس میں کوئی کردار نہیں ہو سکتا، بلکہ اس کے ساتھ جو ہوا بہت مناسب ہوا اور اچھا ہوا کہ دورِ عثمانی کے بعد پینے والے اس فتنہ کو اٹھنے سے پہلے ہی دبا دیا گیا۔

ابن دیق القید کا نظریہ

ابن دیق القید نے بھی قراءۃ شاذہ کی تلاوت کو جائز قرار دیا ہے۔ ان کا استدلال یہ ہے کہ قراءاتِ شاذہ رسول اللہ ﷺ سے بطریقِ آحاد منقول ہیں۔ جس سے یہ ثابت ہوتا

(۱۹) ثمار القلوب فی المضاف والمنسوب، ص ۲۱۱

ہے کہ رسول اللہ ﷺ نے ان قراءات کی تلاوت کی ہے، اگرچہ اس کی تعیین نہیں ہے۔^(۲۰)

ان کے اعتراضات کا تحقیقی و تنقیدی جائزہ

مناسب معلوم ہوتا ہے کہ ابن دینق العید، ابن شنبوذ اور ابن مقسم کے دلائل کا خلاصہ ذکر کر کے دلائل سے اس کا تجزیہ کیا جائے۔ بنیادی طور ان کے درج ذیل تین دلائل ہیں:

① کسی قراءۃ شاذہ کا صحیح سند سے ثابت ہونا، اس بات کی دلیل ہے کہ رسول اللہ ﷺ نے اسے پڑھا ہے۔

② نبی ﷺ، صحابہ کرام رضی اللہ عنہم اور تابعین نے قراءۃ شاذہ کو نماز میں پڑھا ہے اور خود رسول اللہ ﷺ نے عبد اللہ بن مسعود کی قراءۃ کو پڑھنے کی ترغیب دی ہے۔^(۲۱)

③ مسلمان قراءۃ شاذہ کے قرا حسن بصری، طلحہ بن مطرف، اعمش وغیرہ کے پیچھے نمازیں پڑھتے رہے، لیکن کسی نے ان پر انکار نہیں کیا۔^(۲۲)

جواب:

ان اعتراضات کا سبب دراصل قراءۃ شاذہ کی حقیقت سے ناواقفیت ہے۔ گزشتہ صفحات میں بیان کردہ ان کی حقیقت کو اگر ذہن میں رکھا جائے تو تمام اعتراضات خود بخود رفع ہو جاتے ہیں۔

جہاں تک پہلے اعتراض کا تعلق ہے کہ ”رسول اللہ ﷺ نے ان قراءات کو پڑھا ہے“ تو اس کا جواب یہ ہے کہ ہم بھی یہی کہتے ہیں کہ صحیح سند سے ثابت قراءات شاذہ زبان نبوت سے صادر ہوئی ہیں، لیکن اس سے یہ لازم نہیں آتا کہ آپ ﷺ نے انہیں

②۰ النشر فی القراءات العشر ۱ / ۱۵

②۱ ایضاً * مجموع الفتاویٰ (ابن تیمیہ) ۱۳ / ۳۹۴

②۲ شرح الکوکب المنیر (ابن نجار الفتوحی) ۲ / ۱۳۷

بطور قرآن ہی پڑھا ہو، بلکہ اس میں درج ذیل دو احتمال ہیں، جن کو رد نہیں کیا جاسکتا:

① بعض قراءات شاذہ کے بارے میں یہ امکان موجود ہے کہ آپ ﷺ نے قرآن کی تلاوت کے دوران کسی آیت یا لفظ کی تفسیر کی ہو اور سننے والے صحابی نے اسی پیرائے میں اسے بطور قرآن نقل کر دیا ہو، کیونکہ یہ بات ثابت ہے کہ بعض صحابہ کرام رضی اللہ عنہم نے اپنے مصاحف میں تفسیری حواشی بھی نقل کر رکھے تھے اور یہ ممکن ہے کہ ان کے شاگردوں نے ان تفسیری کلمات کو بطور قراءۃ نقل کر دیا ہو۔

② اور یہ بھی ہو سکتا ہے کہ وہ واقعی قراءۃ ہو، تو اس کے بارے میں ہم یقینی طور پر یہ کہہ سکتے ہیں کہ وہ قراءۃ عرضہ اخیرہ کے وقت منسوخ ہو گئی تھی، کیونکہ حضرت عائشہ اور ابن عباس کی صحیح روایات سے ثابت ہے کہ جس سال آپ ﷺ نے داعی اجل کو لبیک کہا ہے، اس سال جبریل نے آپ ﷺ کے ساتھ قرآن مجید کا دو دفعہ دور کیا تھا، نیز صحیح روایات سے یہ بھی ثابت ہے کہ عرضہ اخیرہ کے وقت کچھ قراءات منسوخ کر دی گئی تھیں اور عرضہ اخیرہ سے مراد زید بن ثابت اور ان صحابہ کرام رضی اللہ عنہم کی قراءۃ ہے جو اس وقت رسول اللہ ﷺ کے پاس موجود تھے۔ اسی عرضہ اخیرہ کے مطابق خلفائے راشدین کے حکم اور مشورہ سے قرآن کو مصاحف میں مدون کیا گیا تھا اور تمام صحابہ نے اس پر اجماع کیا تھا، تو قراءۃ شاذہ کا قرآن میں موجود نہ ہونا اس بات کی واضح دلیل ہے کہ یہ قراءات عرضہ اخیرہ کے وقت منسوخ ہو گئیں تھیں، وگرنہ یہ ضرور صحائف ابو بکر اور مصاحف عثمان میں موجود ہوتیں۔

نیز یہ اعتراض کہ ”بعض صحابہ کرام نے ان قراءات کو پڑھا ہے۔“ تو اس کی وجہ گزشتہ صفحات میں تفصیل سے بیان کی جا چکی ہے کہ بعض وہ صحابہ جو عرضہ اخیرہ کے وقت حاضر نہیں تھے، انہیں ان قراءات کے منسوخ ہونے کا علم نہیں ہو سکا تھا، اس لئے وہ

انہیں پڑھتے رہے، لیکن جب مصحف کی تدوین کے وقت انہیں معلوم ہو گیا کہ یہ قراءات منسوخ ہو چکی ہیں تو انہوں نے ان قراءات کی تلاوت ترک کر دی اور اس کی دلیل تمام صحابہ کرام کا یہ اجماع ہے کہ قرآن صرف وہی ہے جو ان دو گتوں کے درمیان ہے۔

اس حقیقت کی تائید اس سے بھی ہوتی ہے کہ حضرت عثمانؓ کی بعض قراءات جو ان سے صحیح ثابت ہیں، لیکن وہ مصحف عثمانی میں موجود نہیں ہیں، اگر وہ منسوخ نہ ہوئی ہوتیں تو کم از کم حضرت عثمانؓ انہیں ضرور قرآن میں شامل کرواتے، کیونکہ وہ خود قرآن کو جمع کروا رہے تھے اور حضرت علیؓ کی بعض قراءات بھی اس میں شامل نہیں ہیں، حالانکہ یہ مسلمہ حقیقت ہے کہ جمع عثمانی پر سب صحابہ کرام رضی اللہ عنہم متفق تھے اور حضرت علیؓ نے خاص طور پر یہ فرمایا تھا کہ عثمانؓ کی جگہ میں ہوتا تو میں بھی یہی کرتا۔ تو حضرت عثمانؓ کا اپنی قراءات کو قرآن میں شامل نہ کرنا اور حضرت علیؓ کا اس سے مکمل اتفاق کرنا، اس حقیقت کا بین ثبوت ہے کہ ان کی یہ قراءات عرضہ اخیرہ کے وقت منسوخ ہو گئیں تھیں، اور جمع عثمانی کے بعد کسی صحابی کے متعلق یہ ثابت نہیں ہے کہ اس نے قراءۃ شاذہ کی تلاوت بحیثیت قرآن نماز میں کی ہو۔ ہاں وہ تعلیم و تعلم کیلئے انہیں ضرور پڑھتے رہے، کیونکہ ان کا حکم باقی تھا، صرف تلاوت منسوخ ہوئی تھی۔

اسی طرح یہ اعتراض کہ ”بعض قراءات شاذہ وہ ہیں، جو ابن مسعودؓ سے ثابت

ہیں اور رسول اللہ ﷺ نے خود ابن مسعودؓ کی قراءۃ کو پڑھنے کی ترغیب دی ہے۔“

امام کمال بن ہمام نے اس اعتراض کو ذکر کرنے کے بعد اس کا نہایت مسکت

جواب دیا ہے، وہ فرماتے ہیں:

”یہ قراءات شاذہ ان کے پہلے مصحف میں تھیں جو عرضہ اخیرہ سے پہلے لکھا گیا تھا۔

جب عرضہ اخیرہ کے وقت یہ منسوخ ہو گیا تو ابن مسعودؓ نے اپنی پہلی قراءۃ کو چھوڑ کر

رسول اللہ ﷺ کی عرضہ اخیرہ والی قراءت کو اختیار کر لیا تھا، اس کی دلیل یہ ہے کہ اہل کوفہ ابن مسعودؓ کی جس قراءۃ کو پڑھتے ہیں، وہ ان کی یہی دوسری قراءۃ ہے جو امام عاصمؓ سے مروی ہے اور یہی عرضہ اخیرہ کے مطابق ہے۔ رسول اللہ ﷺ کی محل ترغیب بھی ابن مسعودؓ کی یہ آخری قراءۃ ہی تھی۔ امام سخاویؒ نے بھی یہی بات ذکر کی ہے۔^(۳)

باقی رہا یہ اعتراض کہ: "بعض تابعین انہیں نمازوں میں پڑھتے تھے" تو یہ اعتراض بھی درست نہیں ہے۔

حسن بصری، اعمش اور ابن محیصن وغیرہ کے بارے میں یہ ثابت نہیں ہے کہ انہوں نے رسم عثمانی کے مخالف قراءات شاذہ کو بحیثیت قرآن نمازوں میں پڑھا ہو۔ ہاں بعض تابعین نے صحابہؓ سے ان قراءات کو نقل ضرور کیا ہے۔

باقی رہیں ان کی وہ قراءات جو رسم عثمانی کے مطابق ہیں، تو وہ زیادہ تر جمہور کی قراءۃ کے مطابق ہیں اور بعض جو اختلاف ہے، انہیں وہ اس لئے پڑھتے تھے کہ وہ انہیں سبعة أحرف کا حصہ سمجھتے تھے، لیکن ہم ان قراءات کے متعلق بالجزم یہ کہہ سکتے ہیں کہ یا تو وہ قراءات ہی نہیں تھیں، بلکہ وہ رواۃ کے عدم ضبط اور سہو کا نتیجہ ہیں یا پھر وہ عرضہ اخیرہ کے وقت منسوخ ہو گئی تھیں، اگر وہ منسوخ نہ ہوئی ہوتیں تو یقیناً ان قراصحابہ رضی اللہ عنہم سے بذریعہ تواتر ہم تک پہنچتیں، جنہیں حضرت عثمانؓ نے ہر مصحف کے ساتھ بھیجا تھا۔

اگر یہاں یہ اعتراض کیا جائے کہ ممکن ہے کوئی قراءۃ شاذہ پہلے مشہور اور متواتر ہو، پھر اسے ترک کر دیا گیا اور وہ شاذ ہو گئی ہو۔

امام سخاویؒ اور امام جوینیؒ نے اس اعتراض کا نہایت عمدہ جواب دیا ہے، جس کا خلاصہ یہ کہ امت محمدیہؐ نے نبی ﷺ کے ہر قول، فعل اور وصف کو اپنے عمل اور قول سے جس طرح اہتمام سے آئندہ نسلوں تک منتقل کیا اور وہ اس میں کس قدر حریص تھے

! دنیا کی کوئی قوم اس کی مثال آج تک پیش نہیں کر سکی، کیونکہ اس کے پیچھے یہ عوامل کار فرما تھے کہ پیغمبر ﷺ نے ان کو «بلغوا عنی ولو آیة» کا حکم دیا تھا۔ انہیں قرآن کی اتباع اور اس کے سیکھنے سکھانے کی تعلیم دی تھی اور اس پر ان سے عظیم انعامات کا وعدہ کیا تھا۔ اپنے پیغمبر کی ہر ہر ادا اور اشارہ ابرو کو محفوظ کر دینے والے ہر دور میں لاکھوں علمائے امت کے بارے میں یہ تصور بھی نہیں کیا جاسکتا کہ وہ قرآن کی کسی قراءۃ کو ترک کر دیتے اور وہ شاذ بن جاتی۔ یہ تو قرآن کا معاملہ تھا جو منبع شریعت اور تمام قوانین و اصول کی بنیاد تھا، اس نے پوری دنیا کو یہ چیلنج دیا تھا کہ ایک آیت بنا کر لے آؤ، ایسا عظیم معجزہ کہ متعدد اسباب اس کے بطریق تواتر منقول ہونے پر موجود تھے، پھر بھلا یہ کیسے ہو سکتا ہے کہ قرآن کی کوئی قراءۃ ہو اور پوری امت کے ایک دو افراد کے سوا کسی کو اس کا پتہ نہ ہو؟ ہرگز نہیں! ایسا ہونا محال اور ناممکن ہے۔^(۳)

اس بحث سے یہ بات پوری طرح عیاں ہو جاتی ہے کہ قراءات شاذہ کی تلاوت جائز نہیں ہے، کیونکہ یہ قرآن نہیں ہیں۔

(۳) جمال القراء و کمال الإقراء ۱/ ۴۸۷ * البرہان فی أصول الفقہ ۱/ ۶۶۷
* قواطع الأدلة فی الأصول ۱/ ۴۱۴، ۴۱۵

فصل چہارم

قراءۃ شاذہ کو تعلیم و تعلم کی غرض سے پڑھنے

اور ان کو مدون کرنے کا حکم

شریعت کے دلائل اور علما کی تصریحات کی روشنی میں جائزہ لینے سے یہ بات واضح ہوتی ہے کہ قراءۃ شاذہ کو قرآن نہ سمجھتے ہوئے محض تعلیم و تعلم کی غرض سے پڑھنا، روایت کرنا اور حیطہ تحریر میں لانا جائز ہے۔ کیونکہ جمہور علما کے نزدیک قراءۃ شاذہ بحیثیت خبر واحد ایک شرعی حجت ہے، جیسا کہ آئندہ صفحات میں بیان کیا جائے گا اور شریعت کو ہر ممکن طریقے سے محفوظ کرنا امت کا فرض ہے اور اس فرض کی ادائیگی اس کو نقل و روایت اور تحریر کے بغیر ممکن نہیں ہے۔

امام شہاب الدین القسطلانیؒ (ت ۹۲۳ھ) نے واضح انداز میں اس مسئلہ کو بیان کیا ہے، وہ فرماتے ہیں:

”وأنه إن قرأ بها غير معتقد أنه قرآن ولا يوهم أحداً ذلك بل لما فيه من الأحكام الشرعية عند من يحتج بها أو الأحكام الأدبية فلا كلام في مجواز قراءتها و على هذا عمل كل من قرأ من المتقدمين وكذلك يجوز تدوينها في الكتب والتكلم على ما فيه فإن قرأها

معتقداً قرآنتھا أو موهم ذلك حرم ذلك علیہ۔^①

”قراءۃ شاذہ میں متعدد ادبی احکام موجود ہیں، نیز جن کے نزدیک قراءۃ شاذہ حجت ہے، ان کے نزدیک قراءۃ شاذہ میں متعدد احکام شرعیہ موجود ہیں، لہذا اگر کوئی شخص قراءۃ شاذہ کو پڑھتا ہے، لیکن اس کو قرآن نہیں سمجھتا اور نہ ہی اس کا کسی سے اظہار کرتا ہے تو اس صورت میں اس کو پڑھنا بلاشبہ جائز ہے۔ متقدمین میں سے جن لوگوں نے اس کو پڑھا ہے، انہوں نے اسی بنیاد پر پڑھا ہے۔ اس طرح قراءۃ شاذہ کو کتابی صورت میں مدون کرنا اور اس میں موجود علمی مسائل پر گفتگو کرنا بھی جائز ہے، لیکن اگر کوئی شخص قراءۃ شاذہ کو قرآن سمجھ کر پڑھتا ہے تو یہ اس پر حرام ہے۔“

ملا علی القاری حنفی نے بھی اس مسئلہ کو بیان کیا ہے، وہ فرماتے ہیں:

”ابن شنبوذ کا علما کی مجلس میں اپنے موقف سے توبہ کرنا، اس سے قراءۃ شاذہ کو روایت کرنے کی ممانعت ثابت نہیں ہوتی، کیونکہ ارباب روایت کے ہاں روایت اور قراءۃ کے درمیان واضح فرق ہے۔“^②

حافظ ابن عبدالبر نے اس پر علما کا اتفاق ذکر کیا ہے، وہ فرماتے ہیں کہ تمام اہل الاثر اور اہل الرائے کا اس بات پر اتفاق ہے کہ قراءۃ شاذہ کو نماز کے علاوہ بطور روایت اور قرآن کریم کے کسی معنی کی وضاحت کیلئے بطور استشہاد پیش کرنا جائز ہے۔ نیز عبدالحمید شروانی نے امام پیشی شافعی کی کتاب تحفہ المنہاج کی ایک عبارت کی تشریح میں واضح کیا ہے کہ قراءۃ شاذہ کو قرآن نہ سمجھتے ہوئے محض تعلیم و تعلم کی غرض سے پڑھنا جائز ہے، ان کی یہ عبارت پیچھے گزر چکی ہے۔

نیز عبدالفتاح القاضی نے قراءۃ شاذہ کو تعلیم و تعلم کی غرض سے پڑھنے اور کتابی

① لطائف الإشارات ۱ / ۷۲-۷۳

② شرح الشفا ۲ / ۵۴۹: ملا علی القاری الہروی (۱۰۱۴ھ)

صورت میں اسے مدون کرنے اور لغت، اعراب اور معنی کے اعتبار سے اس کی توجیہ کرنے، نیز احکام شرعیہ اور لغت عربی کی کسی وجہ پر استدلال کرنے کو جائز قرار دیا ہے۔ اور اس کے بعد لکھا ہے کہ متعدد قدیم و جدید علما کے فتاویٰ اس مسئلہ پر باہم متفق ہیں۔^(۳) اس کی ایک اہم دلیل یہ ہے کہ کبار صحابہ کرام رضی اللہ عنہم؛ حضرت عمر فاروقؓ، حضرت عثمانؓ، حضرت عبداللہ بن مسعودؓ، حضرت ابی بن کعبؓ اور حضرت ابن عباسؓ وغیرہ اور کبار تابعین؛ سعید بن مسیبؓ، سعید بن جبیرؓ، حسن بصریؓ وغیرہ، نیز ائمہ اربعہ اور ان کے علاوہ متعدد کبار علما سے متعدد قراءات شاذہ مروی ہیں، اگر تعلیم و تعلم کے لئے ان کو پڑھنا جائز نہ ہوتا تو وہ کبھی ان کو روایت نہ کرتے۔

فصل پنجم

استنباط احکام میں قراءات شاذہ کی حیثیت

قراءات متواترہ کے قرآن ہونے اور استنباط احکام میں ان کی حجیت پر تمام علما متفق ہیں، لیکن قراءات شاذہ کے متعلق اس حد تک تو کوئی اختلاف نہیں کہ قراءات شاذہ کی حیثیت نہ تو قرآن کی ہے اور نہ ہی بطور قرآن انہیں استنباط احکام میں حجت قرار دیا جا سکتا ہے، البتہ اس بارے میں علما کے درمیان شدید اختلاف موجود ہے کہ آیا قراءات شاذہ کو خبر واحد کی حیثیت سے استنباط احکام میں دلیل بنایا جا سکتا ہے یا نہیں؟ یہ واضح رہے کہ یہ اختلاف صرف اس قراءۃ شاذہ کے بارے میں ہے جو صحیح سند سے ثابت ہے، ضعیف یا موضوع قراءات کی عدم حجیت پر سب علما متفق ہیں۔ زیر نظر سطور میں یہ واضح کیا جائے گا کہ فقہی مسائل کے استنباط میں قراءات شاذہ کی حیثیت کیا ہے؟

علمائے اصول کا نظریہ

احکام شرعیہ میں قراءات شاذہ کی حیثیت کے بارے میں علمائے اصول کے ہاں دو مختلف آرا پائی جاتی ہیں:

پہلا موقف: یہ ہے کہ قراءات شاذہ شرعی احکام میں حجت نہیں ہیں، کیونکہ یہ نہ تو بطور قرآن ثابت ہیں اور نہ ہی بطور خبر واحد ثابت ہیں۔ اس موقف کے حاملین میں امام

جوینی، امام غزالی، امام آمدی، ابوالمنظر منصور بن محمد بن عبدالجبار السمعانی اور امام ابن حزم سرفہرست ہیں۔

مناسب معلوم ہوتا ہے کہ ذیل میں ان علما کے چند اقوال کا تذکرہ کر دیا جائے، تاکہ اس رائے کی تفصیل قارئین کے سامنے آجائے۔

امام الحرمین جوینی (۳۷۸ھ) لکھتے ہیں:

”قراءات شاذہ چونکہ بطریق تواتر منقول نہیں ہیں، لہذا نہ تو ان کی بنیاد پر شرعی احکام کا استنباط کیا جاسکتا ہے اور نہ ہی انہیں ثقہ رواۃ سے منقول خبر واحد کی حیثیت سے قبول کرنا جائز ہے۔“^①

اور امام ابن حاجب نے بھی واضح طور پر قراءۃ شاذہ کی حجیت کا انکار کیا ہے، فرماتے ہیں:

”العمل بالشاذ غیر جائز مثل ﴿فصیام ثلاثة أيام﴾^② «متابعات»^③“

امام غزالی (ت ۵۰۵ھ) نے نہایت پر زور انداز میں قراءات شاذہ کی حجیت کا انکار کیا ہے، وہ فرماتے ہیں:

”جب یہ ثابت ہے کہ حضرت عثمانؓ نے مصاحف عثمانیہ کے علاوہ تمام مصاحف ختم کر دیئے تھے (تو پھر قراءۃ شاذہ کو کیسے قبول کیا جاسکتا ہے؟ اگر یہ کہا جائے کہ اگرچہ یہ قرآن نہیں ہیں، لیکن خبر واحد تو کم از کم ہیں۔ تو اس کا جواب یہ ہے کہ ان کو قبول کرنے کی بنیاد یہ تھی کہ یہ قرآن ہیں، جب ان کا قرآن ہونا باطل ٹھہرا ہے تو پھر انہیں خبر واحد کی حیثیت کیسے دی جاسکتی ہے؟“^④

وہ مزید لکھتے ہیں:

① البرہان فی أصول الفقہ ۱/۶۶۶

② المائدة: ۷۹

③ مختصر المتہی الأصولی مع ثلاث حواشی ۲/۲۱

④ المنحول من تعلیقات الأصول، ص ۲۸۱

”قسم کے کفارہ میں ابن مسعودؓ کی قراءۃ: «فصیام ثلاثة أيام متتابعات»^⑤

جیسی زائد الفاظ پر مشتمل قراءات شاذہ ہر لحاظ سے ناقابل قبول ہیں“^⑥

ابوالمظفر منصور بن محمد بن عبد الجبار السمعانی (ت ۴۸۹ھ) بھی امام جوینیؒ کی طرح قراءۃ شاذہ کی حجیت کے سخت خلاف ہیں، لکھتے ہیں:

”ہمارا موقف یہ ہے کہ استنباط احکام میں قراءۃ شاذہ سے استدلال ساقط ہو چکا ہے“^④

اور امام آمدیؒ فرماتے ہیں:

”مصنف ابن مسعودؓ وغیرہ کی قراءات جو بطور خبر واحد منقول ہیں، کے متعلق علما کا

اختلاف ہے کہ آیا یہ حجت ہیں یا نہیں؟ امام شافعیؒ حجت نہیں مانتے^⑦ اور ابوحنیفہؒ حجت

مانتے ہیں، لیکن امام شافعیؒ کا مذہب راجح ہے۔“^⑧

امام ابن حزمؒ قراءۃ شاذہ کو کسی بھی اعتبار سے حجت نہیں مانتے اور انہوں نے اس کی حجیت کے قائلین کا نہایت سختی سے رد کیا ہے، وہ فرماتے ہیں: ”جب امت کا اس بات پر اجماع ہے کہ قراءات شاذہ کو نہ مصنف میں لکھنا جائز ہے اور نہ کسی کے لئے اس کی تلاوت جائز ہے تو یہ اس بات کی واضح دلیل ہے کہ

”أنها روايات لا تقوم بها حجة وكل ما كان عن رسول الله صلى الله عليه وآله وسلم فلا حجة فيه لأن الله لم يأمر عند التنازع

⑤ جامع البيان عن تأويل آي القرآن ۵ / ۳۱ ابی بن کعبؓ کی روایت میں یہی الفاظ ہیں۔ (الموطأ ۱ / ۳۰۵)

⑥ المستصفي من علم الأصول ۱ / ۱۴۹

④ قواطع الأدلة في الأصول ۱ / ۴۱۴-۴۱۵

⑦ یہاں امام آمدیؒ کا امام شافعیؒ کی طرف مطلق قراءۃ شاذہ کی عدم حجیت کا قول منسوب کرنا درست نہیں ہے، کیونکہ وہ بعض شرائط کے ساتھ قراءۃ شاذہ کو حجت مانتے ہیں، آئندہ صفحات میں ہم تفصیل سے اس کا جائزہ لیں گے کہ امام شافعیؒ کا اس سلسلہ میں صحیح موقف کیا ہے؟

⑧ الإحكام في أصول الأحكام ۱ / ۱۲۱

بالرد إلى أحد غير كتابه وسنة رسول الله ﷺ، لا إلى غيرها. فمن حكم في التنازع غيرهما فقد عصى الله تعالى وخالف أمره فهذا برهان كاف. ⑨

”یہ روایات شاذہ استدلال کی بنیاد نہیں بن سکتیں۔ جو چیز بھی رسول اللہ ﷺ کے علاوہ کسی سے ثابت ہوگی، وہ دلیل نہیں بن سکتی، کیونکہ اختلاف کے وقت اللہ تعالیٰ نے اپنی کتاب اور رسول اللہ ﷺ کی سنت کے علاوہ کسی اور طرف رجوع کرنے کا حکم نہیں دیا، چنانچہ جس نے اختلاف کے وقت ان دو کے علاوہ کسی اور چیز کو فیصل بنایا، اس نے یقیناً اللہ اور اس کے رسول ﷺ کی نافرمانی کی اور یہ ہمارے موقف کی کافی دلیل ہے۔“

دوسرا موقف

اس میں دوسری رائے یہ ہے کہ قراءات شاذہ احکام شرعیہ میں حجت ہیں۔ اس رائے کے حاملین علمائے اصول میں سرفہرست امام سرخسیؒ (ت ۴۹۰ھ) ابن ہمامؒ (ت ۸۶۱ھ)، ابن قدامہؒ، ابوبکر جصاصؒ، ابن امیر الحاجؒ، (ت ۸۷۹ھ) نجم الدین الطوسیؒ (ت ۷۱۶ھ) علی بن عباس البعلیؒ، ابوالحسین البصریؒ ہیں۔ ان کے علاوہ متعدد فقہائے مذاہب اربعہ نے بھی قراءۃ شاذہ کو حجت قرار دیا ہے، جس کی تفصیل آئندہ صفحات میں پیش کی جائے گی۔

اس نظریہ کی وضاحت کے لئے ذیل میں چند مشہور علمائے اصول کے اقوال کا تذکرہ کیا جاتا ہے۔ حنفی اصول فقہ کے سرخیل امام سرخسیؒ فرماتے ہیں:

”﴿فصيام ثلاثة أيام﴾ میں ابن مسعودؓ کی قراءۃ: «متتابعات» کے اضافہ کو ہم قرآن نہیں کہتے، بلکہ ہم اسے رسول اللہ ﷺ سے مروی خبر واحد کی حیثیت دیتے ہیں، کیونکہ ہمیں یقین ہے کہ صحابیؓ نے اس کی قراءت نبی ﷺ سے سن کر ہی کی ہے اور نبی ﷺ کی خبر پر عمل کرنا واجب ہے۔“ ⑩

⑩ أصول السرخسی ۱ / ۲۸۱

⑨ المحلی ۴ / ۲۵۵

معروف حنفی فقیہ کمال بن ہمام فرماتے ہیں:

”القراءة الشاذة حجة طنية“^(۱۱) ”قراءة شاذة بطور خبر واحد حجت ہے“

امام ابو بکر بھاص نے اپنی کتاب الفصول فی الأصول میں اس مسئلہ پر تفصیل سے بحث کی ہے اور متعدد دلائل سے یہ ثابت کیا ہے کہ قراءات شاذہ کا رسم اور تلاوت دور رسالت میں منسوخ ہو گئے تھے، لیکن ان کا حکم باقی ہے، لہذا یہ استنباط احکام میں حجت ہیں۔^(۱۲) اور شیخ الحنابلہ ابن قدامہ (م ۲۲۰ھ) فرماتے ہیں:

”وہ قراءات جو تواتر سے ثابت نہیں ہیں، مثلاً ابن مسعود کی قراءۃ «فصیام ثلاثة

ایام متتابعات» کے بارے میں ایک قوم کا موقف یہ ہے کہ یہ حجت نہیں ہیں لیکن صحیح بات یہ ہے کہ یہ حجت ہیں“^(۱۳)

ابن السبکی الشافعی نے جمع الجوامع میں اس مسئلہ کے بارے میں اصحاب شافعیہ کا اختلاف ذکر کرنے کے بعد قراءۃ شاذہ کی بطور خبر واحد حجت کو راجح موقف قرار دیا ہے۔^(۱۴) نیز امام رویائی اور رافعی^(۱۵) کے علاوہ مذہب اباضی کے فقہانے بھی اسی موقف کو اختیار کیا ہے۔^(۱۶)

امام نجم الدین ابن سعید الطوفی حنبلی نے مختصر الروضة (البلبل)^(۱۷) میں اور امام ابن

(۱۱) التقرير والتحبير على تحرير (ابن همام) ۲/۲۷۱

(۱۲) الفصول فی الأصول ۲/۲۵۴

(۱۳) روضة الناظر وجنة المناظر مع الشرح ۱/۱۳۹-۱۴۰

(۱۴) حاشية العطار على جمع الجوامع ۱/۳۰۰-۳۰۱

(۱۵) الاتقان فی علوم القرن ۱/۸۲: جلال الدين عبدالرحمن السيوطي (۹۱۱ھ)

بالهامش: إعجاز القرآن، للقاضي أبو بكر الباقلاني

(۱۶) البحر الزخار ۱/۱۶۰

(۱۷) شرح مختصر الروضة ۲/۲۵: نجم الدين ابن سعید الطوفی (ت ۷۱۶ھ)

تحقیق: الدكتور عبد الله بن عبد المحسن التركي

لحام حنبلی نے 'القواعد والفوائد الاصولیہ' ^(۱۸) میں یہ وضاحت کی ہے کہ قراءات شاذہ کے بارے میں ہمارا اور امام ابوحنیفہ کا موقف یہ ہے کہ قراءات شاذہ حجت اور قابل استدلال ہیں۔ اور ابن لحام نے ابن عبدالبر کے حوالہ سے قراءۃ شاذہ کی حجیت پر اجماع نقل کیا ہے۔ اور امام ابن تیمیہ نے ان قراءات شاذہ کی حجیت کو علما کی اکثریت کا مذہب قرار دیا ہے جو عملی احکام سے تعلق رکھتی ہیں اور صحابہ کرام سے صحیح ثابت ہیں۔ ^(۱۹) ابن نجار فتوحی نے امام احمد، امام ابوحنیفہ اور امام شافعی سے قراءات شاذہ کی حجیت کا قول نقل کرنے کے بعد لکھا ہے:

”و عن أحمد، والشافعی، ومالك رواية، ليست بحجة.“ ”امام احمد، امام شافعی اور امام مالک سے ایک روایت قراءات شاذہ کی عدم حجیت کی بھی ہے۔“ ^(۲۰) ذیل میں قراءۃ شاذہ کی حجیت کے متعلق ائمہ اربعہ کے موقف کا جائزہ لیا جائے گا۔

مذہب اربعہ کا موقف

علمائے اصول کے مذکورہ بالا اقوال کے تناظر میں دیکھنے سے یہ بات واضح ہوتی ہے کہ قراءات شاذہ کی حجیت کے متعلق مذاہب اربعہ میں اختلاف پایا جاتا ہے۔ عموماً یہی ذکر کیا جاتا ہے کہ امام ابوحنیفہ اور امام احمد قراءۃ شاذہ کی حجیت کے قائل ہیں اور شافعیہ اور مالکیہ عدم حجیت کے قائل ہیں، جیسا کہ ڈاکٹر وہبہ الزحیلی نے بھی ذکر کیا ہے۔ ^(۲۱) لیکن حقیقت اس سے کچھ مختلف ہے، لہذا ہم ضروری سمجھتے ہیں کہ مذاہب اربعہ میں

^(۱۸) القواعد والفوائد الاصولیة ۱/ ۱۵۵: علی بن عباس البعلی الحنبلی المعروف

یا بن لحام (ت ۸۰۳ھ) تحقیق: محمد حامد القفی

^(۱۹) کتاب المعتمد فی أصول الفقه ۲/ ۵۸۰، تہذیب و تحقیق: محمد حمید اللہ

^(۲۰) شرح الکوکب المنیر ۲/ ۱۴۰ * مجموع فتاویٰ ۲۰/ ۲۶۰

^(۲۱) أصول الفقه الإسلامی ۱/ ۴۲۶-۴۲۷

سے ہر مذہب کے بارے میں تفصیل سے یہ جائزہ لیا جائے کہ قراءات شاذہ کی حجیت کے بارے میں اس کا رائج موقف کیا ہے۔ چنانچہ سب سے پہلے احناف کا موقف پیش کیا جاتا ہے۔

احناف کا موقف

امام ابو حنیفہؒ اور تمام فقہائے حنفیہ استنباط احکام میں قراءات شاذہ کی حجیت پر متفق ہیں کہ جب قراءۃ شاذہ صحیح ثابت ہو تو اس پر عمل کرنا واجب ہے۔ یہی وجہ ہے کہ امام ابو حنیفہؒ نے ابن مسعودؓ کی قراءۃ «فصیام ثلاثۃ ایام متتابعات» سے استدلال کرتے ہوئے قسم کے کفارہ میں روزوں کو پے درپے رکھنے کی شرط لگائی ہے۔ چنانچہ امام ابو بکر ہصاح حنفیؒ فرماتے ہیں:

”اگر کوئی شخص یہ اعتراض کرے کہ اللہ تعالیٰ نے قسم کے کفارہ کے روزوں کو مسلسل اور پے درپے کی شرط کے بغیر مطلق ذکر کیا ہے اور تم قرآن کی نص میں اس شرط کا اضافہ کر رہے ہو تو اسے یہ بتایا جائے گا کہ یہ بات صحیح ثابت ہے کہ ابن مسعودؓ کے حرف میں «متتابعات» کا اضافہ موجود تھا۔“^(۳۱)

امام ابن ہمامؒ عبر اللہ بن مسعودؓ کی قراءۃ «فان فاء وافیہن» کے متعلق فرماتے ہیں:

”اس قراءت کو قراءۃ مشہورہ کی تفسیر قرار دیا جائے گا، کیونکہ قراءۃ شاذہ ہمارے نزدیک حجت ہے۔“^(۳۲)

امام ابن نجیمؒ فرماتے ہیں:

”وشرطنا التتابع عملاً بقراءۃ ابن مسعود: «متتابعات»“^(۳۳)

(۳۱) أ-حکام القرآن (جصاص) ۲۸۹/۱

(۳۲) شرح فتح القدیر ۱۹۱/۴

(۳۳) البحر الرائق ۳۱۵/۴

”ہم نے کفارۃ قسم کے روزوں میں پے در پے کی شرط ابن مسعودؓ کی قراءۃ «متابعات» پر عمل کرتے ہوئے لگائی ہے۔“

اور امام زیلعیؒ حنفی نے بھی تبیین الحقائق میں احناف کا یہی موقف بیان کیا ہے۔^(۲۵)

امام اسنوویؒ، امام ابوحنیفہؒ کے موقف کی وضاحت کرتے ہوئے فرماتے ہیں:

”وخالف أبو حنيفة، فذهب إلى الاحتجاج بها، وبني عليه

وجوب التابع في كفارة اليمين لقراءة ابن مسعود.“^(۲۶)

”امام شافعیؒ کے برعکس، امام ابوحنیفہؒ قراءۃ شاذہ کی حجیت کے قائل ہیں، چنانچہ

عبداللہ بن مسعودؓ کی شاذ قراءت «ثلاثة أيام متتابعات» کی بنیاد پر انہوں نے

کفارۃ قسم کے روزوں میں پے در پے کی شرط لگائی ہے۔“

نیز امام غزالیؒ^(۲۷)، علامہ آمدیؒ^(۲۸) اور ابن نجار فتوحیؒ نے بھی احناف کا یہی موقف نقل

کیا ہے اور اصحاب ابوحنیفہؒ میں سے کسی سے بھی اس کے خلاف منقول نہیں ہے۔ ان

مختلف اقوال کو پیش کرنے کا مقصد یہ ثابت کرنا ہے کہ تمام احناف قراءۃ شاذہ کی حجیت

پر متفق ہیں۔

دیکھ اب مسئلہ یہ ہے کہ احناف کے نزدیک قراءۃ شاذہ کا بطور حجیت مآخذ شریعت

میں مقام و مرتبہ کیا ہے؟ تو اس بارے میں علمائے احناف کی رائے یہ ہے کہ قراءات

شاذہ پہلے قرآن تھیں، پھر دور رسالت میں ہی ان کی تلاوت منسوخ ہو گئی اور حکم باقی رکھا

گیا۔ اس کی وضاحت امام ابو بکر جصاصؒ نے ان الفاظ میں کی ہے:

(۲۵) تبیین الحقائق شرح کنز الدقائق ۳/۱۳

(۲۶) التمهيد في تخریج الفروع علی الأصول، ص ۱۴۲: جمال الدین ابی

محمد، تحقیق: الدكتور محمد حسن ہیتو

(۲۷) المنحول من تعليقات الأصول ۲۸۱، ۲۸۲، تحقیق: دکتر محمد حسن ہیتو

(۲۸) الإحكام في أصول الأحكام ۱/۱۲۱

”ہمارے نزدیک رسول اللہ ﷺ کی وفات کے بعد قرآن کا نسخ جائز نہیں اور پوری امت کا اس پر اتفاق ہے، سوائے ایک ملحد گروہ کے جو کہ اس کو جائز قرار دے کر شریعت کو بازیچہ اطفال بنانا چاہتا ہے۔ رہا یہ مسئلہ کہ نبی ﷺ کی زندگی میں قرآن کا رسم تو منسوخ ہو گیا ہو، لیکن اس کا حکم باقی ہو تو ہمارے اصحاب کے مذہب میں اس کا جواز موجود ہے۔ اس کی دلیل یہ ہے کہ ہمارے اصحاب نے کفارہ قسم کے روزوں میں پے درپے کے حکم کو واجب قرار دیا ہے؛ کیونکہ عبداللہ بن مسعودؓ کی قراءۃ میں «فصیام ثلاثة أيام متتابعات» کے الفاظ موجود ہیں، لیکن اب «متتابعات» کا اضافہ قرآن میں موجود نہیں ہے۔ اس کی وجہ یہ تھی کہ نبی ﷺ کی زندگی میں ہی عبداللہ بن مسعودؓ کی اس قراءۃ کی تلاوت منسوخ ہو گئی تھی اور صحابہؓ کو اس کی تلاوت اور مصحف میں اسے لکھنے سے روک دیا گیا تھا۔ یہی وجہ ہے کہ یہ قرآن کی طرح بطریق تواتر ہم تک نہیں پہنچی اور ہمارے اصحاب کے قول ”إنہ کان فی حرف عبداللہ“ کا یہی مطلب ہے کہ پہلے یہ قراءۃ قرآن کا حصہ تھی، پھر اس کی تلاوت منسوخ ہو گئی اور حکم باقی رہا، کیونکہ اگر اس سے یہ مراد لیا جائے کہ رسول اللہ ﷺ کی وفات کے بعد بھی یہ قراءۃ ابن مسعودؓ کے حرف میں موجود تھی تو پھر ضروری تھا کہ یہ قراءۃ بھی قرآن کی طرح بطریق تواتر ہم تک پہنچتی اور اسے قبول عام حاصل ہوتا۔^(۳۹)

امام الکلیا طبری نے بھی اس بات کی صراحت کی ہے کہ امام ابوحنیفہؒ نے ابن مسعودؓ کی قراءۃ کی بنیاد پر کفارہ قسم میں روزوں کے پے درپے ہونے کو جو واجب قرار دیا ہے، اس کا مطلب یہ نہیں ہے کہ وہ اس کے نظم کو قرآن سمجھتے ہیں۔ البتہ یہ ممکن ہے کہ پہلے وہ قرآن ہو، پھر اس کی تلاوت منسوخ ہو گئی ہو اور حکم باقی ہو اور تلاوت کے منسوخ ہونے کی وجہ سے ہی اس کا رسم بطریق آحاد نقل ہوا ہو۔^(۴۰)

(۳۹) الفصول فی الأصول ۲/ ۲۵۳-۲۵۴

(۴۰) البحر المحیط فی أصول الفقہ (الزرکشی) ۱/ ۴۷۵

اس سے یہ بات بھی واضح ہوگئی کہ احناف قراءۃ شاذہ کو بحیثیت قرآن قبول نہیں کرتے، بلکہ اسے خبر کی حیثیت دیتے ہیں، کیونکہ اس کا حکم قرآن کی طرح بطریق تواتر نہیں، بلکہ بطریق آحاد ہم تک پہنچا ہے۔ ابو بکر جصاص ^{۳۱} بتفصیل سے اس بات کی کا ذکر کیا ہے۔ ^{۳۱} نیز امام ابو بکر الدبوسی نے تقویم الأدلۃ میں یہی موقف پیش کیا ہے۔ ^{۳۲}

احناف کے نزدیک قراءۃ شاذہ پر عمل کرنے کی شرائط

ان کے نزدیک قراءت شاذہ پر عمل کے لئے شرط یہ ہے کہ وہ خبر مشہور ہو، کیونکہ ان کے نزدیک خبر واحد کے ذریعہ نص پر اضافہ جائز نہیں ہے۔ چنانچہ انہوں نے کئی قراءات شاذہ پر اس لئے عمل نہیں کیا کہ وہ ان کے خیال میں مشہور نہیں ہیں، مثلاً وہ ابی بن کعب کی قراءۃ: ﴿فَعِدَّةٌ مِّنْ أَيَّامٍ أُخَرَ﴾ «متابعات» پر اس لئے عمل نہیں کرتے کہ وہ ان کے نزدیک مشہور نہیں ہے۔

لیکن کفارۃ قسم کے روزوں میں عبداللہ بن مسعود کی قراءۃ ﴿فَصِيَامٌ ثَلَاثَةَ أَيَّامٍ﴾ «متابعات» پر وہ اس لئے عمل کرتے ہیں کہ وہ ان کے نزدیک قراءۃ مشہورہ ہے۔ امام سرخسی نے اس کی وضاحت ان الفاظ میں کی ہے:

”والذی فی قراءۃ ابی بن کعب فعدۃ من ایام آخر متابعة شاذ غیر مشہور و بمثلہ لا تثبت الزیادۃ علی النص فان صوم کفارۃ الیمین فثلاثۃ ایام متابعة عندنا إنه مطلق فی القرآن و نحن أثبتنا التابع بقراءۃ ابن مسعود فإنہا كانت مشہورۃ إلی زمن ابی حنیفۃ“ ^{۳۳}

”ابی بن کعب کی قراءۃ میں «متابعۃ» شاذ قراءۃ ہے اور غیر مشہور ہے، لہذا اس

۳۱ الفصول فی الأصول ۲ / ۲۵۴-۲۵۵

۳۲ البحر المحیط فی أصول الفقہ (الزرکشی) ۱ / ۴۸۰

۳۳ المبسوط (سرخسی) ۳ / ۷۵:

کے ساتھ نص پر اضافہ ثابت نہیں ہو سکتا، لیکن کفارہ بقسم کے روزوں میں ہمارے نزدیک تسلسل شرط ہے۔ یہ حکم قرآن میں مطلق تھا، لیکن ہم نے ابن مسعود کی قراءۃ کی بنیاد پر تسلسل کی شرط کو ثابت کیا ہے، کیونکہ یہ قراءۃ امام ابوحنیفہ کے زمانہ تک مشہور تھی۔“

اسی طرح عبداللہ بن مسعود کی قراءۃ: «وعلی الوارث ذی الرحم المرحم مثل ذلك» کو بھی قراءۃ متواترہ کی توضیح میں حجت قرار دیا ہے، کیونکہ وہ ان کے نزدیک مشہور ہے۔ چنانچہ شرح فتح القدير کے مصنف لکھتے ہیں:

”فإن قيل: القراءۃ الشاذة بمنزلة خبر الواحد ولا يجوز تقييد مطلق

القاطع به فلا يجوز تقييده بهذه القراءۃ: أجيب بإدعاء شهرتها“^(۳۳)

”اگر کوئی یہ اعتراض کرے کہ قراءۃ شاذہ تو خبر واحد کے قائم مقام ہے، اور خبر واحد کے ساتھ قطعی حکم کے مطلق کو مقید نہیں کیا جاسکتا، لہذا یہاں اس شاذ قراءۃ کے ساتھ وارث کو ذی الرحم کی شرط کے ساتھ مقید کرنا درست نہیں ہے؟ تو اس کا جواب یہ ہے کہ یہ قراءۃ مشہور ہے اور مشہور سے مطلق کو مقید کیا جاسکتا ہے۔“

نیز علامہ تفتازانی اور امام نسفی وغیرہ نے بھی احناف کے نزدیک قراءۃ شاذہ کے ذریعے نص پر اضافہ کے لئے اس کا مشہور ہونا شرط قرار دیا ہے۔^(۳۴)

مالکیہ کا موقف

مالکیہ کے ہاں قراءۃ شاذہ کی حجیت کے بارے میں اختلاف پایا جاتا ہے۔ امام مالک کے مشہور مذہب کے مطابق قراءۃ شاذہ احکام میں حجت نہیں ہے، جیسا کہ ڈاکٹر وہبہ زحیلی وغیرہ نے مالکیہ کا یہی موقف بیان کیا ہے۔^(۳۵) نجم الدین طوئی نے بھی احناف

(۳۳) شرح فتح القدير ۴/ ۴۲۰

(۳۴) التلويح على التوضيح ۱/ ۴۷ سعد الدين مسعود بن عمر التفتازاني

(۳۵) أصول الفقه الإسلامي ۱/ ۴۲۷

اور حنابلہ کے علاوہ باقی تمام کی طرف عدم حجیت کا قول منسوب کیا ہے۔^(۳۷) اسی طرح ابن نجار فتوحی نے بھی امام مالک کے بارے میں ایک روایت عدم حجیت کی نقل کی ہے۔^(۳۸)

امام ابن حاجب اس سلسلہ میں مالکیہ کے موقف کی وضاحت کرتے ہوئے فرماتے ہیں:

”﴿فَصِيَامُ ثَلَاثَةِ أَيَّامٍ﴾ «متتابعات» جیسی قراءات شاذہ پر عمل کرنا جائز نہیں

ہے، البتہ امام ابو حنیفہ نے اس سے استدلال کیا ہے لیکن ہمارے نزدیک نہ تو یہ قرآن

ہیں اور نہ ہی خبر ہیں کہ ان پر عمل کرنا درست ہو، (کیونکہ یہ بطور خبر منقول نہیں ہوئیں۔)^(۳۹)

مالکیہ میں سے ابن العربی نے بھی قراءۃ شاذہ کی حجیت کو تسلیم نہیں کیا، فرماتے ہیں:

”والقراءة الشاذة لا يبنى عليها حكم، لأنه لم يثبت له أصل“^(۴۰)

”قراءۃ شاذہ پر کسی حکم کی بنیاد نہیں رکھی جاسکتی، کیونکہ اس کی کوئی اصل ثابت نہیں ہے۔“

اس کی تائید اس بات سے بھی ہوتی ہے کہ متعدد مسائل جن کے بارے میں قراءۃ

شاذہ موجود تھیں، امام مالک نے ان پر عمل نہیں کیا۔ مثلاً ابی بن کعب کی قراءۃ

﴿فَصِيَامُ ثَلَاثَةِ أَيَّامٍ﴾ «متتابعات» کی بنیاد پر انہوں نے رمضان کے روزوں کی

قضا میں تتابع (پے درپے) کو واجب قرار نہیں دیا۔ چنانچہ جو شخص رمضان کے روزوں

کی قضا میں تتابع کو ملحوظ نہیں رکھتا اور درمیان میں وقفہ کر لیتا ہے، امام مالک الموطأ

میں اس کے بارے میں فرماتے ہیں:

”ليس عليه إعادة وذلك يجرى عنه وأحب ذلك إلى أن يتابعه“^(۴۱)

”یہ روزے اس کو کفایت کر جائیں گے، اس پر ان روزوں کو دوبارہ رکھنا ضروری نہیں

(۳۷) شرح مختصر الروضة ۲/ ۲۵

(۳۸) شرح الكوكب المنير ۲/ ۱۴۰

(۳۹) مختصر المنتهى الأصولی مع ثلاث حواشی ۲/ ۲۱

(۴۰) أحكام القرآن ۱/ ۷۹: أبو بكر محمد بن عبدالله المعروف بابن العربي (۵۴۳ھ)

(۴۱) الموطأ ۱/ ۳۰۴، اسی مفہوم کے الفاظ المدونہ الكبرى ۱/ ۲۱۳ میں بھی ہیں۔

ہے، لیکن میرے نزدیک مستحب یہ ہے کہ ان روزوں میں تسلسل کو ملحوظ رکھا جائے۔“
 نیز امام مالکؒ کے شاگرد اشہب نے ابن عباسؓ، ابو ہریرہؓ، عمرو بن العاصؓ، عروہ بن
 زبیرؓ، ابو عبیدہ بن جراحؓ، معاذ بن جبلؓ اور عطاء بن ابی رباحؓ کا یہ قول نقل کیا ہے:
 ”لا بأس بأن يفرق قضاء رمضان إذا أحصيت العدة“
 ”جب گنتی شمار ہو جائے تو رمضان کے روزوں کی قضا میں وقفہ کرنے میں کوئی حرج
 نہیں ہے۔“

اس کے بعد انہوں نے ابن عمرؓ، علی بن ابی طالبؓ اور سعید بن مسیبؓ کے متعلق یہ
 نقل کیا ہے: ”کہ وہ قضائے رمضان کے روزوں میں وقفہ کرنے کو مکروہ سمجھتے تھے“^(۳۲)
 اسی طرح انہوں نے قسم کے کفارہ کے روزوں میں بھی تتابع کو واجب قرار نہیں دیا،
 حالانکہ عبد اللہ بن مسعودؓ کی شاذ قراءۃ: ﴿فَصِيَامٌ ثَلَاثَةَ أَيَّامٍ﴾ «متتابعات» اس پر
 واضح دلیل ہے۔ چنانچہ امام مالکؒ کے شاگرد ابن القاسمؒ فرماتے ہیں:
 ”إن تابع فحسن وإن لم يتابع أجزاءه عند مالك“^(۳۳)
 ”اگر درمیان میں وقفہ نہ کرے تو بہتر ہے، اگر کر لے تو بھی امام مالکؒ کے نزدیک
 یہ روزے کفایت کر جائیں گے۔“

امام قرطبیؒ، ابن العربیؒ اور ابن رشدؒ وغیرہ نے بھی امام مالکؒ سے کفارہ قسم کے
 روزوں میں تفریق کے جواز کا قول نقل کیا ہے۔^(۳۴)
 ابوالبرکات الدردیرؒ مالکی اور امام صاوی مالکی نے تتابع کو مستحب اور درمیان میں وقفہ

(۳۲) المدونة الكبرى ۱/ ۲۱۳

(۳۳) المدونة الكبرى ۲/ ۱۲۲،

(۳۴) الجامع لأحكام القرآن ۶/ ۱۸۳ * أحكام القرآن ۲/ ۶۵۴ * بداية المجتهد

کو جائز کہا ہے، لیکن مکروہ قرار دیا ہے۔^(۳۵)

اسی طرح حضرت عائشہؓ کے قول: کان فیما أنزل من القرآن عشر رضعات معلومات یحرمن ثم نسخن بخمس معلومات فتوفی رسول الله وهن فیما یقرأ من القرآن^(۳۶) سے یہ ثابت ہوتا ہے کہ پانچ رضعات سے حرمت رضاعت ثابت ہوگی، لیکن امام مالکؒ نے اس پر عمل نہیں کیا، بلکہ انہوں نے اس کے برعکس یہ فتویٰ دیا ہے کہ اگر بچے کو عمر کے ابتدائی دو سالوں میں دودھ پلایا گیا ہے، خواہ تھوڑا ہو یا زیادہ، اس سے حرمت ثابت ہو جائے گی اور اگر دو سالوں کے بعد پلایا گیا ہے تو حرمت ثابت نہیں ہوگی، خواہ زیادہ ہو یا تھوڑا۔^(۳۷) ان دلائل کی بنیاد پر مالکیہ کے بارے میں کہا جاتا ہے کہ وہ قراءۃ شاذہ کو حجت نہیں مانتے۔

مالکیہ کا دوسرا قول

امام مالکؒ کے بارے میں دوسری روایت قراءۃ شاذہ کی حجیت کی ہے۔ اس کی دلیل یہ ہے کہ مالکیہ کے مشہور امام ابن عبدالبرؒ نے قراءۃ شاذہ کی حجیت پر علما کا اجماع نقل کیا ہے۔ شیخ الاسلام ابن تیمیہؒ اس کی وضاحت کرتے ہوئے فرماتے ہیں:

”ذکر ابن عبد البر إجماع العلماء علی أن القراءۃ الشاذة إذا صح النقل بها عن الصحابة فإنه یجوز الاستدلال بها فی الأحكام“^(۳۸)

”حافظ ابن عبدالبر نے اس بات پر علما کا اجماع ذکر کیا ہے کہ جب کوئی شاذ قراءۃ صحابہ کرامؓ سے صحیح نقل کے ذریعہ ثابت ہو تو اس سے احکام میں استدلال کرنا جائز ہے۔“

(۳۵) الشرح الصغیر علی أقرب المسالك إلی مذهب إمام مالک ۲ / ۲۱۴

(۳۶) صحیح مسلم، رقم: ۳۵۸۲ کتاب الرضاع، باب التحريم بخمس رضعات

(۳۷) المدونة الكبرى ۲ / ۴۰۷-۴۰۸

(۳۸) مجموع فتاویٰ (ابن تیمیہ) ۳۴ / ۴۳

اس کی تائید اس بات سے بھی ہوتی ہے کہ مالکیہ نے سعد بن ابی وقاصؓ کی قراءۃ «أخ أو اخت من أم»^{۴۹} سے استدلال کرتے ہوئے أخ أو اخت سے اخیانی بہن بھائی مراد لیے ہیں، حالانکہ یہ شاذ قراءۃ ہے۔ چنانچہ امام ابوالبرکات الدردیر مالکیؒ فرماتے ہیں:

”إذا المراد أخ أو اخت لأم كما قرء به شاذاً“

”اس سے مراد اخیانی بہن بھائی ہیں، جیسا کہ شاذ قراءۃ میں پڑھا گیا ہے۔“

امام صاوی مالکیؒ نے مذکورہ عبارت کی جو شرح کی ہے، اس سے یہ بات واضح ہوتی ہے کہ مالکیہ قراءۃ شاذہ کی حجیت کے قائل ہیں، وہ فرماتے ہیں:

”القراءة الشاذة يستدل بها على ثبوت الأحكام لكونها بمنزلة الأحاديث الصحيحة“^{۵۰}

”صحیح احادیث کے قائم مقام ہونے کی وجہ سے قراءات شاذہ سے استنباط احکام میں استدلال کرنا جائز ہے۔“

مالکیہ کی ان مختلف آرا کے تناظر میں دیکھنے سے یہ ظاہر ہوتا ہے کہ امام مالکؒ اور مالکیہ کلی طور پر قراءۃ شاذہ کی عدم حجیت کے قائل نہیں ہیں، بلکہ بعض شرائط کے ساتھ وہ اس کو حجت مانتے ہیں۔

مالکیہ کے نزدیک قراءۃ شاذہ پر عمل کرنے کی شرائط

امام قرطبیؒ نے ان شرائط کی صراحت کی ہے، جس سے ان دونوں آراء کے درمیان تطبیق پیدا ہو جاتی ہے۔ وہ فرماتے ہیں:

”قراءة شاذة کے بارے میں بہترین بات یہ ہے کہ اس کو اس کے راوی کے مذہب کی وضاحت پر محمول کیا جائے۔ (یعنی اسے قول صحابیؓ قرار دیا جائے) جیسا کہ عبداللہ

۴۹ فضائل القرآن (ابو عیید) ۱۱۵/۲: رقم ۵۸۹ * تفسیر الطبری (شاکر) ۸/۶۱-۶۲

۵۰ حاشیۃ الصاوی علی أقرب المسالك ۴/۶۲۴

بن مسعودؓ کی قراءۃ ﴿فَصِيَامٌ ثَلَاثَةَ أَيَّامٍ﴾ «متتابعات» ہے اور اگر راوی رسول اللہ ﷺ سے اس کے سماع کی صراحت کر دے تو اس وقت علمائے مالکیہ کے درمیان اختلاف ہے، بعض اسے (بطور خبر واحد) حجت مانتے ہیں اور بعض نہیں مانتے۔^(۵۱)

امام زرکشی نے امام قرطبیؒ کے قول کی یہ وضاحت کی ہے:

”وجعل القرطبي محل الخلاف بين الحنفية وغيرهم إذا لم يصرح الراوي بسماعها. وقطع بعدم حجيتها قال: فأما لو صرح الراوي بسماعها من النبي ﷺ فاختلف المالكية في العمل بها على قولين: الأولى الإحتجاج بها تنزيلاً لها منزلة الخبر.^(۵۲)

”امام قرطبیؒ کے نزدیک حنفیہ اور دیگر علما کے درمیان اختلاف اس وقت ہے، جب راوی قراءۃ شاذہ کو رسول اللہ ﷺ سے سننے کی صراحت نہ کرے۔ اس صورت میں قرطبیؒ نے اس کے عدم حجیت کی صراحت کی ہے۔ لیکن اگر راوی رسول اللہ ﷺ سے سماع کی صراحت کر دے تو پھر اس پر عمل کے بارے میں مالکیہ کے دو قول ہیں۔ راجح اور اولیٰ یہ ہے کہ اس صورت میں بحیثیت خبر واحد اسے استدلال کی بنیاد بنایا جائے۔“

پوری بحث پر غور کرنے سے واضح ہوتا ہے کہ اگر راوی رسول اللہ ﷺ سے اس کے سننے کی صراحت نہ کرے تو مالکیہ کے نزدیک اس کی حیثیت قول صحابیؓ کی ہے اور اگر سننے کی صراحت کر دے تو پھر راجح مذہب کے مطابق مالکیہ کے نزدیک قراءۃ شاذہ بطور خبر واحد حجت ہے۔ (واللہ اعلم)

شواہد کا موقف

قراءۃ شاذہ کی حجیت کے بارے میں علمائے شافعیہ کے درمیان اختلاف پایا جاتا

(۵۱) الجامع لأحكام القرآن ۶ / ۱۸۳

(۵۲) البحر المحیط فی أصول الفقہ ۱ / ۴۷۵

ہے۔ امام شافعیؒ کے بارے مشہور یہ ہے کہ وہ قراءۃ شاذہ کو حجت نہیں مانتے، جیسا کہ امام آمدیؒ، امام الحرمین جوینیؒ اور امام غزالیؒ کے حوالہ سے ہم گذشتہ اوراق میں ذکر کر آئے ہیں۔ اس کے علاوہ دیگر مذاہب کے بعض اصولیوں نے بھی انکی طرف عدم حجیت کا قول منسوب کیا ہے۔ (التمہید للأسنوی، ص ۱۳۹، ۱۴۰)

امام نوویؒ نے بھی شرح مسلم میں شافعیہ کا یہی مذہب بیان کیا ہے، فرماتے ہیں:

”لکن مذهبنا أن القراءۃ الشاذة لا یحتج بها ولا یكون لها حکم الخبر عن رسول الله“^{۵۴}

”لیکن ہمارا مذہب یہ ہے کہ قراءات شاذہ حجت نہیں ہے اور نہ ہی اس کا حکم رسول ﷺ کی حدیث کا ہے۔“

اس کی دلیل ان کے نزدیک یہ ہے کہ امام شافعیؒ نے کفارہ قسم کے روزوں میں اتباع کی شرط نہیں لگائی۔^{۵۴}

دوسرا قول: امام شافعیؒ کے بارے میں دوسرا قول یہ ہے کہ وہ قراءۃ شاذہ کو بطور خبر واحد حجت مانتے ہیں۔ نیز مشہور شافعی فقیہ اور اصولی جلال الدین المکلی نے اسے اکثر شافعیہ کا مذہب قرار دیا ہے۔^{۵۵} ان میں ابن سبکیؒ، امام اسنویؒ، امام بویطیؒ، امام زرکشیؒ، علامہ احمد بن محمد بن حجرؒ، محمد بن احمد الشربینیؒ الخطیب، سلیمان بن منصور العجمیؒ، امام سیوطیؒ اور محمد بن شہاب الدین الرملیؒ سرفہرست ہیں۔ ان میں سے بعض علما کی تصریحات ہم گذشتہ اوراق میں نقل کر چکے ہیں۔

اصحاب شافعیہ کی ان آرا کے تناظر میں غور کرنے سے یہ حقیقت واضح ہوتی ہے کہ امام شافعیؒ (بعض شرائط کے ساتھ) قراءۃ شاذہ کی حجیت کے قائل ہیں اور امام آمدیؒ

^{۵۴} المنہاج شرح مسلم ۱۳۲/۵

^{۵۵} مختصر المزنی ۲۲۹/۵

^{۵۵} شرح جمع الجوامع ۳۰۱/۱

نے امام الحرمین کے قول پر اعتماد کرتے ہوئے امام شافعیؒ کی طرف قراءات شاذہ کی مطلقاً عدم حجیت کا جو قول منسوب کیا ہے، وہ درست نہیں ہے۔

اس کی وجہ یہ ہے کہ خود امام شافعیؒ نے متعدد مقامات پر قراءۃ شاذہ سے استدلال کیا ہے جو اس بات پر واضح دلیل ہے کہ وہ خیر واحد کی حیثیت سے قراءۃ شاذہ کی حجیت کے قائل ہیں۔ ذیل میں ان مقامات کا ذکر کیا جاتا ہے جہاں امام شافعیؒ نے قراءۃ شاذہ سے استدلال کیا ہے:

① انہوں نے قراءۃ شاذہ کی بنیاد پر ہی حرمت رضاعت کے ثبوت کے لئے پانچ رضعات کو شرط قرار دیا ہے۔ چنانچہ ”مختصر بویطی“ میں امام شافعیؒ کے حوالہ سے اس کی صراحت موجود ہے، فرماتے ہیں:

”ذکر الله الرضاع بلا توقيت وروت عائشة التوقيت بخمس و أخبرت أنه مما أنزل من القرآن وهو إن لم يكن قرآنا فأقل حالاته أن يكون عن رسول الله لأن القرآن لا يأتي به غيره كما قال النبي ﷺ «لأقضىن بينكما بكتاب الله»^{⑤۱} فحكما به على هذا وليس هو قرآنا يقرأ“^{⑤۲}

”قرآن مجید میں یہ صراحت نہیں ہے کہ کئی مرتبہ دودھ پینے سے حرمت رضاعت ثابت ہوگی، لیکن حضرت عائشہؓ سے اس کی وضاحت مروی ہے کہ پانچ رضعات سے حرمت رضاعت ثابت ہوگی اور حضرت عائشہؓ نے یہ خبر دی ہے کہ ”یہ حکم قرآن میں نازل کیا گیا تھا۔ اب، اگر یہ حکم قرآن میں نہیں ہے تو یہ کم از کم اللہ کے رسول ﷺ کا فرمان ضرور ہے، کیونکہ قرآن کو لانے والے وہی ہیں۔ حضرت عائشہؓ کا اس کو قرآنی حکم قرار دینا ایسے ہی ہے، جیسے رسول اللہ ﷺ نے (دو دیہاتیوں) سے فرمایا تھا کہ

⑤۱ صحیح البخاری، رقم: ۶۸۲۷، ۲۸۲۸

⑤۲ البحر المحيط فی أصول الفقه (زرکشی) ۴۸۶/۱

”میں ضرور تمہارے درمیان اللہ کی کتاب کے مطابق فیصلہ کروں گا“ اور ہم بھی آج آپ کے اسی فیصلہ کے مطابق ہی فیصلے کرتے ہیں، حالانکہ آج قرآن میں اس کی تلاوت نہیں کی جاتی۔“

کتاب الام میں امام شافعیؒ نے واضح الفاظ میں اس کی صراحت کی ہے، فرماتے ہیں:

”وإنما أخذنا بخمس رضعات عن النبي ﷺ بحكاية عائشة أنهن يحرمن وأنهن من القرآن“^(۵۸)

❶ اس کی تائید اس سے بھی ہوتی ہے کہ امام شافعیؒ نے قراءۃ شاذہ کی بنیاد پر چور کا دایاں ہاتھ کاٹنے کا فتویٰ دیا ہے۔ امام مزنیؒ نے امام شافعیؒ کا یہ قول نقل کیا ہے: ”فإذا سرق قطعت يده اليمنى“^(۵۹)

مشہور شافعی فقیہ امام ابو الحسن الماوردیؒ امام شافعیؒ کے مذکورہ قول کی تشریح میں فرماتے ہیں:

”أما قطع يد السارق فهو نص الكتاب والسنة وما جرى عليه العمل المستحق من قطع يده السارق، لرواية النخعي: أن ابن مسعود كان يقرأ: «والسارقون والسارقات فاقطعوا أيما نهما» وهذه القراءة وإن شذت فهي جارية مجرى خبر الواحد في وجوب العمل بها“^(۶۰)

❶ الأم ۲۳/۵: الامام شافعی، امام ابو عبد الله محمد بن إدريس الشافعی، وبهامشه: مختصر المزني: الامام الجليل أبو إبراهيم إسماعيل بن يحيى المزني الشافعي (ت ۲۶۴ھ)

❷ تفسير القرطبي ۱۶۷/۶

❸ الجاوي الكبير في فقه الإمام الشافعي، شرح مختصر المزني ۳۱۹/۱۳: أبو الحسن علي بن محمد بن حبيب الماوردی، تحقيق وتعليق: الشيخ علي محمد معوض، الشيخ عادل أحمد عبدالموجود

”جہاں تک چور کا ہاتھ کاٹنے کا تعلق ہے تو یہ قرآن و سنت کی صریح نص سے ثابت ہے، لیکن اس کا دایاں ہاتھ کاٹنے کے عمل کی بنیاد امام نخعیؒ سے منقول ابن مسعودؓ کی یہ قراءۃ ہے: «والسارقون والسارقات فاقطعوا أيما نهم» یہ قراءۃ اگرچہ شاذ ہے، لیکن اس پر عمل کرنا ایسے ہی واجب ہے، جیسے خبر واحد پر عمل کرنا۔“

اس کے علاوہ متعدد علمائے شافعیہ نے اس سلسلہ میں ابن مسعودؓ کی اس قراءۃ کو خبر واحد کی حیثیت دیتے ہوئے اس سے استدلال کیا ہے۔ اس کے لئے حاشیہ^(۱۱) کے تحت درج کتب کی طرف رجوع کیا جائے۔

❶ اس کے علاوہ کتاب الأم میں امام شافعیؒ نے لفظ قروء کی تفسیر کرتے ہوئے قراءۃ شاذہ سے استدلال کرنے کی صراحت کی ہے اور ﴿وَالْمُطَلَّقَاتُ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ﴾ [البقرہ ۲۲۸] کی تفسیر میں ایک شاذ قراءۃ ﴿إِذَا طَلَّقْتُمُ النِّسَاءَ فَطَلَّقُوهُنَّ أَوْ فِي قَبْلِ عَدْتِهِنَّ﴾ سے استدلال کرتے

❷ الآيات البينات ۱/۳۱۸

* مغنی المحتاج إلى معرفة ألفاظ المنهاج ۵/۴۹۴: محمد بن أحمد الشربینی الخطیب ۱۹۳/۶

* نهاية المحتاج إلى شرح المنهاج ۶/۱۷۶: محمد بن شهاب الدین الرملى،

* حاشية العطار على جمع الجوامع ۱/۳۰۱

* حاشية الجمل ۵/۲۹۷: سلمان بن منصور العجیلی المصری

* التجريد لنفع العبيد (حاشية البجيرمي على المنهج) ۴/۳۲۲: سليمان بن

محمد البجيرمي

* أسنى المطالب شرح روض الطالب ۴/۱۵۲: زكريا بن محمد بن زكريا

الأنصاری

مندرجہ بالا تمام کتب کے مؤلفین اور شارحین نے ابن مسعودؓ کی قراءۃ «ایمانها» سے استدلال کرتے

ہوئے وضاحت سے لکھا ہے کہ قراءۃ شاذہ خبر واحد کی حیثیت رکھتی ہے اور احکام میں حجت ہے۔

ہوئے مطلقہ کی عدت تین طہر قرار دی ہے۔ وہ فرماتے ہیں:

عن أبي الزبير أنه سمع ابن عمر يذكر طلاق امرأته حائضاً، وقال النبي ﷺ فإذا طهرت فليطلق أو ليمسك و تلا النبي ﷺ: ﴿إِذَا طَلَّقْتُمُ النِّسَاءَ فَطَلَّقُوهُنَّ﴾ «لقبل عدتهن أو في قبل عدتهن» فأخبر رسول الله عن الله عز وجل: أن العدة الطهر دون الحيض و قرأ «فطلقوهن لقبل عدتهن» أن تطلق طاهراً لأن حينئذ تستقبل عدتها ولو طلقت حائضاً لم تكن مستقبلة عدتها إلا بعد الحيض»^(۱۲)

”عبداللہ بن عمرؓ نے حالت حیض میں اپنی بیوی کو طلاق دے دی تو نبی ﷺ نے فرمایا: جب وہ حالت طہر میں ہو تو طلاق دینا یا اسے روک لینا اور نبی ﷺ نے یہ آیت تلاوت کی ﴿إِذَا طَلَّقْتُمُ النِّسَاءَ فَطَلَّقُوهُنَّ﴾ «لقبل عدتهن أو في قبل عدتهن» ”جب تم عورتوں کو طلاق دو تو عدت کے آغاز میں طلاق دو۔“ یہاں اللہ کے رسول ﷺ نے یہ خبر دی ہے کہ عدت حیض نہیں، بلکہ طہر ہے۔“

۱۲ ﴿وَإِنْ كَانَ رَجُلٌ يُورَثُ كَلَالَةً... فَلَهُ أَخٌ أَوْ أُخْتٌ﴾ میں قراءۃ شاذہ «من أم» سے استدلال کرتے ہوئے شافعیہ نے أخ أو أخت سے مراد اخیانی بہن بھائی مراد لئے ہیں۔^(۱۳)

ان واضح تصریحات کی روشنی میں یہ بات بلا خوف تردید کہی جاسکتی ہے کہ امام شافعیؒ کی طرف قراءۃ شاذہ کی مطلق عدم حجیت کا قول منسوب کرنا درست نہیں ہے۔ باقی رہا یہ اعتراض کہ پھر امام الحرمین جوینیؒ، آمدیؒ اور ان کے دیگر متبعین نے امام شافعیؒ کی طرف عدم حجیت کا قول کیوں منسوب کیا ہے؟ تو اس کا سبب دراصل ان کا یہ وہم ہے کہ امام شافعیؒ ابن مسعودؓ کی قراءۃ شاذہ کی بنیاد پر کفارہ قسم کے روزوں میں

(۱۲) حاشیة الجمل ۴ / ۱۲

(۱۳) الأم ۱۹۱ / ۵

تتابع کی شرط نہیں لگاتے۔ چنانچہ امام الحرمین اپنے قول کی تائید میں فرماتے ہیں:

”یہی وجہ ہے کہ امام شافعیؒ نے کفارہ قسم کے تین روزوں میں تتابع کو شرط قرار نہیں دیا

اور ابن مسعودؓ کی قراءۃ: «فصیام ثلاثة أيام متتابعات» سے استدلال نہیں کیا۔“^(۳۳)

امام زرکشیؒ نے بھی ان کے اس وہم کا یہی سبب بیان کیا ہے، فرماتے ہیں:

”إن الحامل لهم على نسبة أنها ليست بحجة للشافعي عدم

إيجابه التابع في صوم كفارة اليمين مع علمه قراءۃ ابن

مسعود، وهو ممنوع“^(۳۴)

”امام شافعیؒ کی طرف عدم حجیت کا قول منسوب کرنے پر جس بات نے انہیں آمادہ

کیا، وہ یہ ہے کہ امام شافعیؒ نے ابن مسعودؓ کی قراءۃ کو جانتے ہوئے بھی قسم کے کفارہ

میں تتابع کو ضروری قرار نہیں دیا۔“

لیکن حقیقت یہ ہے کہ اس بنیاد پر ان کی طرف مطلق عدم حجیت کا قول منسوب کرنا

درست نہیں ہے۔ پہلی بات یہ ہے کہ اگرچہ امام شافعیؒ کے بارے میں معروف یہی ہے

کہ وہ کفارہ قسم کے روزوں میں تتابع کو ضروری قرار نہیں دیتے، لیکن امام شافعیؒ کا ایک

قول تتابع کو شرط قرار دینے کا بھی ہے۔ چنانچہ جمع الجوامع کے شارح جلال الدین المحلیؒ

قراءۃ شاذہ سے استدلال کو اکثر شافعیہ کا مذہب قرار دینے کے بعد فرماتے ہیں:

”أحد قول الشافعي بقراءۃ متتابعات“^(۳۵)

”اس بارے میں امام شافعیؒ کا ایک قول ابن مسعودؓ کی قراءۃ کے مطابق ہے۔“

امام منزلیؒ نے بھی کتاب الام کے حاشیہ میں امام شافعیؒ کا یہی قول ذکر کیا ہے، لیکن

(۳۳) البرهان فی أصول الفقه ۱/ ۶۶۶-۶۶۷

(۳۴) البحر المحیط فی أصول الفقه ۱/ ۴۷۶

(۳۵) شرح جلال المحلی علی جمع الجوامع مع حاشیة العطار ۱/ ۳۰۱

عدم تتابع کے قول کو راجح قرار دیا ہے۔^(۱۷)

اگر یہ تسلیم بھی کر لیا جائے کہ امام شافعیؒ کا راجح قول تتابع کو شرط قرار نہ دینا ہے تو بھی اس ایک مثال سے یہ نتیجہ اخذ کرنا درست نہیں ہے کہ وہ سرے سے قراءۃ شاذہ کی حجیت کے ہی قائل نہیں ہیں۔ اگر ایسا ہوتا تو وہ دیگر متعدد مسائل میں قراءۃ شاذہ سے استدلال کیوں کرتے؟ جہاں تک اس سوال کا تعلق ہے کہ پھر امام شافعیؒ تتابع کو کیوں شرط قرار نہیں دیتے؟ تو اس کی وجہ خود شافعیہ نے یہ بیان کی ہے کہ حضرت عائشہؓ کی صحیح حدیث سے یہ ثابت ہے کہ آیت یٰمٰن میں «متتابعات» کی قراءۃ کی تلاوت اور حکم دونوں منسوخ ہو چکے ہیں۔ جلال الدین المحلی اس کی وضاحت کرتے ہوئے فرماتے ہیں:

”کأنه لما صحح الدار قطنی إسناده عن عائشة، نزل: «فصيام ثلاثة أيام متتابعات» فسقطت متتابعات. “ اس کی وجہ حضرت عائشہؓ کی یہ حدیث ہے، جسے امام دارقطنیؒ نے صحیح قرار دیا ہے کہ ﴿فصيام ثلاثة أيام متتابعات﴾ نازل ہوئی تھی، لیکن پھر «متتابعات» کا لفظ ساقط ہو گیا۔“

الشیخ حسن عطارؒ اس روایت کے لفظ فسقطت کی شرح میں فرماتے ہیں:

”أی نسخت تلاوة وحكما لأنها سقطت دون نسخ لأن الله تعالى تكفل بحفظه“^(۱۸) ”یعنی اس کی تلاوت اور حکم دونوں منسوخ ہو گئے، کیونکہ اس قراءۃ کو ساقط کہا گیا ہے منسوخ نہیں کہا گیا۔“

شیخ الاسلام زکریا الانصاریؒ نے وضاحت سے لکھا ہے:

(۱۷) الأم ۲/ ۸۸، امام مزنیؒ لکھتے ہیں: فی نسخة سراج الدین البلقینی هنا مانصه قال شیخنا شیخ الإسلام ما ذكره الشافعی هنا من أن صوم كفارة اليمين متتابع هو أحد قوليه والقول الآخر أنه لا يجب التتابع في كفارة اليمين وهو المشهور المعتمد في الفتوى (حاشية الأم ۲/ ۸۸)

(۱۸) حاشية العطار على شرح الجلال المحلی على جمع الجوامع ۱/ ۳۰۱

”وإنما لم یوجبوا التتابع فی صوم کفارة الیمین بقراءة «متتابعات»
لما صحح الدار قطنی إسناده عن عائشة، نزل: «فصیام ثلاثة أيام
متتابعات» فسقطت متتابعات أي نسخت تلاوة وحکماً،^(۱۹)

اس سے یہ بات واضح ہو جاتی ہے کہ جس قراءۃ شاذہ کی تلاوت اور حکم دونوں کا نسخ
صحیح دلیل سے ثابت ہو جائے، وہ تو شافعیہ کے نزدیک حجت نہیں، لیکن دیگر قراءات
شاذہ، ان کے نزدیک حجت اور قابل استدلال ہیں۔ چنانچہ متعدد شافعیہ نے واضح طور
پر لکھا ہے کہ آیت سرقہ میں انہوں نے قراءۃ شاذہ «ایمانہما» سے اس لئے استدلال
کیا ہے کہ اس کی صرف تلاوت منسوخ ہوئی ہے، حکم منسوخ نہیں ہوا، برعکس آیت یمین
کے اس میں متتابعات کا لفظ تلاوت اور حکم دونوں کے اعتبار سے منسوخ ہو گیا ہے۔^(۲۰)
اور تیسرا تحریر میں واضح طور پر موجود ہے کہ امام شافعی کا صحیح قول حنفیہ کی طرح قراءۃ
شاذہ کی حجیت کا ہے۔^(۲۱) نیز ابن لحام حنبلی نے بھی واضح الفاظ میں لکھا ہے کہ امام شافعی
کے متعلق قراءۃ شاذہ کی عدم حجیت کا قول صحیح نہیں ہے، بلکہ ان کا صحیح مذہب، جس کی
انہوں نے تصریح کی ہے اور جسے ان کے اکثر اصحاب نے اختیار کیا ہے، وہ ہمارے والا
ہی ہے۔^(۲۲) امام جمال الدین اسنوئی نے واضح دلائل سے ان لوگوں کا رد کیا ہے جو امام

(۱۹) غایۃ الوصول إلى علم الأصول، ص ۳۵

(۲۰) مغنی المحتاج ۶/۱۹۲-۱۹۳

* حاشیۃ الجمل ۵/۲۹۷

* حاشیۃ البحر می علی المنہج ۴/۳۲۲

* تحفۃ الحیب علی شرح الخطیب ۴/۶۶۰

(۲۱) تیسیر التحریر ۳/۹

(۲۲) المختصر فی أصول الفقه علی مذهب امام أحمد بن حنبل، ص ۷۳: علی بن
محمد بن عباس بن شیبان البعلی الحنبلی المعروف بابن لحام، تحقیق
وحواشی: الدكتور محمد مظهر بقا

شافعیؒ کی طرف قراءۃ شاذہ کی عدم حجیت کا قول منسوب کرتے ہیں۔ وہ لکھتے ہیں:

”جو کچھ (امام جوینی اور آمدی) نے کہا ہے، وہ امام شافعیؒ اور ان کے جمہور اصحاب کے مذہب کے خلاف ہے، کیونکہ خود امام شافعیؒ نے ”مختصر بویطی“^(۴۵) میں دو مقام پر قراءۃ شاذہ کے حجت ہونے کی تصریح کی ہے؛ ایک رضاعت کے باب میں اور دوسرا تحریم الحجج کے باب میں۔ ابو حامد نے صیام اور رضاعت کے باب میں اور ماوردیؒ نے بھی انہی دو مقامات پر قراءۃ شاذہ کے حجت ہونے کا فیصلہ دیا ہے۔ نیز قاضی ابو الطیب اپنی تعلق کے کتاب الصیام اور باب وجوب العمرة میں، قاضی الحسین نے کتاب الصیام میں، محاملیؒ نے اپنی کتاب عدة المسافر وکفایة الحاضر کے کتاب الأیمان میں۔ التنبیہ کے شارح ابن یونسؒ نے

(۴۵) یہ امام شافعیؒ کے حلقہ درس کے خلیفہ اور عظیم فقیہ ابو یعقوب یوسف بن یحییٰ ہیں، جو مصر کے کبار اصحاب شافعیہ میں سے تھے۔ امام شافعیؒ ان کے بارے میں کہا کرتے تھے کہ یوسف بن یحییٰ سے بڑھ کر میری مجلس میں بیٹھنے کا اہل کوئی نہیں ہے۔ اور میرے اصحاب میں ان سے بڑا عالم کوئی نہیں ہے اور ابو یعقوب میرا ترجمان ہے۔ ”المختصر ان کی مشہور کتاب ہے۔ یہ ان چند کتب میں سے ہے، جن میں غلطیاں بہت کم ہیں، اس نے امام احمد بن حنبلؒ کی طرح قرآن کو مخلوق ماننے سے انکار کر دیا تھا، اس کی پاداش میں انہوں نے بحالت قید ۲۳۱ھ میں وفات پائی۔

(دیکھئے: طبقات الشافعیۃ الكبرى ۲/ ۱۶۲-۱۶۴: تاج الدین عبد الوہاب بن علی بن عبد الکافی السبکی، تحقیق: عبد الفتاح محمد الحلو، محمود محمد الطناحی * طبقات الفقہاء، ص ۷۹: ابو اسحاق الشیرازی (ت ۴۷۶ھ)

(۴۶) امام ابوالحسن احمد بن القاسم الضعی المعروف بابن المحاملی؛ کبار ائمہ شافعیہ میں سے ہیں، متعدد کتب تصنیف کیں۔ ۴۱۵ھ میں وفات پائی۔ (العبر فی خبر من غیر ۲/ ۲۲۸: حافظ ذہبی (ت ۷۴۸ھ)

تحقیق: أبو ہاجر محمد السعید زغلول)

(۴۷) ان کا مکمل نام ابو الفصّل احمد بن موسیٰ بن یونس الاربیلی ہے؛ بہت بڑے امام اور ذہین انسان تھے۔ ابن خلکانؒ نے انہیں نہایت عمدہ الفاظ میں یاد کیا ہے۔ (شذرات الذهب ۵/ ۹۹ أبو الفلاح ابن العماد الحنبلی (ت ۱۰۸۹ھ)

کتاب الفرائض میں اخیانی بھائی کی وراثت کی بحث کے تحت قراءۃ شاذہ کو حجت قرار دیا ہے۔ امام رافعیؒ نے بھی چوری کی حد کے باب میں یہی تصریح کی ہے۔ امام جوینیؒ نے اور ان کی تقلید میں امام نوویؒ نے امام شافعیؒ کی طرف عدم حجیت کی جو نسبت کی ہے، اس کی بنیاد امام شافعیؒ کا کفارہ قسم کے روزوں میں تتابع کو واجب قرار نہ دینا ہے۔ اس ایک مثال کو بنیاد بنا کر قراءۃ شاذہ کی عدم حجیت کو امام شافعیؒ کا مذہب قرار دینا تعجب انگیز ہے۔ کیونکہ یہ ممکن ہے کہ یہ قراءۃ امام شافعیؒ کے نزدیک صحیح ثابت نہ ہو یا، اس کا کوئی معارض موجود ہو۔“

پھر اس کے علاوہ ایک اعتراض یہ کیا جاتا ہے کہ اگر امام شافعیؒ قراءۃ شاذہ کو حجت سمجھتے ہیں تو پھر حضرت عائشہؓ کی قراءۃ: ﴿حافظوا علی الصلوات والصلوة والوسطی﴾ «و صلاة العصر»^{۴۵} پر اعتماد کرتے ہوئے اس سے عصر کی نماز کیوں مراد نہیں لیتے؟

جواب: پہلی بات تو یہ ہے کہ اس کے بارے میں شافعیہ کا صحیح قول یہی ہے کہ اس سے مراد نمازِ عصر ہے، چنانچہ امام نوویؒ نے 'صلاة وسطی' سے مراد نمازِ عصر کو متعدد صحابہؓ اور تابعین کا مذہب قرار دینے کے بعد اصحاب شافعیہ میں سے ماوردیؒ کے حوالہ سے نقل کیا ہے:

”هذا مذهب الشافعی لصحة الأحادیث فیہ وإنما نص علی أنها الصبح لأنه لم يبلغ الأحادیث الصحيحة فی العصر ومذهبه اتباع الأحادیث“^{۴۶}

”امام شافعیؒ کا بھی یہی مذہب ہے، کیونکہ اس بارے میں صحیح احادیث مروی ہیں۔ امام شافعیؒ نے جو اس بات کی صراحت کی ہے کہ اس سے مراد فجر کی نماز ہے تو اس کی وجہ یہ تھی کہ انہیں عصر کے بارے میں صحیح احادیث نہیں پہنچیں، اگر پہنچ جاتیں تو وہ تسلیم

۴۵ صحیح مسلم، رقم: ۱۴۲۶

۴۶ المنہاج شرح مسلم ۱۳۰/۵

کر لیتے، کیونکہ ان کا مذہب احادیث کی اتباع ہے۔“

دوسرا قول جو امام شافعیؒ کے بارے میں ہے کہ اس سے مراد صبح کی نماز ہے، جسے بعض اصحاب شافعیہ نے اختیار کیا ہے تو اس کو اختیار کرنے کی بنیاد بھی قراءۃ شاذہ ہی ہے، جیسا کہ امام نوویؒ فرماتے ہیں:

”اس قراءۃ شاذہ سے استدلال کرتے ہوئے ہمارے بعض اصحاب نے کہا ہے کہ

صلاة وسطیٰ سے مراد نماز عصر نہیں ہے، کیونکہ حرف عطف مغایرت کا تقاضا کرتا ہے۔“^{۴۸}

لیکن صحیح بات یہی ہے کہ اس سے مراد بھی نماز عصر ہی ہے اور عطف یہاں مغایرت کے

لئے نہیں، بلکہ یہ صفت کا صفت پر عطف ہے اور وسطیٰ اور عصر سے مراد ایک ہی نماز

ہے، جیسا کہ ﴿وَلَكِنْ رَسُولَ اللَّهِ وَخَاتَمَ النَّبِيِّينَ﴾ [الاحزاب: ۴۰] میں

رسول اللہ ﷺ ہی خاتم النبیین ہیں۔ اس کی تائید ان روایات قراءۃ شاذہ سے بھی ہوتی

ہے جن میں واؤ کے بغیر صرف صلاة العصر کے الفاظ ہیں۔ ابن حزمؒ نے اس مسئلہ پر

بحث کرتے ہوئے دلائل سے ثابت کیا ہے کہ الصلاة الوسطیٰ سے مراد نماز عصر ہے۔^{۴۹}

مذکورہ تمام دلائل اس بات کا بین ثبوت ہیں کہ امام شافعیؒ اور جمہور اصحاب شافعیہ

قراءۃ شاذہ کی حجیت کے قائل ہیں۔ اگر آیت یٰمٰن میں انہوں نے قراءۃ شاذہ سے

استدلال نہیں کیا تو اس کی وجہ ایک تو یہ ہے کہ حضرت عائشہؓ کی روایت سے اس کا حکم اور

تلاوت دونوں منسوخ ہو گئے ہیں یا اس کی وجہ یہ ہے کہ اس کا کوئی معارض موجود ہے۔

شافعیہ کے نزدیک قراءۃ شاذہ پر عمل کی شرائط

اگر ہم مذکورہ بحث کا بغور جائزہ لیں تو یہ بات واضح ہوتی ہے کہ شافعیہ قراءۃ شاذہ

کو مطلق حجیت نہیں مانتے، بلکہ اس کی حجیت میں انہوں نے بعض شرائط کو ملحوظ رکھا ہے:

④ المحلی ۲۵۶/۴

⑤ ایضاً: ۱۳۲/۵

① قراءۃ شاذہ کی اصل حیثیت اور مقام ان کے نزدیک یہ ہے کہ ان کی تلاوت منسوخ ہو چکی ہے، البتہ حکم باقی ہے، لیکن اگر کسی روایت سے یہ ثابت ہو جائے کہ اس کی تلاوت اور حکم دونوں منسوخ ہو گئے ہیں تو وہ شافعیہ کے نزدیک حجت نہیں ہوگی، جیسا کہ آیتِ یٰمٰیْن کے بارے میں حضرت عائشہؓ کی سنن دارقطنی میں روایت شافعیہ کے نزدیک اس قراءۃ کی تلاوت اور حکم دونوں کے نسخ پر دلالت کرتی ہے۔

② امام رویانی الشافعیؒ نے اپنی کتاب البحر کے کتاب الصلاة میں امام شافعیؒ کے بارے میں ایک شرط یہ بیان کی ہے:

”قراءۃ شاذہ خبر واحد کے قائم مقام ہوگی، لیکن امام شافعیؒ کے نزدیک اس کے لئے شرط یہ ہے کہ وہ رسم عثمانی کے مخالف نہ ہو، نیز اس کے معارض کوئی قوی تردلیل موجود نہ ہو۔ اسی وجہ سے انہوں نے ابن عباسؓ کی قراءۃ «وعلی الذین یطوّقونہ فدیة» سے استدلال نہیں کیا، حالانکہ ان کا اپنا مذہب بھی وجوبِ فدیہ کا ہے، جیسا کہ مختصر البولیطی میں اس کی تصریح موجود ہے، اس کے شارحین نے یہ کہا ہے کہ امام شافعیؒ نے اس قراءۃ سے اس لئے استدلال نہیں کیا کہ یہ قراءۃ شاذہ ہے اور رسم مصحف کے مخالف ہے۔“^{②۹}

اس میں کوئی شک نہیں کہ امام شافعیؒ نے قراءۃ شاذہ کی حجیت میں اس شرط کو ملحوظ رکھا کہ اس کے معارض کوئی قوی تردلیل موجود نہ ہو، لیکن امام رویانی کا یہ کہنا کہ امام شافعیؒ رسم عثمانی کے مخالف قراءات شاذہ کو حجت نہیں مانتے، سراسر غلط ہے، کیونکہ امام شافعیؒ نے متعدد مقامات پر رسم عثمانی کے مخالف قراءات شاذہ کو حجت مانا ہے جس کی وضاحت گزر چکی ہے۔ اور جہاں تک امام شافعیؒ کا ابن عباسؓ کی قراءۃ «وعلی الذین یطوّقونہ فدیة» سے استدلال نہ کرنے کا تعلق ہے تو اس کی وجہ یہ ہے کہ اس سلسلہ

②۹ البحر المحیط فی أصول الفقه ۱ / ۴۷۷

میں ان کے پاس اس سے قوی تر دلیل موجود، وہ یہ کہ پہلے اللہ تعالیٰ نے یہ اختیار دیا تھا کہ روزے رکھ لو اور اگر روزے نہ رکھنا چاہو تو فدیہ دے دو۔ اس کے بعد اللہ تعالیٰ نے ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرہ: ۱۸۵] سے روزوں کو حتمی قرار دے دیا، لیکن جو روزہ رکھنے کی طاقت نہ رکھتا ہو، اس کے لئے وہی اصل حکم باقی رہا۔^(۸۵) جب قراءۃ شاذہ کے موافق اس سے بھی مضبوط دلیل موجود ہے تو پھر امام شافعیؒ کو اس سے استدلال کرنے کی بھلا کیا ضرورت تھی؟ لہذا شارحین کا یہ کہنا درست نہیں کہ امام شافعیؒ نے رسم عثمانی کے مخالف ہونے کی وجہ سے اس قراءۃ سے استدلال نہیں کیا۔^(۸۶) شافعیہ کی ایک شرط یہ ہے کہ اگر قراءۃ شاذہ پہلے سے ثابت کسی حکم کی وضاحت اور تفسیر کر رہی ہو تو اس صورت میں بہر حال حجت ہوگی اور اگر اس میں کوئی نیا حکم بیان ہوا ہے اور صحیح حدیث یا قیاس صحیح اس کے معارض نہیں ہے تو بھی حجت ہوگی، لیکن اگر کوئی صحیح حدیث اس کے معارض ہو تو اس صورت میں اس حدیث کو مقدم کیا جائے گا، اور قراءۃ شاذہ پر عمل نہیں کیا جائے گا اور اگر قیاس صحیح اس کے معارض تو اس سلسلہ میں امام شافعیؒ اور اصحاب شافعیہ کے دو قول ہیں، چنانچہ امام بلقینی شافعیؒ اس کی وضاحت کرتے ہوئے فرماتے ہیں:

”أن الأصحاب تكلموا على القراءة الشاذة فقالوا: إن جرت مجرى التفسير والبيان عمل بها وإن لم تكن كذلك فإن عارضها خبر مرفوع قدم عليها أو قياس ففي العمل بها قولان“^(۸۷)

امام زرکشیؒ نے اس بات کو نہایت واضح انداز میں بیان کیا ہے، فرماتے ہیں:

(۸۵) أيضاً

(۸۶) التحبير في علم التفسير، ص ۲۵۳: امام جلال الدين سيوطي، تحقيق: دكتور

زهير عثمان على نور

”امام شافعیؒ کے نزدیک قراءۃ شاذہ ہر مقام پر حجت نہیں ہے، بلکہ اس میں تفصیل ہے، وہ یہ کہ اگر کوئی قراءۃ شاذہ کسی حکم کی تفسیر یا وضاحت کے لئے ہے تو وہ حجت ہو گی، جیسا کہ ابن مسعودؓ کی قراءۃ «ایمانہما» اور سعد بن ابی وقاصؓ کی قراءۃ: ﴿وَلَهُ أَخٌ أَوْ أُخْتٌ﴾ «من أم» اور حضرت عائشہؓ کی قراءۃ «والصلوة الوسطیٰ صلاة العصر» ہے اور جب قراءۃ شاذہ کسی نئے حکم کو بیان کر رہی ہو تو دو صورتیں ہیں؛ ایک صورت یہ ہے کہ اگر کوئی دوسری دلیل اس کے معارض ہو تو اس صورت میں دلیل پر عمل کیا جائے گا اور اگر کوئی دلیل معارض نہ ہو، بلکہ قیاس معارض ہو (جیسا کہ زیلعی نے کہا ہے) تو اس صورت میں امام شافعیؒ کے دو قول ہیں، جیسا کہ قسم کے کفارہ کے روزوں میں تتابع کی شرط کا معاملہ ہے۔ یہی وجہ ہے کہ انہوں نے قضائے رمضان کے روزوں میں تتابع کی شرط نہیں لگائی، کیونکہ ابن عمرؓ سے مروی یہ مرفوع حدیث اس کے معارض ہے کہ نبی ﷺ نے فرمایا: «قضاء رمضان إن شاء فرق وإن شاء تابع»^(۸۶)

(۸۷) شیخ ابواسحاق شیرازیؒ نے اپنی کتاب التذکرۃ فی الخلاف میں قراءۃ شاذہ کی حجیت کے لئے ایک شرط یہ بیان کی ہے کہ قراءۃ شاذہ کو خبر واحد کا مقام تب دیا جائے گا جب اس کو پڑھنے والے نے اسے بحیثیت قرآن پڑھا ہو اور اگر اس نے اسے بطور تفسیر ذکر کیا ہو تو ایسی قراءۃ شاذہ کو خبر واحد کی حیثیت نہ دی جائے گی، مثلاً: ابن عمرؓ کی قراءۃ: ﴿فإن خفتم فرجالا أو ركبانا﴾ «مستقبلی القبلة

(۸۶) أيضًا

(۸۷) التحبیر فی علم التفسیر ص ۲۵۳: امام جلال الدین سیوطی، تحقیق: دکتور زہیر عثمان علی نور

(۸۸) سنن الدار قطنی، کتاب الصیام: ۱۹۳/۲: علی بن عمر الدار قطنی (ت ۳۸۵ھ) ذیل - التعليق الغنی علی الدار قطنی: شمس الحق عظیم آبادی، تحقیق: السید عبداللہ ہاشم یمانی، ابن الجوزی نے اس حدیث کو صحیح قرار دیا ہے۔ (نیل الأوطار (شوکانی) ۴/ ۲۳۲-۲۳۳)

اَوْ غَيْرِ مُسْتَقْبِلِهَا» اور ابی ابن کعبؓ کی قراءۃ «فعدة من أيام متتابعات»^{۸۳}
 ⑤ ابن السبکیؒ نے رفع الحاجب میں امام ماوردیؒ سے نقل کیا ہے کہ اگر راوی قراءۃ
 شاذہ کے بارے میں نبی ﷺ سے سماع یا اس کے قرآن ہونے کی صراحت کرتا ہے
 تو اسے خبر واحد کی حیثیت دی جائے گی، وگرنہ اسے تفسیر کی حیثیت دی جائے گی۔^{۸۴}
 امام غزالیؒ نے بھی اس کی صراحت کی ہے کہ اگر قاری نبی ﷺ سے سماع کی
 صراحت کرے تو تب اسے خبر واحد کی حیثیت دی جائے گی وگرنہ نہیں۔^{۸۵}

شافعیہ کے نزدیک قراءۃ شاذہ کے حجت ہونے کی ان تمام شروط کا خلاصہ یہ ہے:

- * کسی صحیح روایت سے اس کے حکم کا نسخ ثابت نہ ہو۔
- * کوئی صحیح حدیث یا قوی تردلیل اس کے معارض نہ ہو۔
- * اس کا راوی اسے بطور قرآن نقل کرے، یا رسول اللہ ﷺ سے اس کے سماع کی
 صراحت کرے۔

* اگر اس میں نیا حکم بیان ہوا ہے اور قیاس صحیح اس کے معارض ہے تو اس صورت میں
 شافعیہ کے درمیان اسکی حجیت کے متعلق اختلاف ہے، مثلاً کفارہ قسم کے روزوں کو
 بعض شافعیہ نے ظہار کے کفارہ پر قیاس کرتے ہوئے ان میں تتابع کی شرط لگائی ہے
 اور بعض نے قضائے رمضان کے روزوں پر قیاس کرتے ہوئے تتابع کی نفی کی ہے۔
 امام آمدیؒ، جوینیؒ، غزالیؒ اور نوویؒ نے جو اختلاف کیا ہے، اسے اسی مذکورہ صورت
 پر محمول کیا جائے گا، کیونکہ امام غزالیؒ اسی صورت میں عدم حجیت کے قائل ہیں جب راوی
 رسول اللہ ﷺ سے سماع کی صراحت نہ کرے۔

⑧۳ البحر المحيط فی أصول الفقه (زرکشی) ۱ / ۴۷۷

⑧۴ ایضاً

⑧۵ المستصفیٰ ۱ / ۱۹۴

اس بنیاد پر ہم کہہ سکتے ہیں کہ امام شافعیؒ اور تمام شافعیہ قراءۃ شاذہ کی بطور خبر واحد حجیت پر متفق ہیں۔ اختلاف صرف اس وقت ہے جب قیاس اس کے معارض ہو یا صحابی رسول اللہ ﷺ سے اس کے قرآن ہونے کی صراحت نہ کرے۔

* شافعیہ کی ایک شرط یہ ہے کہ جب قراءۃ شاذہ بطور قرآن منقول نہ ہو اور نہ ہی رسول اللہ ﷺ سے سماع کی صراحت ہو تو اس وقت قراءۃ شاذہ کو تفسیر قرآن اور قول صحابی پر محمول کیا جائے گا۔

حنابلہ کا موقف

فقہانے اپنی کتب میں وضاحت سے بیان کیا ہے کہ قراءۃ شاذہ حنابلہ کے نزدیک حجت ہے اور اس موقف کی تائید میں انہوں نے متعدد دلائل پیش کئے ہیں اور مخالفین کے دلائل کا رد کیا ہے، البتہ بعض نے امام احمدؒ کے بارے میں ایک قول عدم حجیت کا بھی ذکر کیا ہے۔^(۸۷) لیکن ان سے منصوص مذہب حجیت کا ہی ہے۔ اس کی دلیل یہ ہے کہ انہوں نے کفارہ قسم کے روزوں میں تابع کی شرط کو ضروری قرار دیا ہے۔^(۸۸) مناسب معلوم ہوتا ہے کہ ذیل میں علمائے حنابلہ کی عبارات کا تذکرہ کر دیا جائے تاکہ ان کا صحیح موقف واضح ہو سکے۔ حنابلہ کے بہت بڑے فقیہ اور اصولی امام ابن قدامہؒ نے اس مسئلہ میں علما کا اختلاف، نیز طرفین کے دلائل کا تذکرہ کرنے کے بعد قراءۃ شاذہ کی حجیت کے قول کو اختیار کیا ہے اور اسے صحیح قرار دیا ہے، فرماتے ہیں:

”والصحيح أنه حجة لأنه يخبر أنه سمعه من النبي فإن لم يكن قرأنا فهو خبر.“

(۸۷) شرح الكوكب المنير ۲ / ۱۴۰

(۸۸) المغنی ۱۳ / ۵۲۸-۵۲۹ * القواعد و الفوائد الأصولية، ص ۱۵۲

”صحیح بات یہ ہے کہ قراءۃ شاذہ حجت ہے، کیونکہ راوی یہ خبر دیتا ہے کہ اس نے یہ بات رسول اللہ ﷺ سے سنی ہے، چنانچہ اگر وہ قرآن نہیں ہے تو خبر تو بہر حال ہے۔“^(۸۸)

نیز وہ کفارہ قسم کے روزوں میں تنازع کو شرط قرار دیتے ہوئے فرماتے ہیں:

”ولنا أن في قراءة أبي و عبد الله بن مسعود «فصيام ثلاثة أيام متتابعات» كذلك ذكره الإمام أحمد في «تفسير» عن جماعة وهذا إن كان قرآناً فهو حجة، لأنه كلام الله الذي لا يأتيه الباطل من بين يديه ولا من خلفه، وإن لم يكن قرآناً فهو رواية عن النبي ﷺ أن يحتمل أن يكونا سمعاه من النبي ﷺ تفسيراً فظناه قرآناً فثبت له رتبة الخبر ولا ينقص عن درجة تفسير النبي ﷺ للآية وعلى التقديرين فهو حجة“^(۸۹)

”ہماری دلیل ابی بن کعب اور عبد اللہ بن مسعود کی یہ قراءۃ ہے: «فَصِيَامُ ثَلَاثَةِ أَيَّامٍ مُتَتَابِعَاتٍ» امام احمد نے تفسیر میں ایک جماعت سے اسی طرح ذکر کیا ہے۔ اگر یہ قرآن ہے تو بھی حجت ہے، کیونکہ یہ اللہ کا کلام ہے اور باطل اس میں کسی بھی طرف سے راہ نہیں پاسکتا اور اگر یہ قرآن نہیں ہے تو پھر اللہ کے رسول ﷺ کی روایت ہے، کیونکہ ممکن ہے رسول اللہ ﷺ نے اسے بطور تفسیر بیان فرمایا ہو اور انہوں نے اسے قرآن سمجھ لیا ہو، لہذا اس کے لئے حدیث کا مقام ثابت ہوتا ہے اور کم از کم اسے رسول اللہ ﷺ کی طرف سے آیت کی تفسیر قرار دیا جاسکتا ہے۔ اور ان دونوں صورتوں میں یہ حجت ٹھہرتی ہے۔“

نجم الدین الطوفی مختصر الأصول کی شرح میں فرماتے ہیں:

”فالمقول آحاداً نحو «فصيام ثلاثة أيام متتابعات» وهي قراءة

(۸۸) روضة الناظر مع الشرح ۱/ ۱۴۰

(۸۹) المغنی ۱۳/ ۵۲۹، تحقیق: عبد اللہ بن عبد الحسن التركي

ابن مسعود حجة عندنا و عند أبي حنيفة^{۹۰}
 ”ابن مسعود کی قراءۃ «فصیام ثلاثة أيام متتابعات» کی طرح جو روایت
 بطریق آحاد منقول ہو، وہ ہمارے نزدیک اور ابوحنیفہ کے نزدیک حجت ہے۔“
 اس کی تائید اس سے بھی ہوتی ہے کہ تمام حنابلہ نے کفارۃ قسم کے روزوں میں تتابع
 کی شرط لگائی ہے اور اس سلسلہ میں امام احمد کا بھی یہی مذہب بیان کیا ہے۔ چنانچہ ابن
 لحام حنبلی فرماتے ہیں:

”المذهب المنصوص عن الإمام أحمد، الوجوب، أي وجوب
 التابع في صيام كفارة اليمين“^{۹۱}

”امام احمد سے جو مذہب صراحت کے ساتھ مروی ہے، وہ کفارۃ قسم میں روزوں کے
 مسلسل اور پے در پے ہونے کا ہے۔“

امام ابن قدامہ نے بھی اسی کو امام احمد کا ظاہر مذہب قرار دیا ہے۔ نیز فروع الفقہ
 الحنبلی پر مشتمل متعدد کتب میں بھی قراءۃ شاذہ کی حجیت کی صراحت موجود ہے۔
 منصور بن یونس بن ادریس البہونی (ت ۱۰۴۶ھ) فرماتے ہیں:

”ويجب التابع في الصوم لقراءة أبي و ابن مسعود «فصيام ثلاثة
 أيام متتابعات» حكاها أحمد و رواه الأثرم“^{۹۲}

مذکورہ بحث کے تناظر میں دیکھتے ہوئے یہ بات واضح ہوتی ہے کہ مذہب حنابلہ کے
 علمائے اصول اور فقہاء قراءۃ شاذہ کی حجیت پر متفق ہیں اور ان پر عمل کو واجب سمجھتے ہیں۔
 چنانچہ عبداللہ بن عبدالحسن الترمذی نے اصولین حنابلہ اور دیگر علمائے اصول کی تمام آراء

۹۰ شرح الطوفی علی الأصول ۲/۲۵

۹۱ القواعد والفوائد الأصولية، ص ۱/۱۵۶ ۹۲

۹۲ كشف القناع عن متن الإقناع ۶/۲۴۰

کا تقابلی جائزہ لینے کے بعد قراءۃ شاذہ کی حجیت کو راجح قرار دیا ہے، وہ فرماتے ہیں:

”میرے نزدیک قراءۃ شاذہ حجت ہے اور اس پر عمل کرنا واجب ہے کیونکہ اس کی حجیت کا پہلو زیادہ غالب ہے۔ جب اس کو نقل کرنے والا عادل ہے تو وہ خواہ اسے بطور خبر نقل کرے، اس کی خبر کو قبول کرنا ضروری ہے اور قراءۃ شاذہ کو محض کسی صحابی کی ذاتی رائے قرار دینا حقیقت سے بعید ہے، کیونکہ صحابہ کرامؓ علم کے بغیر قرآن کریم کے بارے میں بات کرنے کو سخت ناپسند کرتے تھے۔ پھر حنابلہ تو قول صحابی کو بھی حجت قرار دیتے ہیں۔ چنانچہ قراءۃ شاذہ کو صحابی کا مذہب تسلیم کر لینے کی صورت میں بھی اس پر عمل کرنا واجب ہے۔“^(۹۲)

حنابلہ کے نزدیک قراءۃ شاذہ پر عمل کرنے کی شرائط

حنابلہ قراءۃ شاذہ پر عمل کے لئے یہ شرط لگاتے ہیں کہ اس کی سند صحیح ثابت ہو۔ ان کے نزدیک یہ ضروری نہیں ہے کہ صحابیؓ اس کے بارے میں رسول اللہ ﷺ سے سماع کی صراحت بھی کرے، کیونکہ صحابہ کرام رضی اللہ عنہم قرآن کی تفسیر میں اپنی ذاتی رائے کے اظہار کو سخت ناپسند کرتے تھے۔ چنانچہ حنابلہ نے وضاحت کی ہے کہ قراءۃ شاذہ دو حال سے خالی نہیں ہوتی:

① یا تو وہ قرآن تھی۔ ② یا پھر رسول اللہ ﷺ نے اسے قرآن کی تفسیر کے طور پر بیان فرمایا، لیکن صحابیؓ نے یا اس سے روایت کرنے والوں نے اسے قرآن سمجھ کر بیان کر دیا۔ دونوں صورتوں میں قراءۃ شاذہ واجب العمل قرار پائے گی، جیسا کہ ابن قدامہ کے حوالہ سے بیان کیا جا چکا ہے۔^(۹۳)

گذشتہ تمام بحث کا حاصل یہ ہے کہ قراءۃ شاذہ کو استنباط احکام میں حجت قرار دینے

③ اصول مذہب الإمام أحمد، ص ۲۰۸ ④ المغنی ۱۳/۵۲۹، ۱۲/۴۴۰

کے سلسلہ میں علمائے امت کے درمیان اختلاف ہے۔ جمہور علماء قراءۃ شاذہ کی حجیت کے قائل ہیں اور بعض علماء جن میں ابن حزم سرفہرست ہیں قراءۃ شاذہ کی مطلقاً عدم حجیت کے قائل ہیں۔ ذیل میں ہم طرفین کے دلائل کا موازنہ کرنے کے بعد راجح مذہب کی نشاندہی کریں گے۔

قراءات شاذہ کی عدم حجیت کے قائلین کے دلائل

ان حضرات کا کہنا یہ ہے کہ قراءۃ شاذہ نہ تو قرآن ہے اور نہ ہی اسے خبر واحد کی حیثیت دی جاسکتی ہے، لہذا یہ استنباط احکام میں حجت نہیں ہے۔ ان کے دلائل کا خلاصہ یہ ہے:

① قرآن کریم اسلام کی بنیاد، منبع شریعت اور تمام اصول میں ایک مرجع و محور کی حیثیت کا حامل ہونے کے ناطے دین کا اہم ترین رکن ہے اور اسلام میں اس سے عظیم تر کوئی چیز نہیں ہے اور یہ حقیقت ہے کہ امور دینیہ میں جو چیز جس قدر اہمیت و عظمت کی حامل ہوتی ہے، اس مذہب کے ماننے والے اس کی حفاظت اور اسے آئندہ نسلوں تک بحفاظت منتقل کرنے میں اسی قدر اپنی مساعی بروئے کار لاتے ہیں۔ اس کے بارے میں ان کے درمیان کوئی اختلاف نہیں ہوتا۔ اور ممکن نہیں ہوتا کہ ایسی چیز تواتر کے بجائے بطریق آحاد منقول ہو، کیونکہ متعدد عوامل اس کے بطریق تواتر منقول ہونے میں کارفرما ہوتے ہیں، چنانچہ اگر قراءۃ شاذہ بھی قرآن ہوتی تو اسے بھی یقیناً امت میں تواتر اور قبول عام کا درجہ حاصل ہوتا۔ اگر کوئی قراءۃ بطریق تواتر منقول نہیں ہوئی تو یہ واضح دلیل ہے کہ وہ قراءۃ قرآن نہیں تھی، اگر وہ قرآن نہیں تو پھر استنباط احکام میں حجت بھی نہیں بن سکتی، اگر یہ حجت ہوتی تو اسی حیثیت سے حجت ہوتی جس حیثیت سے یہ نقل ہوئی ہے۔^⑤

⑤ قواطع الأدلة فی الأصول ۱/ ۴۱۴-۴۱۵ * البرہان فی أصول الفقہ ۱/ ۶۶۷

امام ابن حزم نے نہایت سختی کے ساتھ قراءۃ شاذہ کی حجیت کا انکار کیا ہے، وہ اس انکار کی وجہ ذکر کرتے ہوئے فرماتے ہیں:

”حضرت عبداللہ بن مسعودؓ کی قراءۃ عاصمؓ، حمزہؓ اور کسائی کے طریق سے مشرق سے مغرب تک چمکتے سورج سے زیادہ عیاں ہے، لیکن اس میں «متتابعات» وغیرہ کا وہ اضافہ موجود نہیں ہے جو یہ لوگ بیان کرتے ہیں۔ یہ لوگ حد زنا میں جلا وطنی کو اس لئے قبول نہیں کرتے کہ وہ ان کے نزدیک قرآن پر اضافہ ہے، حالانکہ یہ رسول اللہ ﷺ کی صحیح حدیث سے ثابت ہے، لیکن اپنے مذہب اور اقوال کی تائید کے لئے قرآن میں کذب و افتراء کا اضافہ کرتے ہوئے انہیں نہ اللہ سے حیا آتی ہے اور نہ لوگوں سے۔ حقیقت یہ ہے کہ قرآن میں اضافہ کرنے والا شخص کافر ہے، اگر کسی نے اسے محراب میں پڑھا تو اس سے توبہ کروائی گئی، اگر کسی نے اسے مصحف میں لکھا تو وہ ورق پھاڑ دیا گیا۔“ (۹۶)

۱۲ ان کی دوسری دلیل یہ ہے کہ حضرت عثمانؓ کے دور میں تمام صحابہ کرام رضی اللہ عنہم سمیت پوری امت کا اس بات پر اجماع ہو چکا ہے کہ جو کچھ ان دو گتوں کے درمیان ہے، فقط وہی قرآن ہے اور ہر وہ اضافہ جو مصحف امام میں نہیں ہے، اسے قرآن قرار نہیں دیا جاسکتا۔ (۹۷) یہ کہنا کہ ابن مسعودؓ جمع عثمانی پر مطمئن نہیں تھے، ان کی ذات پر بہت بڑا اتہام ہے۔ انہیں اگر کوئی اضطراب تھا تو صرف اسی قدر کہ جمع قرآن کے سلسلہ میں مجھے کوئی اہمیت نہیں دی گئی اور اولیت اسلام کا شرف حاصل ہونے کے باوجود مجھے اس جمع قرآن پر مامور کمیٹی میں شامل نہیں کیا گیا۔ اگر انہیں مصحف عثمانی پر کوئی

(۹۶) المحلی ۸/ ۷۵، ۷۶

(۹۷) البرہان فی أصول الفقہ ۱/ ۶۶۸، *قواطع الأدلۃ فی الأصول ۱/ ۴۱۵

* أضواء البیان ۵/ ۲۴۸

اعتراض ہوتا تو تاریخ کبھی اسے نظر انداز نہ کرتی۔ اس سے ثابت ہوتا ہے کہ قراءۃ شاذہ بالاتفاق قرآن نہیں ہیں، لہذا یہ بحیثیت قرآن حجت نہیں ہیں۔

۱۳ اور قراءۃ شاذہ بحیثیت خبر واحد اس لئے حجت قرار نہیں دی جا سکتی کہ وہ بطور خبر منقول نہیں ہوئی، بلکہ بطور قرآن منقول ہوئی ہے، جب اس کا قرآن ہونا ثابت نہیں ہو سکا تو پھر اس کا خبر ہونا تو بدرجہ اولیٰ ثابت نہیں ہو سکتا۔^{۹۸} امام نووی نے اس کی وضاحت ان الفاظ میں کی ہے:

”إن القراءة الشاذة لا يحتج بها ولا يكون لها حكم الخبر عن رسول الله لأن ناقلها لم ينقلها إلا على أنها قرآن والقرآن لا يثبت إلا بالتواتر بالإجماع وإذا لم يثبت قرآنا لا يثبت خبرا“^{۹۹}

۱۴ ان کی چوتھی دلیل یہ ہے کہ قراءۃ شاذہ کو نقل کرنے والے نے اگر اسے بحیثیت قرآن نقل کیا ہے تو یہ فاش غلطی ہے، کیونکہ رسول اللہ ﷺ کا یہ فرض منصبی ہے کہ وہ وحی قرآن کو اتنی بڑی جماعت تک پہنچائیں کہ اس سے علم قطعی حاصل ہو جائے، کسی ایک شخص کو پہنچا کر پیغمبر تبلیغ رسالت کے فرض سے عہدہ برآ نہیں ہو سکتے۔ نیز قرآن کی جلالت شان بھی مقتضی ہے کہ اس کو ایک بہت بڑی جماعت بیان کرنے والی ہو۔ لہذا ہم بالجزم کہہ سکتے ہیں کہ اگر کوئی قراءۃ بطریق آحاد منقول ہوتی ہے اور نقل کرنے والے نے اسے بطور قرآن نقل کیا ہے تو اس نے غلطی کی ہے اور رسول اللہ ﷺ کو گویا اپنے فرض منصبی کو پورا نہ کرنے کا مورد الزام ٹھہرایا ہے۔ اور اگر اس نے قراءۃ شاذہ کو بطور قرآن نقل نہیں کیا تو پھر اس کے

۹۸ حاشیہ العطار علی جمع الجوامع ۱/۳۰۱

مختصر المنتہی الأصولی مع ثلاث حواشی ۲/۲۱ أضواء البیان ۵/۲۲۸، ۲۲۹

۹۹ المنہاج شرح مسلم ۵/۱۳۲

قرآن اور خبر ہونے کے ساتھ ساتھ یہ احتمال بھی موجود ہے کہ وہ نقل کرنے والے کا اپنا مذہب ہو اور نقل کرنے والے کا مذہب حجت نہیں ہے، گویا اب اس کے حجت ہونے اور حجت نہ ہونے کے بارے میں تردد پیدا ہو گیا، کیونکہ ایک احتمال اس کی حجت کا مقتضی ہے اور دوسرا اس کی عدم حجت کا تقاضا کر رہا ہے۔^(۱۰۰) اور یہ اصول ہے کہ جب کسی خبر کے حجت ہونے کے بارے میں تردد پیدا ہو جائے تو استصحابِ حال کے پیش نظر عدم حجت کے پہلو کو راجح قرار دیا جاتا ہے۔^(۱۰۱) اور امت کا اجماع ہے کہ کسی خبر کے حجت ہونے کے لئے ضروری ہے کہ وہ رسول اللہ ﷺ سے صحیح ثابت ہو اور جب اس کا خبر ہونا ثابت نہیں ہے تو پھر اسے نقل کرنے والے کا مذہب قرار دینا ہی لازم ٹھہرتا ہے۔

۵ قراءۃ شاذہ کے حجت نہ ہونے کی ایک دلیل یہ بھی ہے کہ صحابہ کرام رضی اللہ عنہم نے اس پر عمل نہیں کیا۔^(۱۰۲)

قراءاتِ شاذہ کو حجت ماننے والوں کے دلائل

۱ وہ قراءۃ شاذہ جو رسول اللہ ﷺ سے صحیح ثابت ہے اور صحابہ کرام رضی اللہ عنہم، جن کی عدالت پر امت کا اتفاق ہے، نے اسے بیان کیا ہے، وہ یقیناً دو حال سے خالی نہیں ہے یا تو وہ قراءۃ شاذہ واقعی قرآن تھی، لیکن عرضہٴ اخیرہ تک اس کی تلاوت تو منسوخ ہو گئی، البتہ حکم باقی رکھا گیا، یا یہ سرے سے قرآن تھی ہی نہیں، بلکہ یہ قرآن کی کسی نص کی تفسیر تھی جو رسول اللہ ﷺ نے بیان فرمائی اور صحابی نے اسے قرآن سمجھ کر

۱۰۰ شرح مختصر الروضة ۲/۲۶، * المستصفیٰ ۱/۱۹۴ * الإحکام فی

أصول الأحکام (الأمدی) ۱/۱۲۱ * مختصر المنتهیٰ الأصولی ۲/۲۱

۱۰۱ شرح مختصر الروضة ۲/۲۶ * الإحکام فی أصول الأحکام ۱/۱۲۳

۱۰۲ المنحول من تعلیقات الأصول، ص ۲۸۳-۲۷۲

بیان کر دیا۔ چونکہ یہ دونوں (قرآن اور حدیث رسول ﷺ) امت کے نزدیک بالاتفاق واجب العمل اور حجت ہیں، لہذا قراءۃ شاذہ جو ان دونوں صورتوں میں سے ایک نہ ایک ضرور ہے، لازماً حجت اور واجب العمل ہوگی، کیونکہ اس کا بطور قرآن ثابت نہ ہونا اس بات کے منافی نہیں ہے کہ اس کو بطور خبر بھی ثابت نہ مانا جائے۔^(۱۰۲) گویا دو ہی صورتیں ہیں یا تو یہ قرآن تھی (لیکن عرضہ اخیرہ کے وقت منسوخ ہوگئی) یا حامل وحی کی خبر تھی تو اس لحاظ سے یہ بحث قراءۃ شاذہ کی حجیت اور عدم حجیت کی نہیں ہے، بلکہ بحث یہ ہے کہ اس کو حجت بحیثیت قرآن مانا جائے یا بحیثیت حدیث رسول اللہ ﷺ۔^(۱۰۳)

۱۰۲ اور جہاں تک اس احتمال کا تعلق ہے کہ ممکن ہے یہ راوی کا اپنا مذہب ہو تو یہ احتمال سراسر باطل ہے، کیونکہ اپنی ذاتی رائے کو رسول اللہ ﷺ کی طرف منسوب کرنا، یقیناً آپ ﷺ پر افترا پردازی اور جھوٹ باندھنا ہے اور کسی صحابی کے بارے میں یہ تصور بھی نہیں کیا جاسکتا کہ وہ کوئی ایسی بات رسول اللہ ﷺ کی طرف منسوب کر دے جو آپ ﷺ کی زبان اقدس سے صادر نہیں ہوئی۔^(۱۰۴) اور کسی صحابی کے بارے میں یہ ممکن نہیں ہے کہ وہ رسول اللہ ﷺ سے سنے بغیر کوئی قراءۃ اپنی طرف سے پڑھ دے، چنانچہ اگر کوئی قراءۃ کسی صحابی سے صحیح ثابت ہے، لیکن بطریق تواتر ہم تک نہیں پہنچی تو اس کا واضح مطلب یہ ہے کہ عرضہ اخیرہ کے وقت اس کی تلاوت منسوخ ہوگئی تھی۔ صحابی کو عرضہ اخیرہ کے وقت حاضر نہ ہونے کی وجہ سے اس کے

۱۰۳ مختصر الروضہ و شرحہ ۲/۲۵ * کشف الأسرار ۲/۲۹۴: عبد العزیز بن

أحمد بن محمد البخاری * شرح الکوکب المنیر ۲/۱۳۹ * شرح مختصر ابن

الحاجب ۲/۲۱ * غایۃ الوصول إلى علم الأصول، ص ۳۵

۱۰۴ مختصر الروضہ و شرحہ ۲/۲۶ * شرح الکوکب المنیر ۲/۱۳۹

۱۰۵ فتح القدیر ۴/۱۹۱

نسخ کا علم نہیں ہو سکا اور اس نے لاعلمی میں اسے بطور قرآن نقل کر دیا۔ یا پھر وہ کسی نص قرآن کی تفسیر تھی اور روای نے غلطی سے اسے قرآن سمجھ کر بیان کر دیا۔ اگر وہ قرآن ہوتی تو ضروری تھا کہ ہم تک بذریعہ اتر پہنچتی، جیسا کہ امام بھاص کے حوالہ سے اس نکتہ کو تفصیل سے بیان کیا جا چکا ہے۔

① ان کی تیسری دلیل عبد اللہ بن عمرؓ کی یہ روایت ہے کہ ”ما سمعت عمر یقرؤھا قط إلا «فامضوا إلی ذکر اللہ»“^(۱۶) ”حضرت عمر رضی اللہ عنہ ہمیشہ ﴿فاسعوا إلی ذکر اللہ﴾ کی بجائے «فامضوا إلی ذکر اللہ» پڑھا کرتے تھے۔“ یہ روایت بھی قراءۃ شاذہ کے حجت ہونے پر واضح دلیل ہے۔ اس کے ضمن میں حافظ ابن عبد البر فرماتے ہیں:

”علمائے جو مصحف عثمان کے علاوہ دیگر قراءات شاذہ کو بطور تفسیر کے حجت قرار دیا ہے، یہ حدیث اس پر واضح دلیل ہے۔ تمام علمائے کرام نے قراءۃ شاذہ کو حجت قرار دیا ہے اور اسکے ساتھ مصحف عثمان کے مجمل اور مشکل مقامات کی تفسیر اور تفصیل بیان کی ہے۔“

ابن مسعودؓ بھی حضرت عمرؓ کی طرح «فامضوا إلی ذکر اللہ» پڑھا کرتے تھے اور فرمایا کرتے تھے: ”لو قرأتھا ﴿فاسعوا إلی ذکر اللہ﴾ لسعیت حتی یسقط ردائی“ اگر اس میں ﴿فاسعوا إلی ذکر اللہ﴾ کے علاوہ کوئی دوسری قراءۃ نہ ہوتی تو میں (نماز جمعہ کیلئے) اس قدر دوڑ کر جاتا کہ میری چادر نیچے گر جاتی۔^(۱۷)

یہاں عبد اللہ بن مسعودؓ کا اس قراءۃ شاذہ سے ایک مسئلہ کا استنباط کرنا قراءۃ شاذہ

①۶ الموطأ ۱/۱۰۶ باب ماجاء فی السعی یوم الجمعة، تحقیق و تخریج: محمد فواد

عبد الباقي

①۷ الاستذکار ۵/۷۳: حافظ أبو عمر ابن عبد البر أندلسی (ت ۴۶۳ھ)، تحقیق

و تخریج: الدكتور عبد المعطی قلعه جی

کے حجت ہونے کی واضح دلیل ہے۔

رانج موقف

دلائل کا بغور جائزہ لینے سے یہ بات واضح ہوتی ہے کہ قراءۃ شاذہ کو حجت اور واجب العمل قرار دینے والوں کا موقف ہی صحیح اور دلائل کے لحاظ سے زیادہ مضبوط ہے اور جہاں تک مخالفین کے دلائل کا تعلق ہے، وہ قرآن کے ساتھ عقیدت کا مظہر تو ضرور ہیں، لیکن ان سے قراءۃ شاذہ کی عدم حجیت کا ثبوت فراہم نہیں ہوتا اور اگر قراءۃ شاذہ کی حقیقت کو مد نظر رکھتے ہوئے ان پر غور کیا جائے تو تمام شبہات خود بخود دور ہو جاتے ہیں۔

ان کی پہلی اور دوسری دلیل کہ ”قراءات شاذہ قرآن نہیں ہیں، کیونکہ یہ مصحف عثمانی سے خارج ہیں، لہذا انہیں استنباط احکام میں حجت قرار نہیں دیا جاسکتا“ کا جواب یہ ہے کہ قراءۃ شاذہ کے عدم قرآن ہونے سے ہمیں بھی انکار نہیں ہے، لیکن اس سے یہ لازم نہیں آتا کہ قراءۃ شاذہ حجت بھی نہیں ہے۔ گزشتہ صفحات میں یہ وضاحت کی جا چکی ہے کہ وہ قراءات جو ہمیں بطریق آحاد پہنچی ہیں، ان میں بعض تو واقعی اللہ کی طرف سے نازل کردہ اور سب سے احرف کا حصہ تھیں، لیکن عرضہ اخیرہ کے وقت ایسی تمام قراءات کی تلاوت منسوخ کر دی گئی اور ان حکم باقی رہا۔ اور بعض قراءات ایسی ہیں جو قرآن کی طرح نازل کردہ نہیں تھیں اور نہ ہی وہ سب سے احرف میں شامل تھیں، بلکہ وہ تفسیری کلمات تھے جو رسول اللہ ﷺ قرآن کے نسخ و منسوخ، شان نزول اور بعض مجمل و مشکل مقامات کی تفسیر کے ضمن میں ارشاد فرمایا کرتے تھے۔ بعض صحابہؓ ان تفسیری کلمات کو اپنے صحیفوں کے حاشیہ وغیرہ میں تحریر کر لیا کرتے تھے، جنہیں بعد والوں نے قرآن سمجھ کر نقل کر دیا^(۱۷۸)۔ جیسا کہ ابن جزریؒ وغیرہ نے اس کی وضاحت کی ہے، اس کا ذکر ہم

(۱۷۸) نکت الانتصار لنقل القرآن، ص ۱۰۲: أبو بکر الباقلائی

گزشتہ باب میں تفصیل سے کرچکے ہیں۔ ایسی تمام قراءات کو مصحف عثمانی سے خارج کر دیا گیا اور تمام صحابہ کرام رضی اللہ عنہم کا ان کے عدم قرآن ہونے پر اجماع ہو گیا۔ لہذا ہمارا دعویٰ یہ ہے کہ ہم قراءۃ شاذہ کو بطور قرآن حجت قرار نہیں دیتے، بلکہ ہم انہیں اس حیثیت سے حجت قرار دیتے ہیں کہ پہلے یہ قرآن تھیں، بعد میں ان کی تلاوت منسوخ ہو گئی اور حکم باقی رہا اور وہ حکم چونکہ بطریق آحاد ہم تک پہنچا ہے، لہذا اسے خبر واحد کی حیثیت سے ہی قبول کیا جائے گا۔ یا پھر یہ قرآن کے مجمل اور مشکل مقامات کی تفسیر تھیں جو رسول اللہ صلی اللہ علیہ وسلم نے بیان فرمائی تھی اور صحابہ کرام نے اسے رسول اللہ صلی اللہ علیہ وسلم سے سنا تھا۔ ان دونوں صورتوں کے حجت ہونے میں کسی کا اختلاف نہیں ہے اور قراءۃ شاذہ بھی ان دونوں صورتوں میں سے ایک صورت لازماً ہے، لہذا اس کے حجت ہونے میں بھی کسی کو اختلاف نہیں ہونا چاہئے۔

الدكتور ابو مجاهد عبدالعزیز القاری نے اس حقیقت کی نشاندہی ان الفاظ میں کی ہے:

”لما كتبوا هذه المصاحف أثبتوا النص فيها على ما يوافق عرضة الأخيرة فجردوا بذلك من الأحرف المنسوخة كما جردوه من كل ما علقه الصحابة من مصاحفهم من تفسير وأحكام وأسباب نزول ونحو ذلك“^(۱۰۹)

”جمع قرآن پر مامور صحابہ کرام نے جو مصاحف تحریر کئے تھے، وہ اس نص کے مطابق تھے جو عرضۃ اخیرہ کے وقت باقی رکھی گئی تھی اور انہوں نے تمام منسوخ حروف اس میں سے نکال دیئے۔ اسی طرح تفسیر، احکام اور اسباب نزول وغیرہ پر مبنی ان تمام تعلیقات کو بھی نکال دیا جو صحابہ کرام نے اپنے مصاحف میں رقم کر رکھی تھیں۔“

امام ابو بکر بھصا ص رازی نے اس حقیقت کی وضاحت ان الفاظ میں کی ہے:

(۱۰۹) سنن القراء و مناہج المجدودین، ص ۱۱۲: الدكتور عبدالعزیز القاری

”عبداللہ بن مسعودؓ کی قراءۃ: « فصيام ثلاثة أيام متتابعات » قرآن کا حصہ تھی، پھر نبی ﷺ کی زندگی میں ہی اس کی تلاوت منسوخ کر دی اور صحابہ کرام رضی اللہ عنہم کو حکم دے دیا گیا کہ وہ نہ بطور قرآن اس کو پڑھیں اور نہ اس کو مصحف میں لکھیں۔ البتہ اس کا حکم باقی رکھا گیا، یہی سبب ہے کہ یہ قراءۃ قرآن کی طرح بطریق تواتر ہم تک نہیں پہنچی۔ اگر یہ قرآن کا حصہ ہوتی تو یقیناً اسی طرح بطریق تواتر ہم تک پہنچتی، جس طرح تمام کا تمام قرآن ہم تک۔ بطریق تواتر پہنچا ہے۔ اس کا بطریق تواتر ہم تک نہ پہنچنا اور اسے قبول عام حاصل نہ ہونا اس بات کا بین ثبوت ہے کہ دور رسالت میں ہی اس کی تلاوت منسوخ کر دی گئی تھی۔^(۱۱۰)

فواتح الرحموت کے مصنف لکھتے ہیں:

”إن القرآنية مما لا يهتدى إليها الرأي ولا مدخل له فيه فاتخاذ الصحابي العادل مذهباً مدلول له من سماع فإن كان قرآناً فنسخت تلاوته ولم يطلع هو عليه كما هو الأولى أو وقع تفسيراً فظنه حين السماع قرآناً و على كل تقدير فهو حجة“^(۱۱۱)

”قرآن کریم کی قرآنیت میں کسی رائے کو کوئی دخل نہیں اور نہ ہی کوئی رائے اس میں راہ پاسکتی ہے۔ پس ایک عادل صحابی کا کسی بات کو مذہب کے طور پر اختیار کر لینا، واضح دلیل ہے کہ اس نے وہ بات رسول اللہ ﷺ سے سنی تھی۔ اگر وہ بات قرآن تھی تو اس کی تلاوت منسوخ ہوگئی، لیکن اس صحابی کو اس کے منسوخ ہونے کا علم نہیں ہو سکا، یہی بات زیادہ قرین قیاس ہے۔ یا پھر وہ رسول اللہ ﷺ کی طرف سے قرآن کی تفسیر تھی، لیکن صحابی نے سنتے وقت اسے قرآن سمجھ لیا، ان دونوں صورتوں میں یہ حجت قرار پاتی ہے۔“

نیز گذشتہ باب میں ہم دلائل سے یہ واضح کر چکے ہیں کہ عرضہ اخیرہ کے وقت اور اس سے پہلے کچھ قراءات منسوخ کر دی گئی تھیں۔

یہاں اگر یہ اعتراض کیا جائے کہ جب قراءات شاذہ عرضہ اخیرہ کے وقت منسوخ کر دی گئی تھیں تو اس کا واضح مطلب یہ ہے کہ ان کی تلاوت اور حکم دونوں منسوخ ہو گئے، لہذا یہ کہنا صحیح نہیں ہے کہ اس کی صرف تلاوت منسوخ ہوئی ہے، حکم منسوخ نہیں ہوا؟

جواب: نسخ کے جواز میں امت کے درمیان تقریباً کوئی اختلاف نہیں ہے اور کتاب اللہ میں نسخ تین طرح کا ہے:

- ① بعض وہ ہے کہ اس کی تلاوت و رسم منسوخ ہو گیا ہے، لیکن اس کا حکم باقی ہے۔
 - ② بعض وہ ہے کہ اس کا حکم منسوخ ہو گیا، لیکن اس کا رسم باقی ہے ③ اور تیسری قسم یہ ہے کہ اس کا رسم و تلاوت کے ساتھ ساتھ اس کا حکم بھی منسوخ ہو گیا۔ ④، مکی بن ابی طالب القیسی نے ان تین اقسام کو چھ مختلف صورتوں میں تقسیم کیا ہے۔ ⑤
- حکم کے منسوخ ہونے کی صورت یہ تھی کہ اس کا متبادل کوئی دوسرا حکم نازل کر دیا گیا اور تلاوت کے نسخ کی صورت یہ تھی کہ وہ نبی ﷺ اور آپ ﷺ کے دور میں امت کے جن افراد کو یاد تھی، ان کے ذہنوں سے محو کر دی گئی یا یہ ہوا کہ انہیں اس کی تلاوت اور مصحف میں لکھنے سے روک دیا گیا۔ ⑥

① اس اعتراض کی پہلی دلیل یہ ہے کہ جب ہم قرآن کریم کی منسوخ آیات کے تناظر میں غور کرتے ہیں تو یہ بات واضح ہوتی ہے کہ اگر کسی آیت کا حکم منسوخ ہوا ہے تو

② الناسخ والمنسوخ، ص ۵: أبو القاسم هبة الله بن سلامه

* الناسخ والمنسوخ فی القرآن العزیز، ص ۱۴: أبو عبید قاسم بن سلام

الہروی (ت ۲۲۴ھ)، تحقیق: محمد بن صالح المدیفر

③ الإيضاح لناسخ القرآن و منسوخه، ص ۵۸-۶۲ تحقیق: أحمد حسن فرحات

④ الفصول فی الأصول ۲/۲۵۶

لازمًا اس کا متبادل دوسرا حکم نازل کر دیا گیا۔ اسی طرح اگر اس کا حکم اور رسم دونوں منسوخ ہوئے ہیں تو بھی یا تو اس کا متبادل دوسرا حکم اور رسم نازل کر دیا گیا، وگرنہ وہ آیت افراد امت کے دلوں سے محو کر دی گئی۔ قرآن مجید نے اس طرف واضح اشارہ کیا ہے: ﴿مَا نَسَخَ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾ ﴿وَلَيْنُ شِئْنَا لَنذَهِبَنَّ بِالَّذِي أَوْحَيْنَا إِلَيْكَ﴾ اور علمائے نسخ کی تعریف بھی یہی کی ہے کہ ”رفع حکم شرعی بحکم شرعی متأخر عنه“ اور یہ نہیں ہو سکتا کہ کسی آیت کا صرف حکم یا رسم و حکم دونوں منسوخ کر دیئے گئے ہوں اور ان کا متبادل شرعی حکم بھی نازل نہ ہوا ہو، اور اس کے باوجود وہ افراد امت کے سینوں میں محفوظ بھی ہو۔ اس کی تائید اس بات سے بھی ہوتی ہے کہ علمائے امت نے نسخ کی جتنی بھی صورتیں بیان کی ہیں، ان میں ایک بھی ایسی نہیں ہے، اگر کوئی ہے تو اس کے بارے میں واضح صراحت موجود ہے۔

اس سے یہ بات واضح ہو جاتی ہے کہ وہ قراءۃ شاذہ جس کا رسم کتاب اللہ سے خارج ہے اور آج تک وہ محفوظ بھی ہے، اگر کتاب اللہ میں یا سنت رسول اللہ ﷺ میں اس کا متبادل کوئی دوسرا شرعی حکم موجود نہیں ہے تو اس کے بارے میں یہی سمجھا جائے گا کہ اس کی صرف تلاوت منسوخ ہوئی ہے، حکم منسوخ نہیں ہوا۔ اگر اس کا حکم بھی منسوخ ہوتا تو ضروری تھا کہ وہ امت کے سینوں سے محو کر دی جاتی اور آج تک محفوظ نہ ہوتی۔

❶ عرضہ اخیرہ تک جتنی بھی قراءات منسوخ ہوئیں، ان میں سے اکثر ایسی ہیں، جن سے شریعت کا کوئی مسئلہ ثابت نہیں ہوتا، اس سے واضح ہوتا ہے کہ جبریلؑ جو ہر سال رسول اللہ ﷺ کے ساتھ قرآن کا دور کرتے تھے، اس کا تعلق صرف روایت اور تلاوت سے تھا، لہذا اس دوران جو قراءات منسوخ ہوئیں، ان میں صرف تلاوت کا نسخ مانا جائے گا، اگر حکم بھی منسوخ ہوتا تو رسول اللہ ﷺ ضرور اس کی وضاحت

کرتے یا صحابہ کرام رضی اللہ عنہم اس کی وضاحت کر دیتے، بلکہ حضرت عبد اللہ بن مسعودؓ کے الفاظ: "لو قرأتھا فاسعوا إلی ذکر اللہ" لسعیت حتی یسقط ردائی سے ثابت ہوتا ہے کہ صحابہ کرام خود قراءات شاذہ سے مسائل کا استنباط کرتے تھے۔

❶ پھر بعض قراءات شاذہ ایسی بھی ہیں جن پر خود رسول اللہ ﷺ اور آپ ﷺ کے صحابہ رضی اللہ عنہم کا عمل ثابت ہے، مثلاً: «فاقطعوا أیمانھا» «من أم» اور آیت رجم پر خود رسول اللہ ﷺ نے عمل کیا اور بعد میں صحابہ رضی اللہ عنہم نے اور آج تک امت میں یہ عمل جاری ہے، جو اس بات کا بین ثبوت ہے کہ قراءات شاذہ کا حکم منسوخ نہیں ہوا۔ ہاں اگر کوئی صحیح نص قراءۃ شاذہ کے خلاف آجاتی ہے تو اسے اس قراءۃ شاذہ کے حکم کے نسخ پر دلیل قرار دیا جائے گا اور قراءۃ شاذہ پر عمل کے لئے یہ شرط ہے کہ کوئی صحیح نص اس کے معارض نہ ہو۔

❷ اور عبد اللہ بن مسعودؓ نے مصحف عثمانیہ کے علاوہ دیگر مصاحف کے جلانے پر جو اعتراض کیا تھا اور اپنا مصحف جلانے سے انکار کر دیا تھا، اس کی ایک وجہ یہ بھی تھی کہ ان میں بعض قراءات شاذہ اور صحابہ کرامؓ کے وہ حواشی موجود تھے جو قرآن کی تفسیر میں انہوں نے رسول اللہ ﷺ سے لئے تھے اور مصاحف کو جلانے سے ان قراءات شاذہ اور تفسیری کلمات کے ضائع ہونے کا اندیشہ تھا، یہ اس بات کی دلیل ہے کہ قراءۃ شاذہ کا حکم منسوخ نہیں ہوا تھا، اگر ایسا ہوتا تو ابن مسعودؓ اپنے مصحف کے تلف کئے جانے پر کوئی اعتراض نہ کرتے، کیونکہ یہ حقیقت ہے کہ ابن مسعودؓ بھی ان قراءات شاذہ کو قرآن نہیں سمجھتے تھے۔ لیکن حضرت عثمانؓ نے صحابہؓ کے مشورہ سے ان مصاحف کو اس لئے تلف کروایا تھا کہ کہیں یہ قراءات شاذہ قرآن کے ساتھ مخلط نہ

ہو جائیں اور بعد میں لوگ انہیں بھی قرآن نہ سمجھنے لگیں۔

تیسری دلیل کا جواب

ان کی تیسری دلیل کہ ”قراءۃ شاذہ بطور قرآن منقول ہوئی ہے، جب اس کا قرآن ہونا ثابت نہیں ہو سکا تو اس کا خبر ہونا بدرجہ اتم ثابت نہیں ہو سکتا“ کے جواب میں پہلی بات تو یہ ہے کہ کسی نے ان کے قرآن ہونے کی صراحت نہیں کی اور بطور قراءۃ وہ اس لئے نقل ہوئی ہیں، کیونکہ پہلے وہ قرآن تھیں اور عرضہ اخیرہ کے وقت ان کی تلاوت منسوخ کر دی گئی اور حکم باقی رہا۔ اور اسی لئے ہم بھی انہیں رسول اللہ ﷺ کی خبر قرار نہیں دیتے، بلکہ خبر کے قائم مقام قرار دیتے ہیں، کیونکہ قراءۃ شاذہ کا حکم بھی خبر کی طرح ہم تک بطریق آحاد پہنچا ہے اور اس کا سماع رسول اللہ ﷺ سے ثابت ہے۔

چوتھی دلیل کا جواب

ان کی چوتھی دلیل کہ ”اگر راوی نے قراءۃ شاذہ کی نسبت قرآن کی طرف کی ہے تو یہ غلطی ہے اور اگر قرآن کی طرف نسبت نہیں کی تو اس میں تردد پیدا ہو گیا کہ آیا وہ رسول اللہ ﷺ کی خبر ہے یا راوی کا اپنا مذہب ہے۔“

جواب: جیسا کہ ہم نے ذکر کیا ہے کہ عرضہ اخیرہ کے وقت جو صحابہ رضی اللہ عنہم موجود نہیں تھے، ان میں سے بعض نے قراءۃ شاذہ کو بطور قرآن نقل کیا، لیکن دور عثمانی میں تمام قراءات شاذہ اور صحابہ رضی اللہ عنہم کے تفسیری کلمات کو قرآن کے متن سے بالکل الگ کر دیا گیا اور تمام صحابہ اس پر متفق ہو گئے، لہذا ہم بھی یہی کہتے ہیں کہ قراءۃ شاذہ کو قرآن قرار دینا غلط ہے، لیکن اس کا یہ مطلب نہیں ہے کہ انہیں خبر کی حیثیت بھی نہ دی جائے، حالانکہ صحابہ کرام رضی اللہ عنہم نے انہیں بیان کیا ہے تو بسبب یہ ثابت ہو جائے کہ فلاں قراءۃ شاذہ


رسول اللہ ﷺ سے مرفوعاً ثابت ہے تو پھر آخر اس کے حجت ہونے میں کوئی چیز مانع ہے؟ اور جہاں تک اس احتمال کا تعلق ہے کہ ممکن ہے یہ راوی کا اپنا مذہب ہو تو یہ احتمال سراسر باطل ہے، کیونکہ اپنی ذاتی رائے کو رسول اللہ ﷺ کی طرف منسوب کرنا، یقیناً آپ ﷺ پر افترا پردازی اور جھوٹ باندھنا ہے اور کسی صحابی کے بارے میں یہ تصور بھی نہیں کیا جا سکتا کہ وہ کوئی ایسی بات رسول اللہ ﷺ کی طرف منسوب کر دے جو آپ ﷺ کی زبان اقدس سے صادر نہیں ہوئی۔ اور کسی صحابی کے بارے میں یہ ممکن نہیں ہے کہ وہ رسول اللہ ﷺ سے سنے بغیر کوئی قراءۃ اپنی طرف سے پڑھ دے۔ خصوصاً جب اس کے معارض کسی دوسرے صحابی کی کوئی قراءۃ نہ ہو تو اس کے حجت ہونے کے بارے میں ائمہ اربعہ میں سے کسی کا بھی اختلاف نہیں ہے، کیونکہ یہ قول صحابی اس وقت تمام کے نزدیک حجت ہے، جب اس کے خلاف کسی دوسرے صحابی کا قول نہ ہو۔ ہاں اگر اس قراءۃ کے خلاف کسی دوسرے صحابی کی قراءۃ موجود ہے یا بعض صحابہ کا مذہب اس کے خلاف ہے تو پھر یہ احتمال ہو سکتا ہے کہ وہ اس صحابی کا اپنا مذہب ہو، اس صورت میں جس صحابی کا مذہب قرآن و سنت کے زیادہ قریب ہوگا، اسے قبول کر لیا جائے گا۔ (واللہ اعلم)


پانچویں دلیل کا جواب

ان کی پانچویں دلیل کہ ”صحابہ کرام رضی اللہ عنہم نے قراءۃ شاذہ پر عمل نہیں کیا“ محض دعویٰ ہے، جس کی کوئی دلیل موجود نہیں ہے۔ ابھی ہم نے قراءۃ شاذہ کی چند مثالیں ذکر کی ہیں جن کے عمل پر سب صحابہ کا اتفاق ہے، نیز ابن مسعود کی یہ روایت: لو قرأتھا «فاسعو إلی ذکر اللہ» لسعیت حتی یسقط ردائی“ (۱۱۵)

نیز حضرت علیؓ اور ابن عمرؓ کے متعلق یہ ثابت ہے کہ وہ قضائے رمضان کے روزوں میں متابع (تسلسل) کو فرض قرار دیتے تھے۔ امام رازیؒ نے قراءۃ شاذہ: «فعدة من أيام متتابعات» کو صحابہ رضی اللہ عنہم کے اس موقف کی دلیل قرار دیا ہے۔^(۱۱۶) اس سے ثابت ہوتا ہے کہ صحابہ کرام رضی اللہ عنہم قراءۃ شاذہ پر عمل کرتے تھے۔

مذکورہ دلائل یہ ثابت کرنے کے لئے کافی ہیں کہ قراءۃ شاذہ حجت ہے، بشرطیکہ وہ صحیح ثابت ہو، کوئی صحیح حدیث یا قوی تر دلیل اس کے معارض نہ ہو، نیز کسی صحیح روایت سے اس کے حکم کا نسخ ثابت نہ ہو۔ اس کی تائید اس بات سے بھی ہوتی ہے کہ ائمہ اربعہ اور مذاہب اربعہ کے اکثر اصولیین اور فقہا بعض شرائط کے ساتھ قراءۃ شاذہ کی حجیت کے قائل ہیں، جیسا کہ آپ گذشتہ صفحات میں مشاہدہ کر چکے ہیں، یہی وجہ ہے کہ ابن تیمیہؒ نے اسے علما کی اکثریت کا مذہب قرار دیا ہے۔ اور حافظ ابن عبدالبرؒ نے اس پر علما کا اجماع نقل کیا ہے۔





باب سوم

قرآن کریم کی تفسیر میں
قراءات شاذہ کے اثرات

فصل اول : وہ قراءات شاذہ جو کسی آیت کے معنی کو واضح کرتی ہیں

فصل دوم : وہ قراءات شاذہ جو متنوع معانی کی حامل ہونے کی بنیاد پر آیت کے مختلف پہلوؤں کو اجاگر کرتی ہیں۔

فصل سوم : وہ قراءات شاذہ جو اشکالات کا ازالہ کرتی ہیں۔

اثرات، اثر کی جمع ہے جس کا معنی ”رسم الشئى الباقى“^① یعنی کسی چیز کے چھوڑے ہوئے آثار، یا وہ نتیجہ ہے جو کسی چیز سے حاصل ہوتا ہے۔^② اور تفسیر سے مراد کسی مشکل، مبہم اور مجمل چیز کے مفہوم کو کھول کر بیان کرنا ہے۔^③ اور تفسیر قرآن کا مطلب ہے؛ قرآن کے منطوق الفاظ کے معانی کو کھول کر بیان کرنا، اس میں پیدا کردہ اشکالات کو دور کرنا، یہ جاننے کے لیے کہ ان سے اللہ کی مراد کیا ہے؟^④

اس بحث سے مقصود یہ واضح کرنا ہے کہ قرآن کے مجمل، مشکل اور مبہم مقامات کی تفسیر اور قرآن کریم میں معانی کا جو سمندر پہاں ہے، انہیں اجاگر کرنے میں قراءۃ شاذہ کا کردار کیا ہے؟ اور قراءۃ شاذہ کے نتیجے میں کیا کیا معانی حاصل ہوتے ہیں؟ حقیقت یہ ہے کہ تفسیر قرآن میں قراءۃ شاذہ کا کردار بہت اہم ہے۔ کتب تفسیر کی جتنی بھی اقسام ہیں، ان سب میں قراءۃ شاذہ کی بنیاد پر ایک ایک لفظ اور آیت کے لیے متنوع معانی کا استخراج کیا گیا ہے اور صحیح سند سے ثابت قراءات شاذہ کی بنیاد پر استخراج کئے ہوئے معانی دراصل ایک ہی حقیقت کے مختلف پہلو ہیں، جن میں کسی قسم کا تضاد موجود نہیں ہے۔

اسی طرح مفسرین نے قراءۃ شاذہ سے قراءۃ متواترہ کے مفہوم کی وضاحت یا کسی آیت سے پیدا ہونے والے وہم یا ابہام کو دور کرنے کا کام بھی لیا ہے۔ اور بقول ابن تیمیہ ”ہر قراءۃ اپنے معنی پر دلالت کے اعتبار سے ایک مستقل مفہوم رکھتی ہے۔“^⑤

① معجم مقایس اللغة ۱/ ۵۳

② التعريفات، ص ۳۰: علی بن محمد المعروف الشریف الجرجانی (ت ۸۱۶ھ)

③ القاموس المحيط، ماده (فسر) ص ۵۸۷

④ التفسیر والمفسرون ۱/ ۱۵: الدكتور محمد حسین الذہبی

⑤ مجموع فتاویٰ ۱۳/ ۳۹۱

اس باب کو میں نے درج ذیل تین فصول میں تقسیم کیا ہے۔

فصل اول: وہ قراءات شاذہ جو کسی آیت کے معنی کو واضح کرتی ہیں۔

فصل دوم: وہ قراءات شاذہ جو متنوع معانی کی حامل ہونے کی بنیاد پر آیت کے

مختلف پہلوؤں کو اجاگر کرتی ہیں۔

فصل سوم: وہ قراءات شاذہ جو اشکالات کا ازالہ کرتی ہیں۔

فصل اول

وہ قراءات شاذہ جو کسی آیت کے معنی کو واضح کرتی ہیں

یہ فصل ان قراءات شاذہ پر مشتمل ہے جو آیت کے مفہوم کو واضح کرتی ہیں۔ اس میں قرآن کریم کی ترتیب کو پیش نظر رکھتے ہوئے درج ذیل مقامات کو منتخب کیا گیا ہے۔

① نبی ﷺ کی طرف نسیان کی نسبت کا جواز

فرمان الہی ہے: ﴿مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾ [البقرة: ۱۰۶]

کلمہ یہاں لفظ ﴿نُنسِهَا﴾ میں متعدد قراءات ہیں۔ اس میں نُنسَأُهَا (پہلے نون اور سین کے فتح کے ساتھ اور ہمزہ کے سکون کے ساتھ) اور نُنسِهَا (نون کے ضمہ اور سین کے کسرہ کے ساتھ) دونوں قراءات متواترہ ہیں۔^①

کلمہ اور سعد بن ابی وقاصؓ اور حسن بصری کی قراءۃ: «تنسأها» (تا مفتوح، نون ساکن)^②

کلمہ اور ابن مسعودؓ کی قراءۃ: «ننسك من آية أو ننسخها» قراءات شاذہ ہیں۔^③

﴿نُنسِهَا﴾ (قراءۃ متواترہ) میں درج ذیل دو معانی کا احتمال ہے:

① کتاب السبعة فی القراءات ۱/۱۶۸: ابن مجاہد، تحقیق و مقدمہ: دکتور شوقی ضیف

② المحتسب (ابن جنی) ۱/۱۸۸ * جامع البيان (طبری) ۱/۵۲۲-۵۲۳

③ المحتسب (ابن جنی) ۱/۱۸۸ * معانی القرآن للقرآن ۱/۶۹

* البحر المحيط أبو حیان) ۱/۳۴۳

- ① یا تو یہ نسیان سے ہے، جس کا مطلب ہے کہ ہم اس کو بھلا دیتے ہیں۔
 ② یا یہ ترک کے معنی میں ہے، اس کا معنی یہ ہے کہ ہم اس کو مٹا دیتے ہیں، نہ اس کا لفظ چھوڑتے ہیں اور نہ اس کا حکم باقی چھوڑتے ہیں یا یہ کہ ہم اس کو چھوڑ دینے کا حکم دے دیتے ہیں۔

اور دوسری قراءۃ متواترہ: ﴿نَسَّأَهَا﴾ نَسَّأ، ینسأ سے ہے، جس کا معنی ہے: مؤخر کرنا۔ اس لحاظ سے مذکورہ آیت میں چار درج ذیل معانی موجود ہیں:

- ① ہم اس کو بھلا دیتے ہیں۔
 ② ہم اس کا نسخ مؤخر کر دیتے ہیں۔
 ③ ہم اس کے نازل کرنے میں تاخیر کر دیتے ہیں۔
 ④ ہم اس کا لفظ اور حکم مٹا دیتے ہیں۔

اس آیت کے مذکورہ معانی میں سے پہلے معانی کے بارے میں اختلاف ہے کہ کیا نبی ﷺ کی طرف نسیان کی نسبت ہو سکتی ہے؟ بعض لوگوں نے نسیان کے معنی کا انکار کیا ہے کہ قرآن کے بعض حصہ کو بھول جانا یہ نبی ﷺ کی شان کے منافی ہے اور اللہ تعالیٰ کا فرمان: ﴿وَلَئِنْ شِئْنَا لَنَذْهَبَنَّ بِالَّذِي أَوْحَيْنَا إِلَيْكَ﴾ [الاسراء: ۸۶] بھی رسول اللہ ﷺ سے نسیان علم کی نفی کر رہا ہے۔^⑨

لیکن ان لوگوں کا یہ خیال درست نہیں ہے، کیونکہ قراءۃ شاذہ: «تنسأها» (اے محمد ﷺ! تم اس کو بھلا دیتے ہو) اور قراءۃ شاذہ «ننسك» (ہم تجھ کو بھلا دیتے ہیں) اس آیت کے مفہوم کو واضح کرتی ہیں کہ نسیان کا مفہوم مراد لینا جائز ہے، کیونکہ یہ دونوں قراءتیں نسیان کے مفہوم پر دلالت کناں ہیں۔

نیز ان قراءات شاذہ سے یہ بھی واضح ہوتا ہے کہ یہاں خطاب، رسول اللہ ﷺ کو

⑨ تفسیر الطبری ۱/ ۵۲۴-۵۲۵ * البحر المحیط ۱/ ۳۴۴

ہے اور بھلانے والی اللہ کی ذات ہے، چنانچہ ابن جنی نے ابن مسعودؓ کی اس قراءۃ کو اس آیت کا بیان قرار دیا ہے۔^(۱۵)

نیز قرآن مجید، احادیث رسول اللہ ﷺ اور مفسرین کے اقوال سے بھی اس معنی کی تائید ہوتی ہے۔ قرآن کریم میں ہے: ﴿سَنْقُرُذُكَ فَلَا تَنْسِي إِلَّا مَا شَاءَ اللَّهُ﴾ [الاعلیٰ: ۶، ۷] ”یعنی اللہ جو چاہے اپنے نبی کے ذہن سے محو کر سکتا ہے“۔ امام طبری نے زیر بحث آیت کا یہی مفہوم بیان کیا ہے۔ نیز ابن عطیہ اندلسی نسیان کے مفہوم کو صحیح قرار دیتے ہوئے فرماتے ہیں:

”والصحيح في هذا أن نسيان النبي لما أراد الله أن ينساه ولم يرد أن يشبهه قرآنا جائز“^(۱۶)

”اس بارے میں صحیح بات یہ ہے کہ جب اللہ تعالیٰ نے کسی بات کو بطور قرآن ثابت نہ رکھنا چاہا تو اسے نبی ﷺ کے ذہن سے محو کر دیا۔“

اس ساری بحث سے یہ بات بخوبی واضح ہو جاتی ہے کہ کسی آیت کی تفسیر و توضیح میں قراءۃ شاذہ نہایت اہمیت کی حامل ہے۔

(۲) ﴿وَالرَّاسِخُونَ فِي الْعِلْمِ﴾ کے الفاظ ما قبل آیت کا معطوف ہیں یا نیا جملہ فرمان الہی ہے: ﴿وَأَمَّا الَّذِينَ فِي قُلُوبِهِمْ زِينٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا﴾ [آل عمران: ۷]۔

لھ یہ قرآن عشر کی قراءۃ ہے۔

(۱۵) المحتسب ۱/۱۸۹

(۱۶) المحرر الوجيز ۱/۴۳۹، تحقيق: عبد الله بن إبراهيم الأنصاري

کھ اور طاؤس نے بیان کیا ہے کہ ابن عباسؓ اس طرح پڑھتے تھے: «وما يعلم

تاویلہا إلا اللہ ویقول الراسخون فی العلم آمنابہ»^(۱۳)

کھ اور ابن مسعودؓ اس کو اس طرح پڑھتے تھے، جیسا کہ اعمشؓ نے بیان کیا ہے: «وان

حقیقۃ تأویلہ إلا عند اللہ والراسخون فی العلم یقولون آمنابہ»^(۱۴)

ائمہ عشرہ کی قراءۃ متواترہ میں درج ذیل دو معانی کا احتمال ہے:

① ﴿وَالرَّاسِخُونَ فِي الْعِلْمِ﴾ کو لفظ اللہ کا معطوف قرار دیا جائے اور

﴿يَقُولُونَ آمَنَّا بِهِ﴾ کو محل نصب میں حال بنایا جائے۔ اس صورت میں معنی یہ ہوگا

کہ ”مثنابہ آیات کی حقیقت کو اللہ تعالیٰ اور علم میں پختہ کار علما کے سوا کوئی نہیں جانتا۔“

② ﴿وَالرَّاسِخُونَ فِي الْعِلْمِ﴾ کو نیا جملہ قرار دیا جائے۔ اس صورت میں آیت کا

معنی یہ ہوگا کہ ”جن لوگوں کے دلوں میں ٹیڑھ ہے، وہ محکم آیات کو چھوڑ کر ہمیشہ

مثنابہ آیات کے پیچھے پڑے رہتے ہیں، حالانکہ ان کا حقیقی مفہوم اللہ تعالیٰ کے

سوا کوئی نہیں جانتا، لیکن وہ لوگ جو علم میں پختہ کار ہیں، وہ کہتے ہیں کہ ”ہمارا ان پر

ایمان ہے، کیونکہ یہ سب کچھ ہمارے پروردگار کی طرف سے ہے۔“

اب علما کا اختلاف ہے کہ ان میں سے کون سا مفہوم مراد لیا جائے؟

ابن عباسؓ اور ابن مسعودؓ کی قراءات شاذہ اس بات پر واضح دلیل ہیں کہ یہاں

⑬ کتاب المصاحف ۱/ ۳۳۴ * مستدرک حاکم ۲/ ۲۸۹ امام حاکم نے اس حدیث کو شیخین کی شرط کے مطابق صحیح قرار دیا ہے، اسی طرح امام سیوطی نے بھی الاتقان میں اسے صحیح قرار دیا ہے۔

⑭ کتاب المصاحف ۱/ ۳۰۰ * الدر المنثور ۲/ ۷ امام طبری نے اپنی تفسیر (۱۶۶/۳) میں اور ابو حیان نے البحر المحیط (۲/ ۳۸۴) میں ابن مسعودؓ کی قراءۃ کے یہ الفاظ ذکر کئے ہیں: «ان تأویلہ إلا عند اللہ والراسخون فی العلم یقولون»

مؤخر الذکر مفہوم مراد لیا جائے گا، جمہور امت کا یہی موقف ہے۔ اور کوئی بعید نہیں ہے کہ انہوں نے یہ موقف ان قراءات شاذہ سے استدلال کرتے ہوئے ہی اختیار کیا ہو۔ اس معنی کی تائید اس بات سے بھی ہوتی ہے کہ قرآن کا غالب اسلوب یہی ہے کہ جب اللہ تعالیٰ لفظِ اِلا سے کسی چیز کو اپنے لیے ثابت کرتا ہے اور کائنات سے اس کی نفی کر دیتا ہے تو اس کے بعد وہ مخلوق میں سے کسی کو اس میں شریک نہیں کرتا، اور قرآن کا عام انداز یہی ہے، مثلاً ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ﴾ [النمل: ۶۵]

جمال الدین قاسمی نے بھی اس مسئلہ پر تفصیلی گفتگو کے بعد اسی موقف کو صحیح قرار دیا ہے۔^{۱۴} نواب صدیق حسن خان نے صحابہ و تابعین وغیرہ کی اکثریت کا یہی مذہب نقل کیا ہے اور اسی کو صحیح قرار دیا ہے۔ اور تائید میں امام بغوی، امام رازی وغیرہ، متعدد مفسرین کی عبارات نقل کی ہیں۔^{۱۵} امام شنقیطی نے اپنی تفسیر أضواء البیان میں اس موقف کو صحیح قرار دیتے ہوئے تائید میں درج ذیل دو دلائل ذکر کئے ہیں:

① ابن عباس نے تفسیر کی چار قسمیں بیان کی ہیں، ان میں سے ایک قسم وہ ہے جسے اللہ کے سوا کوئی نہیں جانتا۔

② سورتوں کے شروع میں حروف مقطعات کی تفسیر اللہ کے سوا کوئی نہیں جانتا، جب تک کہ کتاب و سنت اور لغت عرب سے کوئی دلیل نہ آجائے۔^{۱۶}

④ محاسن التأویل ۴/ ۵۱، محمد جمال الدین القاسمی، تحقیق و تخریج: محمد فواد عبدالباقی

⑤ فتح البیان فی مقاصد القرآن ۲/ ۱۸۴-۱۸۷، تقدیم و مراجع: عبد اللہ بن ابراہیم الأنصاری

⑥ أضواء البیان فی إيضاح القرآن بالقرآن ۱/ ۲۳۶: محمد الأمين الشنقيطی

③ ﴿حَرْثٌ حِجْرٌ﴾ کے معنی کی وضاحت

فرمان الہی ہے: ﴿وَقَالُوا هَذِهِ أَنْعَامٌ وَحَرْثٌ حِجْرٌ لَا يَطْعَمُهَا إِلَّا مَنْ

نَشَاءُ﴾ [الانعام: ۳۸]

لحمہ اس میں قرآن عشر کی قراءۃ: ﴿حَرْثٌ حِجْرٌ﴾ ہے۔

لحمہ اور ابی بن کعبؓ، ابن مسعودؓ، ابن عباسؓ، ابن زبیرؓ، اعمشؓ، عکرمہؓ اور عمرو بن دینارؓ کی

قراءۃ: «حَرْثٌ حَرْجٌ ہے» ④

مفہوم

لغت میں 'حجر' کے متعدد معانی ہیں، لیکن زیادہ تر یہ لفظ درج ذیل معانی میں استعمال ہوتا ہے:

① تصرف کا ممنوع ہونا۔ ①

② گود، مثلاً فرمان الہی ہے: ﴿وَرَبَّائِكُمُ الَّتِي فِي حُجُورِكُمْ﴾ [النساء: ۲۳]

③ عقل: ﴿هَلْ فِي ذَلِكَ قَسَمٌ لِّذِي حِجْرٍ﴾ [الفجر: ۵]

لیکن یہاں اس آیت میں صرف پہلا معنی ہی مراد لیا جاسکتا ہے، کیونکہ ایک تو آیت کا سیاق و سباق کسی اور معنی کو قبول نہیں کرتا، (مشرکین کے اعمال کا ذکر ہو رہا ہے کہ ان کے خیال میں جن کھیتوں کو وہ بتوں کی نیاز کر دیں) ان میں کسی قسم کا تصرف کرنا اور اس میں سے کھانا ممنوع ہے، اسے اس آدمی کے سوا کوئی نہیں کھا سکتا جسے ہم کھلانا چاہیں۔

④ المحتسب ۱/۳۴۱ * کتاب المصاحف ۱/۳۶۷، کتاب المصاحف میں یہ

روایت اعمش سے مروی ہے اور اس میں ایک راوی شعیب بن ایوب، اگرچہ صدوق ہے، لیکن تالیس کرتا تھا اور چونکہ یہ روایت معننہ ہے، لہذا ضعیف ہے، کیونکہ مدلس کی معننہ قبول نہیں ہے۔ (حاشیہ

کتاب المصاحف ۱/۳۸۶، تحقیق: دکتور محب الدین عبدالسبحان واعظ)

* تفسیر الطبری، ۱۲/۱۴۲

⑤ المعجم الوسیط ۱/۱۵۶

اور دوسری وجہ یہ ہے کہ مذکورہ قراءۃ شاذہ: «حرث حرج» بھی اسی معنی کی تائید کر رہی ہے۔ تو گویا قراءۃ شاذہ سے یہ وضاحت ہو گئی کہ 'حجر' کے مختلف معانی میں سے صرف 'تصرف کے ممنوع ہونے' کا معنی ہی مراد لیا جائے گا۔ چنانچہ ابن جزیؒ فرماتے ہیں:

فكذلك قوله تعالى: حرث حرج في معنى حجر معناه عندهم أنها ممنوعة محجورة أن يطعمها ①۹

④ ﴿خطوات﴾ کی وضاحت

فرمان الہی ہے: ﴿وَمِنَ الْأَنْعَامِ حَمُولَةٌ وَفَرَشًا كُلُوا مِمَّا رَزَقَكُمُ اللَّهُ وَلَا تَتَّبِعُوا خُطُواتِ الشَّيْطَانِ إِنَّهُ لَكُمْ عَدُوٌّ مُّبِينٌ﴾ [الانعام: ۱۴۲]

سہ اس میں ائمہ عشر کی قراءۃ: ﴿خُطُواتِ﴾ (طا کے ضمہ) اور ﴿خُطُواتِ﴾ (طا کے سکون کے ساتھ) ہے۔

سہ اور حضرت علیؓ، اعرجؓ اور عمرو بن عبیدؓ کی قراءۃ: ﴿خُطُواتِ﴾ ہے جو کہ شاذ ہے۔ ②۰

قراءۃ عشر کی قراءۃ: ﴿خُطُواتِ﴾ اور ﴿خُطُواتِ﴾ خطوۃ کی جمع ہے، جس کا معنی ہے: "ذرع ما بین القدمین" یعنی "دو قدموں کے درمیان کی جگہ۔" چنانچہ اس لحاظ سے آیت کا معنی یہ ہوگا کہ "شیطان کے قدم بقدم نہ چلو، اس کے طرق و آثار کی پیروی نہ کرو" ②۱

اور قراءۃ شاذہ: ﴿خُطُواتِ﴾ خطاۃ کی جمع ہے، جس کا معنی خطا اور غلطی ہے، چنانچہ معنی یہ ہوگا: "لا تتبعوا أخطاء الشيطان" "شیطان کی بد اعمالیوں کی پیروی

①۹ المحتسب ۱/۳۴۲

②۰ إعراب القرآن (النحاس) ۱/۵۸۶، بحوالہ: المحتسب ۱/۳۴۳

②۱ فتح البیان فی مقاصد القرآن ۴/۲۵۷، * المحتسب ۱/۳۴۳

نہ کرو۔“ اس قراءۃ سے یہ واضح ہوتا ہے کہ صرف شیطان کی بد اعمالیوں کی پیروی سے منع کیا گیا ہے۔ اگر شیطان سے کوئی صحیح کام سرزد ہوتا ہے تو اس کی پیروی میں کوئی حرج نہیں ہے، جیسا کہ صحیح روایت میں ہے کہ حضرت ابو ہریرہؓ صدقۃ الفطر کے غلہ کی حفاظت پر مامور تھے۔ رات کو ایک شخص آیا اور غلہ بھرنا شروع کر دیا، ابو ہریرہؓ نے اسے پکڑ لیا، لیکن اس نے فقر و فاقہ کا واسطہ دیا، تو حضرت ابو ہریرہؓ نے اسے چھوڑ دیا۔ دوسری مرتبہ پھر ایسے ہی ہوا، لیکن تیسری دفعہ جب وہ آیا تو ابو ہریرہؓ نے اسے چھوڑنے سے انکار کر دیا اور کہا: آج میں تجھے ضرور رسول اللہ ﷺ کے پاس لے کر جاؤں گا تو اس نے کہا: میں تجھے ایسے کلمات بتاتا ہوں، اگر تم رات کو پڑھ کر سو جاؤ تو اللہ کی طرف سے ایک محافظ تم پر مامور کر دیا جائے گا اور شیطان صبح تک تجھے کوئی نقصان نہیں پہنچا سکے گا، اور وہ ہے ’آیۃ الکرسی‘۔ صبح جب رسول اللہ ﷺ نے یہ ماجرا پوچھا: تو ابو ہریرہؓ نے سارا قصہ بیان کر دیا۔ آپ ﷺ نے فرمایا: أما إنه صدقك وهو كذوب ”بے شک وہ جھوٹا تھا، لیکن بات سچی کر گیا ہے، یہ شیطان تھا۔“^(۲۲)

⑤ کیا فرعون کی لاش قیامت تک کے لیے محفوظ ہے؟

فرمان الہی ہے: ﴿فَالْيَوْمَ نُنَجِّكَ بِبَدَنِكَ لِتَكُونَ لِمَنْ خَلْفَكَ آيَةً وَإِنَّ كَثِيرًا مِّنَ النَّاسِ مِّنْ آيَاتِنَا لَغَفُلُونَ﴾ [یونس: ۹۲]
 سم اس میں قراءۃ متواترہ: ﴿نُنَجِّكَ﴾ (جیم کے ساتھ) ہے۔ تمام قرآن عشرہ نے اسی طرح پڑھا ہے۔ سم البتہ ابی بن کعبؓ، اور یزید بربریؓ نے وغیرہ نے اسے ﴿نُنَجِّكَ﴾ (حا کے ساتھ) پڑھا ہے۔^(۲۳) اور یہ شاذ قراءۃ ہے۔

② صحیح البخاری، رقم: ۲۳۱، ۳۲۷۵، ۵۰۱۰

③ المحتسب ۱/۴۳۷

مفہوم

قراءۃ متواترہ کی تفسیر میں اختلاف ہے۔ بعض نے اس کا یہ مفہوم بیان کیا ہے کہ ہم تیری لاش کو ہمیشہ کے لیے محفوظ کر لیں گے، تا کہ یہ بعد والوں کے لیے باعث عبرت بن سکے۔ مولانا مودودیؒ اور دور جدید کے بعض علما نے یہی موقف پیش کیا ہے۔

اور دوسری تفسیر جس پر تقریباً تمام قدیم مفسرین متفق ہیں، وہ یہ ہے کہ بعض بنی اسرائیل کو فرعون کی موت کے بارے میں شک ہوا تو اللہ تعالیٰ نے سمندر کو حکم دیا کہ وہ اس کا مردہ جسم صحیح سالم کسی بلند ٹیلہ پر باہر نکال دے، تا کہ قوم بنی اسرائیل اس کی ہلاکت کا یقین کر لے۔ حافظ ابن کثیرؒ نے اسے ابن عباسؓ اور دیگر سلف کا موقف قرار دیا ہے۔^(۳۳) اور مفسرین نے ﴿نُنَجِّدُكَ﴾ کا معنی ”نلقیکم علی نجوة من الأرض؛ ای مکان مرتفع من الأرض۔“ ”ہم تیرے جسم کو بلند ٹیلے پر ڈال دیں گے، یا ”نبعدک مما وقع فیہ قومک من قاع البحر ونظہرک جسدا لا روح فیہ“ اور اس کے علاوہ متعدد معانی بیان کئے ہیں، جو قریب قریب مفہوم کے حامل ہیں اور اس قصہ سے مطابقت رکھتے ہیں۔^(۳۴) اور یہی مفہوم زیادہ راجح ہے، کیونکہ اس کی تائید ابی بن کعبؓ وغیرہ کی قراءۃ شاذہ سے ہو رہی ہے جو ’التنحیة‘ سے ماخوذ ہے، جس کا معنی یہ ہے: نلقیک فیما یلی البحر۔ یعنی ”ہم تجھے سمندر کے کنارہ پر پھینک دیں گے۔“^(۳۵)

(۳۳) فتح القدير الجامع بين فنى الرواية والدراية من علم التفسير ۲/ ۵۸۸: محمد بن علی الشوکانی (ت ۱۲۵۰ھ) مراجعه: یوسف الغوش

(۳۴) معالم التنزیل ۳/ ۲۶۹ * اللباب فی علوم الكتاب ۱۲/ ۴۳۹ بحوالہ: البحر المحیط ۶/ ۱۰۶

(۳۵) فتح القدير ۲/ ۵۸۸ * الجامع لأحكام القرآن (قرطبی) ۸/ ۳۸۰

* البحر المحیط ۵/ ۱۸۹ * اللباب فی علوم الكتاب ۱۰/ ۴۰۸

اس بحث سے واضح ہوتا ہے کہ اس آیت میں فرعون کی لاش کو ہمیشہ کے لیے محفوظ کر لینے والا معنی درست نہیں ہے اور اسی کی تائید قراءۃ شاذہ سے بھی ہوتی ہے۔ لہذا سو سال پہلے فرعون کی جو لاش برآمد ہوئی ہے، اس کے بارے میں حتمی طور پر نہیں کہا جاسکتا کہ وہ واقعی فرعون موسیٰ ہے، اگر بالفرض تحقیق سے ثابت ہو بھی جاتا ہے، جیسا کہ جدید تحقیق نے اسے فرعون موسیٰ قرار دیا ہے تو بھی قرآن کا یہ منشا نہیں ہے، جس کی درج

ذیل وجوہات ہیں:

۱۔ اللہ تعالیٰ نے اس بات کو اپنی قدرتِ کاملہ کا مظہر قرار دیا کہ ہم نے اس کی لاش کو سمندر کی تہوں سے نکال کر اونچے ٹیلے پر پھینک دیا، تاکہ بنی اسرائیل اس جھوٹے 'رب اعلیٰ' کا انجام اپنی آنکھوں سے دیکھ لیں اور یہ واقعہ بطور یادگار آئندہ نسلوں کے لیے عبرت بن جائے۔ اور اگر ہم اس سے فرعون کی لاش کا ہمیشہ کے لیے محفوظ ہونا مراد لیتے ہیں تو یہ اللہ کی قدرت کا مظہر نہیں بن سکتا، کیونکہ اس طرح کی سینکڑوں دوسری میاں بھی قاہرہ کے عجائب خانوں میں حنوط شدہ موجود ہیں۔

۲۔ نیز اگر ہم اس کی لاش کو نمونہ عبرت قرار دیتے ہیں تو پھر لمن خلفک آیت کا تقاضا پورا نہیں ہوتا۔ آج سے سو سال پہلے اس لاش کا کسی کو علم نہیں تھا۔

۳۔ تیسری اہم وجہ یہ ہے کہ قراءۃ شاذہ اس مفہوم کے مخالف ہے، لہذا ثابت ہوا کہ اس آیت کا وہی معنی صحیح ہے جو قراءۃ شاذہ میں بیان ہوا ہے اور یہاں قراءۃ شاذہ ﴿نُنَجِّیْکَ﴾ کی مراد کو واضح کر رہی ہے۔

④ اصحاب کہف کے متعلق ایک وضاحت

﴿وَإِذِ اعْتَزَلْتُمُوهُمْ وَمَا يَعْبُدُونَ إِلَّا اللَّهَ فَأَوْوَا إِلَى الْكَهْفِ

يَنْشُرْ لَكُمْ رَبُّكُمْ مِنْ رَحْمَتِهِ﴾ [الکہف: ۱۶]

صحہ اس میں ائمہ عشر کی قراءۃ ﴿وَمَا يَعْبُدُونَ إِلَّا اللَّهَ﴾ ہے۔

صحہ اور عبد اللہ بن مسعودؓ کے مصحف میں: ﴿وَمَا يَعْبُدُونَ مِنْ دُونِ اللَّهِ﴾ ہے۔^(۱۷)

مفہوم

﴿وَمَا يَعْبُدُونَ﴾ کے مفسرین نے تین معانی بیان کیے ہیں:

① 'ما' الذی کے معنی میں ہے؛ اس صورت میں معنی یہ ہوگا "جب وہ (نوجوان آپس میں کہنے لگے) اب جب کہ تم ان (اپنی قوم) اور ان کے معبودان غیر اللہ سے بے تعلق ہو چکے ہو (تو غار میں پناہ لو)" یہ تفسیر جمہور مفسرین نے بیان کی ہے۔

② 'ما' مصدر یہ ہے؛ اس صورت میں مفہوم یہ ہوگا کہ "جب تم ان سے اور ان کی اس عبادت سے، جو وہ اللہ کو چھوڑ کر کرتے تھے، کنارہ کش ہو گئے ہو۔"

③ تیسرا معنی یہ ہے 'ما' نافیہ ہے اور اثنائے قصہ یہ جملہ معترضہ آ گیا ہے، یعنی اللہ تعالیٰ اصحاب کہف کے بارے میں خبر دے رہے ہیں کہ "وہ اللہ کے علاوہ کسی کی عبادت نہیں کرتے تھے" امام زمخشریؒ نے اسی تفسیر کو اختیار کیا ہے۔ لیکن یہاں جمہور مفسرین کی تفسیر راجح ہے اور عبد اللہ بن مسعودؓ کی مذکورہ قراءۃ شاذہ اسی مفہوم کو واضح کر رہی ہے۔ چنانچہ امام طبریؒ پہلے مفہوم کے مطابق تفسیر کرنے کے بعد فرماتے ہیں:

"وبنحو الذی قلنا فی ذلک ، قال أهل التأویل ..."

"اس بارے میں جو کچھ ہم نے کہا ہے، وہی اہل تاویل (مفسرین) نے کہا ہے۔"

اس کے بعد وہ اپنی سند کے ساتھ قتادہ سے بیان کرتے ہیں:

﴿وَإِذِ اعْتَزَلْتُمُوهُمْ وَمَا يَعْبُدُونَ إِلَّا اللَّهَ﴾ وہی فی مصحف عبد

⑴ اللباب فی علوم الکتاب ۱۰/۴۰۸: ابن عادل الدمشقی الحنبلی، تحقیق

وتعلیق: الشیخ عادل احمد عبد الموجود وغیرہ

اللہ ﴿وَمَا يَعْبُدُونَ مِنْ دُونِ اللَّهِ﴾ هذا تفسیرھا۔^(۲۸) ”یہ آیت عبد اللہ بن مسعود کے مصحف میں ﴿وَمَا يَعْبُدُونَ مِنْ دُونِ اللَّهِ﴾ ہے، جو اس آیت کی تفسیر کر رہی ہے۔“

﴿إِلَّا أَنْ يَخَافَا إِلَّا يُقِيمَا حُدُودَ اللَّهِ﴾ کی وضاحت

﴿إِلَّا أَنْ يَخَافَا إِلَّا يُقِيمَا حُدُودَ اللَّهِ﴾ [البقرة: ۲۲۹]

”(عورت کو طلاق دینے کے بعد خاوند نے جو کچھ اسے دیا ہے، واپس لینا جائز نہیں ہے) مگر یہ صورت اس سے مستثنیٰ ہے کہ زوجین کو اللہ کی حدود پر قائم نہ رہ سکنے کا اندیشہ ہو۔“
 کچھ یہ متواتر قراءۃ ہے۔ کچھ اور ابی بن کعب کی شاذ قراءۃ میں اس طرح ہے: ﴿إِلَّا أَنْ يَظُنَّا أَنْ لَا يُقِيمَا حُدُودَ اللَّهِ﴾^(۲۹)

مفہوم

مفسرین نے یہاں خوف کے تین معانی بیان کیے ہیں:

① حذر اور خشیت ② علم، یہ ابو عبیدہ کا قول ہے

③ ظن، اس کو فراء نے اختیار کیا ہے، چنانچہ وہ لکھتے ہیں: ”والخوف والظن

متقاربان فی کلام العرب۔“^(۳۰) ”خوف اور ظن کلام عرب میں قریب قریب

معانی میں استعمال ہوتے ہیں۔“ اور قراءۃ شاذہ سے اسی معنی کی تائید ہوتی ہے۔

یہاں درحقیقت یہ تینوں معانی ہی مراد لیے جاسکتے ہیں، کیونکہ اگر ظن کی بنیاد پر خلع

کا فیصلہ کیا جاسکتا ہے تو یہ یقین ہونے کی صورت میں کہ زوجین حدود اللہ کو قائم نہ رکھ

②۸ جامع البیان (طبری) ۸/ ۱۹۰

②۹ اللباب فی علوم الكتاب ۴/ ۱۳۸ * معانی الفراء ۱/ ۱۴۶

③۰ معانی الفراء ۱/ ۱۴۶

سکیں گے، بدرجہ اولیٰ خلع کا فیصلہ کیا جائے گا۔ اور حذر اور اندیشہ دراصل وہ کیفیت ہے جو کسی امر کے واقع ہونے کے بارے میں شک یا یقین کے نتیجہ میں پیدا ہوتی ہے، لہذا یہ ایک ہی حقیقت کے مختلف پہلو ہیں۔

فصل دوم

وہ قراءات شاذہ جو کسی آیت میں موجود معانی کی وسعت اور اس کے متنوع پہلوؤں کو اجاگر کرتی ہیں

یہ مسلمہ حقیقت ہے کہ قرآنی الفاظ ذو وجوہ ہیں اور ایک ایک لفظ متعدد مفاہیم کا حامل ہے۔ قراءۃ شاذہ جہاں باہم متعارض مفاہیم میں سے شارع کے مطلوبہ مفہوم کو واضح کرتی ہے، وہاں ایک لفظ میں موجود متنوع معانی، جو درحقیقت ایک ہی حقیقت کے مختلف پہلو ہوتے ہیں، کو اجاگر کرنے میں بھی اہم کردار ادا کرتی ہے۔ ذیل میں اسی قسم کی کچھ آیات کا تذکرہ کیا جاتا ہے۔

پہلا مقام

فرمان الہی ہے: ﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ﴾ [آل عمران: ۱۰۴]۔
 یہ ائمہ عشر کی قراءۃ ہے اور متواتر ہے۔ صحیح اور عبداللہ بن زبیر نے اسے ﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ﴾ «وَيَسْتَعِينُونَ اللَّهُ عَلَى مَا أَصَابَهُمْ»^① پڑھا ہے۔

① امام طبری نے اس روایت کو اپنی سند سے ابن عیینہ سے بیان کیا ہے دیکھئے: (تفسیر الطبری ۳/۳۸۵) اور ابو حیان نے اس قراءۃ کی نسبت حضرت عثمان اور ابن زبیر دونوں کی طرف کی ہے۔ (بقیہ اگلے صفحہ پر)

یہاں قراءۃ شاذہ نے قراءۃ متواترہ کے ایسے مخفی معنی کو اجاگر کیا ہے، جو قراءۃ متواترہ کے مفہوم کا اہم لازمہ ہے کہ مومنوں کی وہ جماعت جو امر بالمعروف و نہی عن المنکر کا فرض سنبھالتی ہے، اس کا ایک وصف یہ بھی ہے کہ امر بالمعروف و نہی عن المنکر کے نتیجہ میں پہنچنے والی تکالیف پر اللہ سے مدد کی خواستگار ہوتی ہے۔ اس کی تائید قرآن کریم کی ایک دوسری آیت سے بھی ہوتی ہے: ﴿يَا بَنِيَّ اَقِمِ الصَّلَاةَ وَاْمُرْ بِالْمَعْرُوفِ وَاَنْهَ عَنِ الْمُنْكَرِ وَاَصْبِرْ عَلٰى مَا اَصَابَكَ اِنَّ ذٰلِكَ مِنْ عَزْمِ الْاُمُوْرِ﴾ [لقمان: ۱۷] اور ﴿وَاَصْبِرْ عَلٰى مَا اَصَابَكَ﴾ کا وہی مفہوم ہے جو «يستعينون الله على ما اصابهم» کا ہے۔

بظاہر یہی معلوم ہوتا ہے کہ یہ اضافہ ابن زبیر کی تفسیر ہے جو انہوں نے رسول اللہ ﷺ سے سنی اور ممکن ہے کہ انہوں نے اسے اپنے مصحف کے حاشیہ میں لکھا ہو اور بعد والوں نے اسے قرآن سمجھ کر روایت کر دیا ہو۔ چنانچہ امام قرطبی نے ابو بکر الانباری (ت ۳۲۷ھ) کا یہ قول نقل کیا ہے:

”وهذه الزيادة تفسير من ابن الزبير، وكلام من كلامه، غلط فيه بعض الناقلين فألحقه بالفاظ القرآن.“

”یہ اضافہ ابن زبیر کی تفسیر ہے، اور ان کا اپنا کلام ہے، جسے کسی نقل کرنے والے نے غلطی سے الفاظ قرآن کے ساتھ ملا دیا۔“

بقیہ: اور کہا ہے: ”ولم تثبت هذه الزيادة في سواد المصحف فلا تكون قرآنا.“ دیکھئے: (البحر المحیط ۳/ ۲۱) اور امام سیوطی نے اس قراءۃ کو ذکر کرنے کے بعد کہا ہے: ”مجھے نہیں معلوم کہ آیا یہ ان کی قراءۃ ہے یا انہوں نے تفسیر کی تھی۔ امام سیوطی نے اس قراءۃ کی نسبت ابن عباس کی طرف بھی کی ہے۔ (الدر المنثور ۲/ ۱۲) نیز الدکتور عبد السبحان واعظ نے بھی اس قراءۃ کو سنداً صحیح قرار دیا ہے۔ دیکھئے: (حاشیہ کتاب المصاحف ۱/ ۳۴۶)

اور ابو بکر الانباریؓ نے اپنی تائید کے لیے حضرت عثمانؓ سے مروی یہی مذکورہ قراءۃ^② نقل کی ہے اور لکھا ہے:

”کوئی ذی عقل انسان اس میں شک نہیں کر سکتا کہ حضرت عثمانؓ اپنی اس قراءۃ کو قرآن نہیں سمجھتے تھے۔ یہی وجہ ہے کہ انہوں نے اسے مصحفِ امام میں نہیں لکھا۔ اس کو انہوں نے اللہ تعالیٰ کے پچھلے کلام کی تاکید اور تفسیر کے لئے ذکر کیا ہے۔“^③

ابو حیان اندلسیؒ نے بھی اس قراءۃ کے عدم قرآن ہونے کی صراحت کی ہے اور اسے قرآن کی تفسیر قرار دیا ہے۔^④

دوسرا مقام

﴿وَقَالَ مَانِهَكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَينَ أَوْ تَكُونَا مِنَ الْخَالِدِينَ﴾ [الاعراف: ۲۰]

سہ اس میں قرآن عشر کی قراءۃ (لام کے فتح کے ساتھ) ﴿مَلَكَينَ﴾ ہے۔

سہ اور ابن عباسؓ کی قراءۃ: (لام کے کسرہ کے ساتھ) «مَلَكَينَ» ہے۔ حضرت علیؓ^⑤ حسن بصریؒ، زہریؒ، یحییٰ بن ابی کثیرؒ اور ضحاکؒ کی بھی یہی قراءۃ ہے اور شاذ ہے۔

② امام ابن جریر طبریؒ نے اسے اپنی تفسیر (شاکر) ۹۱/۷، اور ابن ابی داؤد نے کتاب المصاحف ۲۵۳/۱ میں اسے محمد بن عبید اللہ عن ابی عون الثقفی عن صبیح عن عثمان أنه سمعه یقرأ کے طریق سے نقل کیا ہے، الدكتور عبد السبحان واعظ نے اس روایت کی سند کے بارے میں یہ لکھا ہے: ”فیہ صبیح وقد قال عنه أبو خيثمة وابن معين: خبيث كذاب.“

③ الجامع لأحكام القرآن (قرطبی) ۱۶۵/۴

④ البحر المحيط ۲۱/۳

⑤ اللباب فی علوم الكتاب ۵۶/۹، بحوالہ: المحرر الوجیز (ابن عطیہ) ۴۵۸/۵

* البحر المحيط ۲۷۹/۴ * الدر المصون ۲۴۸/۳

مفہوم

قراءۃ متواترہ سے مراد فرشتے ہیں، یعنی شیطان نے آدم اور حوا سے کہا: کہ ”تمہارے رب نے تمہیں اس درخت سے اس لیے روکا ہے کہ کہیں تم فرشتے نہ بن جاؤ۔“ اور شاذ قراءۃ: «مَلِكِينَ» کا مفہوم یہ ہے کہ ”کہیں تم کو بادشاہت حاصل نہ ہو جائے۔“ ابو عمرو بن العلاء نے ثانی الذکر معنی کا انکار کرتے ہوئے کہا ہے کہ حضرت آدم سے پہلے کوئی بادشاہ نہیں تھا، لہذا وہ بادشاہ کیسے بن سکتے تھے؟^① ابو عبید نے بھی اس قراءۃ کا انکار کیا ہے۔ لیکن ان کا یہ انکار اس لئے درست نہیں ہے کہ

اول تو یہ شیطان کی ایک تدبیر اور دھوکا تھا، ضروری نہیں تھا کہ واقعی ایسے ہوتا۔ دوسرا اس شاذ قراءۃ کی تائید قرآن کریم کی ایک دوسری آیت سے ہوتی ہے کہ شیطان نے آدم سے کہا: ﴿هَلْ أَدُلُّكَ عَلَى شَجَرَةِ الْخُلْدِ وَمُلْكٍ لَّا يَبْلَى﴾ [طہ: ۱۲۰] ”آدم! میں تمہیں وہ درخت بتاؤں جس سے ابدی زندگی اور لازوال سلطنت حاصل ہوتی ہے۔“

اور المُلْك (بادشاہت) کی مناسبت مَلِك (بادشاہ) کے ساتھ ہی ہے اور ابن عباس کی قراءۃ بھی اس معنی کو بیان کر رہی ہے کہ ”آدم و حوا نے فرشتے بننے کا طمع نہیں کیا تھا، بلکہ انہوں نے بادشاہت کو اپنے لیے شرف سمجھا، لہذا شیطان اسی حوالہ سے ان کے پاس آیا۔ ابن قیم نے ان دونوں قراءات کو بیان کرنے بعد ان کے درمیان تطبیق دی ہے اور ان سے استدلال کیا ہے۔^②

اس سے یہ واضح ہوتا ہے کہ مذکورہ دونوں معانی ہی مراد لیے جاسکتے ہیں، کیونکہ شیطان اپنے مقصد کے لیے ہر طرح کا لالچ دے سکتا ہے۔ یہ تنوع کا اختلاف ہے،

① معانی القرآن (النحاس) ۳/ ۲۱، ۲۰ * تفسیر القرطبی ۷/ ۱۷۸-۱۸۹

② إغاثة اللفغان فی مصاید الشیطان ۱/ ۱۷۹، ۱۸۰

تضاد کا نہیں ہے۔

تیسرا مقام

﴿إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوا شَيْئًا﴾ [التوبة: ۴]

صح اس میں ائمہ عشر کی قراءۃ (صاد مہملہ کے ساتھ) ﴿لَمْ يَنْقُصُوا شَيْئًا﴾ ہے۔

صح لیکن عطا بن السائب الکوفی^۸، عکرمہ^۹ ابوزید اور ابن سمیع^{۱۰} نے اسے (ضاد معجم

کے ساتھ) «لم ينقصواكم» پڑھا ہے اور یہ شاذ قراءۃ ہے۔

مفہوم

قراءۃ متواترہ کا مفہوم یہ ہے کہ ”(کہ مشرکین کے خلاف اعلان جنگ ہے،) مگر وہ لوگ اس سے مستثنیٰ ہیں جنہوں نے (اے مسلمانوں) تم سے معاہدہ کیا اور پھر اس کو نبھانے میں کوئی کمی نہیں کی اور معاہدہ کی تمام شروط کو پورا کیا ہے۔“^{۱۱}

اور دوسری قراءۃ «ينقصواكم» نقض ينقض سے ہے۔ تقدیر عبارت یوں ہے: ”لم ينقصوا عهدكم“ یعنی مضاف کو حذف کر کے مضاف الیہ کو اس کا قائم مقام کر دیا گیا ہے۔ اس کا معنی یہ ہے کہ ”انہوں نے تم سے اپنا معاہدہ نہیں توڑا۔“

یہاں دونوں مفہوم ہی مراد لیے جاسکتے ہیں کہ مشرکین خواہ معاہدہ کو بالکل کالعدم کر دیں یا معاہدہ کی کسی شق سے عملاً انحراف شروع کر دیں، دونوں صورتوں میں ان کے خلاف اعلان جنگ ہو سکتا ہے۔ امام کرمانی اس قراءۃ شاذہ کی توجیہ بیان کرتے ہوئے

① المحرر الوجیز ۶ / ۴۱۰

② المحتسب ۱ / ۴۳۷

③ اللباب فی علوم الكتاب ۱۰ / ۱۶

④ تفسیر القرطبی ۸ / ۷۱ * ترجمان القرآن ۲ / ۷۵

فرماتے ہیں: وہی مناسبة لذكر العهد كـ” لفظ نقض ہی عہد کے لیے مناسب معلوم ہوتا ہے۔“ اور ابن عادل حنبلی فرماتے ہیں کہ ان دونوں قراءتوں کا مفہوم قریب قریب ایک ہی ہے، کیونکہ جس نے عہد توڑا، یقیناً اس نے معاہدہ کی مدت گھٹادی، البتہ قراءۃ عامہ (متواترہ) قراءۃ شاذہ کے مقابلہ میں زیادہ وقیح ہے۔^(۱۲)

چوتھا مقام

فرمان الہی ہے: ﴿لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَا أُضْعَعُوا خِلَلَكُمْ يَبْغُونَكُمْ الْفِتْنَةَ﴾ [التوبة: ۲۷]

۱۔ اس میں ائمہ عشرہ کی قراءۃ متواترہ: ﴿لَا أُضْعَعُوا خِلَلَكُمْ﴾ ہے۔
 ۲۔ مجاہد اور محمد بن زید کی قراءۃ: ﴿وَلَا وَضْعُوا خِلَلَكُمْ﴾ ہے۔

۳۔ اور ابن زبیر کی قراءۃ: ﴿وَلَا رُقِصُوا﴾ ہے ان میں سے مؤخر الذکر دونوں قراءتیں شاذہ ہیں۔

ان تینوں قراءات کا تقریباً ایک ہی مفہوم ہے اور قراءت شاذہ، قراءۃ متواترہ کے مفہوم کو واضح کر رہی ہیں۔ ائمہ عشرہ کی قراءۃ: ﴿أَوْضَعُوا﴾ بمعنی أسرعوا ہے کہ ”وہ (منافق فتنہ انگیزی کے لیے) تمہارے درمیان دوڑ دھوپ کرتے ہیں۔“

بعض علما کے نزدیک أَوْضَعُوا کا مفعول محذوف ہے اور اصل عبارت یوں ہے:

(۱۲) اللباب فی علوم الكتاب ۱۰/۱۶

(۱۳) البحر المحيط ۵/۴۴۰ * الکشاف عن حقائق غوامض التنزیل

۲/۲۸۴، ۲۸۵: جار الله محمود بن عمر الزمخشري (ت ۵۲۸ھ)

* الدرالمصون فی علوم الكتاب المکنون ۴/۲۸۳

(۱۴) أيضاً * المحتسب ۱/۴۱۰-۴۱۱

”ولأوضعوا رکائبہم بینکم“ یعنی ”وہ تمہارے درمیان فتنہ انگیزی کے گھوڑے دوڑاتے ہیں“^(۱۵) یعنی غیبت اور چغلی سے مسلمانوں کے درمیان عداوت پیدا کرتے ہیں۔^(۱۶) اور امام مجاہد کی قراءۃ «أوفضوا» بھی إسراع کے معنی میں ہے۔ اسی سے اللہ تعالیٰ کا یہ فرمان ہے: ﴿إلی نصب یوفضون﴾ چنانچہ کہا جاتا ہے: ”أوفض یوفض ایفاضا: ای عدا عدواً سریعاً“ یعنی بہت زیادہ تیز دوڑنا^(۱۷)

اور ابن زبیر کی قراءۃ «أرقصوا» أرقص یرقص سے ہے، جس کا معنی ہے: ”رقص کرتے ہوئے چلنا۔“ أرقص فلاناً کا معنی ہے: ”کسی کو رقص کرنے پر آمادہ کرنا اور أرقص فلان الدابة کا معنی ہے: ”جانور کو تیز دوڑنے پر ابھارنا“ اور رقص القلوص سے مراد اونٹنی کا رمل کے سے انداز سے چلنا ہے۔^(۱۸) اسی سے حسان بن ثابت کا یہ شعر ہے:

زجاجة رقصت بما فی قعرها رقص القلوص براکب مستعجل^(۱۹)

جب ہم مذکورہ قراءات کے تناظر میں دیکھتے ہیں تو واضح ہوتا ہے کہ اس آیت میں منافقین نے مسلمانوں میں فتنہ انگیزی کے لیے جو تگ و تاز کی، اس کے مختلف احوال کا تذکرہ ہوا ہے اور حالات کے تحت ان کی اس تگ و تاز کے مختلف انداز اور حربوں میں مدوجزر کی کیفیت کو بیان کیا گیا ہے، یعنی فتنہ انگیزی کا کوئی ایسا حربہ نہیں ہے جو انہوں

(۱۵) اللباب فی علوم الكتاب ۱۰/۱۰۷-۱۰۸

(۱۶) أيضاً ۱۰/۱۰۸

(۱۷) عمدة الحفاظ فی تفسیر أشرف الألفاظ ۴/۳۲۶ (باب الواؤ): الشیخ أحمد بن

یوسف بن عبد الدائم المعروف السمین الحلبي (۷۵۶ھ) تحقیق: محمد باسل

عیون السود

(۱۸) لسان العرب ۷/۴۲

(۱۹) أيضاً

نے آزمایا نہ ہو، وہ فتنہ انگیزی کے تمام ذرائع اس کے لیے بروئے کار لاتے ہیں۔

پانچواں مقام

﴿وَتَرَى الْمُجْرِمِينَ يَوْمَئِذٍ مُّقْرَنِينَ فِي الْأَصْفَادِ سَرَّابِلُهُمْ مِنْ قَطِرَانَ وَتَغْشَى وُجُوهُهُمْ النَّارُ﴾ [ابراہیم: ۴۹، ۵۰]

سہ قرآن عشرنے ﴿قَطِرَانَ﴾ پڑھا ہے، یہ قراءۃ متواترہ ہے۔

سہ علی بن ابی طالبؓ، ابو ہریرہؓ، ابن عباسؓ، عکرمہؓ، ابن جبیر، ابن سیرین اور حسن بصریؓ اور کئی دیگر لوگوں نے اسے «قَطِرَانَ» پڑھا ہے، یعنی قَطِرَہ الگ کلمہ ہے اور آنِ الگ ہے۔^(۲۰) اس قراءۃ کو قراءۃ یعشر کے ایک راوی؛ یعقوب حضرمی سے ان کے بھتیجے زید نے بھی نقل کیا ہے، جیسا کہ ابن مہرانؒ نے ذکر کیا ہے۔^(۲۱) اور اس میں زید اپنے چچا یعقوبؒ سے روایت کرنے میں منفر د نہیں ہیں، بلکہ ابو حاتمؒ نے بھی اسے یعقوبؒ سے بیان کیا ہے۔^(۲۲) اس سند کی رو سے یہ قراءۃ صحیح اور مرفوع ہے، البتہ اس کے دیگر طرق میں کلام ہے۔

مفہوم

قراءۃ متواترہ ﴿قَطِرَانَ﴾ کا معنی بعض علما نے گندھک اور بعض نے تارکول کیا ہے۔^(۲۳) اور قراءۃ شاذہ «قَطِرَانَ» دو کلمے ہیں، قَطِرَہ کا معنی ہے تانبا اور آنِ دراصل

(۲۰) المحتسب ۱/۳۶۶ * اللباب فی علوم الكتاب ۱۱/۴۱۸

(۲۱) المبسوط فی القراءات العشر، ص ۲۵۷: ابن مہران أصبہانی

* الغایۃ فی القراءات العشر، ص ۶۹-۷۰

(۲۲) زاد المسیر ۴/۳۷۷

(۲۳) اللباب فی علوم الكتاب ۱۱/۴۱۸

آنی یانی سے اسم فاعل ہے، یعنی حد درجہ گرم ^(۳۳) اور بعض نے آن کا معنی ”ایسی مانع چیز جو حد درجہ گرم ہو“ سے کیا ہے ^(۳۴) تو اس کا معنی ہوا ”پگھلا ہوا شدید گرم تانبا۔“
تو یہاں قراءۃ شاذہ اور متواترہ کے درمیان کوئی اختلاف نہیں ہے، بلکہ یہ معانی کا تنوع ہے کہ جہنم میں مجرموں کا لباس کئی طرح کا ہوگا۔ بعض کا تارکول کا اور بعض کا پگھلے ہوئے تانبے کا اور مفسرین سے اس آیت کی یہ دونوں تفاسیر منقول ہیں ^(۳۵)۔

چھٹا مقام

﴿وَالْبَدَنَ جَعَلْنَاهَا لَكُمْ مِنْ شَعَائِرِ اللَّهِ لَكُمْ فِيهَا خَيْرٌ فَاذْكُرُوا اسْمَ اللَّهِ عَلَيْهَا صَوَافَّ﴾ [الحج: ۳۶]

سہ یہ قرائے عشر کی قراءۃ ہے۔

سہ ابن مسعودؓ، ابن عمرؓ، ابراہیمؓ، ابو جعفرؓ، محمد بن علیؓ اور اعمشؓ وغیرہ نے صوافین پڑھا ہے۔ اور یہ شاذ قراءۃ ہے، مجاہدؓ اور اعمشؓ نے بھی اسی طرح پڑھا ہے۔
سہ ابو موسیٰ اشعریؓ، حسن بصریؓ، زید بن اسلمؓ، مجاہدؓ، سلیمان التیمیؓ اور اعرجؓ نے اس کو «صوافی» پڑھا ہے۔ یہ بھی شاذ قراءۃ ہے۔ ^(۳۶)

مفہوم

قراءۃ متواترہ ﴿صَوَافَّ﴾ کا معنی ہے: ”مصفاة جنب بعض إلى بعضها“ ^(۳۷)

۳۳ اللباب فی علوم الكتاب ۱۱/ ۴۱۸

۳۴ البحر المحيط ۵/ ۴۴۰

۳۵ تفسیر الطبری ۷/ ۴۸۵-۴۸۶

* الدر المشور ۴/ ۹۱-۹۲

۳۶ المحتسب ۲/ ۱۲۴-۱۲۵

* البحر المحيط ۶/ ۹۶۳

۳۷ اللباب فی علوم الكتاب ۱۴/ ۹۱

أو أنها قائمة صفت قوائمها^(۳۹) یعنی ”انہیں قطار در قطار کھڑا کر کے ذبح کرو۔“ اور قراءۃ شاذہ «صَوَافِن» یہ صافنۃ کی جمع ہے اور صافنۃ اس اونٹ کو کہتے ہیں جو تین ٹانگوں پر کھڑا ہو، اس صورت میں مفہوم یہ ہوگا ”جب اونٹ کو ذبح کرو تو اس کا ایک گھٹنا باندھ کر، تین ٹانگوں پر کھڑا کر کے ذبح کرو“ اسی سے اللہ تعالیٰ کا یہ فرمان ہے: ﴿الصَّافِنَاتُ الْجِيَادُ﴾ اور قراءۃ شاذہ «صوافی» صافیۃ کی جمع ہے، اس کا معنی ہے خالص ہونا۔ اس صورت میں آیت کا معنی یہ ہوگا کہ ”اونٹوں کو ذبح کرتے وقت انہیں خالص اللہ کی رضا کے لیے ذبح کرو اور اس میں اللہ کے ساتھ کسی کو شریک نہ کرو۔“^(۴۰)

مذکورہ تینوں قراءات کے درمیان کوئی تعارض نہیں ہے، بلکہ یہ تمام معانی ہی مراد لیے جاسکتے ہیں، کیونکہ کسی بھی عبادت کے لیے شرط ہے کہ وہ خالص اللہ کے لیے ہو۔ نیز اونٹ کا گھٹنا باندھ کر اور کھڑا کر کے ذبح کرنے کی تائید کئی روایات سے ہوتی ہے۔ صحیح بخاری میں روایت میں ہے کہ ابن عمرؓ نے ایک شخص کو دیکھا کہ وہ اونٹ کو بٹھا کر ذبح کر رہا تھا تو اسے فرمایا:

”اس کا پاؤں باندھ کر کھڑا کر، محمد ﷺ کی سنت اسی طرح ہے۔“ (صحیح بخاری، رقم: ۱۷۱۳)

نیز سنن ابی داؤد میں جابرؓ سے روایت ہے کہ نبی کریم ﷺ اور صحابہ کرامؓ اونٹ کا بایاں پاؤں باندھ کر، باقی تین پاؤں پر اسے کھڑا کرتے تھے، پھر اس کو نحر کرتے تھے۔^(۴۱) اس بنا پر یہ کہا جاسکتا ہے کہ دونوں قراءات شاذہ، اس آیت میں متعدد معانی کو اجاگر کر رہی ہیں۔

(۳۹) فتح القدیر ۳/ ۵۶۸

(۴۰) البحر المحیط ۶/ ۳۶۹ * فتح القدیر ۳/ ۵۶۸

(۴۱) سنن ابی داؤد، کتاب المناسک، باب کیف تنحر البدن، رقم: ۱۷۶۷

ساتواں مقام

فرمان الہی ہے: ﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ﴾ [النمل: ۸۲]
 اس میں قراءۃ متواترہ: ﴿تُكَلِّمُهُمْ﴾ ہے۔

ابن عباسؓ، ابن جبیرؓ، مجاہدؓ، محمد ربیعؓ، ابو زرعہؓ نے اس کو «تُكَلِّمُهُمْ» پڑھا ہے۔ اگرچہ یہ قراءۃ رسم عثمانی کے مطابق ہے، لیکن شاذ ہے۔

ابی بن کعبؓ نے اسے «تُنَبِّئُهُمْ أَنَّ النَّاسَ كَانُوا» پڑھا ہے۔

اور ابن مسعودؓ نے «تُكَلِّمُهُمْ بِأَنَّ النَّاسَ» پڑھا ہے۔^(۳۲) یہ مؤخر الذکر دونوں قراءات بھی شاذ ہیں۔

مفہوم

قراءۃ متواترہ ﴿تُكَلِّمُهُمْ﴾ میں دو وجوہ ہیں:

① بعض نے اس کا معنی کلام اور گفتگو کیا ہے کہ ”وہ چوپایا، جو قرب قیامت اللہ کی طرف سے رونما ہوگا، وہ لوگوں سے گفتگو اور کلام کرے گا“ اور ابی بن کعبؓ کی قراءۃ شاذہ «تُنَبِّئُهُمْ» اس کی مزید تائید کر رہی ہے۔ اسی طرح یحییٰ بن سلامؓ کی قراءۃ «تُحَدِّثُهُمْ» سے بھی اس کی تائید ہوتی ہے۔

② اور بعض نے اس کا معنی تبحر حُہم سے کیا ہے کہ ”وہ چوپایا لوگوں کو زخمی کرے گا“ اور ابن عباسؓ اور ابن جبیرؓ وغیرہ کی قراءۃ تُكَلِّمُهُمْ اس معنی کی تائید کر رہی ہے۔^(۳۳)

ان قراءات کے معانی میں کوئی تعارض نہیں ہے، بلکہ یہ آیت میں موجود معانی کی

③ تفسیر القرطبی ۲۳۷/۱۳

④ اللباب فی علوم الكتاب ۲۰۱/۱۵

وسعت کو بیان کر رہی ہیں۔ یعنی وہ جانور، لوگوں سے گفتگو اور کلام بھی کرے گا اور ان کو زخمی بھی کرے گا۔ ابن منذر اور ابو حاتم نے ابو داؤد نفعی الاعمیٰ سے بیان کیا ہے کہ انہوں نے کہا: میں نے ابن عباسؓ سے سوال کیا کہ ﴿تُكَلِّمُهُمْ﴾ سے مراد تکلیم باللسان ہے یا اس سے مراد کلم یعنی زخمی کرنا ہے؟ اس پر انہوں نے فرمایا: ”اللہ کی قسم! اس سے یہ دونوں معانی مراد ہیں، وہ کلام بھی کرے گا اور زخمی بھی کرے گا۔ مومن سے گفتگو کرے گا، لیکن کافر کو زخمی کرے گا۔“

اب مسئلہ یہ ہے کہ کیا ﴿أَنَّ النَّاسَ كَانُوا بِآيَاتِنَا لَا يُوقِنُونَ﴾ کا متکلم وہ چوپایا ہے، یا اس کے متکلم اللہ تعالیٰ ہیں؟

اس میں علما کا اختلاف ہے۔ بعض کہتے ہیں کہ اس کا متکلم اللہ تعالیٰ ہے اور چوپائے کی گفتگو یہ ہوگی کہ وہ دین اسلام کے علاوہ تمام ادیان باطلہ کی تردید کرے گا یا ایسی بات کہے گا جو لوگوں پر ناگوار ہوگی یا وہ لوگوں کو بتائے گا کہ یہ مومن ہے اور یہ کافر ہے۔ لیکن ابن جریر طبریؒ وغیرہ کہتے ہیں کہ یہ اس چوپائے کی گفتگو ہوگی جو وہ انسانوں کو مخاطب کر کے کہے گا۔ ابو عبیدہؒ اور اخفشؒ نے بھی اس کا یہی معنی بیان کیا ہے۔^(۱۳)

پہلے معنی کی تائید «إن الناس» (ہمزہ کے کسرہ کے ساتھ) کی قراءۃ سے ہوتی ہے، کیونکہ یہ قراءۃ اس کے جملہ مستانفہ پر دلالت کر رہی ہے۔ مفسرین کی ایک جماعت اور امام کسائی و فراء نے بھی اسی موقف کی صراحت کی ہے۔

دوسرے معنی کی تائید ابن مسعودؒ کی قراءۃ: «بأن الناس» سے ہوتی ہے، کیونکہ لفظ بأن پچھلے جملہ کے ساتھ تعلق کی نشاندہی کر رہا ہے۔ اور کلام کا ظاہر بھی اسی کا مقتضی ہے۔ لیکن سوال یہ ہے کہ پھر «إن الناس» والی قراءۃ کا معنی کیا ہوگا؟ تو اس کے

بارے میں انخس کہتے ہیں: إن (کسرہ کے ساتھ) کی صورت میں تقدیر عبارت اس طرح ہوگی: "أى تقول لهم إن الناس" ۳۵

لہذا راجح یہی معلوم ہوتا ہے کہ ﴿أَنَّ النَّاسَ كَانُوا بِآيَاتِنَا لَا يُوقِنُونَ﴾ چوپائے کی گفتگو ہوگی اور ابن مسعود کی قراءۃ «بأن الناس» اس کی واضح دلیل ہے۔ اور آیاتنا میں دراصل مضاف محذوف ہے، اصل یوں ہے: "بآیات ربنا"

آٹھواں مقام

﴿وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ﴾ [یسین: ۳۸]

سھ قرائے عشر کی قراءۃ: ﴿لِمُسْتَقَرٍّ﴾ ہے۔

سھ اور ابن عباس، ابن مسعود، عکرمہ، عطا بن ابی رباح، ابو جعفر محمد بن علی اور ان کے بیٹے باقر کی قراءۃ «والشمس تجرى لا مُسْتَقَرٍّ لَهَا» ہے۔ ۳۶ رسم عثمانی کے مخالف ہونے کی وجہ سے شاذ ہے۔

جمہور کی قراءۃ: ﴿لِمُسْتَقَرٍّ لَهَا﴾ کا مفہوم یہ ہوگا کہ سورج اپنے ٹھکانے کی

طرف جارہا ہے، جب وہاں پہنچ جائے گا تو اس سے آگے نہ بڑھ سکے گا اور اگلے روز اللہ

کی اجازت سے پھر مشرق سے طلوع ہوگا۔ ۳۷ اور ابن مسعود اور ابن عباس وغیرہ کی

قراءۃ کا مفہوم یہ ہے کہ سورج کا کوئی ٹھکانہ اور جائے قرار نہیں ہے، یہ دن رات اسی

طرح چلتا رہے گا یہاں تک کہ اللہ تعالیٰ روز قیامت اس کو لپیٹ دے گا۔

درحقیقت ان دونوں قراءات میں کوئی تعارض نہیں ہے، وہ اس طرح کہ پہلی قراءۃ

۳۵ فتح البیان فی مقاصد القرآن ۱۰/۷۲ * فتح القدیر ۴/۱۹۱

۳۶ اللباب فی علوم الكتاب ۱۶/۲۱۷

۳۷ أيضاً * تفسیر القرطبی ۲۵/۲۷، ۲۸

میں اس حدیث کی طرف اشارہ مقصود ہے، جس میں ذکر ہے کہ سورج اللہ کے عرش کے نیچے سجدہ کرتا ہے اور اللہ سے اجازت طلب کرتا ہے اور پھر دوبارہ اپنا سفر شروع کر دیتا ہے۔ اور ﴿لا مستقر﴾ سے یہ واضح کر دیا کہ یہ ایک لمحہ کے لیے رکنا درحقیقت کوئی ٹھکانہ نہیں ہے، بلکہ سورج قیامت تک اپنے مدار میں گردش کرتا رہے گا، یہاں تک کہ اللہ تعالیٰ اس کو لپیٹ لے گا، جیسا کہ انسان کا گھر اس کا ٹھکانہ ہوتا ہے، لیکن اس کے باوجود اسے ﴿عابر سبیل﴾ کہا گیا ہے، دنیا میں گھر ہونے کے باوجود وہ مسافر اور بے گھر ہے: ﴿وَإِنَّ الْآخِرَةَ لَهِيَ دَارُ الْقَرَارِ﴾ اور اس کی تائید اسی آیت کے آخری حصہ ﴿كُلٌّ فِي فَلَكٍ يَسْبَحُونَ﴾ کہ یہ تمام (چاند ستارے زمین و آسمان وغیرہ) اپنے اپنے مدار میں موج گردش ہیں، سے بھی ہوتی ہے۔

اور بعض نے قراءۃ متواتر ﴿لمستقر﴾ کی تفسیر یہ کی ہے کہ سورج کا مستقر روز قیامت ہے، اس دن وہ ٹھہر جائے گا اور اس کی کوئی حرکت باقی نہیں رہے گی۔ مقاتل نے اس کی یہی تفسیر کی ہے۔^(۳۸)

اس معنی کے لحاظ سے دونوں قراءات کا مفہوم واضح ہے کہ دنیا کی زندگی میں سورج کے لیے کوئی مستقر نہیں ہے ”أى لا مستقر لها إلى يوم القيامة“ کہ روز قیامت تک اس کے لیے کوئی جائے قرار نہیں ہے۔ چنانچہ امام خطابی فرماتے ہیں:

”وليس في سجودها لربها تحت العرش ما يعوقها عن الدأب في سيرها والتصرف“^(۳۹)

”سورج کا عرش کے نیچے اپنے رب کو سجدہ کرنا، اس کے معمول کے سفر اور چلتے رہنے میں رکاوٹ نہیں ہے۔“

(۳۸) زاد المسیر ۱۹۳/۶ * اللباب فی علوم الكتاب ۲۱۷/۱۶

(۳۹) أعلام الحدیث فی شرح صحیح البخاری ۱۸۹۴/۳

(۴۰) فتح الباری ۵۴۲/۸

اور ابن حجر فرماتے ہیں:

”ظاهر الحدیث (یعنی مستقرها تحت العرش) أن المراد بالاستقرار وقوعه فی کل یوم وليلة عند سجودها ومقابل الاستقرار المسیر الدائم المعبر عنه بالجری.“^(۳۱)

اگر اس توجیہ کو تسلیم نہ بھی کیا جائے تو ابن عباسؓ وغیرہ کی قراءۃ شاذہ کی حیثیت محض تفسیر کی ہے، یہ قرآن نہیں ہے۔ پھر اس کی استنادی حیثیت بھی قابل بحث ہے۔

نواں مقام

فرمان الہی ہے: ﴿وَاللَّيْلِ إِذَا يَغْشَىٰ وَالنَّهَارِ إِذَا تَجَلَّىٰ وَمَا خَلَقَ الذَّكَرَ

وَالْأُنثَىٰ إِنَّ سَعْيَكُمْ لَشَتَىٰ﴾ [اللیل ۱-۴]

صحیح ائمہ عشر کی قراءۃ ﴿وما خلق الذکر والأنثی﴾ ہے۔

صحیح علی بن ابی طالبؓ، ابن مسعودؓ، ابو الدرداءؓ اور ابن عباسؓ کی قراءۃ «والنہار إذا تجلی والذکر والأنثی» ہے۔^(۳۲)

صحیح ابن مسعودؓ سے ایک قراءۃ «والذی خلق الذکر والأنثی» بھی مروی ہے۔^(۳۳)

لیکن ابن حجر نے ان کی اوپر والی قراءۃ کو صحیحین کی اصح ترین سند قرار دیا ہے۔^(۳۴)

یہاں صحیحین میں مذکور ابو الدرداءؓ اور ابن مسعودؓ کی قراءۃ کو ذکر کر دینا مناسب معلوم ہوتا ہے:

روایت ہے کہ عبداللہ بن مسعودؓ کے اصحاب ابو الدرداءؓ سے ملنے کے لیے آئے تو

ابو الدرداءؓ نے ان سے پوچھا: تم میں سے عبداللہ بن مسعودؓ کی قراءۃ کون پڑھتا ہے؟ ایک

نے کہا: ہم سب ہی پڑھتے ہیں۔ انہوں نے پوچھا: تم میں سے حافظ کون ہے؟ انہوں

(۳۱) صحیح البخاری، رقم: ۴۹۴۳

(۳۲) فتح الباری ۱۰/۹۱۷، تحقیق: الشیخ عبد العزیز بن عبد اللہ بن باز

(۳۳) أيضاً

نے علقمہ کی طرف اشارہ کر دیا۔ ابودرداءؓ نے علقمہ سے پوچھا: ابن مسعودؓ ﴿وَاللَّيْلِ إِذَا يَغْشَى﴾ سے آگے کس طرح پڑھتے ہیں؟ تو علقمہ نے جواب دیا: «وَالذَّكْرَ وَالْأُنْثَى» اس پر ابودرداءؓ نے کہا:

”أشهد أني سمعت النبي يقرأ هكذا وهو لاء يريدونني على أن أقرأ ﴿وَمَا خَلَقَ الذَّكْرَ وَالْأُنْثَى﴾ والله لا أتابعهم“^(۳۳) ”میں گواہی دیتا ہوں کہ میں نے نبی ﷺ کو ایسے ہی پڑھتے سنا ہے اور یہ لوگ چاہتے ہیں کہ میں ﴿وَمَا خَلَقَ الذَّكْرَ وَالْأُنْثَى﴾ پڑھوں، اللہ کی قسم! میں ان کی بات نہیں مانوں گا۔“

مفہوم

امام طبریؒ نے قراءۃ متواترہ ﴿وَمَا خَلَقَ الذَّكْرَ وَالْأُنْثَى﴾ کی درج ذیل دو وجوہ بیان کی ہیں:

① اس میں لفظ 'ما' کو 'من' کے معنی میں موصولہ مانا جائے۔ اس صورت میں معنی یہ ہو گا: ”اس ذات کی قسم جس نے جنس مذکر و مونث کو پیدا کیا، یعنی اللہ تعالیٰ نے خود اپنی ذات کی قسم اٹھائی ہے۔“ ابن مسعودؓ کی قراءۃ: «الذی خلق الذکر والأُنْثَى» اسی معنی کو واضح کر رہی ہے۔

② ما کو مصدریہ مانا جائے تو معنی ہو گا: ”تخلیق مذکر و مونث کی قسم! یعنی اللہ تعالیٰ نے اپنی مخلوق کی قسم اٹھائی ہے۔“ اور حضرت ابودرداءؓ اور عبداللہ بن مسعودؓ کی صحیحین والی قراءۃ سے اس مفہوم کی تائید ہوتی ہے۔

③ صحیح البخاری، رقم: ۴۹۹۳، ۴۹۹۴ * صحیح مسلم، رقم: ۸۲۴

* جزء قراءات النبی ﷺ، ص ۱۸۶-۱۸۷

④ جامع البیان (الطبری) ۱۲/۶۰۹

⑤ أيضاً

امام شوکانی نے ان تینوں قراءات کی حکمتوں اور فوائد کا تذکرہ ان الفاظ میں کیا ہے:

”اللہ تعالیٰ نے اپنی قسم کو مذکر و مونث کے ساتھ اس لیے خاص کیا، کیونکہ یہ دونوں اصناف اللہ تعالیٰ کی قوت قدرت کا عظیم اور حیرت انگیز کرشمہ ہیں۔ (اور دوسری قراءۃ میں) تخلیق مذکر و مونث کی قسم اٹھا کر اس جانب توجہ مبذول کروائی کہ انسان ایسی تخلیق کرنے سے ایسے ہی عاجز اور بے بس ہے، جیسے وہ تخلیق لیل و نہار سے عاجز ہے، کیونکہ جو خود مخلوق ہے، وہ خالق کیسے بن سکتا ہے؟“

حضرت ابودرداءؓ کے الفاظ سے بظاہر یہی معلوم ہوتا ہے کہ «والذکر والانشی» کی قراءۃ بھی قرآن ہے۔ لیکن حقیقت ہے کہ رسم عثمانیؓ کے مخالف اور بطریق آحاد نقل ہونے کی وجہ سے یہ قراءۃ قرآن نہیں ہو سکتی۔ اگر یہ قرآن ہوتی تو بطریق تواتر منقول ہوتی اور رسم عثمانیؓ کے مطابق ہوتی، جیسا کہ امام ابو حیانؒ نے صراحت کی ہے۔

پھر حضرت ابودرداءؓ نے اس شاذ قراءۃ کو بطور قرآن کیوں نقل کیا؟ تو اس کی

وجہ ابن حجرؒ نے یہ بیان کی ہے:

”ممکن ہے یہ قراءۃ بھی ان قراءات میں سے ہو، جن کی تلاوت عرضہ اخیرہ کے وقت منسوخ کر دی گئی تھی اور ابودرداءؓ کو اس کے منسوخ ہونے کا پتہ نہ چل سکا ہو، تعجب ہے کہ حفاظ کوفہ نے اس قراءۃ کو ابن مسعودؓ اور علقمہؓ سے نقل کیا ہے اور کوفہ میں قراءۃ کی سند انہیں تک پہنچتی ہے، لیکن اس کے باوجود حفاظ کوفہ میں سے کسی نے بھی اس کو «والذکر والانشی» نہیں پڑھا۔ یہی معاملہ اہل شام کا ہے۔ انہوں نے قراءۃ کا علم ابودرداءؓ سے لیا ہے، لیکن ان میں سے کسی نے بھی اس کے مطابق قراءۃ نہیں کی، لہذا قوی امکان ہے کہ یہ قراءۃ منسوخ ہو چکی تھی۔“^(۱۷)

میں کہتا ہوں کہ یقیناً اس کی تلاوت منسوخ ہو چکی ہے، وگرنہ یہ ضرور بطریق تواتر

(۱۷) فتح الباری ۱۰/۹۱۷، تحقیق: الشیخ ابن باز

نقل ہوتی اور مصحف عثمانی میں شامل ہوتی۔

دسواں مقام

فرمان الہی ہے: ﴿وَالتَّيْنِ وَالزَّيْتُونِ وَطُورِ سَيْنِينَ وَهَذَا الْبَلَدِ الْأَمِينِ﴾ [التين: ۱-۴]

کھ قراء عشر کی قراءۃ ﴿سینین﴾ ہے۔

کھ عمر بن خطابؓ، عبد اللہؓ، طلحہؓ، ابودرداءؓ اور حسن بصری کی قراءۃ: «سیناء» (سین کے کسرہ کے ساتھ) ہے۔

کھ سعد بن ابی وقاصؓ، زید بن علیؓ اور ابو عالیہؓ وغیرہ اور ایک روایت میں حضرت عمرؓ کی قراءۃ (سین کے فتح کے ساتھ) «سیناء» ہے۔^{۲۸}

مفہوم

﴿سینین﴾ کے معنی میں علما کے مختلف اقوال ہیں۔ بعض نے اس کا معنی، خوبصورت پہاڑ لیا ہے، بعض نے اس کا معنی مبارک پہاڑ بیان کیا ہے۔ بعض کے نزدیک اس سے مراد ایک پتھر ہے اور پہاڑ کی طرف اس کی نسبت اس کے قریب پڑے ہونے کی وجہ سے کی ہے۔ بعض نے کہا کہ یہ دراصل سیناء ہے جو ایک مقام کا نام ہے، یعنی وہ پہاڑ جو سیناء کے مقام پر ہے، جیسا کہ جبل طی کے نام سے بھی ایک پہاڑ معروف ہے۔ یہی آخری الذکر مفہوم زیادہ راجح ہے، کیونکہ قراءۃ شاذہ سے اس مفہوم کی تائید ہوتی ہے، بلکہ اس کے مذکورہ تمام معانی بیک وقت بھی مراد لیے جاسکتے ہیں، یعنی وہ خوبصورت اور مبارک پہاڑ جو سیناء کے مقام پر واقع ہے۔

فصل سوم

وہ قراءات شاذہ جو کسی آیت کے مفہوم

میں وارد اشکالات کو دور کرتی ہیں

اس کے متعلق میں نے درج ذیل پانچ آیات کو منتخب کیا ہے:

پہلا مقام

﴿وَاکْتُبْ لَنَا فِي هَذِهِ الدُّنْيَا حَسَنَةً وَفِي الْآخِرَةِ إِنَّا هُدْنَا إِلَيْكَ قَالَ
عَذَابِي أُصِيبُ بِهِ مَنْ أَشَاءُ وَرَحْمَتِي وَسِعَتْ كُلَّ شَيْءٍ﴾ [الاعراف: ۱۰۰]
۱۰ قراءتے عشرہ کی قراءۃ ﴿أُصِيبُ بِهِ مَنْ أَشَاءُ﴾

۱۱ اور حسن بصری، زید بن علی طاووس اور عمرو بن فائد کی قراءۃ: ﴿أُصِيبُ بِهِ مَنْ
أَسَاءَ﴾ ہے۔^①

قراءۃ متواترہ کا معنی یہ ہے کہ ”میں جس کو چاہتا ہوں عذاب دیتا ہوں، کوئی مجھ پر
اعتراض کر سکتا ہے، نہ کسی میں یہ طاقت ہے کہ وہ اللہ کے ارادہ کو ٹال دے، لیکن اس کے
ساتھ ساتھ اہل سنت کا یہ بھی عقیدہ ہے کہ اللہ تعالیٰ کسی پر ظلم نہیں کرتا، وہ کسی کو اس کے جرم
سے زائد سزا نہیں دیتا، ہاں اگر وہ معاف کر دے تو یہ اس کی وسعتِ رحمت کا تقاضا ہے۔

① اللباب فی علوم الكتاب ۱/۳۳۸ * الکشاف ۲/۱۶۵ * المحرر الوجیز ۲/۴۶۱

* البحر المحیط ۴/۴۰۱ * الدر المصون ۳/۳۶۳

اور قراءۃ شاذہ «أصیب به من أساء» کا مفہوم یہ ہے کہ میں اپنا عذاب ان کو پہنچاتا ہوں، جنہوں نے جرم کیا ہے، گویا اللہ تعالیٰ نے اس علت کا ذکر کیا جس کی پاداش میں کوئی قوم عذابِ الہی کی مستحق ٹھہرتی ہے۔

قراءۃ متواترہ سے یہ وہم پیدا ہو سکتا تھا کہ اللہ تعالیٰ جس کو چاہے عذاب دے، خواہ اس نے کسی جرم کا ارتکاب کیا ہو یا نہ کیا ہو، لیکن قراءۃ شاذہ نے اس وہم کو دور کر دیا کہ کوئی بھی قوم اپنے جرم کی پاداش میں ہی عذابِ الہی کی مستحق ٹھہرتی ہے، اس لیے بعض مفسرین نے قراءۃ متواترہ ﴿من أساء﴾ کا یہ معنی بیان کیا ہے کہ

”من أساء من المستحقين للعذاب“ کہ ”جو پاداش جرم میں عذاب کے مستحق بن چکے ہیں، ان میں سے میں جس کو چاہتا ہوں عذاب میں مبتلا کرتا ہوں۔“^(۲)

ان دونوں قراءات کے مفہوم کے تناظر میں اگر غور کیا جائے تو ان سے ان تمام گمراہیوں کا ازالہ ہو جاتا ہے جو خدا کی صفات و افعال کے بارے میں پھیلائی گئی ہیں۔ پہلی قراءۃ سے ان گمراہ معتزلہ کا رد ہو جاتا ہے جنہوں نے صرف اللہ کی صفتِ عدل اور حکمت کو لیا اور یہ نظریہ پیش کیا کہ اللہ تعالیٰ پر کفار کی طرح کبیرہ گناہوں کے مرتکبین کو بھی اپنے عذاب سے دوچار کرنا واجب ہے۔

دوسری قراءۃ میں ان غالی صوفیا کا رد کیا جنہوں نے صرف اللہ کی صفتِ رحمت کو لیا اور اللہ کے عدل و حکمت کو نظر انداز کرتے ہوئے یہ نظریہ پیش کیا کہ اللہ تعالیٰ کی صفتِ رحمت کا تقاضا ہے کہ وہ کسی کافر کو بھی عذاب نہ دے، تو اللہ تعالیٰ نے اس قراءۃ میں اپنے قانونِ عدل کا تذکرہ کرتے ہوئے ان کا رد کیا ہے۔

معتزلہ نے اپنے اس گمراہ کن نظریہ کہ نافرمانوں کو عذاب دینا اللہ تعالیٰ پر واجب

ہے، کی تائید میں اسی قراءۃ شاذہ سے استدلال کیا ہے، چنانچہ ابو حیان اندلسی فرماتے ہیں:

”للمعتزلة تعلق بهذه القراءة من جهة انفاذ الوعيد ومن جهة خلق المرء أفعاله وإن أساء لا فعل فيه لله تعالى والانفصال عن هذا كالانفصال عن سائر الظواهر“^۳

معتزلہ کے اس قراءۃ شاذہ سے استدلال کرنے کی وجہ سے بعض لوگوں نے اس کا رد کیا ہے۔ چنانچہ ابو عمر والدائی فرماتے ہیں:

”یہ قراءۃ حسن بصری اور طاؤس سے صحیح ثابت نہیں ہے، کیونکہ اس کا راوی عمرو بن فائد بری شہرت کا حامل شخص تھا اور سفیان بن عیینہ نے ایک مرتبہ اس قراءۃ کو پڑھا اور اس کی تحسین کی تو عبدالرحمن مقرئ ان کی طرف بڑھے اور چیخ کر انہیں بتایا (کہ معتزلہ اس قراءۃ سے یہ ثابت کرتے ہیں کہ انسان اپنے افعال کا خود خالق ہے) تو سفیان نے اس قراءۃ سے معذرت کرتے ہوئے کہا: مجھے معلوم نہیں تھا کہ اہل بدعت اس سے یہ مطلب اخذ کرتے ہیں۔“^۴

واضح رہے کہ اگر سنداً یہ قراءۃ ثابت نہ ہو تو پھر تو واقعی اس کا رد ہونا چاہیے، لیکن صرف اس بنیاد پر اس قراءۃ کو رد کرنا درست نہیں ہے کہ معتزلہ نے اس سے اپنا گمراہ کن نظریہ ثابت کیا ہے، کیونکہ ان کا نظریہ اسی صورت میں پیدا ہوگا جب قراءۃ متواتر کو نظر انداز کر کے صرف قراءۃ شاذہ کو لیا جائے۔ لیکن اگر دونوں قراءات کو لیا جائے تو پھر معتزلہ کا یہ عقیدہ اس سے ثابت نہیں کیا جاسکتا۔ یہ دونوں قراءات ان اشکالات کو رفع کرتی رہی ہیں جو اللہ کی مذکورہ صفات میں پیدا ہو سکتے تھے۔

۳ البحر المحيط ۴/۲۰۲

۴ اللباب فی علوم الكتاب ۹/۳۳۸

دوسرا مقام

فرمان الہی ہے: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ
الْجُمُعَةِ فَاسْعَوْا إِلَىٰ ذِكْرِ اللَّهِ﴾ [الجمعة: ۱۹]
﴿قراءۃ عشر نے﴾ ﴿فاسْعَوْا إِلَىٰ ذِكْرِ اللَّهِ﴾ پڑھا ہے۔
﴿عمر بن خطاب﴾^۵

۵ موطأ إمام مالك ۱/۱۰۶، كتاب النداء للصلاة، باب ما جاء في السعي يوم
الجمعة، اس روایت کو زہری نے براہ راست حضرت عمرؓ سے بیان کیا ہے، لہذا یہ منقطع ہے، کیونکہ
زہری نے حضرت عمرؓ کا زمانہ نہیں پایا، لیکن عبد بن حمید نے اپنی تفسیر میں اس کو موصول بیان کیا ہے،
ملاحظہ ہو: (شرح موطأ الإمام مالك (لأبي عبد الله الزرقاني ۱/۳۲۵)
امام سیوطی فرماتے ہیں کہ امام شافعی نے اپنی کتاب 'الام' میں، نیز عبدالرزاق، غریابی، سعید بن منصور،
ابن ابی شیبہ، عبد بن حمید، ابن جریر، ابن المنذر، ابن ابی حاتم نے اپنی کتب میں اور ابن الانباری نے
المصاحف میں اور امام بیہقی نے اپنی سنن میں حضرت ابن عمرؓ یہ روایت بیان کی ہے، انہوں نے
فرمایا: میں نے عمر فاروقؓ کو ہمیشہ یہی پڑھتے ہوئے سنا: «فامضوا إلى ذكر الله (الدر المنثور
۶/۲۱۹) اور امام بخاری نے بھی ترجمۃ الباب میں اس قراءۃ کو ذکر کیا ہے۔ دیکھئے: (صحیح
البخاری، کتاب التفسیر، سورہ الجمعة، باب قوله «وَأَخْرَيْنَ مِنْهُمْ لَمْ يَلْحَقُوا
بِهِمْ» وقرأ عمر: «فامضوا إلى ذكر الله» اور سنداً یہ روایت بالکل صحیح ہے۔

ابو بکر ابن الانباری نے یہ ذکر کیا ہے کہ حضرت عمرؓ چونکہ اس قراءۃ میں منفرد ہیں، لہذا ان کی روایت کو
قرآنی نص اور جماعت کے خلاف ہونے کی وجہ سے ان کے نسیان پر محمول کیا جائے گا۔ لیکن ان کی یہ
بات درست نہیں ہے۔ اول تو وہ منفرد نہیں ہیں، کیونکہ دیگر صحابہؓ سے بھی یہ قراءۃ مروی ہے۔ دوسری
بات یہ ہے کہ یہ روایت اکثر کتب میں موجود ہے اور صحیح سند سے ثابت ہے۔

ہم یہ کہتے ہیں کہ یا تو یہ قراءۃ تھی ہی نہیں، بلکہ تفسیر تھی، جیسا کہ امام قرطبیؒ اور دیگر نے اسے تفسیر پر محمول
کیا ہے، اور یہ بھی ممکن ہے کہ یہ قراءۃ ہو اور عرضہ اخیرہ کے وقت منسوخ ہو گئی ہو، لیکن حضرت عمرؓ کو اس
کے نسخ کا پتہ نہ چل سکا کیونکہ اگر یہ منسوخ نہ ہوئی ہوتی تو حضرت عمرؓ جو جمع قرآن کے پینل میں شامل
تھے، اس کو ضرور قرآن میں شامل کرتے۔

عبداللہ بن مسعود^①، ابی بن کعب، عبداللہ بن زبیر، ابو العالیہ، مسروق، طاؤس، سالم بن عبداللہ^② نے اس کو «فامضوا إلی ذکر اللہ» پڑھا ہے۔

مفہوم

قراءۃ متواترہ ﴿فَاسْعُوا﴾ کے مفسرین نے درج ذیل مختلف معانی بیان کیے ہیں:

- ① اس سے قدموں کی سعی نہیں، بلکہ دلوں اور نیت کی سعی مراد ہے۔ (حسن بصری)
- ② جمہور کے نزدیک اس سے مراد عمل ہے، جیسا کہ فرمان الہی ہے: ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ﴾ [الاسراء: ۱۲]، جیسا کہ اللہ تعالیٰ کا فرمان ہے: ﴿وَأَنْ لَّيْسَ لِلْإِنْسَانِ إِلَّا مَا سَعَىٰ﴾
- ③ بعض نے اس سے 'سعی بالاقدام' مراد لی ہے۔
- ④ امام قرطبی فرماتے ہیں: ویحتمل ظاہرہ وجہا رابعاً وهو الجری والاشتداد^⑤ "اس میں ایک چوتھا معنی، قدموں کے ساتھ تیز دوڑنے کا احتمال بھی موجود ہے۔"

⑤ اور بعض نے اس سے مراد 'قصد' لیا ہے۔

- ⑥ اور بعض نے اس سعی بالاقدام سے "الذہاب والمشی والمضی" یعنی "سکون اور وقار کے ساتھ عام معمول کے مطابق چلنا مراد لیا ہے۔"^⑥

⑥ امام ابن حجر نے فتح الباری ۸۲۸/۱۰ میں اس کو معجم طبرانی کے حوالہ سے نقل کرنے کے بعد اس کے تمام رواۃ کو ثقہ، مگر اس روایت کو منقطع قرار دیا ہے۔ انہوں نے اسے قتادہ کے طریق سے بھی نقل کیا ہے۔

⑦ المحتسب ۲/ ۱۷۵-۱۷۶ * الدر المنثور (السیوطی) ۶/ ۲۱۷

* فتح القدير (الشوکانی) ۵/ ۲۷۸

⑧ اللباب فی علوم الكتاب ۱۹/ ۸۵

⑨ فتح القدير (الشوکانی) ۵/ ۲۷۸

اور قراءۃ شاذہ: «فامضوا» کا معنی بھی سکون اور وقار سے چلنا ہے، چنانچہ حافظ ابن عبد البر نے ابن مسعودؓ کی اس قراءۃ کو ذکر کرنے کے بعد لکھا ہے:

”قد احتج مالك في هذا الباب لمعنى السعى في هذا الموضع أنه ليس الاشْتِدَادُ وَالْإِسْرَاعُ.“

”امام مالک نے اس باب میں لفظ ’سعی‘ کے مفہوم کی وضاحت کے لیے اس قراءۃ شاذہ سے استدلال کرتے ہوئے کہا ہے کہ اس سے مراد دوڑ کر جانا نہیں ہے۔“^⑩

قراءۃ متواترہ ﴿فَاسْعُوا﴾ کے معنی میں نماز جمعہ کے لیے دوڑ کر جانے کا واضح احتمال موجود ہے، لیکن شاذہ سے یہ بات واضح ہو جاتی ہے کہ یہاں ﴿فَاسْعُوا﴾ سے مراد دراصل دوڑ کر جانا نہیں ہے، بلکہ سعی یہاں مضی اور مشی (سکون اور وقار سے چلنا) کے مفہوم میں ہے، نیز درج ذیل حدیث سے بھی اسی مفہوم کی وضاحت ہوتی ہے، رسول اللہ ﷺ کا فرمان ہے:

«إِذَا أَقِيَمَتِ الصَّلَاةُ فَلَا تَأْتُوهَا تَسْعُونَ وَأَتُوهَا تَمْشُونَ وَعَلَيْكُمْ السَّكِينَةُ مَا أَدْرَكْتُمْ فَصَلُّوا وَمَا فَاتَكُمْ فَأْتُمُوا» (بخاری: ۶۳۶، مسلم: ۶۰۲)

”جب نماز کھڑی ہو جائے تو دوڑ کر نہ آؤ، بلکہ سکون اور وقار کے ساتھ چل کر آؤ، جس قدر مل جائے پڑھ لو اور جو رہ جائے اسے مکمل کر لو۔“

چنانچہ امام فراء نے واضح طور پر لکھا ہے:

”مضی، سعی اور ذہاب ایک ہی معنی میں استعمال ہوتے ہیں، جس کی تائید عمر بن خطابؓ اور عبد اللہ بن مسعودؓ کی قراءۃ سے ہوتی ہے۔“^⑪

ابن منظور نے کہا ہے کہ ”سعی کا لفظ: مشی، عمل اور قصد، تینوں معانی میں استعمال

⑩ الاستذکار (ابن عبد البر) ۷۲/۵

⑪ فتح القدير (الشوكاني) ۲۷۸/۵

ہوتا ہے۔ جب یہ مشی اور مضی کے معنی میں ہو تو اس وقت اس کا صلہ الٰہی ہوتا ہے اور جب عمل کے معنی میں ہو تو صلہ لام ہوتا ہے۔“^(۱۴)

اور «فامضوا» کے بجائے ﴿فَاسْعُوا﴾ سے تعبیر کرنے کا مقصد اس بات کے لیے خبردار کرنا تھا کہ جمعہ کی اذان سنتے ہی تمام امور دنیا کو چھوڑ کر نماز جمعہ کے لیے دل سے نیت کر لو اور اس کے لیے کمر ہمت کس لو اور نہایت خشوع و خضوع اور سکون و وقار کے ساتھ نماز کے لیے آ جاؤ۔ اکثر مفسرین نے اس کا یہی مفہوم بیان کیا ہے۔

قنادہ فرماتے ہیں: ”سعی یہ ہے کہ تم نیت کر کے اس کے لیے کمر ہمت کس لو اور نماز کے لیے آ جاؤ۔“^(۱۴) امام مالک فرماتے ہیں: ”کتاب اللہ میں سعی سے مراد قدم پر دوڑ کر آنا نہیں ہے، بلکہ اس سے مراد عمل اور فعل ہے۔“^(۱۴) اور امام شافعی نے بھی یہی مفہوم بیان کیا ہے۔^(۱۵) اس پوری بحث سے یہ واضح ہوتا ہے کہ ”سعی“ سے مراد نماز کے لیے دوڑ کر آنا نہیں ہے، کیونکہ قراءۃ شاذہ نے اس احتمال کی نفی کر دی ہے، لیکن سعی کے دیگر معانی مراد لیے جاسکتے ہیں۔

اب مسئلہ یہ ہے کہ کیا «فامضوا» عبد اللہ بن مسعود کی تفسیر ہے یا یہ اللہ تعالیٰ کی طرف سے نازل شدہ قراءۃ تھی اور عرضہ اخیرہ کے وقت منسوخ ہو گئی تھی؟ تو امام قرطبی اور ابو حیان اندلسی نے حضرت عمر اور ابن مسعود وغیرہ کی اس قراءۃ کو تفسیر پر محمول کیا ہے۔ امام قرطبی فرماتے ہیں:

”وہو کلہ تفسیر منہم لا قراءۃ قرآن منزل وجائز قراءۃ القرآن“

(۱۴) لسان العرب (ابن منظور) ۳۸۵ / ۱۴

(۱۴) تفسیر الطبری ۸۴ / ۱۲

(۱۴) شرح الموطأ (زرقانی) ۳۲۵ / ۱

(۱۵) الأم ۱۹۴ / ۱

بالتفسیر فی معرض التفسیر“^(۱۶)

امام ابو حیان اندلسی فرماتے ہیں:

”اس کو تفسیر پر محمول کرنا زیادہ مناسب ہے، اس اعتبار سے کہ یہاں ’سعی‘ سے مراد دوڑ کر آنا نہیں ہے، اس وجہ سے انہوں نے اس کی تفسیر ’مضی‘ سے کی ہے اور یہ قرآن نہیں ہے، کیونکہ مصحف امام کے خلاف ہے جس پر تمام مسلمانوں کا اجماع ہے۔“^(۱۷)

لیکن یہ احتمال بھی بہر حال موجود ہے کہ پہلے یہ قرآن ہو اور پھر عرضہ اخیرہ کے وقت اسے منسوخ کر دیا گیا ہو۔

تیسرا مقام

فرمان الہی ہے: ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ﴾

[البقرة: ۱۹۸] کچھ یہ قرائے عشر کی قراءۃ ہے۔

کچھ ابن عباس^(۱۸) ابن زبیر اور ابن مسعود نے اسے: ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ﴾ «فی مواسم الحج» پڑھا ہے۔^(۱۹)

یہ قراءۃ شاذہ سنداً صحیح ہے۔ عبد اللہ بن عباس کی روایت میں اس کا پس منظر یہ

بیان کیا گیا ہے کہ

”كان عكاظ ومجنة وذو المجاز أسواقا في الجاهلية فلما كان

(۱۶) الجامع لأحكام القرآن (القرطبي) ۱۸/۱۰۲

(۱۷) البحر المحيط ۸/۲۶۸

(۱۸) صحيح البخاري، رقم: ۱۷۷۰، ۲۰۵۰، ۲۰۹۸، ۴۵۱۹

* فضائل القرآن (أبو عبيد) ۲/۱۰۷-۱۰۸ * كتاب المصاحف ۱/۳۲۸

* سنن أبي داود، رقم: ۱۷۳۲، ۱۷۳۴ * مستدرک حاکم ۱/۵۳۵

(۱۹) البحر المحيط ۲/۹۴ * اللباب فی علوم الكتاب ۳/۴۱۰

الإسلام تأثموا من التجارة منها فأنزل الله ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ﴾ «فی موسم الحج» قرأ ابن عباس كذا،^(۲۰) ”عکاظ، مجنہ اور ذوالحجاز دور جاہلیت کے مشہور بازار تھے۔ جب اسلام آیا تو لوگوں نے ان بازاروں میں تجارت کو گناہ سمجھا۔ اس پر اللہ تعالیٰ نے یہ آیت نازل فرمائی کہ ”تم پر کوئی گناہ نہیں کہ تم موسم حج میں اللہ تعالیٰ کا فضل تلاش کرو۔“ اور ابن عباس کی قراءۃ اسی طرح ہے۔“

مفہوم

قراءۃ متواترہ میں درج ذیل دو معانی کا احتمال ہے:

① ایک احتمال یہ ہے کہ اس آیت میں ایام حج کے بعد تجارت کی اجازت دی گئی ہے اور ایام حج کے دوران تجارت کی اجازت نہیں ہے، جیسا کہ ابو مسلم نے اس آیت کو بعد الحج پر محمول کرتے ہوئے یہ معنی بیان کیا ہے: ”واتقونی فی کل أفعال الحج وبعد ذلك، لیس علیکم جناح أن تبتغوا فضلاً من ربکم.“ اور اس کی تائید میں یہ آیت پیش کی ہے: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ﴾ [الجمعة: ۱۰] یعنی اس آیت میں بھی نماز جمعہ کی عبادت سے فارغ ہونے کے بعد تجارت کی اجازت دی گئی ہے۔

② لیکن جمہور مفسرین نے اس آیت کو ایام حج کے دوران تجارت کی اجازت پر محمول کیا ہے اور دلیل میں امام مجاہد کا یہ قول پیش کیا ہے کہ ”دور جاہلیت میں لوگ عرفہ اور منی کے مقام پر تجارت نہیں کرتے تھے تو اس پر یہ آیت نازل ہوئی۔“^(۲۱) جمہور کی رائے دلائل کی رو سے صحیح معلوم ہوتی ہے کیونکہ قراءۃ شاذہ اس رائے کی تائید اور پہلے

⑲ صحیح البخاری، رقم: ۲۰۵۰، ۲۰۹۸

⑳ اللباب فی علوم الكتاب ۳/ ۴۱۱

احتمال کی نفی کرتے ہوئے یہ واضح کرتی ہے کہ ایام حج کے دوران بھی تجارت کرنے کی اجازت ہے۔

ابن عباسؓ کی قراءۃ کے ظاہر سے یہی معلوم ہوتا ہے کہ «فبی مواسم الحج» کا حکم رسول اللہ ﷺ کی طرف سے بطور تفسیر تھا جو انہوں نے رسول اللہ ﷺ سے سنا اور پھر اسی پیرائے میں بیان کر دیا، جسے ان کے شاگردوں نے قرآن سمجھ کر نقل کر دیا۔ ابو حیان^(۲۲) اور ابن حجر^(۲۳) نے اسی بات کو قرین قیاس قرار دیا ہے۔

چوتھا مقام

﴿حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ﴾ [الانبیاء: ۹۶]

سح قرائے عشرہ کی قراءۃ: ﴿حَدَبٍ﴾ ہے۔

سح ابن عباسؓ اور ابن مسعودؓ نے اسے (جیم اور ثا کے ساتھ) «جَدَبٍ» پڑھا ہے۔

منہوم

جمہور قرا کی قراءۃ ﴿حَدَبٍ﴾ ہے اور 'حدب' کہتے ہیں: "کل أكمة من الأرض مرتفعة"^(۲۴) "وہ ٹیلا جو زمین سے بلند ہو" لہذا معنی یہ ہوگا کہ "قوم یا جوج و ماجوج کے لوگ ہر بلند ٹیلے سے نکل پڑیں گے۔" اس صورت میں ہم ضمیر کا مرجع، یا جوج ماجوج ہوں گے۔ اور ابن مسعودؓ کی قراءۃ: «جدث»^(۲۵) ہے اور جدث: قبر کو

(۲۲) البحر المحيط ۲/۹۴

(۲۳) فتح الباری ۴/۲۹۰

(۲۴) اللباب فی علوم الكتاب ۱۳/۵۹۹، بحوالہ: فتح القدير (الشوکانی) ۳/۵۳۳

* مفاتیح الغیب (الرازی) ۲۲/۲۲۲

(۲۵) المحتسب ۲/۱۱۰ * البحر المحيط ۶/۳۳۹

کہتے ہیں، یعنی لوگ روز محشر کے لیے اپنی قبروں سے نکل پڑیں گے، اس صورت میں ہم ضمیر کا مرجع انسان ہیں۔^(۳۶) چنانچہ ابو حیان اندلسی فرماتے ہیں:

”بظاہر یہ ہے کہ ہم ضمیر کا مرجع یا جوج ماجوج ہیں کہ وہ تمام بلند ٹیلوں سے نکل کر اہل زمین پر یورش کر دیں گے، نیز یہ بھی کہا گیا ہے کہ ہم ضمیر کا مرجع جہان انسانی ہے، جس کی تائید عبد اللہ بن مسعود اور عبد اللہ بن عباس کی قراءۃ: «من کل جدث» سے ہوتی ہے۔“^(۳۷)

اگر ہم ضمیر سے مراد جہان انسانی لیا جائے تو بظاہر پہلے اور دوسرے جملے میں کوئی مطابقت معلوم نہیں ہوتی، لیکن اگر ہم درج ذیل نکات پر غور کریں تو واضح ہوگا کہ دونوں کے درمیان گہری مطابقت پائی جاتی ہے۔

① پہلے قیامت کی نشانیوں میں ایک قریب ترین نشانی یا جوج ماجوج کا تذکرہ ہوا ہے، اور اس کے بعد قیامت کے برپا ہونے کا منظر دکھایا گیا ہے، جسے قرآن میں ایک دوسری جگہ پر ان الفاظ میں بیان کیا گیا ہے: ﴿وَنُفِخَ فِي الصُّورِ فَإِذَا هُم مِّنَ الْأَجْدَاثِ إِلَىٰ رَبِّهِمْ يَنْسِلُونَ﴾ [یسین: ۵۱]

② بعض نے اس آیت کو سیاق و سباق کے ساتھ عدم مناسبت کی بنا پر از قبیل مقدم ومؤخر قرار دیا ہے کہ اصل میں عبارت اس طرح ہے:

”حتى إذا فتحت يأجوج ومأجوج إقرب الوعد الحق وهم أي العالم من كل حدث ينسلون شاخصة أبصار الذين كفروا“

”جب یا جوج و ما جوج کھول دیئے جائیں گے تو سمجھ لو کہ وعدہ برحق کے پورا ہونے کا وقت قریب آ گیا ہے۔ اس کے بعد کائنات کے لوگ اپنی قبروں سے نکل پڑیں گے،

③۶ تفسیر القرطبی ۳۴۱/۱۱ * مفاتیح الغیب (رازی) ۲۲۲/۲۲

③۷ البحر المحیط ۳۳۹/۶

اور ان کی آنکھیں پھٹی کی پھٹی رہ جائیں گی، جنہوں نے کفر کیا۔^{۳۸}

اور قرآن کریم میں اس قسم کی متعدد مثالیں موجود ہیں۔ امام سیوطی نے الإیقان میں اس کے بارے میں پوری ایک نوع مختص کی ہے۔

۳۹ اور یہ بھی ممکن ہے کہ دونوں قراءتوں میں ہم ضمیر کا مرجع یا جوج ماجوج ہی ہوں اس صورت میں مفہوم یہ ہوگا کہ وہ ہر بلندی اور نشیب جگہ سے نکل پڑیں گے۔

مذکورہ نکات پر غور کرنے سے جہاں یہ واضح ہوتا ہے کہ دونوں قراءات میں تعارض نہیں ہے، بلکہ معانی کی وسعت ہے، وہاں آیت کے حوالہ سے پیدا ہونے والے تمام اشکالات بھی رفع ہو جاتے ہیں۔




Handwritten header text, possibly a title or chapter heading, located at the top of the page.

Main body of handwritten text in Arabic script, consisting of several lines of prose or poetry.

Continuation of the main body of handwritten text, showing further lines of the document's content.

Handwritten text at the bottom of the page, likely a signature, date, or concluding remarks.



باب چہارم

فقہ اسلامی میں

قراءات شاذہ کے اثرات

فصل اول: عبادات کے مسائل میں قراءۃ شاذہ کے اثرات

فصل دوم: عائلی احکام میں قراءۃ شاذہ کے اثرات

فصل سوم: حدود کے مسائل میں قراءۃ شاذہ کے اثرات

فصل اول

عبادات کے مسائل میں قراءۃ شاذہ کے اثرات

عبادات کے متعلق درج ذیل وہ مشہور فقہی مسائل ہیں جن میں فقہائے کرام نے قراءات شاذہ سے استدلال کیا ہے:

① صلوٰۃ وسطیٰ کا مفہوم

فرمان الہی ہے: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ﴾ [البقرہ: ۲۳۸]

اس میں وارد لفظ الصلوٰۃ الوسطیٰ کے بارے میں فقہاء کا اختلاف ہے کہ آیا اس سے نماز عصر مراد ہے یا اس کے علاوہ کوئی دوسری نماز مراد ہے؟

اس میں ائمہ عشر کی قراءۃ متواترہ یہی ہے: ﴿وَالصَّلَاةِ الْوُسْطَىٰ وَقُومُوا لِلَّهِ قَانِتِينَ﴾ ہے۔ اس میں لفظ ﴿الصَّلَاةِ الْوُسْطَىٰ﴾ کو مجمل ذکر کیا گیا ہے اور یہ واضح نہیں ہے کہ اس سے کون سی نماز مراد ہے، لیکن حضرت عائشہؓ، حفصہؓ، ام سلمہؓ، ابن عباسؓ، ابی بن کعبؓ کی قراءۃ میں الصلوٰۃ الوسطیٰ کے بعد «صلوٰۃ العصر» کا اضافہ موجود ہے۔ ذیل میں ہم ان روایات کا تذکرہ کرتے ہیں:

① عن أبی یونس مولیٰ عائشۃ قال: أمرتني عائشۃ أن أكتب لها

مصحفاً وقالت: إذا بلغت هذه الآية فأذني ﴿حافظوا على الصلوات والصلوة الوسطى﴾ فلما بلغت أذنتها فأملت على: ﴿حافظوا على الصلوات والصلوة الوسطى﴾ و«صلوة العصر» وقوموا لله قانتين ﴿قالت عائشة: سمعتها من رسول الله ①

① شقیق بن عقبہ، براء بن عازب سے روایت کرتے ہیں کہ پہلے یہ آیت نازل ہوئی تھی: ﴿حافظوا على الصلوات﴾ و«صلاة العصر» پھر جب تک اللہ نے چاہا، ہم اس کی تلاوت کرتے رہے، اس کے بعد اللہ تعالیٰ نے اس کو منسوخ کر دیا اور یہ آیت اتری: ﴿حافظوا على الصلوات والصلوة الوسطى﴾ اس پر ایک شخص جو جناب شقیق کے پاس بیٹھا تھا، نے کہا: تب تو اس سے مراد صلاة عصر ہوئی، اس پر براء نے کہا: بتا تو دیا ہے کہ یہ آیت کس طرح نازل ہوئی تھی اور کس طرح منسوخ ہوئی۔ صحیح مسلم کی ایک دوسری سند میں براء بن عازب کے یہ الفاظ بھی ہیں کہ ”ہم اس قرآن کو ایک زمانہ نبی ﷺ کے ساتھ تلاوت کرتے رہے۔“ ②

② عمرو بن رافع بیان کرتے ہیں کہ میں ام المومنین حضرت حفصہ کے لیے مصحف لکھتا تھا۔ انہوں نے مجھ سے کہا: جب تم آیت: ﴿حافظوا على الصلوات والصلوة الوسطى﴾ پر پہنچو تو مجھے اطلاع دینا۔ جب میں اس آیت پر پہنچا تو

① صحیح مسلم، رقم: ۱۴۳۶ [باب الدلیل لمن قال: الصلوة الوسطیٰ ہی صلاة العصر] امام باہجی نے موطا کی اس حدیث کے تحت یہ واضح کیا ہے کہ حضرت عائشہ کا کتابتِ مصحف کا حکم دینا، یقیناً دور عثمان میں جمع قرآن پر تمام لوگوں کے اجماع سے قبل کا واقعہ ہے، کیونکہ اس کے بعد کوئی مصحف نہیں لکھا گیا۔ جو بھی لکھے گئے، وہ اس کے مطابق تھے جس پر اجماع ہو چکا تھا۔ (المستفی

انہیں اطلاع دی۔ انہوں نے مجھے یہ آیت اس طرح لکھوائی: ﴿حَافِظُوا عَلٰی الصَّلٰوٰتِ وَالصَّلٰوۃَ الْوَسْطٰی «وَصَلَاةَ الْعَصْرِ» وَقَوْمُوا لِلّٰهِ تَانَتَيْنِ﴾^۳ سنن بیہقی کی ایک روایت میں «وَصَلَاةَ الْعَصْرِ» کی بجائے «ہی صَلَاةَ الْعَصْرِ» کے الفاظ ہیں۔^۴

۳ عبد اللہ بن رافع بیان کرتے ہیں کہ ام سلمہؓ نے مجھے اپنے لیے ایک مصحف لکھنے کا حکم دیا اور کہا: جب تم آیت: ﴿حَافِظُوا عَلٰی الصَّلٰوٰتِ وَالصَّلٰوۃَ الْوَسْطٰی...﴾ پر پہنچو تو مجھے بتانا۔ جب میں نے انہیں بتایا تو انہوں نے فرمایا: لکھو: ﴿حَافِظُوا عَلٰی الصَّلٰوٰتِ وَالصَّلٰوۃَ الْوَسْطٰی «وَصَلَاةَ الْعَصْرِ» وَقَوْمُوا لِلّٰهِ تَانَتَيْنِ﴾^۵

۴ حضرت عبد اللہ بن عباسؓ کی قراءۃ میں بھی ﴿حَافِظُوا عَلٰی الصَّلٰوٰتِ وَالصَّلٰوۃَ الْوَسْطٰی﴾ «وَصَلَاةَ الْعَصْرِ» کے الفاظ ہیں۔^۶

۵ ابو قلابہؓ بیان کرتے ہیں کہ ابی بن کعبؓ کے مصحف میں یہ الفاظ تھے: ﴿حَافِظُوا عَلٰی الصَّلٰوٰتِ وَالصَّلٰوۃَ الْوَسْطٰی﴾ «وہی صَلَاةَ الْعَصْرِ» یہ ہیں وہ قراءات جو اس حوالہ سے بیان ہوئی ہیں۔ بعض روایات میں «وَصَلَاةَ الْعَصْرِ» ہے اور انہیں روایات کے بعض طرق میں «وَصَلَاةَ الْعَصْرِ» کے الفاظ ہیں اور بعض میں «ہی صَلَاةَ الْعَصْرِ» کے الفاظ ہیں۔ ان کی توجیہ ہم آئندہ صفحات

۳ موطأ امام مالک ۱/۱۳۸

۴ السنن الكبرى للبيهقي ۱/۳۶۳ * فتح الباری ۸/۱۹۷

۵ مصنف عبد الرزاق، کتاب المواقيت، باب الصلوة الوسطی ۱/۵۷۹، رقم:

۲۲۰۴

۶ السنن الكبرى للبيهقي ۱/۴۶۳

میں پیش کریں گے۔

صلوٰۃ وسطیٰ کی تعیین میں فقہاء کا اختلاف

صحابہ کرامؓ، تابعینؓ اور فقہائے عظامؓ کے اس بارے میں مختلف اقوال ہیں، امام دمیاطی البنانے اپنی کتاب 'کشف الغطاء عن الصلاة الوسطیٰ' میں اس کے متعلق (۱۹) اقوال ذکر کئے ہیں، ہم ان میں سے چند مشہور اقوال کا ذکر کریں گے۔

پہلا قول: حنفیہ، حنابلہ اور مالکیہ میں سنے ابن حبیبؒ، ابن العربیؒ اور ابن عطیہؒ اندلسی

کے نزدیک 'صلوٰۃ وسطیٰ' سے مراد نماز عصر ہے اور شافعیہ میں سے امام نوویؒ اور امام ماوردیؒ کا بھی یہی مذہب ہے۔ بلکہ نوویؒ نے امام ماوردیؒ کے حوالہ سے صراحت کی ہے کہ "امام شافعی کا مذہب بھی یہی ہے، کیونکہ اس بارے میں صحیح احادیث موجود ہیں اور ان کا مذہب صحیح احادیث کا اتباع ہے اور ان سے جو صراحت ہے کہ اس سے مراد صبح کی نماز ہے، اس کی وجہ یہ ہے کہ انہیں عصر کے بارے میں صحیح احادیث نہیں پہنچیں۔" داؤد اور ابن حزم ظاہریؒ کا بھی یہی مذہب ہے۔

صحابہؓ میں سے علی بن ابی طالب، ابن مسعود، ابو ایوب، ابن عمر، ابن عباس، ابو سعید

خدری، ابو ہریرہؓ اور ان کے علاوہ عبیدہ السلمانی، حسن بصری، ابراہیم نخعی، قتادہ،

ضحاک، مقاتل، ابن منذر رحمہم اللہ اور ان کے علاوہ بے شمار علما کا یہی مذہب ہے۔ امام

ترمذیؒ نے اکثر صحابہؓ اور امام ماوردیؒ نے جمہور تابعین کا یہی مذہب قرار دیا ہے۔^④

دوسرا قول: امام مالکؒ، امام شافعیؒ اور ان کے اکثر اصحاب کے علاوہ، بعض صحابہ

کرامؓ کے نزدیک اس سے مراد صبح کی نماز ہے۔

④ المنہاج شرح مسلم ۱۳۲/۵ * الموسوعة الفقهية ۲۷/۲۷-۳۰۳-۳۰۴

* المحلی (ابن حزم) ۴/۲۴۹-۲۵۲ * فتح الباری ۸/۱۹۶

دیگر اقوال: بعض نے صلوٰۃ وسطیٰ سے ظہر کی نماز، بعض نے مغرب، بعض نے عشاء اور بعض نے جمعہ کی نماز مراد لی ہے۔ اور بعض کے نزدیک ہر نماز ہی صلوٰۃ وسطیٰ ہے۔^⑧ مالکیہ میں سے ابوبکر الاہبہری کے علاوہ ابو جمرہ کے نزدیک اس سے صبح اور عصر کی دونوں نمازیں مراد ہیں۔^⑨

صلوٰۃ وسطیٰ سے نماز عصر مراد نہ لینے والوں کے دلائل

جو صلوٰۃ وسطیٰ سے نماز عصر کے علاوہ کوئی دوسری نماز مراد لیتے ہیں، ان کا استدلال یہ ہے کہ حضرت عائشہؓ کی قراءۃ شاذہ میں موجود لفظ «والصلوٰۃ الوسطیٰ و صلاة العصر» میں واؤ مغایرت کی ہے جو اس بات کی دلیل ہے کہ صلوٰۃ وسطیٰ سے یہاں نماز عصر کے علاوہ کوئی دوسری نماز مراد ہے۔ چنانچہ امام باجیؒ فرماتے ہیں:

”فكان الأظهر بهذه الزيادة أن الصلوٰۃ الوسطیٰ غیر صلاة العصر وقد اختلف أهل العلم فی الصلوٰۃ الوسطیٰ فالذی یقتضی ما أمله عائشة أنها غیر صلاة العصر لأنها عطفت صلاة العصر علی الصلوٰۃ الوسطیٰ ولا یعطف الشی علی نفسه“^⑩

”صلوٰۃ وسطیٰ کے بارے میں اہل علم کا اختلاف ہے، لیکن حضرت عائشہؓ کے اس اضافہ سے یہ بات بالکل واضح ہو جاتی ہے کہ صلوٰۃ وسطیٰ، صلوٰۃ عصر کے علاوہ ہے، کیونکہ یہاں صلاة العصر کا صلوٰۃ وسطیٰ پر عطف ہے اور معطوف و معطوف علیہ دونوں ایک نہیں ہو سکتے۔“

امام نوویؒ فرماتے ہیں: ”روایات (شاذہ) میں «و صلاة العصر» واؤ کے ساتھ

⑧ المنہاج شرح مسلم ۱۳۲/۵ * المحلیٰ أيضًا

⑨ الموسوعة الفقهية ۳۰۴/۲۷

⑩ المنتقى ۲۴۵/۱

ہے، جس سے ہمارے بعض اصحاب شافعیہ نے استدلال کیا ہے کہ صلوٰۃ وسطیٰ سے مراد صلوٰۃ عصر نہیں ہے۔^(۱۱)

راجح موقف اور اس کے دلائل

حقیقت یہ ہے کہ صلوٰۃ وسطیٰ سے مراد نماز عصر ہی ہے اور مخالف حضرات کا استدلال درست نہیں ہے۔ بلکہ اس کے برعکس یہ روایات شاذہ ثابت کرتی ہیں کہ صلوٰۃ وسطیٰ سے مراد نماز عصر ہے اور یہاں واو عاطفہ مغایرت کے لیے نہیں، بلکہ صفت کا صفت پر عطف ہے، جیسا کہ اللہ تعالیٰ کے اس فرمان میں ہے: ﴿وَلَكِنْ رَسُولَ اللَّهِ وَخَاتَمَ النَّبِيِّينَ﴾ یہاں بھی واو عاطفہ ہے، حالانکہ رسول اللہ اور خاتم النبیین میں کوئی مغایرت نہیں ہے۔^(۱۲)

نیز یہ واو زائدہ بھی ہو سکتی ہے، جیسا کہ اللہ تعالیٰ کے اس فرمان میں ہے: ﴿وَكَذَلِكَ نَفَصَّلُ الْآيَاتِ وَلِتَسْتَبِينَ سَبِيلُ الْمُجْرِمِينَ﴾ [الانعام: ۵۵] ﴿وَكَذَلِكَ نَرَىٰ إِبْرَاهِيمَ مَلَكُوتَ السَّمَوَاتِ وَالْأَرْضِ وَلِيَكُونَ مِنَ الْمُوقِنِينَ﴾ [الانعام: ۷۵] امام ابن کثیر نے یہی موقف پیش کیا ہے کہ یا تو یہ واو زائدہ ہے یا وصف کا وصف پر عطف ہے اور اس کے بعد انہوں نے کتاب اللہ اور کلام عرب سے متعدد دلائل بطور استشہاد پیش کیے ہیں کہ یہاں معطوف اور معطوف علیہ کے درمیان مغایرت نہیں ہے۔^(۱۳)

اس کی تائید براء بن عازب کی قرآن سے ہوتی ہے، جو ہم نے ابھی ذکر کی

① المنہاج شرح مسلم ۱۳۰/۵

② المحلی (ابن حزم) ۴/۲۵۵-۲۵۶

③ تفسیر القرآن العظیم ۱/۳۱۴، ۳۱۵

ہے۔ جب حضرت براء بن عازبؓ نے بیان کیا کہ ہم ایک زمانہ تک «و صلاة العصر» کا اضافہ پڑھتے رہے، پھر اللہ تعالیٰ نے اسے منسوخ کر دیا تو اس پر پاس بیٹھے ایک شخص کا یہ کہنا کہ پھر تو صلوٰۃ وسطیٰ سے مراد نماز عصر ہوئی اور براء بن عازب کا اس کی تردید نہ کرنا، بلکہ اشارۃً تائید کرنا، اس بات کی واضح دلیل ہے کہ اس سے مراد نماز عصر ہی ہے، حالانکہ اس روایت میں بھی واو کا اضافہ موجود ہے تو واضح ہوا کہ واو یہاں مغایرت کے لئے نہیں ہے۔

پھر حضرت حفصہؓ، حضرت عائشہؓ، حضرت ام سلمہؓ، عبد اللہ بن عباسؓ اور ابی بن کعبؓ سے بعض دوسرے طرق سے یہ قراءۃ واو کے اضافہ کے بغیر بھی ہے۔ ابن حزمؒ نے ان تمام روایات کو المحلیؒ میں جمع کر دیا ہے۔^(۳) بلکہ حضرت حفصہؓ، حضرت عائشہؓ اور ابی بن کعبؓ سے صلوٰۃ العصر کی بجائے وہی صلاة العصر کے الفاظ بھی ثابت ہیں جو واضح دلیل ہیں کہ اس سے مراد نماز عصر ہی ہے۔

امام طبریؒ نے عبید اللہ بن عمر عن نافع عن حفصہؓ کے طریق سے روایت کیا ہے کہ حضرت حفصہؓ نے اپنے مصحف کے لکھنے والے سے کہا: "إذا بلغت مواقيت الصلاة فأخبرني حتى أخبرك بما سمعت رسول الله ﷺ فلما أخبرها قالت: أكتب فإني سمعت رسول الله يقول: «حافظوا على الصلوات والصلوة والوسطى وهي صلاة العصر»^(۴)

(۳) المحلی (ابن حزم) ۴/ ۲۵۵، ۲۵۶

(۴) حاشیہ المحلی ابن حزم از استاد احمد محمد شاہ ۲۵۳/۲، اس میں انہوں نے صحیح مسلم اور تفسیر طبری وغیرہ کے تمام طرق میں «و صلاة العصر» کے الفاظ کو واضح غلطی اور «وہی صلاة العصر» کے الفاظ کو صحیح قرار دیا ہے اور امام طبریؒ کی اس روایت کی سند کو صحیح تر قرار دیا ہے اور اس کے بعد کہا ہے کہ اس سے ان لوگوں کا رد ہوتا ہے جو «صلوٰۃ وسطیٰ» سے نماز عصر مراد نہیں لیتے۔ ابن جریر نے بھی فتح الباری (۱۹۷/۸) میں اس روایت کو ذکر کیا ہے۔

اسی طرح امام طبری نے حجاج عن حماد عن ہشام عن اُبیہ کے طریق سے روایت کیا ہے کہ حضرت عائشہؓ کے مصحف میں: «حافظوا علی الصلوات والصلوة الوسطیٰ وہی صلاة العصر» کے الفاظ تھے۔^(۱۶)

اسی طرح ابی بن کعبؓ کی قراءۃ «الصلوة الوسطیٰ، ہی صلاة العصر»^(۱۷) اس حوالہ سے نہایت صریح ہے۔

ان تمام روایات کے تناظر میں دیکھتے ہوئے یہ بات عیاں ہوتی ہے کہ صلاة عصر در اصل صلاة وسطیٰ ہی کی صفت اور تفسیر ہے، علاوہ ازیں متعدد صحیح احادیث بھی اسی مفہوم کی تصدیق کرتی ہیں۔ حضرت علیؓ سے روایت ہے کہ نبی ﷺ نے جنگ احزاب (خندق) کے موقع پر فرمایا تھا:

”اللہ تعالیٰ دشمنوں کے گھروں اور ان کی قبروں کو آگ سے بھر دے، جنہوں نے ہمیں صلوة وسطیٰ سے مشغول کر دیا، یہاں تک کہ سورج غروب ہو گیا۔“

ایک روایت میں حضرت علیؓ سے «الصلوة الوسطیٰ صلاة العصر» کی وضاحت بھی ہے۔^(۱۸) نیز تھوڑے سے الفاظ کے فرق کے ساتھ یہی روایت ابن مسعودؓ سے بھی ہے۔^(۱۹) اور سمرہ بن جندبؓ نے بھی نبی ﷺ سے صلوة وسطیٰ سے نماز عصر مراد ہونے کی وضاحت کی ہے۔^(۲۰)

ان واضح نصوص کی موجودگی میں اختلاف کی کوئی گنجائش باقی نہیں رہتی۔ نیز یہ واضح

(۱۶) حاشیۃ المحلی (ابن حزم) ۴/ ۲۵۴

(۱۷) ابن حجر فتح الباری (۱۹۷۸) میں فرماتے ہیں کہ اس روایت کو ابو عبید نے ابی بن کعبؓ سے صحیح سند کے ساتھ بیان کیا ہے۔

(۱۸) صحیح البخاری، رقم: ۲۹۳۱، ۲۱۱۱، ۴۵۳۳، ۶۳۹۶، * صحیح مسلم، رقم: ۱۴۱۹، ۱۴۲۱

(۱۹) صحیح مسلم، رقم: ۱۴۲۵

(۲۰) صحیح سنن الترمذی ۳/ ۲۸، ۲۹

رہے کہ اس قرآن شاذہ کی تلاوت منسوخ ہو چکی ہے، جیسا کہ براء بن عازبؓ اور عائشہ صدیقہؓ سے اس کی صراحت موجود ہے۔ چنانچہ ابن حزمؒ نے ان دونوں روایات کو ذکر کرنے کے بعد لکھا ہے: ”فصح نسخ هذه اللفظة وبقی حکمها کآیة الرجم“ ”ان الفاظ کا نسخ صحیح ثابت ہے، لیکن آیت رجم کی طرح اس کا حکم باقی ہے۔“^(۲۱)

۱۲) قضائے رمضان کے روزوں میں تتابع (تسلسل) کی شرط

فرمان الہی ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ . . . أَيَّامًا مَّعْدُودَاتٍ فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ﴾ [البقرة: ۱۸۳، ۱۸۴]

”اے ایمان والو! تم پر روزے فرض کر دیئے گئے ہیں، جس طرح تم سے پہلی امتوں پر فرض کیے گئے تھے، تا کہ تم میں پرہیزگاری پیدا ہو۔ ان روزوں کے لیے چند مقررہ دن ہیں، اگر تم میں سے کوئی بیمار ہو یا سفر پر ہو تو اس کے لیے اجازت ہے کہ دوسرے دنوں میں اتنی ہی تعداد پوری کرے۔“

سح قرآن عشر کی قراءۃ ﴿فعدة من أيام آخر﴾ ہے۔

سح اور ابی بن کعبؓ نے اسے «فعدة من أيام آخر متتابعات» پڑھا ہے۔^(۱)

مفہوم

قراءۃ متواترہ کے ظاہر سے یہ ثابت ہوتا ہے کہ رمضان کے روزوں کی قضا میں تسلسل شرط نہیں ہے، روزوں کے درمیان وقفہ جائز ہے، لیکن قراءۃ شاذہ سے ثابت

(۲۱) المحلی ۲۵۸/۴

(۱) مفاتیح الغیب (الرازی) ۷۸-۷۶/۵ * اللباب فی علوم الكتاب ۲۶۸/۳

ہوتا ہے کہ قضاے رمضان کے روزوں کو مسلسل اور پے درپے رکھنا ضروری اور شرط ہے۔ دوسرے لفظوں میں یوں کہہ سکتے ہیں کہ قراءۃ متواترہ میں حکم مطلق ہے، لیکن قراءۃ شاذہ نے اس مطلق حکم کو مقید کر دیا ہے۔

علماء کا اختلاف

اس مسئلہ کے بارے میں علماء کے دو اقوال ہیں:

قول اول: امام ابراہیم نخعی، شععی، داؤد ظاہری، قضاے رمضان میں تتابع کو شرط قرار دیتے ہیں۔ علی بن ابی طالب^۲، ابن عمر^۳، اور حسن بصری کا بھی یہی موقف ہے۔ واضح رہے کہ امام داؤد ظاہری تتابع کو شرط کی بجائے واجب قرار دیتے ہیں۔ اور ابن عمر کا موقف یہ ہے کہ آدمی نے روزے جس طرح چھوڑے ہیں، ویسے ہی دوبارہ رکھے۔ اگر مسلسل قضا کئے ہیں تو مسلسل رکھے اور اگر وقفہ وقفہ سے قضا کئے ہیں تو پھر درمیان میں وقفہ ہو سکتا ہے۔^۴ اور یہی موقف امام مجاہد اور عروہ بن زبیر کا ہے۔^۵ ایک قول کے مطابق امام شافعی کا بھی یہی موقف ہے۔^۶

تتابع کو شرط قرار دینے والوں کے دلائل

ان کی سب سے بڑی دلیل قراءۃ شاذہ: «فعدة من أيام آخر متتابعات»^۷ ہے۔ امام مالک نے موطاً میں امام ابن مجاہد سے اس کا ابی بن کعب کی قراءۃ ہونا نقل

۲ المغنی لابن قدامة ۴/ ۴۰۹

۳ الفقه الإسلامی وأدلته ۲/ ۲۸۱

۴ أحكام القرآن (جصاص) ۱/ ۲۵۳

۵ أيضاً

۶ نیل الأوطار (شوکانی) ۴/ ۲۳۳

۷ الموطأ ۱/ ۳۰۵، تحقیق و تعلیق: محمد فؤاد عبد الباقی

کیا ہے۔^۸ اور بقول امام شوکانی اس موقف کے حاملین نے ابی بن کعب کی قراءۃ «متتابعات» کو اپنی اس رائے کی دلیل بنایا ہے۔ امام کاسانی لکھتے ہیں: «واحتجوا بقراءۃ ابی بن کعب»^۹

ان کی دوسری دلیل حضرت ابو ہریرہ کی یہ روایت ہے:

«من كان عليه صوم من رمضان فليسره ولا يقطعه»^{۱۰} «جس پر رمضان کے روزے ہوں اسے چاہیے کہ مسلسل جاری رکھے، درمیان میں وقف نہ کرے»

قول ثانی: ائمہ اربعہ؛ امام ابو حنیفہ، امام مالک، (ایک قول کے مطابق) امام شافعی، امام احمد، نیز امام ابو یوسف، امام محمد، امام زفر اور ان کے علاوہ ابن عباس، انس بن مالک، ابو ہریرہ، ابن محیریز اور ابو قلابہ، اہل مدینہ، سعید بن مسیب، عبید اللہ بن عبد اللہ بن عتبہ، امام ثوری، اوزاعی اور جمہور علماء قضائے رمضان کے روزوں میں تتابع کو شرط تو قرار نہیں دیتے، البتہ مستحب سمجھتے ہیں۔^{۱۱} چنانچہ دکتور وہبہ زحیلی فرماتے ہیں:

«اتفق أكثر الفقهاء على أن يستحب موالاته القضاء أو تتابعه لكن لا يشترط التتابع والفور في قضاء رمضان فإن شاء فرقه وإن شاء تابعه»^{۱۲}

جمہور علماء (ائمہ اربعہ اور ظاہریہ) کے موقف کی وضاحت

مذہب اربعہ اس بات پر متفق ہیں کہ قضائے رمضان کے روزوں میں تتابع شرط

۸ نیل الأوطار ۴/ ۲۳۳

۹ بدائع الصنائع ۲/ ۷۶

۱۰ امام شوکانی فرماتے ہیں کہ امام بیہقی نے اس روایت کو ضعیف قرار دیا ہے اور اس کی وجہ ضعف بھی ذکر کی ہے۔ (نیل الاوطار ۴/ ۲۳۳)

۱۱ المغنی ۴/ ۴۰۹ * أحكام القرآن (جصاص ۱/ ۲۵۳)

۱۲ الفقہ الإسلامی وأدلته ۲/ ۶۸۰

نہیں ہے۔ مناسب معلوم ہوتا ہے کہ وضاحت کے لیے فقہائے مذاہب اربعہ کے اقوال ذکر کر دیئے جائیں اور پھر ظاہر یہ کا موقف بیان کیا جائے۔

فقہ حنفی کے بہت بڑے فقیہ اور اصولی امام سرخسیؒ فرماتے ہیں:

”ابی بن کعبؓ کی قراءۃ «فعدة من أيام آخر متتابعة» شاذ ہے، لیکن غیر مشہور ہے اور قراءۃ شاذہ اگر مشہور نہ ہو تو اس کے ساتھ نص پر اضافہ (یعنی اس کے مطلق کو مقید اور عام کو خاص کرنا) جائز نہیں ہے۔“^(۱۳)

امام کاسانیؒ نے احناف کے قضائے رمضان کے روزوں میں تتابع کو شرط قرار نہ دینے کی وجہ یہ ذکر کی ہے کہ نبی ﷺ کے اصحابؓ میں سے حضرت علیؓ، ابن عباسؓ، ابوسعید خدریؓ، ابو ہریرہؓ، عائشہ صدیقہؓ اور ان کے علاوہ متعدد صحابہؓ نے یہ کہا ہے کہ اگر کوئی چاہے تو پے در پے رکھ لے اور اگر چاہے تو وقفہ کر لے۔ اور حضرت علیؓ کا موقف اگرچہ تتابع کا ہے، لیکن ان کے نزدیک بھی اگر کوئی درمیان میں وقفہ کر لے تو جائز ہے۔ اس سے معلوم ہوتا ہے کہ وہ اس کو افضل قرار دیتے ہیں، شرط قرار نہیں دیتے۔^(۱۴)

ابن القاسمؒ نے ’المدونہ الکبریٰ‘ میں امام مالکؒ کا یہ مذہب ذکر کیا ہے:

”وہ روزے جو مہینوں میں ہیں، ان میں تو تتابع ضروری ہے، کیونکہ اللہ تعالیٰ کا فرمان ہے: ﴿فَصِيَامُ شَهْرَيْنِ مُتَتَابِعَيْنِ﴾ لیکن وہ روزے جو دنوں کے حساب سے ہیں، مثلاً قضائے رمضان کے روزے ہیں، اگر ان کو مسلسل رکھا جائے تو مستحب ہے اور اگر مسلسل نہ بھی رکھا جائے تو کفایت کر جائیں گے۔“^(۱۵)

امام ابن العربیؒ مالکیؒ نے بھی قضائے رمضان کے روزوں کے متعلق یہی موقف

(۱۳) المبسوط للسرخسی ۷۵ / ۳

(۱۴) البدائع والصنائع ۷۶ / ۲

(۱۵) المدونۃ الکبریٰ ۵۹۵ / ۱

بیان کیا ہے۔^(۱۶) اور شیخ الشافعیہ امام نوویؒ فرماتے ہیں:

”قد ذکرنا أن مذهبنا أنه يستحب تتابعه ويجوز تفريقه“^(۱۷)
 ”ہم یہ ذکر کر چکے ہیں کہ قضائے رمضان کے روزوں میں تتابع مستحب ہے، البتہ
 وقفہ کرنا بھی جائز ہے۔“

اور امام خرقی حنبلیؒ فرماتے ہیں: وقضاء شهر رمضان متفرقا یجزی
 والمتتابع أحسن^(۱۸) ”ماہ رمضان کے روزوں کی قضا اگر وقفہ وقفہ کے ساتھ دی جائے
 تو بھی کفایت کر جائے گی، لیکن ان روزوں کو تسلسل کے ساتھ رکھنا زیادہ بہتر ہے۔“

امام ابن حزمؒ نے تتابع کو شرط کے بجائے واجب قرار دیا ہے، فرماتے ہیں:
 ”فرمان الہی: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ﴾ کے تحت قضائے رمضان
 کے روزوں کو پے در پے رکھنا واجب ہے، لیکن اگر کوئی پے در پے نہ رکھے اور وقفہ کرے
 تو کفایت کر جائیں گے، کیونکہ اللہ تعالیٰ نے اپنے فرمان: ﴿فعدة من أيام أخر﴾
 میں کوئی وقت مقرر نہیں فرمایا کہ اس کی پابندی نہ کرنے سے قضا باطل ہو جائے“^(۱۹)

جمہور کے دلائل

جیسا کہ ہم یہ وضاحت کر چکے ہیں کہ ائمہ اربعہ قراءۃ شاذہ کو بعض شرائط کے ساتھ خبر
 واحد کا مقام دیتے ہیں۔ یہاں انہوں نے اس کو اس لیے حجت نہیں مانا کہ وہ ان کی شرائط
 پر پوری نہیں اترتی، مثلاً احناف اسے اس لیے حجت قرار نہیں دیتے کہ وہ ان کے نزدیک
 مشہور نہیں ہے، جیسا کہ امام سرخسیؒ نے وضاحت کی ہے اور امام ابوبکر جصاصؒ نے بھی

(۱۶) أحكام القرآن (ابن العربی) ۱/۷۸-۷۹

(۱۷) المجموع ۶/۳۳۶

(۱۸) المغنی لابن قدامة ۴/۴۰۸

(۱۹) المحلی (ابن حزم) ۶/۲۶۱

مذکورہ قراءۃ شاذہ کی عدم حجیت کے دلائل ذکر کرتے ہوئے عدم تنابع کو راجح قرار دینے کی بنیادی وجہ یہی ذکر کی ہے۔^(۴۵) اور امام کا سائی نے اس کو استحباب پر محمول کیا ہے۔ اور شافعیہ کے نزدیک چونکہ قراءۃ شاذہ پر عمل کے لیے شرط ہے کہ کوئی مرفوع نص اس کے خلاف نہ ہو، ورنہ اس کے حکم کو منسوخ قرار دیا جائے گا، چونکہ یہاں ایک صحیح حدیث اس کے مخالف ہے، جس کی بنیاد پر وہ اس قراءۃ کی تلاوت کے ساتھ ساتھ اس کے حکم کو بھی منسوخ مانتے ہیں، وہ حدیث یہ ہے: عائشہ صدیقہ کا بیان ہے: ”نزلت فعدة من أيام آخر متتابعات فسقطت متتابعات“ امام دارقطنی نے اس روایت کو ذکر کرنے کے بعد اس کی سند کو صحیح قرار دیا ہے۔ اس کی وضاحت فقہائے شافعیہ کے حوالہ سے گزر چکی ہے۔ اس کے علاوہ اور بھی متعدد روایات ہیں جو عدم تنابع پر دلیل ہیں۔ امام شوکانی ان کو ذکر کرنے کے بعد فرماتے ہیں:

”اگرچہ ان میں سے کوئی روایت بھی کلام سے خالی نہیں، لیکن وہ ایک دوسرے کو مضبوط کرتی ہیں، لہذا ان سے استدلال کرنا درست ہے۔“^(۴۶)

اور مالکیہ شاید اس لئے اس کو حجت نہیں سمجھتے کہ اس قراءۃ شاذہ کا سماع رسول اللہ صلی اللہ علیہ وسلم سے ثابت نہیں ہے، یا انہوں نے قراءۃ شاذہ کے حکم کو استحباب پر محمول کیا ہے۔

اور حنابلہ کے اس سے استدلال نہ کرنے کی وجہ ابن قدامہ نے یہ ذکر کی ہے:

”قلنا هذا لم يثبت عندنا صحته ولو صح فقد سقطت اللفظة المحتج بها.“^(۴۷)

”متتابعات“ کا اضافہ ہمارے نزدیک ثابت نہیں ہے، اگر صحیح ثابت ہو بھی جائے

(۴۵) أحكام القرآن (جصاص) ۱/۲۵۳

(۴۶) نیل الأوطار ۴/۲۳۳

(۴۷) المغنی ۴/۴۰۹

تو حضرت عائشہؓ کی حدیث دلیل ہے کہ قابل استدلال الفاظ ساقط ہو چکے ہیں۔“

رانج مذہب

تمام دلائل کا جائزہ لینے سے یہ بات واضح ہوتی ہے کہ جمہور کا مذہب اپنے قوی دلائل کی بنیاد پر رانج ہے، کیونکہ:

❁ اس قرآنہ کا مصحف میں شامل نہ ہونا اس بات کی واضح دلیل ہے کہ اس کی تلاوت منسوخ ہو چکی ہے۔ اور حضرت عائشہؓ کی روایت بتاتی ہے کہ اس کا حکم بھی منسوخ ہو چکا ہے، لہذا یہ ناقابل استدلال ہے۔

❁ متعدد مرفوع روایات اس کے معارض ہیں، جو اگرچہ کلام سے خالی نہیں، لیکن متعدد طرق کی بنا پر ان کو حسن لغیرہ قرار دیا جاسکتا ہے۔

❁ پھر اس آیت کی تفسیر میں صحابہ کرام رضی اللہ عنہم کے متعدد اقوال ہیں، جن میں سے بعض صحیح ثابت ہیں، مثلاً، ابن عمرؓ اور ابن عباسؓ کے اقوال، واضح دلیل ہیں کہ قضائے رمضان کے روزوں میں تتابع شرط نہیں ہے اور امام کا سائی نے اس مسئلہ میں تتابع کے عدم وجوب پر صحابہؓ کا جو اجماع ذکر کیا ہے، وہ یہ ثابت کرنے کے لیے کافی ہے کہ یا تو ابی بن کعبؓ کا یہ اضافہ رسول اللہ ﷺ سے صحیح ثابت نہیں ہے، اگر ثابت ہے تو اس کا حکم اور تلاوت دونوں منسوخ ہو چکے ہیں۔

❁ نیز اس مسئلہ میں تتابع کو شرط قرار دینا استصحاب حال اور براءۃ اصلیہ کے اصول کے بھی خلاف ہے۔

ان تمام دلائل سے یہی واضح ہوتا ہے کہ قضائے رمضان کے روزوں میں تتابع اور تسلسل کو ملحوظ رکھنا مستحب تو بہر حال ہے، جیسا کہ بعض صحابہ کرام رضی اللہ عنہم سے استصحاب کی صراحت موجود ہے اور «متتابعات» کی قرآنہ اگر صحیح ثابت بھی ہو جاتی ہے تو اسے

استحباب پر محمول کیا جائے گا، جیسا کہ امام کاسانی نے متعدد صحابہ کے فتاویٰ کی روشنی میں اس قراءۃ شاذہ کو استحباب پر محمول کیا ہے۔^(۲۳)

❷ کفارہ قسم کے روزوں میں تتابع (پے درپے) کا حکم

اگر کوئی شخص اپنی قسم توڑ دے تو اس کا کفارہ یہ ہے کہ وہ دس مساکین کو کھانا کھلائے یا ان کو لباس دے یا غلام یا لونڈی آزاد کرے، اگر یہ میسر نہ ہو تو پھر تین دن کے روزے رکھے۔ روزوں کے بارے میں فقہاء کا اختلاف ہے کہ کیا ان تین روزوں کو درمیان میں وقفہ کیے بغیر مسلسل رکھنا واجب ہے یا درمیان میں وقفہ کیا جاسکتا ہے؟

پہلا قول: تمام حنفیہ، حنابلہ^(۱) اور امام ثوری کا موقف یہ ہے کہ کفارہ قسم کے روزوں میں تسلسل ضروری ہے اور مالکیہ میں سے امام قرطبی نے بھی اسی موقف کو اختیار کیا ہے۔ امام شافعی کا ایک قول بھی یہی ہے۔ امام مزنی شافعی نے بھی کفارہ ظہار پر قیاس کرتے ہوئے اور عبد اللہ بن مسعود کی قراءۃ کی بنیاد پر اسی موقف کو اختیار کیا ہے۔^(۲)

دوسرا قول: مالکیہ کہتے ہیں کہ اگرچہ تتابع مستحب ہے، لیکن واجب نہیں ہے۔ شافعیہ کا ظاہر مذہب بھی یہی ہے۔^(۳)

اس اختلاف کے دو اسباب ہیں جیسا کہ امام ابن رشد نے ذکر کیا ہے:

❶ پہلا سبب قرآن مجید کی آیت: ﴿فَمَنْ لَّمْ يَجِدْ فَصِيَامُ ثَلَاثَةِ أَيَّامٍ﴾

(۲۳) بدائع الصنائع ۷۶/۲

❶ المبسوط ۱۵۵/۸ * بدائع الصنائع ۱۱۱/۵ * المغنی (ابن قدامة) ۵۲۹/۱۳

* أحكام القرآن (جصاص) ۵۷۷/۲

❷ الجامع لأحكام القرآن (قرطبی) ۲۸۳/۶ * الأم للشافعی ۴۰۱/۲

❸ الکافی ۴۵۳/۱ * المغنی المحتاج ۳۲۸/۴ * روضة الطالبین ۲۱/۱۱

[المائدۃ: ۸۹] میں ابن مسعودؓ، ابن عباسؓ اور ابی بن کعبؓ کی قراءۃ: «ثلاثة أيام متتابعات»^۱ پر عمل کرنا جائز ہے یا نہیں؟

۲ دوسرا سبب قرآن مجید میں کفارہ قسم کے روزوں کا جو مطلق حکم ہے، کیا اسے تتابع پر محمول کیا جائے گا یا نہیں؟ جب کہ واجب روزوں کے بارے میں شریعت کا اصل حکم تتابع اور تسلسل کا ہے۔

حقیقت یہ ہے کہ اس مسئلہ میں اختلاف کا بنیادی سبب قراءۃ شاذہ ہے، جو ابی بن کعب اور عبد اللہ بن مسعود سے مروی ہے۔ چنانچہ جن علمائے کفارہ قسم کے روزوں میں تتابع کو شرط قرار دیا ہے، ان کی اکثریت نے یہاں اس قراءۃ شاذہ کو حجت مانا ہے، البتہ بعض نے واجب روزوں کے بارے میں شریعت کے اصل حکم پر اعتماد کرتے ہوئے اسے کفارہ ظہار پر قیاس کیا ہے۔

۳ حمید بن قیس بیان کرتے ہیں کہ امام مجاہدؒ خانہ کعبہ کا طواف کر رہے تھے اور میں ان کے ساتھ تھا۔ ایک شخص آیا اور ان سے سوال کیا کہ کیا قسم کے ایام کفارہ کے روزوں میں تتابع شرط ہے یا درمیان میں وقفہ کیا جاسکتا ہے؟ حمید کہتے ہیں: میں نے کہا: ہاں اگر کوئی چاہے تو وقفہ کر سکتا ہے، اس پر امام مجاہدؒ نے کہا: نہیں وقفہ نہیں کر سکتا، کیونکہ ابی بن کعبؓ کی قراءۃ میں ہے: «ثلاثة أيام متتابعات» (الموطأ: ۱/۳۰۵) * تفسیر الطبری (شاکر) ۱۰/۵۵۹-۵۶۱

* مستدرک حاکم ۲/۲۷۶ * السنن الکبریٰ للبیہقی ۱۰/۶۰

شیخ البانیؒ اس روایت کے متعلق فرماتے ہیں: وهذا إسناد صحيح إن كان مجاهد سمع أبي بن كعب أو رأى ذلك في مصحفه "یہ روایت صحیح ہے، بشرطیکہ امام مجاہدؒ نے اسے ابی بن کعبؓ سے سنا ہو یا ان کے مصحف سے بیان کیا ہو۔" (إرواء الغلیل: ۸/۲۰۴)

امام حاکمؒ نے اس روایت کو صحیح قرار دیا ہے اور ذہبیؒ نے ان کی موافقت کی ہے۔ یہ قراءۃ ابن عباسؓ، ابن مسعودؓ اور ابی بن کعبؓ سے متعدد طرق کے ساتھ مروی ہے۔ شیخ البانیؒ نے ان طرق کا تذکرہ کرنے کے بعد فرمایا ہے: "وبالجملة فالحدیث أو القراءۃ ثابت بمجموع هذه الطرق عن هؤلاء الصحابة: ابن مسعود، ابن عباس، وأبی، والله أعلم" (إرواء الغلیل: ۸/۲۰۴)

احناف نے بھی قراءۃ شاذہ کی بنیاد پر ہی یہاں تتابع کو شرط قرار دیا ہے، چنانچہ امام کا سائی فرماتے ہیں:

”ہماری دلیل ابن مسعودؓ کی قراءۃ «فصیام ثلاثۃ ایام متتابعات» ہے۔ ان کی یہ قراءۃ صحابہؓ میں مشہور تھی، لہذا یہ خبر مشہور کے قائم مقام ہے، کیونکہ صحابہ کرامؓ نے اسے اگرچہ بحیثیت قرآن قبول نہیں کیا، لیکن قرآن کی تفسیر کے طور پر قبول کیا ہے، لہذا یہ بمنزلہ خبر مشہور کے ہے اور خبر مشہور کے ساتھ کتاب اللہ پر اضافہ بلا اختلاف جائز ہے، بلکہ خبر واحد کے ساتھ بھی جائز ہے، جیسا کہ ہمارے بعض مشائخ نے کہا ہے۔^⑤ حنابلہ نے بھی قراءۃ شاذہ کی بنیاد پر ہی کفارۃ قسم کے روزوں میں تتابع کو شرط قرار دیا ہے، ابن قدامہ حنبلیؒ اس کی وضاحت کرتے ہوئے فرماتے ہیں:

”ہماری دلیل عبد اللہ بن مسعودؓ اور ابی بن کعبؓ کی قراءۃ: «فصیام ثلاثۃ ایام متتابعات» ہے۔ امام احمدؒ نے بھی ’التفسیر‘ میں ایک جماعت سے اسی طرح ذکر کیا ہے۔ اگر یہ قراءۃ قرآن تھی تو تب بھی حجت... اور اگر قرآن نہیں تھی تو پھر یہ یقیناً رسول اللہ ﷺ کی حدیث ہے۔ ممکن ہے انہوں نے رسول اللہ ﷺ سے بطور تفسیر سنا ہو اور اسے قرآن سمجھ لیا ہو، لہذا اس کا مقام رسول اللہ ﷺ کی تفسیر سے کسی طرح بھی کم نہیں ہے۔^⑥ شافعیہ کا ظاہر مذہب یہی ہے کہ وہ کفارۃ قسم کے روزوں میں تتابع کو شرط قرار نہیں دیتے۔ اس کی وجہ یہ ہے کہ ان کے نزدیک حضرت عائشہؓ کی روایت سے اس قراءۃ شاذہ کا حکم بھی منسوخ ہو چکا ہے، لہذا اس پر عمل کرنا جائز نہیں ہے۔ شافعیہ کے حوالہ سے اس کی وضاحت ہم باب دوم میں تفصیل سے کر چکے ہیں۔ شافعیہ میں سے جن لوگوں نے اس مسئلہ میں تتابع کو شرط قرار دیا ہے، انہوں نے اس مسئلہ کو کفارۃ ظہار اور قتل پر

⑤ بدائع الصنائع ۱۱۱/۵

⑥ المغنی ۵۲۹/۱۳

قیاس کیا ہے۔ تفصیل کے لیے حاشیہ ④ کے تحت درج کتب کا مطالعہ مفید ہوگا اور ابن حزمؒ نے سختی سے تتابع کی شرط کا انکار کیا ہے، اس لئے کہ وہ قراءۃ شاذہ کو حجت تسلیم نہیں کرتے۔

مالکیہ اس مسئلہ میں تتابع کو واجب نہیں، بلکہ مستحب قرار دیتے ہیں، اس کی وجہ یہ ہے کہ وہ قراءۃ شاذہ پر عمل کے لیے یہ شرط لگاتے ہیں کہ صحابی رسول اللہ ﷺ سے سماع کی صراحت کرے یا پھر مالکیہ نے قراءۃ شاذہ کو یہاں استحباب پر محمول کیا ہے۔

پوری بحث کے تناظر میں دیکھنے سے یہ بات واضح ہوتی ہے کہ اس میں تتابع کو شرط قرار دینے والوں کا موقف دلائل کے لحاظ سے زیادہ قوی ہے، کیونکہ:

✽ ہم گزشتہ باب میں دلائل سے یہ ثابت کر چکے ہیں کہ قراءۃ شاذہ جب صحیح ثابت ہو جائے تو اس پر عمل کرنا واجب ہے اور علما کی اکثریت کا یہی مذہب ہے۔

✽ یہاں کفارہ عائد کرنے کا مقصد بات بات پر قسم اٹھانے کی عادت کو ختم کرنا ہے، جیسا کہ اللہ تعالیٰ نے کفارہ ظہار میں دو ماہ مسلسل روزوں کو شرط قرار دیا ہے اور یقیناً انسان کو اپنی کوتاہی کا احساس اسی صورت میں ہوگا، جب اسے مسلسل چند دن بھوک اور پیاس برداشت کرنا پڑے گی، درمیان میں وقفہ کرنے سے یہ احساس یقیناً کمزور پڑ جائے گا۔ اگر کفارہ ظہار میں اللہ تعالیٰ نے دو ماہ کے روزوں میں تتابع کو واجب قرار دیا ہے تو کفارہ قسم کے تین روزوں میں تتابع کی شرط بدرجہ اولیٰ ہونی چاہئے۔

④ نہایۃ المحتاج إلی شرح المنہاج ۱۷۶/۶ * حاشیۃ المزنی علی الأم ۲/۴۰۱

۱۶ حاملہ اور دودھ پلانے والی عورت اور وہ بوڑھا شخص جس کی قوت اب بحال ہونے کا امکان نہ ہو، کے لیے روزہ نہ رکھنے کی اجازت فرمان الہی ہے:

﴿وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ فَمَنْ تَطَوَّعَ خَيْرًا فَهُوَ خَيْرٌ لَهُ وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ﴾ [البقرة: ۱۸۴]

۱۷ اس میں ائمہ عشر کی قراءۃ ﴿يُطِيقُونَهُ﴾ ہے۔

۱۸ اور عبد اللہ بن عباسؓ، عبد اللہ بن مسعودؓ، سعید بن جبیرؓ، مجاہدؓ، عکرمہؓ، اور عطانے اسے «يَطْوِقُونَهُ» (فعل مجہول طَوَّقَ بَرُوزَن تفعیل) پڑھا ہے، جس کا معنی ہے: 'یکلفونہ' ۱۹ عائشہ صدیقہؓ اور ابن دینارؓ نے اسے «يَطْوِقُونَهُ» پڑھا ہے اور ابن عباسؓ سے بھی ایک روایت یہی ہے۔ اور مجاہدؓ سے ایک روایت میں یطیقونہ مروی ہے، لیکن امام قرطبیؒ نے اس صورت کو باطل اور محال قرار دیا ہے۔^①

اس آیت کی تفسیر میں علما کے ہاں دو موقف پائے جاتے ہیں:

① ابتدا میں مسلمانوں کو یہ رعایت دی گئی تھی کہ اگر وہ چاہیں تو روزہ رکھ لیں اور چاہیں تو روزہ نہ رکھیں اور ہر روزے کے بدلے ایک مسکین کو کھانا کھلا دیا کریں، لیکن یہ رعایت اللہ تعالیٰ کے ایک دوسرے حکم: ﴿مَنْ شَهِدَ مِنْكُمُ الشَّهْرَ فَلْيَصُمْهُ﴾ سے ختم کر دی گئی۔ اکثر مفسرین نے اسی رائے کو اختیار کیا ہے اور ان کی دلیل سلمہ بن اکوعؓ اور عبد اللہ بن عمرؓ کی یہ روایت ہے کہ جب یہ آیت نازل ہوئی تو جس کا جی چاہتا روزہ نہ رکھتا اور فدیہ دے دیتا، پھر یہ آیت نازل ہوئی: ﴿مَنْ شَهِدَ مِنْكُمُ

الشَّهْرَ فَلْيَصُمْهُ ﴿۲﴾ تو اس نے اس پہلے حکم کو منسوخ کر دیا۔ ﴿۲﴾

﴿۱﴾ اور بعض لوگوں کا خیال ہے کہ یہ آیت کلی طور پر منسوخ نہیں ہے، بلکہ ان لوگوں کے حق میں اس کا حکم ابھی تک ثابت ہے جو اتنے بوڑھے ہو گئے ہوں کہ اب قوت بحال ہونے کا امکان باقی نہ رہا ہو اور روزہ رکھنا ان کے لیے انتہائی دشوار ہو یا ایسا مریض جو روزہ نہ رکھ سکتا ہو۔ ابن عباسؓ نے اس رائے کو اختیار کیا ہے۔

اس کی تائید ابن عباسؓ کی قراءۃ: «يُطَوَّقُونَهُ» سے ہوتی ہے۔ جس کا مفہوم یہ ہے کہ جس کے لیے روزہ رکھنا انتہائی دشوار ہو کہ وہ ان کی گردن کا طوق بن جائے، وہ روزہ نہ رکھیں اور ہر روزہ کے بدلہ ایک مسکین کو کھانا کھلا دیں۔ اس موقف کے حاملین کے نزدیک اس آیت کا معنی یہ ہو گا کہ وہ روزہ کی طاقت تو رکھتے ہیں، لیکن اس کے لیے انہیں سخت مشقت سے دوچار ہونا پڑتا ہے۔ اور بعض نے ﴿يُطَيَّقُونَهُ﴾ کو لغت ذوی الاضداد قرار دیتے ہوئے یہ معنی کیا ہے کہ جو طاقت نہ رکھتے ہوں۔ ﴿۳﴾ اور بعض نے کہا کہ یہ اصل میں لا يطيقونہ ہے۔ ﴿۴﴾

ابن عباسؓ سے اس آیت کے نسخ کے متعلق دو مختلف قول مروی ہیں، ان سے ایک قول نسخ کا مروی ہے اور ایک قول عدم نسخ کا مروی ہے۔ ایک مقام پر وہ فرماتے ہیں: ”اس آیت میں بہت زیادہ بوڑھے مرد و عورت کو رخصت دی گئی ہے کہ وہ روزہ رکھنے کی طاقت کے باوجود اگر چاہیں تو روزہ نہ رکھیں اور ہر روزہ کے بدلے ایک مسکین

﴿۲﴾ صحیح البخاری، رقم ۴۵۰۷ ﴿باب: فمن شهد منكم الشهر فليصمه﴾ کتاب التفسیر * صحیح مسلم بشرح النووی، رقم، ۲۶۸۰

﴿۳﴾ تیسیر القرآن ۱/۱۱۸، عبدالرحمن کیلانی

﴿۴﴾ سنن أبي داود: ۲۳۱۸ * الجامع لأحكام القرآن (القرطبي) ۲/۲۸۸

﴿۵﴾ البدائع والصنائع ۲/۹۷

﴿۶﴾ صحیح البخاری، رقم: ۴۵۰۵، کتاب التفسیر

کو کھانا کھلا دیں، ان پر کوئی قضا نہیں ہوگی۔ پھر یہ حکم ﴿فمن شهد منکم الشهر فلیصمه﴾ سے ان کے حق میں منسوخ ہو گیا اور ایسے بوڑھے مرد وزن کے حق میں ثابت ہو گیا جو روزہ رکھنے کی طاقت نہ رکھتے ہوں اور اسی طرح حاملہ اور دودھ پلانے والی عورت کے لیے بھی جب انہیں کسی نقصان کا اندیشہ ہو کہ وہ ہر روزہ کے بدلے ایک مسکین کو کھانا کھلا دیں۔^⑤

اور ایک قول ان سے یہ مروی ہے کہ یہ آیت منسوخ نہیں ہے، بلکہ اس سے مراد ایسے بوڑھے مرد وزن ہیں جو روزہ رکھنے کی طاقت نہ رکھتے ہوں۔^⑥

اور ابن عباسؓ کے ان اقوال میں کوئی تعارض نہیں ہے، بلکہ یہاں نسخ تخصیص کے معنی میں ہے، جیسا کہ متقدمین کے ہاں بکثرت نسخ کا اطلاق تخصیص پر بھی ہوا ہے۔ اور منسوخ نہ کہنے سے ان کی مراد یہ ہے کہ یہ حکم کلی طور پر منسوخ نہیں ہوا اور منسوخ کہنے سے ان کی مراد یہ ہے کہ بعض افراد کے حق میں یہ حکم منسوخ ہو گیا ہے اور بہت بوڑھے مرد وزن اور حاملہ اور دودھ پلانے والی عورت کے حق میں ثابت ہو گیا اور اسی طرح جن صحابہ کرامؓ سے اس آیت کا نسخ مروی ہے، ان کی مراد بھی یہی ہے کہ یہ حکم کلی طور پر منسوخ نہیں ہوا، بلکہ بعض افراد کے حق میں یہ حکم باقی ہے۔

اس کی تائید ابن ابی لیلیٰؓ کی اس روایت سے ہوتی ہے، وہ بیان کرتے ہیں کہ ہمیں رسول اللہ ﷺ کے صحابہؓ نے بیان کیا کہ

”رمضان کے روزوں کا حکم اترا تو لوگوں پر سخت گراں ہوا، لہذا ابتدا میں ان لوگوں کو جو روزہ کی طاقت رکھتے تھے، اجازت دی گئی کہ وہ چاہیں تو روزہ رکھ لیں اور چاہیں تو ہر روزہ کے بدلے ایک مسکین کو کھانا کھلا دیں، لیکن پھر یہ حکم قرآن کی آیت ﴿وَأَنْ تَصُومُوا خَيْرٌ لَكُمْ﴾ [البقرہ: ۱۸۳] سے منسوخ ہو گیا اور روزہ رکھنے کا حکم دیا گیا۔^④

④ صحیح البخاری، کتاب الصوم باب: وعلی الذین یطیقونہ فدیة

اس روایت میں فمن يطيقونه کے الفاظ واضح دلیل ہیں کہ یہ رخصت صرف ان لوگوں کے حق میں منسوخ ہوئی تھی جو روزہ کی طاقت رکھتے تھے، جیسا کہ ابن عباسؓ نے بیان کیا ہے۔ ابن ابی لیلیٰؓ کی ایک دوسری روایت سے اس کی صراحت ہوتی ہے، وہ معاذ بن جبلؓ سے روایت کرتے ہیں کہ روزہ تین مراحل سے گزرا ہے، اور تین مراحل کا تذکرہ کرنے کے بعد فرماتے ہیں:

”وثبت الإطعام لكبير الذي لا يستطيع الصيام“ اور کھانا کھلانے کا حکم

ایسے بوڑھے افراد کے لیے باقی ہے جو روزہ رکھنے کی طاقت نہ رکھتے ہوں۔“ شاذہ^①

ابن حزمؒ چونکہ قرآن شاذہ کو حجت نہیں سمجھتے، لہذا وہ کہتے ہیں کہ کوئی بوڑھا شخص ہو یا حاملہ اور دودھ پلانے والی عورت تمام پر روزہ فرض ہے۔ البتہ اگر حاملہ عورت کو خطرہ ہو کہ روزہ رکھنے سے شکم میں موجود بچے کو نقصان پہنچے گا، اسی طرح دودھ پلانے والی عورت کا دودھ کم ہو یا ختم ہو گیا ہو، جس کی وجہ سے بچہ کی صحت یا جان کو نقصان کا اندیشہ ہو اور بچہ ماں کے علاوہ دوسرا دودھ نہ پیتا ہو تو ان کے لئے روزہ نہ رکھنے کی رخصت ہے۔ اسی طرح اگر کوئی شخص نہایت بوڑھا ہونے کی وجہ سے روزہ رکھنے سے عاجز اور بے بس ہے، وہ روزہ نہ رکھے، اس پر نہ کوئی فدیہ ہے اور نہ ہی بعد میں روزوں کی قضا کرنا واجب ہے۔ اس کے بعد انہوں نے دلائل سے اپنے موقف کو ثابت کیا ہے اور مخالفین کا رد کیا ہے۔^②

① سنن أبی داود، رقم: ۵۰۷ * مستدرک حاکم ۷۷۴ / ۲ * السنن الکبری للبیہقی

② / ۴ * مسند أحمد ۲۴۶ / ۵ ، ۲۴۷ (مسعودی کے طریق سے)، امام حاکم نے اس

روایت کو صحیح قرار دیا ہے اور امام ذہبیؒ نے ان کی موافقت کی ہے۔ امام البانیؒ نے اسے بطور شاہد کے

قبول کیا ہے۔ دیکھئے: (أرواء الغلیل ۴ / ۲۰-۲۱)

③ المحلي ۲۶۶-۲۶۲ / ۶

وہ علما جو اس آیت کے کلی طور پر منسوخ نہ ہونے کے قائل ہیں، ان میں سے سوائے امام مالک کے تمام نے شیخ فانی (ایسا بوڑھا شخص جس کی قوت بحال ہونے کی امید نہ ہو) کے لیے فدیہ کو واجب قرار دیا ہے۔ چنانچہ امام کا سائی فرماتے ہیں:

”وما قاله مالك خلاف إجماع السلف فإن أصحاب رسول الله

أوجبوا الفدية على الشيخ الفانى“

”امام مالک کا قول اجماع سلف کے خلاف ہے، رسول اللہ ﷺ کے صحابہ نے شیخ

فانی پر فدیہ واجب قرار دیا ہے۔“

اس ساری بحث سے یہ بات واضح ہو جاتی ہے کہ اگر اس آیت کو منسوخ بھی تسلیم کیا جائے تو بھی یہ ان لوگوں کے حق میں محکم ہے جن کا ابن عباسؓ اور دیگر صحابہؓ کے حوالہ سے ذکر ہوا ہے۔ امام قرطبیؒ نے بھی اس بات کی تصریح کی ہے اور بتایا ہے کہ یہ آیت شیخ فانی، حاملہ اور دودھ پلانے والی عورت، جسے اپنے بچے کی جان کا اندیشہ ہو، کے حق میں منسوخ نہیں ہوئی۔^⑩

حاصل یہ ہے کہ قراءۃ متواترہ کے ظاہر سے ثابت ہوتا ہے کہ اب روزہ کے عوض فدیہ کا حکم منسوخ ہو چکا ہے، جیسا کہ صحابہؓ نے اسی مفہوم کی صراحت کی ہے لہذا لفظ يطيقونه کو لغت ذوی الاضداد قرار دینا یا اسے لا يطيقونه کے مفہوم میں لینا غلط ہے۔ لیکن قراءۃ شاذہ یہ واضح کرتی ہے کہ یہ حکم کلی طور پر منسوخ نہیں ہوا، بلکہ بعض افراد کے حق میں حکم ابھی باقی ہے۔ یہی موقف زیادہ راجح ہے، کیونکہ متعدد روایات سے بھی اس بات کی تائید ہوتی ہے۔

۵) عمرہ کا حکم

فرمان الہی: ﴿وَأَتِمُّوا الْحَجَّ وَالْعُمْرَةَ لِلَّهِ﴾ [البقرة: ۱۹۶] میں موجود قراءات کی بنیاد پر فقہاء کے درمیان اس بارے میں اختلاف ہے کہ آیا عمرہ واجب ہے یا واجب نہیں ہے؟ اس آیت میں درج ذیل قراءات موجود ہیں:

حکم قراء عشر کی قراءۃ: العمرۃ (نصب کے ساتھ) ہے۔

حکم اصمعی نے نافع سے، فراء نے ابو عمرو سے اور کسائی نے ابو جعفر سے العمرۃ (رفع کے ساتھ) نقل کی ہے۔ یہی قراءۃ ابن مسعود، ابورزین، حسن شعی اور ابو حیوۃ سے بھی منقول ہے۔^①

حکم حضرت علیؑ اور ابن مسعود نے اس کو «وَأَقِيمُوا الْحَجَّ وَالْعُمْرَةَ لِلْبَيْتِ» پڑھا ہے۔ چنانچہ ابراہیم نخعی نے علقمہ سے بیان کیا کہ عبد اللہ بن مسعود کی قراءۃ میں ﴿وَأَتِمُّوا الْحَجَّ وَالْعُمْرَةَ لِلَّهِ﴾ کی بجائے «وَأَقِيمُوا الْحَجَّ وَالْعُمْرَةَ إِلَى الْبَيْتِ» ہے تو انہوں نے فرمایا: لا تجاوزوا بالعمرة البيت۔ ابراہیم کہتے ہیں: میں نے یہ بات سعید بن مسیب سے ذکر کی تو انہوں نے کہا: ابن عباس نے بھی اسی طرح کہا ہے۔^②

نیز حضرت علیؑ کے بارے میں ہے کہ انہوں نے «أَقِيمُوا الْحَجَّ وَالْعُمْرَةَ لِلَّهِ»

① زاد المسیر فی علم التفسیر ۱ / ۲۰۴: أبو الفرج عبد الرحمن ابن جوزی

* الدر المنثور ۱ / ۲۰۸، ۲۰۹ * تفسیر قرطبی ۲ / ۳۶۹

② تفسیر طبری (شاکر) ۷ / ۴

فضائل القرآن از ابو عبید ۲ / ۱۰۷، تحت رقم: ۵۷۱۔ امام سیوطی نے اس روایت کو الدر المنثور میں سعید بن منصور، عبد بن حمید، ابن منذر، ابن ابی حاتم اور ابن الانباری کے حوالہ سے بیان کیا ہے (الدر المنثور ۱ / ۲۰۸-۲۰۹)

پڑھا اور اس کے بعد کہا: عمرہ حج کی طرح واجب ہے۔^③

عبداللہ بن مسعودؓ کے متعلق مروی ہے کہ انہوں نے «وَأَقِيمُوا الْحَجَّ وَالْعُمْرَةَ لِلْبَيْتِ» پڑھا اور اس کے بعد کہا: اگر یہ وجہ نہ ہوتی کہ میں نے اس بارے میں رسول اللہ ﷺ سے کچھ نہیں سنا تو ہم کہہ دیتے کہ عمرہ بھی حج کی طرح واجب ہے۔^④

ان قراءات کا مفہوم

مفسرین نے یہاں قراءۃ متواترہ کے متعدد معانی بیان کیے ہیں:

- ① جب حج اور عمرہ میں سے کسی کو شروع کر لیا جائے تو پھر اس کو مکمل کرنا واجب ہے۔
- ② حج اور عمرہ واجب ہیں، کیونکہ اللہ نے ان کو ادا کرنے کا حکم دیا ہے۔ اس کے علاوہ اور بھی کئی معانی بیان کیے گئے ہیں۔^⑤

لیکن قراءۃ شاذہ «العمرة» (رفع کے ساتھ) کا معنی یہ ہے کہ اللہ تعالیٰ نے حج کو تو پورا کرنے کا حکم دیا ہے، البتہ العمرة لله یہ ایک نیا جملہ ہے، جس میں اللہ تعالیٰ نے خبر دی ہے کہ عمرہ اللہ تعالیٰ کے لیے ہے اور اس سے ان کفار مکہ کا رد کیا جو حج اللہ کیلئے اور عمرہ بتوں کے لیے کرتے تھے۔ لہذا اس قراءۃ کی بنیاد پر عمرہ واجب نہیں ہے۔ گویا العمرة میں فتح کی قراءۃ کی بنیاد پر عمرہ کا وجوب اور رفع کی قراءۃ کی بنیاد پر عمرہ

③ تفسیر طبری (شاگرد) ۱۲/۴، اس روایت کی سند میں ایک راوی ثور بن ابوقاختہ ہے۔ ابن حجر نے اس کو ضعیف قرار دیا ہے۔ متعدد علما نے اس کو رافضی کہا ہے، نیز ابن حصین، نسائی، ابو حاتم اور امام دارقطنی سمیت ایک جماعت نے اس کو ضعیف قرار دیا ہے۔ (تہذیب التہذیب ۳۶۲-۳۷۷)

④ السنن الكبرى للبيهقي ۳۵۱/۴ * تفسیر الطبری (شاگرد) ۱۳/۴ * کتاب المصاحف ۱/۲۹۳ * الدر المنثور ۱/۲۰۹، ان سب طرق کا مدار ثور بن ابی ثعلبہ پر ہے، لہذا یہ روایت ضعیف ہے۔

⑤ زاد المسیر ۱/۲۰۴ * تفسیر القرطبی ۲/۳۶۵-۳۶۶

کا عدم وجوب ثابت ہوتا ہے۔

عمرہ کے حکم کے متعلق فقہاء کا اختلاف

اس مسئلہ کے بارے میں فقہاء کے درمیان دو موقف پائے جاتے ہیں:

پہلا قول: حنفیہ اور مالکیہ کے نزدیک عمرہ زندگی میں ایک دفعہ سنت مؤکدہ ہے۔^①

دوسرا قول: شافعیہ اور حنابلہ حج کی طرح عمرہ کی فرضیت کے بھی قائل ہیں۔ اسی

موقف کو صحابہؓ و تابعینؓ کی ایک بہت بڑی جماعت نے اختیار کیا ہے۔ ابن حزم ظاہریؒ،

امام بخاریؒ، ابن تیمیہؒ، ابن قدامہؒ کا بھی یہی مذہب ہے۔ فرق یہ ہے کہ ابن تیمیہؒ اور

ابن قدامہؒ نے صرف اس شخص کے لیے عمرہ کو واجب قرار دیا ہے جو مکہ کا باشندہ نہ ہو اور

انہوں نے امام احمدؒ کا بھی یہی مذہب بیان کیا ہے۔^②

عدم وجوب عمرہ کے دلائل

① اس موقف کے حاملین قرآن شاذہ «العمرة لله» سے استدلال کرتے ہوئے

کہتے ہیں کہ یہ ایک خبریہ جملہ ہے، جس کا مقصد اس بات کو واضح کرنا ہے کہ عمرہ خالص

اللہ کے لیے ہے، کیونکہ مشرکین کے بارے میں آتا ہے کہ وہ حج تو اللہ کے لیے ادا

کرتے تھے اور عمرہ بتوں کے لیے ادا کرتے تھے، جیسا کہ امام ماتریدیؒ نے وضاحت کی

ہے۔^③ چنانچہ امام قرطبیؒ فرماتے ہیں:

① الدر المختار ۲/۲۰۶ * البدائع الصنائع ۲/۲۲۶

* الشرح الصغير ۲/۴ واضح رہے کہ حنفیہ میں سے امام کاسانی نے وجوب عمرہ کا موقف اختیار کیا ہے۔

② مغنی المحتاج ۱/۴۶۰ * الإيضاح فی مناسك الحج (نووی) ص ۴۱

* المغنی (ابن قدامة) ۳/۲۲۳-۲۲۴

③ البحر المحیط (ابو حیان) ۲/۱۱۱

”رفع التاء بالعمرة وهي تدل على عدم الوجوب وقرأ الجماعة العمرة بنصب التاء وهي تدل على الوجوب.“

”لفظ عمرة میں ة کی رفع کے ساتھ قراءۃ، عمرہ کے عدم وجوب پر دلالت کرتی ہے اور قراءۃ متواترہ العمرة (نصب کے ساتھ) عمرہ کے واجب ہونے پر دلالت کرتی ہے۔“

④ اس کے علاوہ انہوں نے اپنے موقف کے حق میں ان متعدد احادیث سے استدلال کیا ہے جو عمرہ کے عدم وجوب پر دلالت کرتی ہیں، لیکن واضح ہو کہ ان تمام روایات کو محدثین نے ضعیف قرار دیا ہے۔^⑨

⑤ تیسری دلیل ان کی یہ ہے کہ وہ تمام آیات قرآنیہ جو وجوب حج کی صریح دلیل ہیں، مثلاً ﴿وَلِلَّهِ عَلَى النَّاسِ حِجُّ الْبَيْتِ﴾ ﴿وَأَذِّنْ فِي النَّاسِ بِالْحَجِّ﴾ ان میں عمرہ کا تذکرہ نہیں ہوا۔

⑥ ان کی چوتھی دلیل یہ ہے کہ وہ احادیث جن میں ارکان اسلام کا تذکرہ ہوا ہے، وہاں عمرہ کا ذکر نہیں ہے، اس سے واضح ہوتا ہے کہ عمرہ کا حکم حج سے مختلف ہے۔

⑦ اس موقف کے حاملین شافعیہ اور حنابلہ نے قرآن کی آیت: ﴿أَتَمُوا الْحَجَّ وَالْعُمْرَةَ﴾ اور اس کے علاوہ جن احادیث سے استدلال کیا ہے، ان کے بارے میں حنفیہ اور مالکیہ کہتے ہیں کہ انہیں اس بات پر محمول کیا جائے گا کہ عمرہ کو شروع کرنے کے بعد اسے پورا کرنا واجب ہے، ویسے واجب نہیں ہے۔^⑩

⑨ المغنی (ابن قدامة) ۱۳/۵ - ۱۴ * المحلی ۷/۳۷

⑩ روائع البیان فی تفسیر آیات الأحکام (محمد علی الصابونی) ۱/۲۴۶ * أحكام

القرآن (جصاص) ۱/۳۲۰، ۳۲۸

وجوب عمرہ کے دلائل

① اس موقف کی پہلی دلیل یہ ہے کہ ﴿أَتَمُّوا الْحَجَّ وَالْعُمْرَةَ لِلَّهِ﴾ میں حج اور عمرہ (دونوں) کے لئے امر کا صیغہ استعمال ہوا ہے اور امر وجوب کا مقتضی ہے، چنانچہ ابن قدامہ ^{حنبلی} اس نصب والی قراءۃ سے استدلال کرتے ہوئے فرماتے ہیں:

”امر وجوب کا تقاضا کرتا ہے اور اس کا عطف حج پر ہے اور یہ اصول ہے کہ معطوف اور معطوف علیہ دونوں حکم میں یکساں ہوتے ہیں۔“ ①

اور امام ابن جوزی فرماتے ہیں:

”جمہور کی قراءۃ عمرہ کے وجوب پر دلالت کرتی ہے، ان کا استدلال یہ ہے کہ اس آیت میں امر کا تقاضا یہ ہے کہ حج و عمرہ ابتدا سے واجب ہیں اور لفظ اتمام کا تقاضا ہے کہ ان کو شروع کرنے کے بعد پورا کیا جائے، لہذا دونوں حکموں پر عمل کرنا واجب ہے۔“

امام ابو بکر جصاص نے اس استدلال کا رد کرتے ہوئے لکھا ہے:

”اس میں صرف حج و عمرہ کے اتمام کا حکم دیا گیا ہے، یعنی داخل ہونے کے بعد اس کو مکمل کرو اور اس میں کوئی کمی بیشی نہ کرو، جیسا کہ ﴿أَتَمُّوا الصِّيَامَ إِلَى اللَّيْلِ﴾ اور ﴿مَا أَدْرَأْتُمْ فَفَعَلُوا وَمَا فَاتَكُمْ فَأَتَمُّوا﴾ میں لفظ اتمام اسی مفہوم میں استعمال ہوا ہے۔“ ②

② قرآن مجید کی اس آیت کے علاوہ انہوں نے متعدد احادیث سے بھی وجوب عمرہ پر استدلال کیا ہے۔ چنانچہ ضعیف بن معبد بیان کرتے ہیں کہ

”میں حضرت عمرؓ کے پاس آیا اور ان سے کہا: اے امیر المؤمنین! میں نے اسلام قبول کیا اور اپنے اوپر حج و عمرہ فرض پایا، لہذا میں نے ان دونوں کا احرام باندھ لیا، یہ سن کر

① المغنی (ابن قدامة) ۱۳ / ۵

② أحكام القرآن ۱ / ۳۲۰

حضرت عمرؓ نے فرمایا: تجھے اپنے نبی ﷺ کی سنت کی ہدایت نصیب ہوگئی۔^{۱۳}

امام نسائی نے باب وجوب العمرة کے تحت حدیث بیان کی ہے، وہ عمرہ کے واجب ہونے پر واضح دلالت کرتی ہے۔ ابوزین بیان کرتے ہیں کہ میں نے کہا: اے اللہ کے رسول ﷺ! میرا والد بوڑھا ہو چکا ہے، حج اور عمرہ کے لیے سفر کرنے کی طاقت نہیں رکھتا تو آپ ﷺ نے فرمایا: «فحج عن أبیک و اعتمر»^{۱۴} ”تم اپنے باپ کی طرف سے حج اور عمرہ کرو۔“ امام احمدؒ نے اس حدیث کے متعلق فرمایا ہے کہ عمرہ کے وجوب پر اس حدیث سے بہتر اور صحیح تر کسی حدیث کو میں نہیں جانتا۔

۱۳ سنن بیہقی میں حضرت عمر فاروقؓ سے مروی ہے کہ جبرائیل نے رسول اللہ ﷺ سے ایمان اور اسلام کے متعلق دریافت کیا تو نبی ﷺ نے توحید، نماز اور زکوٰۃ کا ذکر کرنے کے بعد فرمایا: ”حج اور عمرہ کر اور جنابت سے غسل کر، وضو مکمل کر اور رمضان کے روزے رکھ۔“ امام بیہقی نے اسی حدیث سے استدلال کرتے ہوئے عمرہ کو واجب قرار دیا ہے۔ یہ حدیث اسی سند کے ساتھ صحیح مسلم میں بھی موجود ہے، لیکن اس میں عمرہ، جنابت سے غسل اور وضو کا اضافہ موجود نہیں ہے۔ امام دارقطنی نے اس روایت کو سنن بیہقی کے الفاظ کے ساتھ بیان کرنے کے بعد اس کی سند کو صحیح قرار دیا ہے، لیکن ابن ہمام نے صاحب التنقیح کے حوالہ سے اس اضافہ کو شاذ قرار دیا ہے۔

ان احادیث کے علاوہ متعدد روایات ہیں جو وجوب عمرہ کے حاملین نے پیش کی ہیں۔

رانج موقف

دونوں طرف کے دلائل کا موازنہ کرنے سے یہ بات واضح ہوتی ہے کہ وجوب عمرہ

۱۳ صحیح سنن النسائی: ۲۵۴۸: ناصر الدین الألبانی

۱۴ صحیح سنن النسائی: ۲۴۰۶۰ * ابن ماجہ: ۲۹۰۶

کے دلائل قوی ہیں، کیونکہ قراءۃ شاذہ «العمرة» عدم وجوب عمرہ کے لیے صریح نص نہیں ہے، اس میں دیگر معانی کا بھی احتمال موجود ہے۔

نیز یہ اعتراض کہ ارکانِ اسلام میں اس کا تذکرہ نہیں ہوا، لہذا یہ واجب نہیں ہے، بھی اپنے اندر کوئی وزن نہیں رکھتا، کیونکہ متعدد واجبات ایسے ہیں، جن کا ذکر ارکانِ اسلام میں نہیں ہوا۔ اور وہ احادیث جن سے عدم وجوب کے حاملین نے استدلال کیا ہے تمام ضعیف ہیں، جیسا کہ امام ابن قدامہؒ نے المغنی میں اس کی تصریح کی ہے۔

ابن حزمؒ نے ان احادیث کو ذکر کرنے کے بعد دلائل سے انہیں ضعیف اور باطل ثابت کیا ہے۔ اور اس حوالہ سے تمام اعتراضات کا نہایت مسکت جواب دیا ہے۔^(۱۵)

اس کے علاوہ ابن مسعودؓ اور حضرت علیؓ کی قراءۃ «وأقیموا الحج والعمرة إلی البیت» بھی وجوبِ عمرہ کی واضح دلیل ہے، کیونکہ قیام اور قوام سے مراد وہ ستون ہے جس پر کوئی چیز قائم ہوتی ہے اور یہی لفظ نماز، زکوٰۃ وغیرہ کے لیے استعمال ہوا ہے۔

فصل دوم

عائلی احکام میں قراءۃ شاذہ کے اثرات

عائلی احکام کے متعلق درج ذیل وہ مشہور فقہی مسائل ہیں جن میں فقہائے کرام نے قراءات شاذہ سے استدلال کیا ہے:

① نکاح متعہ کی حرمت

﴿وَأَجَلٌ لَّكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً﴾ [النساء: ۲۴]

سہم یہ قرائے عشرہ کی قراءۃ ہے، جس کا مفہوم یہ ہے کہ ”پھر جو ازدواجی زندگی کا لطف تم

ان سے اٹھاؤ، اس کے بدلے ان کے مہر بطور فرض کے ادا کرو۔“

سہم اس میں دوسری قراءۃ ابی بن کعبؓ، ابن عباسؓ، اور ابن جبیرؓ کی ہے، جو کہ شاذ ہے،

اس کے الفاظ یہ ہیں: ﴿فَمَا اسْتَمْتَعْتُمْ بِهِ مِنْهُنَّ﴾ «إِلَى أَجَلٍ مَّسْمُومٍ»

فَاتُوهُنَّ أُجُورَهُنَّ فَرِيضَةً﴾ ① ”پس جو تم ان سے ایک مقررہ مدت تک لطف

اٹھاؤ، اس کے بدلے ان کے مہر ادا کرو۔“

① تفسیر الطبری (شاگرد) ۱۷۷/۸ - ۷۹ * الإيضاح لناسخ القرآن ومنسوخه، ص ۱۸۶

اس قرآن سے اگرچہ نکاح متعہ^(۲) کا جواز ثابت ہوتا ہے، لیکن اس پر اجماع ہے کہ اس قرآن کی تلاوت کے ساتھ ساتھ اس کا حکم بھی منسوخ ہو چکا ہے۔

جمہور امت کی رائے

مذہبِ اربعہ کے تمام فقہاء اور ظاہریہ اور دیگر تمام علمائے امت اس بات پر متفق ہیں کہ نکاحِ متعہ آغاز اسلام میں حلال تھا، پھر اسے ہمیشہ کے لیے حرام کر دیا گیا۔ چنانچہ صحیح بخاری^(۳) میں حضرت علیؓ سے مروی ہے، انہوں نے ابن عباسؓ سے کہا کہ فتح خیبر کے وقت رسول اللہ ﷺ نے متعہ اور پالتو گدھوں کا گوشت کھانے سے منع فرما دیا تھا۔^(۴) اور سمرہ جہنیؓ کی روایت میں ہے کہ فتح مکہ کے وقت چند دن کے لئے متعہ کی اجازت دی گئی اور اس کے بعد اسے ہمیشہ کے لیے حرام کر دیا گیا۔ حدیث کے الفاظ یہ ہیں کہ نبی ﷺ نے فرمایا:

”يَأْيَهَا النَّاسُ إِنِّي كُنْتُ أَذْنْتُ لَكُمْ فِي الْأَسْتِمَاعِ مِنَ النِّسَاءِ وَإِنْ
اللَّهُ قَدْ حَرَّمَ ذَلِكَ إِلَيَّ يَوْمَ الْقِيَامَةِ فَمَنْ كَانَ عِنْدَهُ مِنْهُنَّ شَيْءٌ فَلْيُخَلِّ
سَبِيلَهُ وَلَا تَأْخُذُوا مِمَّا آتَيْتُمُوهُنَّ شَيْئًا“^(۵)

”اے لوگو! میں نے تمہیں عورتوں سے متعہ کرنے کی اجازت دی تھی، لیکن اب اس کو اللہ نے قیامت تک کے لیے حرام کر دیا ہے، اب کسی کے پاس اگر ایسی کوئی عورت ہے تو اسے چاہیے کہ اس کا راستہ چھوڑ دے اور جو تم انہیں دے چکے ہو، ان سے واپس نہ لو۔“

(۲) طلاق، وراثت کی تقسیم اور گواہوں کے بغیر ایک مقررہ مدت تک کسی عورت سے نکاح کرنا اور اس کے عوض اسے باہم رضامندی سے مقرر کردہ معاوضہ دینا نکاحِ متعہ کہلاتا ہے۔ (الإيضاح لناسخ القرآن ومنسوخه، ص ۱۸۶)

(۳) صحیح البخاری، رقم: ۵۱۱۵، کتاب النکاح، باب: نهى النبي عن نكاح المتعة أخيراً

(۴) صحیح مسلم، رقم: ۳۴۰۸، کتاب النکاح، باب نكاح المتعة

عبداللہ بن عباسؓ کی طرف نسبت جواز متعہ کی حقیقت

سوائے ابن عباسؓ سے کے کسی صحابیؓ کی طرف اس کا جواز منسوب نہیں ہے، ابن عباسؓ کو بھی جب صحابہؓ کی طرف سے اس کی حرمت پر متواتر احادیث ملیں تو انہوں نے اپنے اس موقف سے رجوع کر لیا تھا۔ خود ابن عباسؓ سے مروی ہے کہ یہ آیت متعہ کے بارے میں تھی، لیکن اس کے بعد فرمان الہی: ﴿يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلَّقُوهُنَّ لِعَدَّتِهِنَّ﴾ سے منسوخ کر دی گئی۔^⑤

اس سے یہ ثابت ہوتا ہے کہ تمام صحابہ کرام رضی اللہ عنہم کا متعہ کی حرمت پر اجماع ہو چکا ہے۔ متعدد علمائے اس پر صحابہ کرام رضی اللہ عنہم کا اجماع نقل کیا ہے۔ امام قرطبیؒ نے ابن العربی مالکیؒ کے حوالہ سے بیان کیا ہے:

”کان ابن عباس يقول بجوازها ثم ثبت رجوعه عنها، فانعقد الإجماع على تحريمها.“^⑥

”ابن عباسؓ پہلے نکاح متعہ کے جواز کے قائل تھے، پھر انہوں نے اس سے رجوع کر لیا تو تمام صحابہ رضی اللہ عنہم کا اس کی حرمت پر اجماع منعقد ہو گیا۔“
اور ابو بکر جصاصؒ فرماتے ہیں ”تمام صحابہ کرامؓ کا متعہ کی حرمت پر اجماع ہو چکا ہے، اگر اس کا کوئی جواز ہوتا تو صحابہ کرامؓ اس کا انکار نہ کرتے۔“^⑦

اور امام مازریؒ لکھتے ہیں ”یہ ثابت ہے کہ نکاح متعہ آغاز اسلام میں جائز تھا، لیکن صحیح احادیث سے ثابت ہے کہ اس کے بعد یہ منسوخ ہو گیا اور اس کی حرمت پر تمام صحابہؓ کا اجماع منعقد ہو گیا۔ سوائے ایک بدعتی گروہ کے کسی نے اس کی مخالفت نہیں کی۔“^⑧

⑤ الإيضاح لناسخ القرآن ومنسوخه ۱۸۷

⑥ تفسير القرطبي ۱۳۲ / ۶

⑦ أحكام القرآن (جصاص) ۱۹۱ / ۲

⑧ المنهاج شرح مسلم ۱۸۲ / ۹

اہل تشیع کا نظریہ

امامیہ شیعہ متعہ کے جواز کے قائل ہیں اور اس رائے کو ابن عباسؓ اور ان کے بعض اصحاب کی طرف منسوب کرتے ہیں۔ انہوں نے عبد اللہ بن عباسؓ، ابی بن کعبؓ اور ابن جبیر کی اس مذکورہ قراءۃ شاذہ سے استدلال کیا ہے۔ مناسب معلوم ہوتا ہے کہ اس قراءۃ سے متعلقہ تمام آثار کا تذکرہ کر دیا جائے۔

① ابن عباسؓ سے روایت ہے کہ آغاز اسلام میں متعہ جائز تھا اور صحابہؓ یہ آیت پڑھتے تھے ﴿فَمَا اسْتَمْتَعْتُمْ بِهِ مِنْهُنَّ﴾ «إِلَىٰ أَجَلٍ مُّسَمًّى» آدمی کسی علاقہ میں جاتا، وہاں اس کی کوئی جان پہچان نہ ہوتی تو وہ وہاں اپنے سامان وغیرہ کی حفاظت کے لیے ایک مقررہ مدت تک کسی عورت سے نکاح کر لیتا حتیٰ کہ ﴿حُرِّمَتْ عَلَيْكُمْ أُمَّهَاتُكُمْ﴾ آخر آیت تک نازل ہوئی اور متعہ کو حرام کر دیا گیا اور اس کی تصدیق قرآن مجید کی آیت: ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ﴾ [المومنون: ۶] سے بھی ہوتی ہے۔ لہذا اب بیوی اور لونڈی کے سوا ہر شرمگاہ حرام ہے اور ایک روایت میں یہ الفاظ ہیں: ”حتیٰ کہ جب آیت: ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ﴾ نازل ہوئی تو ابن عباسؓ نے فرمایا: ”اب ان دو کے علاوہ ہر شرمگاہ حرام ہے۔“ ②

② ابو نضرہ سے روایت ہے کہ میں نے ابن عباسؓ کے سامنے پڑھا: ﴿فَمَا

② حافظ ابن حجرؒ نے فتح الباری ۱۷۲۹ میں اور امام ناصر الدین البانیؒ نے ارواء الغلیل ۳۱۶/۶ میں اس روایت کو ضعیف قرار دیا ہے، کیونکہ اس میں ایک راوی موسیٰ بن عبیدہ ہے جو کہ ضعیف ہے دیکھئے: (تقریب التہذیب، ۲۸۶/۲، ابن حجر)

نیز ان کی یہ روایت صحیح بخاری میں ابن عباسؓ کی اس روایت کے خلاف ہے جس میں انہوں نے جنگ جیسے شدید حالات میں عورتوں کی قلت کے پیش نظر متعہ کی اجازت دی ہے۔ (صحیح البخاری: ۵۱۱۶)

اسْتَمْتَعْتُمْ بِهِ مِنْهُنَّ فَاتَوْهِنَّ أَجُورَهُنَّ فَرِيضَةً ﴿تو ابن عباسؓ نے فرمایا: ﴿فَمَا اسْتَمْتَعْتُمْ بِهِ مِنْهُنَّ﴾ إِلَى أَجَلٍ مَّسْمُومٍ ﴿فَاتَوْهِنَّ أَجُورَهُنَّ فَرِيضَةً﴾ ابونضرہؓ کہتے ہیں: میں نے کہا: ہم تو اس طرح نہیں پڑھتے۔ اس پر ابن عباسؓ نے فرمایا: اللہ کی قسم! اللہ نے اس کو نازل کیا ہے اور تین مرتبہ انہوں نے یہی بات دہرائی۔^۹

۱۲ امام طبریؒ بیان کرتے ہیں: قال حدثنا أبو كريب قال: حدثنا يحيى بن عيسى قال: حدثنا نصير بن أبي الأشعث قال: حدثني ابن حبيب بن أبي ثابت عن أبيه كه ابن حبيب كه باپ نے کہا: ”مجھے ابن عباسؓ نے ایک مصحف دیا اور کہا کہ یہ ابی بن کعبؓ کی قرآن کے مطابق ہے۔ یحییٰ نے ابو کریب سے کہا کہ میں نے یہ مصحف نصیر کے پاس دیکھا تھا، اس میں یہ الفاظ تھے: «استمتعتم به منهن إلى أجل مسمي»^{۱۰}

۹ تفسیر الطبری (شاگرد) ۱۴/۴، مستدرک حاکم ۳۰۵/۲ اور امام حاکم نے اسے شرط مسلم پر صحیح قرار دیا ہے۔ * البحر المحیط ۲۱۸/۳، کتاب المصاحف میں ابن ابی داؤد نے ابن عباسؓ کی اس روایت کو سات مختلف طرق سے بیان کیا ہے (۳۳۲، ۳۳۷)، دکتور محبت الدین عبد السبحان واعظ نے کتاب المصاحف کی تحقیق میں ان تمام روایات کی ۹ طرق سے تخریج کرنے کے بعد کہا ہے کہ یہ روایت سند کے اعتبار سے صحیح ہے، لیکن حسین بن حفص نے امام نوویؒ سے اپنی روایت میں اس کے آغاز میں جو «فلا جناح علیکم» کا اضافہ ذکر کیا ہے، اس پر کسی نے ان کی متابعت نہیں کی۔ (حاشیہ کتاب المصاحف ۱/۳۴۲)

۱۰ تفسیر الطبری (شاگرد) ۱۷۶/۸، ۱۷۷ اس کے تمام رواۃ ثقہ ہیں، اس کے علاوہ الدر المنثور ۲/۴۸۴ اور تفسیر الطبری (شاگرد) ۱۷۸/۸ میں اس روایت کے متعدد شواہد اس کو مزید قوی بناتے ہیں۔

صحیح موقف

ان روایات سے بظاہر یہ معلوم ہوتا ہے کہ یہ قراءت پہلے قرآن تھی، لیکن بعد میں منسوخ ہو گئی، لیکن یہ احتمال بھی موجود ہے کہ یہ ابن عباسؓ اور ابی بن کعبؓ کی تفسیر ہو، جس کی بنیاد وہ روایات ہوں جن سے ثابت ہوتا ہے کہ آپ ﷺ نے کچھ وقت کے لیے متعہ کی اجازت دی تھی۔ بہر حال جو بھی ہو، شیعہ کے علاوہ تمام امت کا اس بات پر اجماع ہو چکا ہے کہ متعہ کی اجازت منسوخ کر دی گئی تھی، بلکہ خود ابن عباسؓ سے اس کا منسوخ ہونا ثابت ہے۔ لہذا اب اس قراءت سے نہ استدلال کیا جاسکتا ہے اور نہ ہی اس کو تلاوت کیا جاسکتا ہے، کیونکہ اس کی تلاوت اور حکم دونوں منسوخ ہو چکے ہیں، جس کی دلیل صحابہ رضی اللہ عنہم کا اجماع اور متعدد احادیث ہیں جن کا ذکر ’جمہور امت کی رائے‘ کے عنوان کے تحت کیا گیا ہے۔ اب اس کی حیثیت نہ قرآن کی ہے اور نہ ہی خبر واحد کی، چنانچہ امام طبریؒ فرماتے ہیں:

”ابن عباسؓ اور ابی بن کعبؓ دونوں کی یہ قراءت مسلمانوں کے مصاحف کے خلاف ہے اور کسی شخص کے لیے یہ روا نہیں ہے کہ وہ کسی ایسی چیز کو قرآن میں شامل کر دے جس کی بنیاد کسی قطعی اور یقینی خبر پر نہیں ہے۔“^(۱۱)

مکی بن ابی طالبؓ نے اس کو تفسیری قراءت قرار دیا ہے۔^(۱۲) اور نصر بن ابراہیم المقدسیؒ نے اس کے قرآن ہونے کی نہایت سختی سے تردید کی ہے۔^(۱۳)

(۱۱) تفسیر الطبری (شاکر) ۱۷۹ / ۸

(۱۲) الإيضاح لناسخ القرآن ومنسوخه، ص ۱۸۶

(۱۳) تحريم نكاح المتعة، ص ۱۷۹، تحقیق حماد الأنصاری

۲ قرآن میں لفظ قروء سے مراد حیض ہے یا طہر؟

قرآن کریم کی آیت: ﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾

[البقرة: ۲۲۸] میں لفظ قروء کے بارے میں فقہاء کے ہاں دو آراء پائی جاتی ہیں:

① احناف اور حنابلہ کے نزدیک قروء سے مراد حیض ہے اور کبار صحابہؓ اور ائمہ حدیثؒ کا بھی یہی مذہب ہے۔^①

② مالکیہ اور شافعیہ کے نزدیک قروء سے مراد طہر ہے اور امام احمدؒ کا ایک قول بھی یہی ہے اور یہی قول ام المومنین عائشہ صدیقہؓ، زید بن ثابتؓ، ابن عمرؓ فقہائے سبعہ، ابان بن عثمانؓ، زہریؒ اور تمام فقہائے مدینہ کا ہے۔^②

امام شافعیؒ نے قراءۃ شاذہ: ﴿إِذَا طَلَقْتُمُ النِّسَاءَ فَطَلَّقُوهُنَّ﴾ «القبل

عدتھن»^③ [الطلاق: ۱] سے استنباط کرتے ہوئے قروء سے مراد طہر لیا ہے اور اس قراءۃ

کو کتاب اللہ کی وضاحت قرار دیا ہے، چنانچہ امام شافعیؒ اپنی کتاب 'الام' میں فرماتے ہیں:

«ہمیں مسلمؒ اور سعید بن سالمؒ نے خبر دی، انہوں نے ابن جریج سے، انہوں نے ابن

زبیرؓ سے، انہوں نے عبد اللہ بن عمرؓ سے سنا کہ وہ اپنی بیوی کی طلاق کا تذکرہ کرتے

ہوئے فرما رہے تھے کہ نبی ﷺ نے مجھ سے فرمایا: جب وہ حیض سے پاک ہو جائے تو

طلاق دے دے یا رکھ لے اور اس کے بعد آپ ﷺ نے پڑھا: ﴿إِذَا طَلَّقْتُمُ

النِّسَاءَ فَطَلَّقُوهُنَّ﴾ «القبل عدتھن أو فی قبل عدتھن» (اس روایت کو

ذکر کرنے کے بعد امام شافعیؒ نے فرمایا): پہلے مجھے شک تھا کہ عدت طہر ہے یا حیض؟

① بدائع الصنائع ۳/ ۱۹۳ * المغنی ۱۱/ ۱۹۹

② زاد المعاد ۵/ ۶۰۱

③ الأم ۵/ ۱۹۱ * صحیح مسلم، رقم: ۱۴۷۱

لیکن رسول اللہ ﷺ نے اللہ تعالیٰ سے یہ خبر دی ہے کہ عدت طہر ہے، حیض نہیں ہے اور اس کے بعد انہوں نے یہ قراءۃ پڑھی «فطلقوہن لقبل عدتہن» یعنی ”ان کو ان کی عدت کے آغاز میں طلاق دو۔“

امام شافعیؒ کا استدلال یہ ہے کہ اگر ہم حیض کو عدت قرار دیتے ہیں تو طہر کی حالت میں دی جانے والی طلاق عدت کے آغاز میں نہیں ہوگی، بلکہ اس طہر کے اختتام تک انتظار کے بعد عدت کا آغاز ہوگا۔ اس کے بعد امام شافعیؒ نے احادیث، اقوال صحابہؓ اور لغت عرب سے متعدد مثالیں بطور تائید پیش کی ہیں۔ (دیکھئے: الام: ۱۹۱/۵-۱۹۲)

اس کے برعکس جو لوگ قروء سے مراد حیض لیتے ہیں، انہوں نے بھی اس قراءۃ شاذہ سے استدلال کیا ہے اور اس کے علاوہ متعدد روایات و آثار اپنے موقف کی تائید میں پیش کیے ہیں۔ امام ابن قیمؒ نے دونوں اطراف کے تمام دلائل پیش کرنے کے بعد ان کا محاکمہ کیا ہے اور اس کے بعد امام ابوحنیفہؒ، احمد بن حنبلؒ وغیرہ کے موقف کو راجح قرار دیا ہے۔ (تفصیل کے لیے دیکھئے: زاد المعاد ۶۰۰/۵-۶۳۹)

ہمارا مقصد یہاں یہ واضح کرنا ہے کہ «فطلقوہن فی قبل عدتہن» «فطلقوہن لقبل عدتہن»^۴ ان دونوں قراءات شاذہ کو فقہانہ نے اس مسئلہ کے بارے میں استدلال کی بنیاد بنایا ہے اور انہیں «فطلقوہن لعدتہن» کی تفسیر کے طور پر پیش کیا ہے۔ ان قراءات شاذہ سے اس حد تک تو بات واضح ہو جاتی ہے کہ لعدتہن میں لام ’فی‘ کے معنی میں نہیں ہے، کیونکہ طلاق نفس عدت میں ممکن نہیں

۴ الدر المنثور ۱۹۱/۸ یہ ابن عباسؓ کی قراءۃ ہے اور ابی بن کعبؓ، عثمانؓ، جابرؓ اور علی بن حسینؓ سے بھی منقول ہے۔ (فتح الباری ۳۴۶/۹، صحیح سنن أبی داود، رقم: ۱۹۲۳، تفسیر الطبری ۱۲/۱۲ ابن حجرؒ نے تفسیر طبری کی اس سند سے ابن عباسؓ کی قراءۃ کو صحیح قرار دیا ہے۔ (فتح الباری ۳۶۲/۹) امام البانیؒ نے بھی اس حدیث کو صحیح قرار دیا ہے۔

اور ابن عمرؓ کی قراءۃ «فی قبل عدتھن» سے بھی اس کی تائید ہوتی ہے، لیکن کیا «فی قبل عدتھن» کا یہ تقاضا ہے کہ اس کے فوراً بعد عدت کا آغاز ہو جائے یا درمیان میں وقفہ ہو سکتا ہے؟ تو ان الفاظ کے ظاہر سے امام شافعیؒ کا استدلال زیادہ قرین قیاس معلوم ہوتا ہے اور یہ الفاظ اسی کی زیادہ تائید کرتے ہیں، لیکن دوسرے احتمال کو بھی رد نہیں کیا جاسکتا۔ بہر حال فیصلہ ان اہل حدیث رسول اللہ ﷺ اور آثار صحابہؓ سے ہی ہوگا جو اس مسئلہ کے بارے میں مروی ہیں۔

مذہب اب مسئلہ یہ ہے کہ کیا یہ قراءۃ شاذہ قرآن تھی اور پھر اس کی تلاوت منسوخ ہو گئی تھی یا یہ ابتدا ہی سے قرآن نہیں تھی، بلکہ رسول اللہ ﷺ نے اسے بطور تفسیر پیش کیا تھا۔ ابن حزمؒ نے کہا ہے کہ هذا مما قرئ ثم رفعت لفظه «فی قبل» وأنزل الله تعالى ﴿لَعَدَّتْهُنَّ﴾^⑤

”یہ ان قراءات میں سے ہے جن کی تلاوت کی جاتی تھی، لیکن پھر یہ الفاظ اٹھالیے گئے اور اللہ تعالیٰ نے لعدتھن کے الفاظ نازل فرمائے۔“

لیکن جب ہم ان روایات کے سیاق میں غور کرتے ہیں تو یہ پہلو زیادہ غالب معلوم ہوتا ہے کہ یہ قرآن مجید کی تفسیر تھی جو رسول اللہ ﷺ نے بیان فرمائی۔ امام ابو حیان اندلسی^⑥ اور امام زرقانی^④ نے نے قشیری کے حوالہ سے یہی موقف پیش کیا ہے۔

ان دونوں صورتوں میں سے جو صورت بھی ہو، دونوں میں ہی یہ قراءۃ شاذہ حجت اور قابل عمل ہے۔

⑤ المحلی ۱۰/۱۶۶

⑥ البحر المحیط ۸/۲۸۱

④ شرح الموطا (زرقانی) ۴/۱۳۹

۳ کتنی بار دودھ پینے سے حرمت رضاعت ثابت ہوتی ہے؟

تمام فقہاء اس بات پر متفق ہیں کہ پانچ یا اس سے زائد بار کسی عورت کا دودھ پینے سے حرمت رضاعت ثابت ہو جاتی ہے، لیکن اس میں اختلاف ہے کہ پانچ سے کم دفعہ دودھ پینے سے حرمت ثابت ہوتی ہے یا نہیں؟ اختلاف قرآن کریم کے مطلق حکم: ﴿وَأُمَّهَاتُكُمُ اللَّاتِي أَرْضَعْنَكُمْ﴾ میں ہے، [النساء: ۲۳] کہ آیا اس کو احادیث کے ساتھ مقید کیا جائے گا یا نہیں؟

اس اختلاف کی اصل بنیاد وہ قراءۃ شاذہ ہے، جس کا ذکر حضرت عائشہ صدیقہؓ کی روایت میں ہوا ہے: ان کا بیان ہے:

”کان فیما أنزل من القرآن عشر رضعات معلومات ثم نسخن بخمس معلومات فتوفی رسول الله وهی فیما یقرأ من القرآن“^①

”پہلے قرآن کریم میں دس مرتبہ دودھ پلانے سے حرمت رضاعت کا حکم نازل ہوا تھا، پھر یہ حکم منسوخ ہو گیا اور پانچ بار دودھ پینے سے حرمت رضاعت کا حکم نازل ہو گیا اور جس وقت رسول اللہ ﷺ کی وفات ہوئی تو یہ حکم قرآن کریم میں تلاوت کیا جا رہا تھا۔“

اس مسئلہ میں علما کے ہاں دو آراء پائی جاتی ہیں

پہلا موقف: حنفیہ اور مالکیہ کے نزدیک حرمت رضاعت کے لیے دودھ پلانے کی

① صحیح مسلم، رقم: ۳۵۸۲ [کتاب الرضاع، باب التحريم بخمس رضعات] *سنن الترمذی، کتاب الرضاع، باب ماجاء لا تحرم المصبة ولا المصتان *سنن النسائی: کتاب النکاح، باب القدر الذی یحرم من الرضاعة * سنن أبی داود، کتاب النکاح، باب هل تحرم ما دون خمس رضعات * موطأ إمام مالك، کتاب الرضاع، باب ماجاء فی الرضاعة..

کوئی مقدار متعین نہیں ہے، ایک بار دودھ پلانے سے بھی حرمت ثابت ہو جائے گی، لیکن شرط یہ ہے کہ دودھ بچے کے پیٹ تک پہنچ جائے۔

حضرت علیؓ، ابن عباسؓ، سعید بن مسیبؓ، حسن بصریؓ، مکحولؓ، زہریؓ، قتادہؓ، حمادؓ، اوزاعیؓ، ثوریؓ، لیثؓ اور اصحاب رائے نے یہی موقف اختیار کیا ہے۔^(۲) اس موقف کے حاملین نے درج ذیل دلائل سے استدلال کیا ہے:

❶ ﴿وَأُمَّهَاتُكُمُ اللَّائِي أَرْضَعْنَكُمْ وَأَخَوَاتُكُم مِّنَ الرَّضَاعَةِ﴾ "اور تم پر تمہاری وہ مائیں حرام ہیں جنہوں نے تمہیں دودھ پلایا اور تمہاری رضاعی بہنیں بھی۔" اس آیت میں مطلق رضاعت کو بغیر کسی مقدار کی تعیین کے سبب حرمت قرار دیا گیا ہے اور قلیل و کثیر کی کوئی تفریق یہاں موجود نہیں ہے۔

❷ ان کی دوسری دلیل یہ حدیث ہے: «يَحْرَمُ مِنَ الرِّضَاعَةِ مَا يَحْرَمُ مِنَ النَّسَبِ»^(۳) "رضاعت سے وہ رشتے حرام ہو جاتے ہیں، جو نسب سے حرام ہو جاتے ہیں۔"

اس حدیث میں بھی مطلق رضاعت کو سبب حرمت قرار دیا گیا ہے، قلیل و کثیر کی کوئی تحدید نہیں ہے۔

❸ ان کی تیسری دلیل نبی ﷺ کی یہ حدیث ہے: «إِنَّمَا الرِّضَاعَةُ مِنَ الْمَجَاعَةِ» اس میں بھی قلیل و کثیر کے درمیان کوئی تفریق نہیں کی گئی۔

جہاں تک ان روایات کا تعلق ہے، جن میں قلیل و کثیر کی تحدید کی گئی ہے، ان کو احناف اس لئے قبول نہیں کرتے کہ وہ اخبار آحاد ہیں اور قرآن کی آیت محکم اور اپنے

❷ المغنی (ابن قدامة) ۱۱/۳۱۰ * الفقہ الإسلامی وأدلته ۷/۷۱۱

* البدائع الصنائع ۷/۴ * بدایة المجتہد ۲/۵۶

❸ صحیح سنن النسائی (البانی) رقم: ۳۰۹۵، تعلیق وفہرس: زہیر الشاویش

مفہوم میں بالکل واضح ہے، لہذا خبر واحد یا قیاس سے اس کی تخصیص جائز نہیں ہے۔^(۴) اور حضرت عائشہؓ کی روایت بھی چونکہ خبر واحد ہے، لہذا اس سے قرآن کے عمومی حکم کی تخصیص جائز نہیں ہے۔ چنانچہ امام کا سانی حنفیؒ فرماتے ہیں:

”حرمت رضاعت میں قلیل اور کثیر مقدار کا کوئی فرق نہیں... کیونکہ قرآن مجید میں یہ حکم مطلق بیان ہوا ہے اور کسی معین تعداد کے ساتھ اسے مقید نہیں کیا گیا۔“^(۵)

اور مالکیہ نے حضرت عائشہؓ کی حدیث، جس میں پانچ رضعات کا حکم موجود ہے، کو کیوں قبول نہیں کیا؟ اس کی وجہ امام باجی مالکیؒ نے یہ بیان کی ہے کہ

”حضرت عائشہؓ کی روایت میں جس نسخ و منسوخ کا ذکر ہوا ہے، اس کا قرآن ہونا

ثابت نہیں ہو سکتا، کیونکہ قرآن خبر متواتر سے ثابت ہوتا ہے اور یہ روایت خبر واحد ہے

اور ان اخبار آحاد میں سے ہے، جو من جملہ غرائب سے تعلق رکھتی ہیں، لہذا یہ ثبوت

قرآن کے لیے دلیل نہیں بن سکتی اور جس نے یہ دعویٰ کیا ہے کہ یہ قرآنی حکم ہے تو ہمارا

مذہب یہ ہے کہ قرآنی حکم بھی نص قرآن کی طرح خبر متواتر سے ہی ثابت ہو سکتا ہے۔“^(۶)

نیز امام زرقلانیؒ نے موطأ کی شرح میں حضرت عائشہؓ کی روایت پر عمل نہ کرنے کی

وجہ یہ بیان کی ہے کہ مالکیہ نے اس حدیث پر عمل اس لیے نہیں کیا کہ یا تو پانچ رضعات

کا حکم بھی منسوخ ہو گیا تھا یا اس وجہ سے کہ اس کے معارض دلائل موجود ہیں، جو اس

حدیث کو ترک کرنے کا تقاضا کرتے ہیں، لہذا اس سلسلہ میں قرآن کے ظاہر اور ان

روایات کی طرف رجوع کیا جائے گا جن میں مقدار رضاعت کی تحدید نہیں ہے یا

شریعت کے اس اصول پر عمل کیا جائے کہ جب کسی واقعہ میں اشتباہ پیدا ہو جائے تو

(۴) أحكام القرآن (جصاص) ۱/۱۵۷

(۵) بدائع الصنائع ۴/۷

* بداية المجتهد ۲/۵۶

(۶) المنتقى ۴/۱۵۶

احتیاط اسی میں ہے کہ براءۃ اصلیہ پر عمل کیا جائے، نیز جب مانع اور منیع میں تعارض ہو جائے تو زیادہ احوط ہونے کی وجہ سے مانع کو مقدم کیا جائے گا۔^④

دوسرا موقف: احناف اور مالکیہ کے برعکس شافعیہ اور حنابلہ کا موقف یہ ہے کہ حرمت رضاعت پانچ یا اس سے زائد بار دودھ پلانے سے ثابت ہوتی ہے۔ اور یہی موقف حضرت عائشہؓ، ابن مسعودؓ، ابن زبیرؓ، عطاءؓ، طاؤسؓ سے بھی مروی ہے۔^⑤

چنانچہ شافعیہ کے مشہور فقیہ امام نوویؒ فرماتے ہیں:

”الرضاع لا تثبت حرمتہ إلا بـخمس رضعات، هذه الصحيح المنصوص۔“^⑥ ”پانچ مرتبہ سے کم دودھ پلانے سے حرمت ثابت نہیں ہوتی، یہی بات صحیح اور نص سے ثابت ہے۔“

اور امام ابن قدامہ حنبلیؒ اس مسئلہ میں حنابلہ کا موقف بیان کرتے ہوئے فرماتے ہیں:

”جس سے حرمت رضاعت ثابت ہوتی ہے، وہ پانچ یا اس سے زائد مرتبہ دودھ پلانا ہے۔ امام احمدؒ کا صحیح مذہب یہی ہے۔“^⑦

اس موقف کے حاملین کی اصل دلیل حضرت عائشہؓ کی قرآن شاذہ ہے جس کا ابھی ہم نے ذکر کیا ہے، اور اس کے علاوہ متعدد احادیث ہیں جو اس موقف کی تائید کرتی ہیں، ان کا ذکر ہم راجح موقف کی وضاحت کے ضمن میں کریں گے۔

راجح موقف

تمام دلائل کے تناظر میں دیکھنے سے یہ بات واضح ہوتی ہے کہ حنابلہ اور شافعیہ کا

④ شرح الموطأ (زرقانی) ۱۸۵ / ۴

⑤ المغنی (ابن قدامة) ۳۱۰ / ۱۱

⑥ روضة الطالبین ۷ / ۹

⑦ المغنی (ابن قدامة) ۳۱۰ / ۱۱

موقف دلائل کے اعتبار سے زیادہ مضبوط ہے، کیونکہ حضرت عائشہؓ کی روایت؛ مقدارِ رضعات کی تحدید پر صاف دلالت کرتی ہے کہ پہلے دس رضعات کا حکم نازل ہوا، پھر اس کی جگہ پر پانچ رضعات کا حکم نازل ہوا اور دس رضعات والی آیت اور اس کا حکم دونوں منسوخ ہو گئے اور پانچ کا حکم تو باقی رہا، لیکن اس کی تلاوت منسوخ کر دی گئی۔ امام نوویؒ نے اس حدیث کا مفہوم ان الفاظ میں واضح کیا ہے:

”حضرت عائشہؓ کا قول ہے کہ رسول اللہ ﷺ وفات پا گئے اور یہ آیات قرآن کریم میں تلاوت کی جا رہی تھیں۔ ان آیات کو تلاوت کرنے والے کون تھے؟ یقراً جو مجہول کا صیغہ ہے، واضح کرتا ہے کہ ’خمس رضعات‘ کے الفاظ کا نسخ بالکل آپ ﷺ کے آخری دور میں ہوا (یعنی عرضہٴ اخیرہ کے وقت) یہاں تک کہ رسول اللہ ﷺ وفات پا گئے اور بعض لوگ ’خمس رضعات‘ کی آیات پڑھتے اور انہیں قرآن متلو سمجھتے رہے، کیونکہ رسول اللہ ﷺ کے وفات پا جانے کی وجہ سے انہیں ان کی تلاوت کے منسوخ ہونے کا علم نہیں ہو سکا تھا، پھر جب انہیں اس کا نسخ معلوم ہوا تو انہوں نے اس سے رجوع کر لیا اور ان کی تلاوت کے منسوخ ہونے پر اجماع ہو گیا۔ نسخ کی تین قسمیں ہیں: پہلی یہ ہے کسی آیت کی تلاوت اور حکم دونوں منسوخ ہو جائیں، مثلاً ’عشرۃ رضعات‘ کا مسئلہ ہے۔ دوسری قسم یہ ہے کہ اس کی صرف تلاوت منسوخ ہو، لیکن حکم باقی ہو، اس کی مثال ’خمس رضعات‘ اور آیت رجم کا حکم ہے اور تیسری قسم یہ ہے کہ اس کا حکم منسوخ ہو گیا، لیکن اس کی تلاوت باقی رہ گئی، اس کی بہت سی مثالیں موجود ہیں۔“^①

امام نوویؒ کی مذکورہ توجیہ کی تائید درج ذیل دو روایات سے ہوتی ہے جو امام طحاویؒ نے القاسم بن محمد عن عمرة عن عائشة اور یحییٰ بن سعید عن عمرة عن عائشة کے طرق سے ذکر کی ہیں۔

① المنہاج (شرح مسلم) ۱۰ / ۲۷۲

پہلی روایت کے الفاظ یہ ہیں: أنزل فی القرآن عشر رضعات معلومات
ثم أنزل خمس رضعات. ^(۱۴) اور دوسری روایت کے الفاظ یہ ہیں: فإن مما نزل
من القرآن ثم سقط: لا يحرم من الرضاع إلا عشر رضعات ثم نزل
بعد، أو خمس رضعات. ^(۱۵)

یعنی ان روایات میں فتوفی رسول اللہ کے الفاظ موجود نہیں ہیں۔ امام مسلم نے
یحییٰ بن سعید والی روایت کو ذکر کرنے کے بعد فتوفی رسول اللہ کے الفاظ کو راوی؛
ابوبکر کا وہم قرار دیا ہے، کیونکہ امام طحاوی کی دونوں روایات میں یہ الفاظ نہیں ہیں۔
بعض علما نے اس کی یہ توجیہ کی ہے کہ اس کا حکم تلاوت کیا جا رہا تھا، یعنی تعلیم و تعلم
میں اسے بیان کیا جا رہا تھا۔ ^(۱۶) لہذا اس کے الفاظ کے منسوخ ہونے سے اس کے حکم کے
منسوخ ہونے پر استدلال کرنا درست نہیں ہے۔

ان سب روایات کے تناظر میں دیکھنے سے واضح ہوتا ہے کہ خمس رضعات کی صرف
تلاوت عرضہ اخیرہ کے وقت منسوخ ہوئی تھی، حکم منسوخ نہیں ہوا تھا۔ اس کی تائید ان
احادیث سے ہوتی ہے جن میں خود نبی ﷺ نے رضعات کی تعداد کو معین کر دیا ہے۔
معروف حدیث ہے کہ آپ نے سہلہ بنت سہیل سے فرمایا تھا:

«أرضعیه تحریمی علیہ» دوسری روایت میں ہے: «أرضعیه خمس رضعات
فیحرم بلبنہا» ^(۱۷) ”کہ تم سالم کو پانچ مرتبہ دودھ پلا دو، وہ تم پر حرام ہو جائے گا۔“

اسی طرح «لا تحرم الرضعة أو الرضعتان، أو المصة والمصتان» ^(۱۸)

أيضاً ^(۱۹)

^(۱۴) مشکل الآثار ۶/۳

^(۱۵) نہایۃ المحتاج ۱۷۶/۷

^(۱۶) صحیح مسلم، رقم: ۳۵۸۷ کتاب الرضاع، باب رضاعة الكبير * موطأ امام

مالک ۲/۶۰۵، کتاب الرضاع، باب ما جاء من الرضاعة بعد الكبير

^(۱۷) صحیح مسلم، رقم: ۳۵۷۸، کتاب الرضاع، باب فی المصة والمصتان

«لا تحرم الإملاجة والإملاجتان»^(۱۴) یہ دونوں احادیث ثابت کرتی ہیں کہ رضعاتِ حرمت کی تعداد متعین ہے۔

حنفیہ اور مالکیہ نے جو قرآن کے ظاہر سے استدلال کیا ہے، وہ درست نہیں ہے، کیونکہ اس آیت کا مقصد صرف حرام رشتوں کو بتانا ہے، اس میں رضاعت کے بارے میں کچھ بھی بیان نہیں ہوا، نہ مدت رضاعت کا تذکرہ ہے، نہ یہ شرط ہے کہ بھوک کی حالت میں پئے تو تب حرمت ثابت ہوگی اور نہ رضاعت کبیر اور صغیر کے مسئلہ کی وضاحت ہے۔ خود مالکیہ وغیرہ نے بھی ان مسائل کی تفصیل کے لیے حدیث کی طرف رجوع کیا ہے۔ لہذا ہمیں لامحالہ رضاعت کی تفصیل جاننے کے لیے سنت کی طرف رجوع کرنا پڑے گا۔ اور سنت ہمیں بتاتی ہے کہ حرمتِ رضاعت پانچ دفعہ دووہ پینے سے ثابت ہوگی۔

۱۴ اخیانی بہن بھائیوں کی وراثت

فرمان الہی ہے: ﴿وَإِنْ كَانَ رَجُلٌ يُورَثُ كَلَالَةً أَوْ امْرَأَةٌ وَلَهُ أَخٌ أَوْ أُخْتٌ فَلِكُلِّ وَاحِدٍ مِّنْهُمَا السُّدُسُ﴾ [النساء: ۱۲]

”اور اگر وہ مرد یا عورت (جس کی میراث تقسیم طلب ہے) اس کی زینہ اولاد بھی نہ ہو اور اس کا باپ بھی نہ ہو، مگر اس کا ایک بھائی یا ایک بہن موجود ہو تو بھائی اور بہن؛ ہر ایک کو چھٹا حصہ ملے گا اور اگر بھائی بہن ایک سے زائد ہوں تو کل ترکہ کے ایک تہائی میں سب شریک ہوں گے۔“

صحیح قرآن عشر نے اس آیت کو اسی طرح پڑھا ہے۔

سعد بن ابی وقاصؓ^① اور ابی بن کعبؓ^② نے اس آیت کو «ولہ أخ أو أخت من أم» کے اضافہ کے ساتھ پڑھا ہے۔

ائمہ اربعہ، مذاہب اربعہ کے تمام فقہاء، دیگر تمام علما اور مفسرین اس بات پر متفق ہیں کہ اس آیت میں أخ أو أخت سے اخیانی بہن بھائی مراد ہیں۔ اور علما کی اکثریت نے اپنے اس موقف کی تائید میں سعد بن ابی وقاصؓ اور ابی بن کعبؓ کی اس قرآن شاذہ سے استدلال کیا ہے۔ علامہ ابن عابدین حنفیؒ نے اس کی تصریح ان الفاظ میں کی ہے:

” المراد به أولاد الأم إجماعاً ويدل عليه قراءة أبي «ولہ أخ أو أخت من الأم»^③ امت کا اجماع ہے کہ اس آیت سے مراد اخیانی بہن بھائی ہیں، جس کی دلیل ابی بن کعبؓ کی قرآن «من الأم» ہے۔

امام ابو البرکات درریر مالکیؒ فرماتے ہیں: ”اس آیت سے مراد اخیانی بہن بھائی ہیں، جس کی دلیل قرآن شاذہ ہے۔“^④

اور امام قرطبیؒ نے اس پر علما کا اجماع ذکر کیا ہے۔^⑤ امام ابو الحسن الماوردی الشافعیؒ اس اجماع اور اس قرآن شاذہ سے استدلال کی تصریح کرتے ہوئے فرماتے ہیں:

”سعد بن ابی وقاصؓ ﴿وَإِنْ كَانَ رَجُلٌ يُورَثُ كَلَالَةً أَوْ امْرَأَةٌ وَكَلَهُ أَخٌ أَوْ أُخْتُ﴾ «من أم» پڑھا کرتے تھے۔ ممکن ہے یہ انہوں نے بطور تفسیر کہا ہو اور یہ بھی

① سنن الدارمی ۳۶۶/۲ * تفسیر الطبری (شاکر) ۸/۶۱-۶۲

* سنن الکبری للبیہقی ۶/۲۲۳-۲۳۱

② البحر المحیط ۳/۱۹۰ ، ابی بن کعبؓ سے «من الأم» کے الفاظ مروی ہیں۔

③ حاشیہ ابن عابدین ۱۰/۴۳۷

④ أقرب المسالك إلى مذهب إمام مالك مع حاشية الصاوي ۴/۶۲۴

⑤ تفسیر القرطبی ۵/۷۸

احتمال ہے کہ بطور تلاوت پڑھا ہو، بہر حال علما کا اس بات پر اجماع ہے کہ اس سے مراد اخیانی بہن بھائی ہیں۔^①

ابن قدامہ حنبلی نے اس مسئلہ پر اہل علم کا اجماع نقل کیا ہے اور اس اجماع کی بنیاد سعد بن ابی وقاصؓ کی قراءۃ «ولہ أخ أو أخت من الأم» کو قرار دیا ہے۔^② موسوعہ فقہیہ کا مقالہ نگار لکھتا ہے کہ اس پر اجماع ہے کہ اس آیت سے مراد اخیانی بہن بھائی ہیں^③ نیز امام رازی نے بھی اس قراءۃ شاذہ کی بنیاد پر اس آیت سے اخیانی بہن بھائی مراد ہونے پر تمام مفسرین کا اجماع ذکر کیا ہے۔^④

سعد بن ابی وقاصؓ سے روایات کا اختلاف، مثلاً ایک روایت میں «لأمه»، ایک روایت میں «من الأم»، ایک میں «من أم» اور ایک روایت میں «من أمہ» یہ بتاتا ہے کہ یہ اضافہ قرآن نہیں تھا، بلکہ یہ حضرت سعد بن ابی وقاصؓ کی تفسیر ہے جو ضرور انہوں نے رسول اللہ ﷺ سے سنی ہوگی، لیکن یہ امکان بہر حال موجود ہے کہ یہ قراءۃ ہو اور عرضہ اخیرہ کے وقت اسے منسوخ کر دیا گیا ہو، جیسا کہ ماوردی نے یہ احتمال ظاہر کیا ہے۔

① الحاوی الکبیر (شرح مختصر المزنی) ۸ / ۹۱

② المغنی (ابن قدامة) ۷ / ۹

③ الموسوعة الفقہیة ۳ / ۴۴

④ مفاتیح الغیب ۹ / ۲۲۳-۲۲۴

فصل سوم

حدود کے مسائل میں قراءۃ شاذہ کے اثرات

دیگر مسائل کے علاوہ بعض شرعی سزاؤں میں بھی قراءۃ شاذہ سے استدلال کیا گیا ہے۔ مثال کے طور پر چوری کی حد، اس میں قراءۃ شاذہ کی بنیاد پر چور کا دایاں ہاتھ کاٹنے پر استدلال کیا گیا ہے۔

چوری کی حد

فرمان الہی ہے: ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ [المائدہ: ۳۸]

لحمہ یہ ائمہ عشرہ کی قراءۃ ہے۔

لحمہ عبد اللہ بن مسعودؓ کی قراءۃ: «وَالسَّارِقُونَ وَالسَّارِقَاتُ فَاقْطَعُوا أَيْمَانَهُمْ»^① ہے۔ اور تفسیر طبری کی روایت کے مطابق یہ قراءۃ: «وَالسَّارِقُونَ وَالسَّارِقَاتُ فَاقْطَعُوا أَيْمَانَهُمَا»^② اور ایک روایت میں «وَالسَّارِقُ وَالسَّارِقَةُ فَاقْطَعُوا أَيْمَانَهُمَا» کے الفاظ ہیں۔^③

① الجامع لأحكام القرآن (قرطبی) ۱۶۷/۶

② تفسیر الطبری (شاگرد) ۱۰/۲۹۴-۲۹۵، ابن حجر العسقلانی نے سعید بن منصور عن النخعی کے طریق سے اس قراءۃ کی سند کو صحیح قرار دیا ہے۔

③ السنن الكبرى للبيهقي ۲۷۰/۸

قراءۃ متواترہ میں مطلق چور کا ہاتھ کاٹنے کا حکم ہے، یہ قید نہیں ہے کہ کون سا ہاتھ کاٹنا ہے، لیکن قراءۃ شاذہ دونوں ہاتھوں میں سے دائیں ہاتھ کو معین کر رہی ہے اور تمام فقہا اس بات پر متفق ہیں کہ جب پہلی دفعہ کسی پر چوری کا جرم ثابت ہو جائے تو اس کا دایاں ہاتھ کاٹا جائے گا۔ چنانچہ امام ابن حزمؒ اس مسئلہ میں علما کا اتفاق نقل کرتے ہوئے فرماتے ہیں:

”واتفقوا أن من سرق . . . فقطعت يده اليمنى أنه قد أقيم عليه الحد .“ ”علما کا اس بات پر اتفاق ہے کہ چوری کرنے والے پر حد قائم کرتے ہوئے اس کا دایاں ہاتھ کاٹا جائے گا۔“

اور فقہا کی اکثریت نے عبد اللہ بن مسعودؓ کی اسی قراءۃ کو استدلال کی بنیاد بنایا ہے، چنانچہ امام ابن ہمامؒ لکھتے ہیں:

”وأما كونها اليمين فبقراءة ابن مسعود فاقطعوا أيماهما وهي قراءۃ مشهورة فكان خبرا مشهورا فيتقيد إطلاق النص .“

”چور کا دایاں ہاتھ کاٹنے کی دلیل ابن مسعودؓ کی قراءۃ: «فاقطعوا أيماهما» ہے، اور یہ مشہور قراءۃ ہے جو کہ خبر مشہور کے قائم مقام ہوتی ہے، لہذا اس کے ساتھ نص کے مطلق حکم کو مقید کیا جائے گا۔“^(۴)

محمد بن احمد الشربنی الخطیب شافعیؒ فرماتے ہیں:

”ہم اس بات کو تسلیم نہیں کرتے کہ دائیں ہاتھ کو مقدم کرنے کی بنیاد اجتہاد ہے، بلکہ اس کی بنیاد نص ہے اور وہ ہے قراءۃ شاذہ: «فاقطعوا أيماهما» اور قراءۃ شاذہ خبر واحد کے قائم مقام ہوتی ہے۔“^(۵)

(۴) شرح فتح القدير ۳۹۳ / ۵

(۵) مغنی المحتاج إلى معرفة ألفاظ المنهاج ۵۰۰ / ۵

امام درذیر ماکئی لکھتے ہیں: "فتقطع يدهُ اليمنى من الكوع لما بينه صلى الله عليه وسلم من عموم الآية وظاهره ."
ابن قدامہ حنبلی فرماتے ہیں:

"اہل علم کے درمیان اس بارے میں کوئی اختلاف نہیں ہے کہ سب سے پہلے چور کا دایاں ہاتھ جوڑ سے کاٹا جائے گا، جس کی دلیل عبد اللہ بن مسعود کی قراءۃ: «فاقطعوا أيمانهما» ہے اور یہ اگرچہ قراءۃ ہے، لیکن درحقیقت یہ تفسیر ہے۔" ①

اس قراءۃ شاذہ کے بارے میں الفاظ کے اختلاف کے ظاہر سے معلوم ہوتا ہے کہ یہ قراءۃ قرآن نہیں تھی، بلکہ یہ عبد اللہ بن مسعود کی تفسیر ہے جو انہوں نے رسول اللہ ﷺ سے سنی تھی اور یہ بھی ممکن ہے کہ یہ قراءۃ ہو اور بعد میں منسوخ کر دی گئی ہو، جیسا کہ امام کاسانی حنفی فرماتے ہیں کہ عبد اللہ بن مسعود کی قراءۃ: «فاقطعوا أيمانها» کے بارے میں یہ تصور بھی نہیں کیا جاسکتا کہ انہوں نے اس کو اپنی طرف سے پڑھا ہو، بلکہ ضروری ہے کہ انہوں نے اسے رسول اللہ ﷺ سے سنا ہے، لہذا ان کی یہ قراءۃ کتاب اللہ کے مبہم کی تفسیر کے قائم مقام ہے۔ ②

اس پوری بحث سے یہ بات بدیہی طور پر ثابت ہو جاتی ہے کہ فقہ اور تفسیر میں قراءات شاذہ کے اثرات سے انکار ممکن نہیں ہے، لیکن حقیقت یہ ہے کہ ان قراءات شاذہ کا زیادہ تر ذخیرہ وہ ہے جو صحیح ثابت نہیں ہے اور جو صحیح ثابت ہیں، وہ زیادہ تر ایسی ہیں جن کا عملی احکام سے کوئی تعلق نہیں اور جو عملی احکام سے متعلق ہیں، ان میں سے اکثر میں یہ پہلو غالب نظر آتا ہے کہ وہ قرآن کی قراءات نہیں تھیں، بلکہ وہ قرآن کی تفسیر ہیں جو رسول اللہ ﷺ نے بیان فرمائی، اور صحابہ نے اسے اپنے مصاحف کے

① المغنی (ابن قدامة) ۱۲ / ۴۴۰


② بدائع الصنائع ۷ / ۸۷

حاشیہ وغیرہ میں تحریر کر دیا ہو اور بعد والوں نے اسے قرآن سمجھ کر نقل کر دیا ہو۔ اور یہ بھی ممکن ہے کہ رسول اللہ ﷺ نے اسے قرآنی پیرائے میں بیان کیا اور صحابیؓ نے بھی اسی پیرائے میں آگے بیان کر دیا ہو اور سننے والے نے اسے قرآن سمجھ لیا ہو، لیکن یہ احتمال بھی بہر حال موجود ہے کہ یہ قراءات شاذہ پہلے قرآن تھیں لیکن بعد میں ان کی تلاوت منسوخ کر دی گئی اور حکم باقی رکھا گیا، کیونکہ یہ بات یقینی ہے کہ عرضہ اخیرہ کے وقت کچھ قراءات منسوخ کی گئی تھیں۔

ان تمام احتمالات کے باوجود ہم یہ کہہ سکتے ہیں کہ جو قراءات شاذہ سند کے لحاظ سے صحیح ثابت ہیں، وہ حجت ہیں۔ یہ قراءات اکثر ایسی ہیں جن کی تائید دیگر احادیث سے بھی ہوتی ہے۔



Handwritten text in Urdu script, likely bleed-through from the reverse side of the page. The text is faint and mostly illegible due to fading and the texture of the paper. It appears to be a continuous paragraph or a list of items.



باب پنجم

قراءات شاذہ اور مستشرقین

کے شبہات کا جائزہ

اس باب میں اس نکتہ پر روشنی ڈالی جائے گی کہ قراءۃ شاذہ کو بنیاد بنا کر مستشرقین اور ان کے حاشیہ نشینوں نے قرآن اور قراءات متواترہ کے خلاف کیا کیا شکوک و شبہات پیدا کئے ہیں؟ کس طرح قرآن مجید کو تورات و انجیل کی طرح محرف ثابت کرنے کی کوشش کی ہے۔ لیکن اس سے پہلے مناسب معلوم ہوتا ہے کہ تحریک استشرقہ کے بارے میں بتایا جائے کہ اسلامی تعلیمات میں شکوک و شبہات پیدا کرنے میں اس کا کیا کردار رہا اور کیا وہ اہداف تھے جن کے زیر اثر یہ تحریک پروان چڑھی۔ اس باب کو درج ذیل فصول پر تقسیم کیا گیا ہے۔

فصل اول: تحریک استشرقہ اور اس کے اہداف و مقاصد

فصل دوم: مزعومہ اختلاف مصاحف اور اس کا جائزہ

فصل سوم: بعض روایات شاذہ اور مستشرقین کے شبہات

فصل چہارم: قراءات شاذہ اور گولڈزیہر کے شبہات کا جائزہ

فصل اول

تحریک استشراق اور اس کے اہداف و مقاصد

استشراق کا معنی مشرقی علوم و فنون کے مطالعہ کے ہیں اور مستشرقین سے مراد مغرب کے وہ علما ہیں، جنہوں نے مشرقی علوم خصوصاً، اسلامی تاریخ، تہذیب و تمدن اور تعلیمات اسلام کو اپنے مطالعہ و فکر کا موضوع بنایا۔ مستشرقین کا اسلامی علوم کا ایک رخا مطالعہ، ان کا پر مکر طرز فکر اور منہج تحقیق، اسلام اور پیغمبر کی ذات پر حملے، ان کے ساتھ بغض و عناد اور استعماری قوتوں کے آلہ کار کا کردار ادا کرنا، اس بات کا مظہر ہے کہ تحریک استشراق ایک اسلام مخالف تحریک تھی، مخصوص اہداف کے زیر اثر ان لوگوں نے اسلامی تاریخ و تعلیمات کو اپنی توجہ کا محور بنایا تھا۔ قرآن کے متعلق ان کے نظریات کا ماخذ یہود و نصاریٰ اور کفار مکہ کے وہی اعتراضات ہیں، جو آج سے چودہ سو سال پہلے انہوں نے قرآن کے متعلق اٹھائے تھے۔ قرآن کریم نے اس طرف ان الفاظ میں اشارہ کیا ہے:

﴿ وَقَالُوا أَسَاطِيرُ الْأَوَّلِينَ اِكْتَتَبَهَا فَهِيَ تُمَلِّى عَلَيْهِ بُكْرَةً وَّ اُصِيلاً
قُلْ اَنْزَلَهُ الَّذِى يَعْلَمُ السَّرَّ فى السَّمَوَاتِ وَاَلْاَرْضِ اِنَّهٗ كَانَ غَفوراً
رَّحِيماً ﴾ [الفرقان: ۶، ۵]

”انہوں نے کہا کہ یہ تو پہلے لوگوں کے افسانے ہیں جو اس نے لکھ رکھے ہیں، جنہیں یہ شخص نقل کراتا ہے اور وہ اسے صبح و شام نقل کروائی جاتی ہیں۔ اے محمد! ان سے کہو:

اسے اس ذات نے نازل کیا ہے جو زمین و آسمانوں کے بھید جانتا ہے۔“
 اس کے علاوہ بارہویں صدی عیسوی تک ان مستشرقین کا اسلام کے بارے میں ماخذ وہی نفرت انگیز رومی اور یہودی دیومالائی روایات تھیں جو ہوا کے دوش پر سفر کرتی ہوئی ان کے پاس پہنچی تھیں جن کی بنیاد پر کوئی ایسا الزام نہ تھا جو رسول اللہ ﷺ پر نہ لگایا گیا ہو۔ یہ وہ دور تھا جب مسلمان تہذیب و تمدن اور علوم و فنون کے ایک انقلاب آفریں دور سے گزر رہے تھے اور یورپ اس وقت جہالت کی تاریکی میں ڈوبا ہوا تھا۔ اس چیز نے انہیں اسلام کا تحقیقی مطالعہ کرنے پر آمادہ کیا، تا کہ وہ مسلمانوں کی سر بلندی کا راز دریافت کر سکیں۔

اس وقت صلیبی جنگوں کا آغاز ہو چکا تھا، لیکن ان یورپی عالموں نے علوم و فنون کی حد تک کسی قسم کے تعصب کو آڑے نہیں آنے دیا۔ مولانا شبلیؒ نے ان کی اس دورخی کا تذکرہ ان الفاظ میں کیا ہے:

”یورپ کی فیاض دلی رشک کے قابل ہے کہ ایک تو وہ مذہبی اختلافات کی بنا پر مسلمانوں کے خون کا پیاسا تھا، لیکن دوسری طرف اس نے بے تکلف مسلمانوں کے خوان کرم سے زلہ ربائی شروع کر دی۔“^①

پھر جب صلیبی طاقت ہلال کے سامنے پسپا ہو گئی تو کلیسا کے پروردوں نے اس جنگ کو مادی ہتھیاروں کی بجائے علم و تحقیق کے اسلحہ سے لیس کرنے کا فیصلہ کیا۔ مشہور مستشرق رائمنڈول Raymond lull نے کہا تھا:

”ایسی پرامن جنگ جاری رکھی جائے، جس کے اسلحہ خانے خالص روحانی ہوں۔“^②
 جس کے لیے مواد فراہم کر لیا گیا تھا، پھر وہی ہوا کہ اسلام کو نشانہ پر دھر لیا گیا اور

① مقالات شبلی ۵۰۷، مرتب: سید سلیمان ندوی

② مطالعہ سیرت اور مستشرقین: ڈاکٹر ثار احمد (ماہنامہ معارف) (اعظم گڑھ)، جون ۱۹۸۴ء، ص ۴۱۷

ذات رسول اللہ ﷺ اور وحی کا کوئی ایسا گوشہ نہ تھا جو ان کے وحشیانہ حملوں کی زد سے محفوظ رہا ہو۔ بے سرو پا کہانیاں مشہور ہوئیں، مسلمانوں کو بت پرست اور رسول اللہ ﷺ کے بت کو مرکز پرستش قرار دیا گیا۔ یہ قصہ تراشا گیا کہ ایک سدھایا ہوا کبوتر جب محمدؐ کے کان میں چونچ ڈالتا تو وہ کہتے مجھ پر وحی نازل ہو رہی ہے۔^③

ایک فرانسیسی مستشرق Care de Vaux اسی دور کے بارے میں لکھتا ہے:

”محمد ایک لمبا عرصہ کیلئے مغرب میں نہایت بری شہرت کے حامل رہے، جو بھی غلط بات ہوتی بلا تکلف ان کی طرف منسوب کر دی جاتی۔“^④

اسی طرح کے خود تراشیدہ بہتان آپ کی حیات طیبہ پر عائد کیے گئے جو ان کی رزمیہ شاعری کا باقاعدہ حصہ بن گئے تھے۔ اس کے بعد سترھویں اور اٹھارویں صدی عیسوی جو بقول شبلیؒ یورپ کے عصر جدید کا مطلع ہے۔^⑤ اس دور میں صلیبی سوچ پر پروان چڑھنے والی استعماریت کی حرص نے انہیں اس بات پر آمادہ کیا کہ اسلامی تہذیب کے گوشہ گوشہ اور مسلمانوں کے انگ انگ کا مطالعہ کیا جائے تاکہ رگ مسلم پر استبداد کے مضبوط پنجے جمائے جاسکیں۔ عیسائی حکومتوں کی سرپرستی میں ان مستشرقین نے بعض دفعہ مسلمانوں کا روپ دھار کر حجاز، شام، مصر اور ہندوستان کے کونے کونے سے نادر علمی مخطوطے یورپ کی لائبریریوں میں منتقل کر دیئے۔ پروفیسر خلیق احمد نظامی نے اس دور کا نقشہ نہایت خوبصورت پیرائے میں بیان کر دیا ہے:

”اس زمانے میں صلیبی دور کا کھلا ہوا معاندانہ انداز مصلحتاً ترک کر دیا گیا، لیکن مقصد کے نشتر تیز کر دیئے گئے۔ اب بنیادی جدوجہد کا رخ اس طرف تھا کہ مسلمانوں کو ذہنی

③ مطالعہ سیرت اور مستشرقین، ماہنامہ معارف (اعظم گڑھ) پروفیسر ڈاکٹر ثار احمد، جون ۱۹۸۳ء، ص ۳۱۵-۵۱۵

④ القرآن والمستشرقون، ص ۲۲: الدكتور التهامی نقرہ

⑤ مطالعہ سیرت اور مستشرقین، ماہنامہ معارف (اعظم گڑھ) پروفیسر ڈاکٹر ثار احمد، جون ۱۹۸۳ء، ص ۳۱۹

طور پر مرعوب کر کے احساس کمتری میں مبتلا کر دیا جائے کہ وہ ہر معاملہ میں ہدایت ورہبرئی کے لیے مغرب کی طرف دیکھنے پر مجبور ہوں۔ تشکیک و شبہات کے ذریعے ان کے قوائے ذہنی کو اس طرح مفلوج کر دیا جائے کہ نہ وہ صحیح سمت قدم اٹھا سکیں اور نہ صحیح زاویہ نگاہ سے چیزوں کا جائزہ لے سکیں۔ پوست پلائے ہوئے انسان کی طرح نہ اعضائے جسمانی ان کے قابو میں ہوں اور نہ قوائے ذہنی پر ان کا بس چلے... اس دور کے مستشرقین نے زہر کی تلخیوں کو تحقیق کے شہد میں اس طرح چھپایا کہ کام و دہن کو تو تلخی محسوس نہیں ہوئی، لیکن زہر گد و پے میں اتر گیا۔^①

اسی دور کے انگریز مستشرق ایورڈ پوکاک، جارج سیل، والٹیر وغیرہ نے تحقیق کے پردہ میں رسول اللہ ﷺ کو کاذب، شہوت پرست اور عقلیت کا دشمن قرار دیا۔^②

پھر جب آزادی کی تحریکیں اٹھیں اور استعماری کڑیاں ایک ایک کر کے ٹوٹنے لگیں تو مستشرقین نے مسلمانوں کے اندر انتشار کا بیج بونے کے لیے موضوع اور من گھڑت روایات کی بنیاد پر نئی نئی بحثیں شروع کر دیں۔ وحدت ادیان کا نعرہ لگایا گیا، اسلام کو یہودی اور عیسائی الاصل مذہب قرار دیا گیا۔ مسلمانوں میں اپنے لیے ہمدردی کے جذبات پیدا کرنے کے لیے مستشرقین نے رسول اللہ ﷺ کو عظیم ہیرو، مدبر، بہت بڑا سیاستدان تو تسلیم کیا، لیکن وہ آپ ﷺ کو کبھی بھی اللہ کا رسول تسلیم کرنے کے لیے تیار نہ ہوئے۔ اس دور میں انہوں نے اپنی ساری قوت اس بات پر صرف کر دی کہ قرآن مجید نعوذ باللہ محمد ﷺ کی خود ساختہ کتاب ہے اور اس کا اصل ماخذ تورات اور انجیل ہے۔ گویا مستشرقین اپنی غیر معروضی تحقیق کے بعد اپنے اصلی موقف پر پہنچ گئے کہ محمد ﷺ کی دعوت یہودی اور عیسائی روایات کی مسخ شدہ صورت ہے۔ اس تحریک کے سرخیل ولیم

① مستشرقین کے نظریات کے مختلف ادوار، ماہنامہ عالم اسلام اور عیسائیت (اسلام آباد) جون ۱۹۹۴ء ص ۵

② مطالعہ سیرت اور مستشرقین، ماہنامہ معارف (اعظم گڑھ) ڈاکٹر نثار احمد، ص ۴۲۴، ۴۲۵، جون ۱۹۸۲ء

میور، اسپرنگر اور نالدیکے ہیں۔ اسپرنگر نے قرآن اور نبی ﷺ کی زندگی کے متعلق متعدد کتابیں لکھیں۔ اس نے نبی ﷺ کو (نعوذ باللہ) اعصابی اور مرگی کا مریض کہا اور قرآن کو آپ ﷺ کی خود ساختہ کتاب قرار دیا۔

بیسویں صدی کے مستشرق 'رینان' نے اسلام کو معقولیت کا ناقابل علاج دشمن قرار دیا 'گب' نے قرآن کو تاریخی افسانہ اور جھوٹ سے تعبیر کیا۔ 'منگمری واٹ' رسول اللہ ﷺ کی ذات پر یورپ کے حملوں کا دفاع ضرور کرتا ہے، لیکن اس نے 'محمد ایٹ مکہ' 'محمد ایٹ مدینہ' میں اسلام کی غلط تعبیر پیش کی۔ اس نے نبی ﷺ کی نبوت اور اخلاص کو تسلیم کیا ہے، لیکن اس کے ساتھ ساتھ وہ کتاب اللہ پر حملے بھی کرتا ہے اور وہ اس کو وحی تسلیم کرنے پر تیار نہیں ہے۔ اس کے بعد گولڈ زیہر اور آرتھر جیفری نے خصوصاً قرآن و سنت کو اپنی تحقیق کا موضوع بنایا اور سارا زور قرآن کو محرف ثابت کرنے پر صرف کر دیا۔

اس عالمانہ تحقیق کے پس پردہ یہ وہ اصلی محرکات تھے جن کی وجہ سے مستشرقین اسلام کی حقیقت اور اس کی روح کے ادراک سے قاصر رہے۔ انہوں نے اسلامی تعلیمات میں تشکیک پیدا کر کے مسلمانوں کو ان کے مذہب سے بیزار کرنے کے لیے جھوٹی مسیحی روایات اور افترا پرداز یوں کو پر فریب اور غیر معروضی طرز تحقیق کے پردہ میں اس قدر زور و شور اور خود اعتمادی سے پھیلایا کہ روحانیت سے تہی دست ہمارے بعض متجدد دانشور اور یورپی یونیورسٹیوں کے بعض پروردہ ان خوبصورت پردوں کی تہہ میں چھپے ہوئے زہریلے افکار کو حقیقت سمجھ بیٹھے اور انہیں شہد سمجھ کر پی گئے اور یہی لوگ ان مستشرقین کی تعریف میں رطب اللسان ہوئے، جس کی وجہ سے یہ زہر مشرقی ممالک میں بھی پھیل گیا اور اسلامی تہذیب و تمدن، فقہ اور سیاست پر ان کی کتب کو قرآن و حدیث کی تدوین و تحلیل اور اسلامی افکار کی توضیح کے لیے پیش کیا جانے لگا۔ سید سلیمان

ندوی نے کہا تھا:

”یہ دیکھ کر تعجب اور افسوس ہوتا ہے کہ بعض تاریخی تحقیقات میں اسلامی شریعت کی وضاحت ’انسائیکلو پیڈیا آف اسلام‘ کی مدد سے کی جاتی ہے۔ اسلامی فقہ کے نکتے ’میکڈانلڈ‘ کی کتاب کے ذریعے بتائے جاتے ہیں۔ اسلامی مسائل کا حل رپورنڈ ہوز کی ’ڈکٹری آف اسلام‘ سے پیش کیا جاتا ہے۔ مسلمانوں کی حکومت، بادشاہی اور مالیات کے نظریے ’آرنلڈ اگنا میڈیز‘ کی عینک سے دیکھے جاتے ہیں۔ ہم تحقیق کے نام سے اپنے پیشروؤں کی غلط پیروی میں مصروف ہیں۔^⑧

تحریک استشرقہ کے خلاف اسلامی دنیا میں شدید رد عمل ہوا، مسلم علما اور دانشوروں نے تقریر و تحریر اور مناظروں کے ذریعے ان کی دروغ بافیوں کے پردے چاک کئے۔ عرب علما کے علاوہ ہندوستان میں مولانا شبلی، سید سلیمان ندوی، مولانا رحمت اللہ کیرانوی اور کئی دیگر علما نے بھی مستشرقین کے اثرات کو ختم کرنے کے لئے پیہم جدوجہد کی، جس کا اثر یہ ہوا کہ یورپی سکالر خود اس بات کو تسلیم کرنے لگے ہیں کہ انہوں نے اسلام پر تحقیق میں صحیح معروضی طرز تحقیق سے گریز پائی کی ہے۔ ایک جدید ترین کتاب Islam and the West کے مصنف Normon Danial نے مستشرقین کی تصانیف پر گفتگو کرتے ہوئے اس بات کا اعتراف کیا ہے کہ Lutrm Europe نے اسلام کے خلاف بہت سے غلط نظریات پھیلانے تھے، لیکن اس کی عصبیت اس کو علمی بددیانتی تسلیم کرنے کی اجازت نہیں دیتی۔^⑨ مشہور مستشرق درمنگھم (Dermanghame) اس حقیقت کا اعتراف کرتے ہوئے لکھتا ہے:

”ہمیں یہ بات مان لینی چاہیے کہ ان غلط فہمیوں کا زیادہ تر شکار اہل مغرب ہی

⑧ مقالات سلیمان ۳۸۴/۱: سید سلیمان ندوی

⑨ مستشرقین کے نظریات کے مختلف ادوار، عالم اسلام اور عیسائیت (اسلام آباد) ص ۱۲ جون ۱۹۹۴ء

ہوئے ہیں۔ ان شدید فکری معرکہ آرائیوں میں مستشرقین نے تحقیق سے کام لینے کی بجائے باز نطنی طریق بحث و مناظرہ کے ذریعے اسلامی تعلیمات کو طعن و تشنیع کا نشانہ بنایا، پھر اس کے بعد مغرب کے وظیفہ خوار شعراء اور مصنفین نے اہل عرب پر شدید حملے کیے اور ان کے یہ حملے باطل، بلکہ متضاد اتہامات کے سوا کچھ نہ تھے۔^⑩

قرآن اور مستشرقین

مستشرقین و ملحدین کا اصل ہدف ہر دور میں قرآن کریم ہی رہا ہے، تاکہ نص قرآنی سے دنیا کا اعتماد اٹھ جائے، اسلامی فکر کے سوتے خشک ہو جائیں اور اس چشمہ حیات سے مسلمانوں کا تعلق ہمیشہ کے لئے منقطع ہو جائے۔ چنانچہ ایک عیسائی مستشرق John Talkeke نے کہا تھا:

”مسلمانوں کی قوت تمام کرنے کیلئے ضروری ہے کہ ان کی کتاب قرآن کریم کو کام میں لایا جائے جو اسلام میں خود اسلام کے خلاف ایک ہتھیار بن سکتا ہے۔ ان کو باور کروایا جائے کہ قرآن میں جو کچھ صحیح ہے، وہ جدید نہیں اور جو جدید ہے، وہ صحیح نہیں ہے۔“^⑪

اس مقصد کے لئے انہوں نے قرآن کریم میں شکوک شبہات پیدا کرنے کے کیلئے طرح طرح کے ہتھکنڈے استعمال کئے۔ اس دور میں گولڈ زیہر اور آرتھر جیفری نے قراءات قرآنیہ اور خصوصاً قراءۃ شاذہ کی بنیاد پر قرآن کو محرف ثابت کرنے کی سعی کی ہے۔ دوسری اور تیسری فصل میں قراءۃ شاذہ کی بنیاد پر مستشرقین کے پھیلائے ہوئے شبہات کا جائزہ لیا جائے گا۔

⑩ القرآن والمستشرقون، ص ۲۴، بحوالہ: حیاة محمد، ۱۲۵

⑪ الاختلاف بین القراءات، ص ۹۲: أحمد البیلی، بحوالہ: التبشیر والاستعمار،

فصل دوم

مزعومہ اختلافِ مصاحف اور اوران کی حقیقت

مستشرقین کی طرف سے سب سے بڑا شبہ یہ پھیلا یا جاتا ہے کہ مصاحف عثمانیہ اور دیگر صحابہؓ کے مصاحف کے درمیان کئی مقامات پر اختلاف اس بات کا واضح ثبوت ہے کہ مسلمانوں کے ہاں قرآن کریم کا قبول عام متن تحریف سے محفوظ نہیں ہے، چنانچہ گولڈزیہر مختلف صحابہؓ کی طرف منسوب مصاحف کی اختلافی روایات کو ذکر کرنے کے بعد ان سے یہ نتیجہ اخذ کرتا ہے:

”کوئی بھی مذہبی کتاب ایسی نہیں ہے کہ جس کے ماننے والے اسے منزل من اللہ اور وحی آسمانی سمجھتے ہوں اور اس کے متن میں اس قدر اختلافات اور صحیح متن کے تعین میں اس قدر مشکلات کا سامنا ہو، جس قدر کہ نص قرآنی میں ہے۔“^①

آرتھر جیفری کے ’نظریہ مقابل مسودات قرآن‘ کا جائزہ

اسی طرح آرتھر جیفری نے مختلف صحابہؓ اور تابعین اور بعض نامعلوم افراد کی طرف منسوب مصاحف کے اختلافات کو ایک انسائیکلو پیڈیا کی شکل میں جمع کیا ہے۔^② جن کا اہم ترین ماخذ ابن ابی داؤد کی کتاب المصاحف کے ساتھ ساتھ لغت، عربی ادب، گرائمر، تفسیر اور معانی القرآن کی کتابیں ہیں اور اس کی بنیاد پر اس نے ”مقابل

① مذاہب التفسیر الإسلامی، ص ۴: اجناس گولڈزیہر، عربی ترجمہ مع تقید: ڈاکٹر عبدالحلیم نجار

② Arthur Jeffery: Materials for the history of the text of the

Quran pp, 25 - 341، بحوالہ: الجمع الصوتی الأول للقرآن، ص ۳۲۲ - ۳۲۳

مسودات قرآن“ متعارف کروانے اور یہ تاثر دینے کی کوشش کی ہے کہ قرآن بھی توراہ و انجیل کی طرح ارتقائی مراحل سے گزرا ہے، چنانچہ وہ لکھتا ہے:

”حضرت عثمان کی نامزد کمیٹی نے سرکاری نسخہ میں قرآن کریم کے نام سے جو مواد جمع کیا، وہ یقیناً محمدؐ سے درست طور پر منسوب ہے، ماسوائے چند آیات کے جن کی اسناد مشکوک ہیں، تاہم کمیٹی نے ایک بہت بڑا مواد جو اس وقت کے علمی مراکز میں پائے جانے والے قرآنی نسخہ جات میں موجود تھا کو نظر انداز کر دیا اور ایسا بہت سا مواد قرآن مجید میں شامل کر دیا کہ اگر محمدؐ کو کتاب کو حتمی شکل دینے کا موقع ملتا تو اس مواد کو شامل نہ کرتے۔“^۳

آرتھر جیفری وغیرہ مستشرقین کا یہ نظریہ کوئی نیا نہیں ہے، بلکہ یہ روافض اور اپنے سے پیش رو صلیبیوں کے نظریہ کا چربہ ہے۔ ابن حزمؒ نے عیسائیوں کا یہی نظریہ بیان کرنے کے بعد لکھا ہے:

”فإن الروافض يزعمون أن أصحاب نبيكم بدلوا القرآن وأسقطوا منه وزادوا فيه“^۴

”(عیسائیوں کی طرح) روافض کا بھی یہی خیال تھا کہ (نعوذ باللہ) پیغمبر صلی اللہ علیہ وسلم کے صحابہ نے قرآن میں تحریف کر دی تھی، اور اس میں کمی بیشی کر دی تھی۔“

حقیقت یہ ہے کہ آرتھر جیفری نے ’مقابل مسودات قرآن‘ کا تصور پیش کرنے کے لئے مفروضوں کا جو محل تعمیر کیا ہے، اس کی بنیادیں انتہائی کھوکھلی ہیں۔ اس سے زیادہ

۳ اختلاف قراءات قرآنیہ اور مستشرقین، سہ ماہی فکر و نظر (اسلام آباد) پروفیسر ڈاکٹر محمد اکرم چوہدری، ترجمہ علی اصغر سلیمی جلد ۳۴ شماره ۳، ص ۵۷: بحوالہ: Arthur Jeffery: The Quran as Scripture p, 1، نیویارک، رسل ایف مور کمپنی، ۱۹۵۳ء

۴ الفصل فی الملل والأهواء والنحل ۲/ ۶۷: أبو محمد علی بن حزم (ت ۴۵۶ھ) وبہامشہ: کتاب الملل والنحل: عبدالکریم الشہرستانی (ت ۵۴۸ھ)

مضحکہ خیز بات کیا ہو سکتی ہے کہ جن مزعومہ مصاحف کی بنیاد پر اس کے پیار ذہن نے یہ تصور دیا، ان کا وجود چودہ سو سال سے دنیا میں نہیں ہے۔ اور وہ روایات جو اس حوالہ سے صحابہؓ کی طرف منسوب ہیں، امت نے آج تک ان کو قرآن قرار نہیں دیا۔

ان مصاحف کی حقیقت کیا ہے؟ تو اس سلسلہ میں ہم تفصیل سے یہ ذکر کر چکے ہیں کہ صحابہ رضی اللہ عنہم کے پاس اپنے اپنے طور پر قرآن مجید لکھا ہوا موجود تھا، بے شمار صحابہ کرام رضی اللہ عنہم نے جس قدر ممکن ہوا قرآن مجید کو لکھا، کسی کے پاس ایک سورت، کسی کے پاس کم، کسی کے پاس زیادہ، کسی کے پاس صرف چند آیات، لیکن یہ حقیقت ہے کسی صحابیؓ کے پاس بھی مصحف کی شکل میں مکمل طور پر لکھا ہوا قرآن موجود نہیں تھا۔ نہ ہی دور رسالت میں اور نہ ہی اس کے بعد، البتہ بے شمار صحابہؓ کو مکمل قرآن کریم زبانی طور پر یاد تھا۔

جب دور صدیقی اور دور عثمانی میں قرآن کو مدون کیا گیا تو تمام صحابہؓ کے پاس جو کچھ لکھا ہوا تھا، انہوں نے کمیٹی کے سامنے پیش کر دیا، چنانچہ قرآن کریم کو انہیں صحیفوں اور حفاظ صحابہؓ کے سینوں سے مدون کیا گیا۔ ان میں بعض صحیفوں کا اختلاف اور فرق مصاحف عثمانیہ سے بجز اس کے کچھ نہ تھا کہ ان میں بعض وہ قراءات شاذہ بھی موجود تھیں جو عرضہ اخیرہ کے وقت منسوخ ہو گئیں تھیں اور عرضہ اخیرہ کے وقت غیر حاضر بعض صحابہؓ کو ان کے منسوخ ہونے کا پتہ نہ چل سکا تھا، یا وہ تفسیری زیادات تھے جو بعض صحابہؓ نے احادیث کو لکھنے کی اجازت ملنے کے بعد اپنے صحیفوں میں رقم کر رکھے تھے۔ جمع عثمانی کے وقت نص قرآنی کا مواد ان صحیفوں سے لیا گیا اور تمام صحابہؓ کا صرف مصاحف عثمانیہ کے قرآن ہونے پر اجماع ہو گیا۔ اور باقی تمام صحیفے یا تو مصحف عثمانی کے مطابق کر دیئے گئے یا پھر تلف کر دیئے گئے، تاکہ کچھ عرصہ گزرنے کے بعد لوگ انہیں بھی

قرآن نہ سمجھنا شروع کر دیں۔

عبداللہ بن مسعودؓ کے صحیفہ میں چونکہ نسخ و منسوخ، شان نزول اور قرآن کے مطلق و مقید وغیرہ کے متعلق بعض احکام اور تفسیری زیادات بھی تھے^⑤، لہذا انہیں اپنے صحیفہ کے جلانے پر کچھ تردد تو ضرور ہوا، لیکن تاریخ نے مصاحف عثمانیہ کے متن میں نقص اور اضافہ کے متعلق کسی ایک صحابیؓ کا ایک قول بھی ریکارڈ نہیں کیا۔ اور حضرت علیؓ کا یہ قول صحابہؓ کے اجماع کی واضح دلیل ہے کہ ”اللہ کی قسم! حضرت عثمان نے مصاحف کی تدوین میں جو کچھ کیا، وہ ہمارے مشورہ سے کیا۔“^⑥ صحابہؓ کے صحیفوں کو تلف کرنے اور امت کو ایک رسم پر متحد کرنے پر مکمل اعتماد کا اظہار کرتے ہوئے حضرت علیؓ نے فرمایا تھا کہ ”اگر عثمانؓ یہ کام نہ کرتے تو میں اس کو ضرور انجام دیتا۔“^④

اور وہ صحابہ کرام رضی اللہ عنہم جو امیر المؤمنین عمر فاروقؓ ایسے رعب و دبدبہ کے حامل انسان کو معمولی معمولی بات پر برسرِ منبر ٹوک دیتے تھے، ان کے بارے میں یہ کہنا انتہائی ظلم ہوگا کہ قرآن کریم میں تحریف کی جا رہی تھی اور وہ اس پر خاموش رہے۔

مکی بن ابی طالبؓ نے صراحت کی ہے کہ ۱۲ ہزار صحابہؓ اور تابعین نے مملکت اسلامیہ کے گوشہ گوشہ میں پھیل کر مصحف عثمانی کے مطابق قرآن مجید سکھانے اور دیگر رائج طریقوں سے منع کرنے کا اہتمام کیا۔^⑦ اس سب کچھ کے باوجود آرتھر جیفری صحابہؓ کی طرف مقابل مصاحف قرآن کی نسبت کرتے ہوئے ذرا بھی باک محسوس نہیں کرتا۔

⑤ المنہاج شرح مسلم ۶ / ۳۴۹

⑥ فتح الباری ۹ / ۱۸

④ کتاب المصاحف ۱ / ۱۸۶، تحقیق: الدكتور محب الدین عبد السبحان واعظ

⑦ اختلاف قراءات قرآنیہ اور مستشرقین، سہ ماہی فکر و نظر (اسلام آباد) پروفیسر ڈاکٹر محمد اکرم چوہدری،

ترجمہ علی اصغر سیسی جلد ۳۳ شماره ۳، ۷۵، بحوالہ: الإبانة ص ۹۶-۹۷

اور ستم ظریفی دیکھئے! اس نے ابی بن کعبؓ، ابن عباسؓ، عبداللہ بن زبیرؓ، انس بن مالکؓ، زید بن ثابتؓ وغیرہ صحابہؓ جو جمع قرآن کمیٹی کے رکن تھے، کی طرف بھی 'مقابل مصاحف قرآن' کی نسبت کر دی ہے، حالانکہ تاریخ نے سوائے لفظ 'تابوت' کی 'ت' کے رسم کے علاوہ، (جسے لغت قریش کے مطابق لکھنے پر اتفاق ہو گیا تھا)، اس کمیٹی کا ایک اختلاف بھی نقل نہیں کیا۔ تو آرتھر جیفری کے ان صحابہؓ خصوصاً حضرت زیدؓ جو اس کمیٹی کے انچارج تھے، کی طرف 'مقابل مسودات قرآن' کو منسوب کرنے کی توجیہ بجز اس کے کیا کی جاسکتی ہے کہ آرتھر جیفری کے اس پرفریب طرز تحقیق کے پس پردہ صلیبی مقاصد کار فرما ہیں۔

اس کے علاوہ حضرت علیؓ جو صحابہؓ کے اس اجماع کے روح رواں تھے، جنہوں نے جمع قرآن پر مکمل اعتماد کا اظہار کیا تھا، ان کی طرف 'مقابل قرآن' کی نسبت اس بیمار ذہن مستشرق کی مغالطہ آمیزی اور بددیانتی نہیں تو اور کیا ہے؟

اگر حضرت علیؓ جمع عثمانی پر متفق نہیں تھے تو خلافت کی زمام کار ملنے کے بعد ان کے پاس اہم موقعہ تھا کہ وہ ایک نیا مصحف مدون کرتے یا اپنی مرضی کے خلاف قراءات کو مصاحف عثمانیہ میں سے نکال دیتے یا کم از کم ان کے خلاف عدم اعتماد کا اعلان کر دیتے، لیکن تاریخ شاہد ہے کہ مصاحف عثمانیہ کے خلاف ایک لفظ بھی ان کی زبان سے نہیں نکلا۔

یہاں یہ بات بھی قابل ذکر ہے کہ دور صدیقی اور دور عثمانی میں سرکاری سطح پر دو دفعہ قرآن مدون ہوا، اور زید بن ثابتؓ کی تاریخی شہادت موجود ہے کہ ان کے درمیان کسی چیز میں بھی اختلاف نہیں تھا۔ آرتھر جیفری کے مفسدہ کی اگر کوئی حقیقت ہوتی تو کم از کم ان دوسرے سرکاری مصاحف میں تو اختلاف ہوتا۔

لہذا ہم پورے وثوق سے یہ بات کہہ سکتے ہیں کہ مصاحف عثمانیہ کی تدوین کے بعد کوئی صحیفہ بھی دنیا میں موجود نہیں رہا۔ آرتھر جیفری^۹ اس کا اعتراف کرتے ہوئے لکھتا ہے:

”ان نسخہ جات میں سے کوئی مناسب مواد باقی نہیں بچا جس کو پا کر ہم ان میں سے کسی نسخہ کے متن کی صحیح شکل دیکھنے کے قابل بن سکتے۔“^۹

اب مسئلہ یہ ہے کہ ’کتاب المصاحف‘ جو جیفری کا اہم ماخذ ہے، اور جس کی بنیاد پر اس نے ’مقابل مسودات قرآن‘ کا مفروضہ پیش کیا ہے، اس میں ابن ابی داؤد نے جو صحابہؓ کی طرف مصاحف کی نسبت کی ہے، اس کی حقیقت کیا ہے؟

واقعہ یہ ہے کہ خود ابن ابی داؤد اور اس کے علاوہ کسی نے بھی یہاں مصاحف سے مراد قرآنی نسخہ جات یا مقابل قرآن مراد نہیں لیا، بلکہ ابن ابی داؤد نے لفظ مصحف کو یہاں قراءۃ اور روایت کے معنی میں استعمال کیا ہے۔ اور کلام عرب میں اس کا استعمال جائز ہے، چنانچہ بعض مؤلفین نے کسی کی طرف منسوب بعض قراءات پر لفظ مصحف فلان کا اطلاق کیا ہے، مثلاً حضرت حمزہؓ کی طرف ایک مصحف کی نسبت کی گئی ہے، حالانکہ وہ غزوہ احد میں قرآن مکمل ہونے سے سات سال پہلے شہید ہو گئے تھے۔^{۱۰}

اسی طرح احادیث کے مجموعوں پر بھی لفظ صحیفہ کا اطلاق کیا گیا ہے، مثلاً ’صحیفہ ہمام بن منبہ‘ جو حضرت ابو ہریرہؓ کی احادیث پر مشتمل ہے۔

ابن ابی داؤد نے بھی یہاں لفظ مصاحف کو قراءاتِ مدرجہ اور ان قراءاتِ شاذہ کے

⑨ Arthur Jeffry: Materials for the history of the text of the Quran p,10

⑩ المستشرقون والقرآن، ص ۶۳-۶۴: اسماعیل سالم عبد العال: بحوالہ: شواذ القراءۃ واختلاف المصاحف، ص ۱۴۴: أبو عبد الله الكرمانی، مخطوطة بالأزھر،

لئے استعمال کیا ہے جو عرضہ اخیرہ کے وقت منسوخ ہو گئیں تھیں۔ یہی وجہ ہے کہ اس نے صحابہؓ کی طرف منسوب ان روایات کو 'قراءات تفسیریہ' قرار دیا ہے اور مصحف عثمانی کے علاوہ کسی بھی قراءت کی تلاوت کو حرام قرار دیا ہے اور نماز میں ان کی تلاوت کرنے والے کی نماز کو دوبارہ لوٹانے کا فتویٰ دیا ہے۔^⑩ اگر ابن ابی داؤد کی مراد اس سے 'مقابل قرآن' یا 'تحریری مصاحف' ہوتے تو وہ کبھی ان کی تلاوت کی حرمت کا فتویٰ نہ دیتے۔

آپ خود غور کریں کہ ابن ابی داؤد نے حضرت عمرؓ کی طرف تین آیات میں صرف تین وجوہ قراءات منسوب کی ہیں۔ حضرت علیؓ کی طرف صرف ایک وجہ قراءت منسوب کی ہے۔ اور ابی بن کعبؓ کی طرف چار قراءات منسوب کی ہیں، جن میں سے دو تفسیری ہیں۔ تو کیا کوئی عقلمندان دودو، تین تین وجوہ قراءات پر تحریری مصاحف کا اطلاق کر سکتا ہے؟ فرانسیسی مستشرق 'بلاشیر' نے اپنے قرآن کے فرانسیسی ترجمہ کے مقدمہ میں یہ اعتراف کیا ہے کہ ابن ابی داؤد کی روایات سے حضرت عمرؓ کی طرف کسی مصحف کی نسبت ثابت نہیں ہوتی، اس سے صرف بعض وجوہ قراءات کا ان کی طرف منسوب ہونے کا اشارہ ملتا ہے۔^⑪

اس سے یہ بات واضح ہو جاتی ہے کہ ابن ابی داؤد نے یہاں لفظ مصاحف کا اطلاق باقاعدہ تحریری مصاحف پر نہیں، بلکہ بعض قراءات یا روایات پر کیا ہے۔ افسوس کہ جن قراءات کو خود کتاب المصاحف کا مصنف قرآن تسلیم نہیں کرتا اور نہ ہی وہ ان کو مصاحف عثمانیہ کے مقابل قرار دیتا ہے، حتیٰ کہ اس نے کہیں یہ دعویٰ نہیں کیا کہ صحابہؓ کے پاس کوئی مصاحف تحریری شکل میں لکھے ہوئے موجود تھے، آرتھر

⑩ کتاب المصاحف ۱ / ۲۸۷

⑪ مباحث فی علوم القرآن، ص ۸۲: صبحی صالح

جیفری انہیں قراءات کو مقابل قرآن کے طور پر پیش کر رہا ہے۔

آرتھر جیفری نے جن روایات کی بنیاد پر مزعومہ مقابل نسخہ جات کا مفروضہ تراشا ہے، ان کے بارے میں تفصیل سے یہ ذکر کیا جا چکا ہے کہ ان کے عدم قرآن ہونے پر امت کا اجماع ہے۔ ان میں سے اکثر روایات ایسی ہیں جو ضعیف باطل اور بلا اسناد ہیں، اور اس کا اعتراف خود مستشرقین نے بھی کیا ہے کہ بعض اختلافات لغوی لحاظ سے محال ہیں^(۱۳) اور بعض وہ ہیں جو لغویین (Philologists) نے گھڑ کر صحابہؓ اور اولین تابعین کی طرف منسوب کر دیئے ہیں۔^(۱۴) اور جو صحیح سند سے ثابت ہیں، ان کو جمہور علما نے زیادہ سے زیادہ حدیث اور خبر واحد کے قائم مقام قرار دیا ہے، اور وہ بھی انتہائی کڑی شرائط کے ساتھ، وگرنہ بعض نے تو انہیں حدیث کی حیثیت سے بھی قبول نہیں کیا۔

نیز کتاب المصاحف جس کی بنیاد پر آرتھر جیفری نے تحریف قرآن کا تانا بانا بنا ہے، اس کا مقام بھی ائمہ جرح و تعدیل کے ہاں انتہائی مختلف فیہ ہے۔ خود مصنف کتاب ابن ابی داؤد کی شخصیت بھی قابل اعتماد نہیں ہے۔

اگرچہ بعض علما نے اس کے علم اور زہد و ورع کی توصیف کی ہے، لیکن ان کے والد محدث اعظم امام ابو داؤد اور ابراہیم اصہبانی نے اسے کذاب قرار دیا ہے، امام دارقطنیؒ نے لکھا ہے کہ یہ احادیث میں بکثرت غلطیاں کرتا تھا، اور بعض نے اس پر ناصبی ہونے کا الزام بھی عائد کیا ہے۔^(۱۵)

ابن ابی داؤد سے قطع نظر سلسلہ اسناد کے باقی رجال کی وجہ سے بھی اس کتاب کی متعدد

(۱۳) الجمع الصوتی الأول للقرآن ، ص ۳۲۳ ، بحوالہ: Jeffery : loc: cit.p.x

(۱۴) الجمع الصوتی الأول للقرآن ، ص ۳۲۳ ، بحوالہ: Ibid p. 1X

(۱۵) میزان الاعتدال ۲ / ۴۳۳ - ۴۳۶

روایات ضعیف اور موضوع ہیں۔ دکتور محبت الدین عبد السبحان واعظ نے کتاب المصاحف کی تحقیق کرتے ہوئے متعدد روایات کو ائمہ جرح و تعدیل کے اصولوں کے مطابق ضعیف قرار دیا ہے۔ اور متعدد کی صرف تخریج کرنے پر اکتفا کیا ہے، اور بعض کو دیگر کتب میں مروی اسناد کی متابعت کی بنیاد پر صحیح کہا ہے۔ اس حقیقت کے باوجود آرتھر جیفری کا یہ دعویٰ کرنا کہ ”مستشرقین نے اس تہمت کو قبول نہیں کیا اور جدید اصول تحقیق کے مطابق ابن ابی داؤد کی تمام روایات مستشرقین کے نزدیک صحیح ہیں“ انتہائی حیرت ناک ہے۔

جیفری کا اپنا یہ قول کہ ”گمان غالب ہے کہ اس پر جھوٹ کی تہمت کا سبب یہ تھا کہ وہ شاذ روایات بیان کیا کرتا تھا جو اہل نقل کے نزدیک پسندیدہ عمل نہیں۔“^(۱۲) اس کے اس دعویٰ کی تردید کر رہا ہے۔ اور یہ کہہ کر اس نے اپنے ’مقابل نسخہ جات‘ کے مفروضہ کی بنیادیں بھی اپنے ہاتھوں ز میں بوس کر دیں ہیں، لیکن اس کے باوجود وہ مستشرقین کے خود ساختہ اور پرفریب اصول تحقیق کی بنیاد پر ابن ابی داؤد کی روایات کو صحیح قرار دے رہا ہے۔ مستشرقین کی قرآن کی حقیقت سے نارسائی کا ایک سبب یہ بھی ہے کہ وہ اسلام کے علمی ورثہ کو اپنے خود ساختہ اصول تحقیق کے ترازو میں تولنے کی کوشش کرتے ہیں، حالانکہ اسلام اور مستشرقین کے منہج تحقیق میں بعد المشرقین ہے۔ اسلامی تحقیق میں سند کی حیثیت شاہ رگ کی ہے، لیکن مستشرقین کے نزدیک اسلامی ورثہ کی تحقیق کا اصول بقول آرتھر جیفری یہ ہے کہ جس مسئلہ کی تحقیق درپیش ہے، اس کے بارے میں تمام آراء، تصورات اور ظنون کو جمع کیا جائے اور پھر اسانید سے قطع نظر محض متن کی بنیاد پر حقائق تک رسائی حاصل کی جائے۔ لہذا ان کے نزدیک عربی زبان و ادب کی کتب

(۱۲) مقدمة كتاب المصاحف ۱/۱۲

صبح الاشی، متنبی، ابن ابی داؤد کی کتاب المصاحف وغیرہ کی بھی وہی حیثیت ہے جو مسلمانوں کے نزدیک بخاری و مسلم کی ہے۔ مستشرقین اپنے نام نہاد حقائق کو پہلے ہی سے طے کر لیتے ہیں اور پھر بقول سید ابوالحسن ندوی: سینٹری انسپکٹر کی طرح ان مزعومہ حقائق تک پہنچنے کے لئے گندگی کے ڈھیروں کی کھوج لگاتے ہیں^(۱۷) اور اسلام کے صاف اور سیدھے راستے میں جا بجا تشکیک کے کانٹے بکھیرنے کی کوشش کرتے ہیں۔

عبداللہ بن مسعود اور دیگر صحابہ کی طرف منسوب مصاحف اور قراءۃ شاذہ آرٹھر جیفری نے سب سے زیادہ مواد عبداللہ بن مسعود کی طرف منسوب 'مقابل نسخہ جات' کے لئے فراہم کیا ہے، لہذا ضروری ہے کہ اس پر قدرے تفصیل سے کلام کی جائے۔ تحقیق سے یہ بات ثابت ہو چکی ہے کہ عبداللہ بن مسعود کی طرف جو قراءات شاذہ منسوب ہیں، ان میں سے اکثر علمائے قراءۃ و محدثین کے نزدیک ضعیف اور باطل ہیں، اور جو صحیح ثابت ہیں، وہ خود عبداللہ بن مسعود کے نزدیک بھی قرآن نہیں تھیں۔ چنانچہ امام نووی فرماتے ہیں:

”جہاں تک ابن مسعود کا تعلق ہے تو ان سے بکثرت روایات (شاذہ) مروی ہیں، جن کا معتد بہ حصہ اہل نقل کے نزدیک ثابت نہیں ہے اور جو ثابت ہے، (ان کی حیثیت احکام اور تفسیر کی ہے) کیونکہ (رسول اللہ ﷺ سے قرآن کے علاوہ احادیث لکھنے کی اجازت ملنے کے بعد) وہ اپنے مصحف میں احکام و تفسیر بھی لکھا کرتے تھے، جن کے بارے میں ان کا عقیدہ یہی تھا کہ وہ قرآن نہیں ہیں۔ وہ قرآن کے متن کے ساتھ، اس کی تفسیر کو لکھنا حرام نہیں سمجھتے تھے، بلکہ وہ اسے مصحف کی بجائے ایک صحیفہ سمجھتے تھے۔ اس میں جو چاہتے لکھ لیتے، لیکن حضرت عثمان اور دیگر صحابہ اس کو ممنوع سمجھتے تھے کہ کہیں

(۱۷) خلافت و ملوکیت کی تاریخی و شرعی حیثیت، ص ۴۷: حافظ صلاح الدین یوسف

(۱۸) المنہاج شرح مسلم ۶/۳۴۹-۳۵۰

ایسا نہ ہو کہ ایک مدت گزرنے کے بعد لوگ اسے بھی قرآن سمجھ لیں۔^(۱۸)

اور امام مازری نے یہ وضاحت کی ہے کہ (ابن مسعودؓ کا اختلاف دیگر صحابہؓ سے) اس فقہی مسئلہ میں تھا کہ کیا اثنائے مصحف میں بعض تفاسیر کو شامل کرنا جائز ہے یا نہیں؟^(۱۹) امام آمدی فرماتے ہیں: ”اگر ہم یہ کہیں کہ ابن مسعودؓ نے جو نقل کیا، وہ سب قرآن تھا تو اس کا مطلب یہ ہوگا کہ نعوذ باللہ تمام صحابہ کرامؓ نے اس پر خاموشی اختیار کر کے حرام امر کا ارتکاب کیا۔“^(۲۰) اور صحابہ کرامؓ کو اس کا مرتکب قرار دینے کا تصور بھی محال ہے۔

اور ابن حزمؒ نے مصحف عثمانؓ اور مصحف ابن مسعودؓ کے درمیان اختلاف کے کسی بھی گمان کو باطل اور جھوٹ قرار دیا ہے اور اس کی دلیل یہ دی ہے کہ ابن مسعودؓ کی قراءت وہی امام عاصمؒ کی قراءت ہے جو پورے عالم اسلام کے مشرق و مغرب میں مشہور ہے، ہم اس کو بھی پڑھتے ہیں اور اس کے علاوہ دیگر قراءت بھی پڑھتے ہیں جن کے بارے میں صحیح ثابت ہے کہ یہ اللہ تعالیٰ کی طرف سے نازل کردہ ہیں۔^(۲۱)

یہ تمام دلائل اس بات کا واضح ثبوت ہیں کہ حضرت ابن مسعودؓ نے جمع عثمانی سے قبل کے اپنے صحیفوں سے احکام اور تفسیری زیادات کو نکال دیا تھا۔ اور ان کی قراءت بھی مصحف عثمانی کے مطابق تھی، چنانچہ مقدمتان فی علوم القرآن کے حصہ کتاب المبانی ونظم المعانی کے مؤلف لکھتے ہیں کہ مجھے محمد بن کعب قرظی نے بیان کیا کہ ”میں نے تین مصحف دیکھے؛ ان میں سے ایک میں عبد اللہ بن مسعودؓ کی قراءت تھی اور ایک میں ابی بن کعبؓ کی قراءت تھی اور ان کے درمیان کوئی اختلاف نہیں تھا۔“ اس کے

(۱۹) ایضاً ۶/۳۴۹-۳۵۰

(۲۰) الإحكام في أصول الأحكام ۱/ ۱۲۳

(۲۱) الفصل في الملل والأهواء والنحل ۲/ ۷۷

بعد صاحب المبانی نے ان تمام مصاحف کو جعلی قرار دیا ہے جو مختلف صحابہؓ کی طرف منسوب ہیں۔ وہ الشیخ محمد بن الہیصم کے حوالہ سے بیان کرتے ہیں:

”ابی بن کعبؓ کی قراءۃ جمہور کی قراءۃ سے مختلف نہیں تھی اور کوئی ایسا مصحف موجود

نہیں ہے، جس کے بارے میں معروف ہو کہ یہ ابی بن کعبؓ کا مصحف ہے اور پھر وہ

مصحف عثمانیؓ کے مخالف ہو۔ ہمارے مشائخ میں سے کسی نے ذکر کیا ہے کہ اس نے ایک

مصحف دیکھا جو ابی بن کعبؓ کی طرف منسوب تھا اور اس کا بعض حروف میں مصحف عثمانی

سے اختلاف تھا۔ ہم اس کو تسلیم نہیں کر سکتے (اگر یہ بات واقعی درست ہے،) تو یقیناً یہ

بعض دنیا دار اور جاہ و حشمت کے حریص لوگوں کی کارستانی ہو سکتی ہے، جو نوادرات کے

اظہار میں فخر محسوس کرتے ہیں۔ اس روش نے مصالِح امہ اور دین کو ناقابل تلافی نقصان

پہنچایا ہے اور ملحدین وغیر مسلم عناصر کے لئے ارکان اسلام میں طعن کرنے کے رستے

کھولے ہیں۔ کچھ بعید نہیں کہ کسی مال و دولت کے پجاری نے کسی مصحف کو لے کر اس

کی بعض سورتوں کو آگے پیچھے کر دیا ہو اور بعض الفاظ میں تحریف اور کمی بیشی کر دی ہو اور

اسکے بعد یہ دعویٰ کر دیا ہو کہ یہ حضرت علیؓ کا مصحف ہے، یہ ابن مسعودؓ کا مصحف ہے اور یہ

ابی بن کعبؓ کا مصحف ہے۔ ایک لالچی انسان کی غرض اس سے یہی ہوتی ہے کہ وہ اس

جعلی مصحف کو کسی بادشاہ کے سامنے پیش کرے اور اس سے کہے: آپ کے خزانہ میں ہر

مصحف کا ایک ایک نسخہ ہونا چاہیے اور اس جیسے نوادرات کو آپ کے خزانے کی زینت

ضرور بننا چاہیے۔ اور اس کے بعد وہ اس کی قیمت وصول کرتا ہے۔“^(۳۲)

اس پوری بحث کے تناظر میں دیکھتے ہوئے یہ حقیقت واضح ہو جاتی ہے:

(۳۲) مقدمتان فی علوم القرآن، ص ۴۷، ۴۸، تحقیق: آرتھر جیفری (اس میں ایک

مقدمہ ایک مغربی عالم کا ہے اور دوسرا مقدمہ ابن عطیہ اندلسی کا ہے، جو ان کی تفسیر المحرر الوجیز کا

حصہ ہے۔)

صحیح عثمانی کے بعد مصاحفِ عثمانیہ کے خلاف کوئی مصحف روئے زمیں پر باقی نہیں رہا، کیونکہ حضرت عثمانؓ نے تمام صحابہ کرام رضی اللہ عنہم کے مشورہ اور ان کے مکمل اتفاق رائے سے مصاحفِ عثمانیہ کے علاوہ دیگر تمام صحیفوں کو تلف کر وا دیا تھا، اور امام باجیؒ نے وضاحت سے لکھا ہے کہ حضرت عائشہؓ اور بعض دیگر حضرات کا صحائف لکھوانا دور عثمانؓ میں جمعِ قرآن پر تمام صحابہ کرام رضی اللہ عنہم کے اجماع سے قبل کا واقعہ ہے، کیونکہ اس کے بعد کوئی مصحف نہیں لکھا گیا جو بھی لکھے گئے، وہ اس کے مطابق تھے جن پر اجماع ہو چکا تھا۔ (المشتقی ۱/۲۲۲) اور جس چیز کا وجود ہی نہیں ہے، اس پر بحث کرنا اور اس کی بنیاد پر مفروضات کا محل تعمیر کرنا مستشرقین کا انتہائی غلط انداز تحقیق ہے۔

صحیح ابن ابی داؤد اور دیگر لوگوں نے 'المصاحف' کے متعلق جو کتب لکھی ہیں، اس سے ان کی مراد کوئی باقاعدہ تحریری مصحف نہیں ہے، بلکہ اس سے ان کی مراد تفسیری روایات اور وہ قراءات شاذہ ہیں جو عرضہ اخیرہ کے وقت منسوخ ہو گئیں تھیں، ان کے عدم قرآن ہونے پر امت کا اجماع چلا آ رہا ہے، لہذا آرتھر جیفری وغیرہ کا مقابل نسخہ جات کا مفروضہ انتہائی مضحکہ خیز ہے۔

فصل سوم

بعض روایات شاذہ اور مستشرقین کے شبہات

اس فصل میں ان قراءات شاذہ کے متعلق بعض روایات کا تذکرہ کیا گیا ہے، جن کی بنیاد پر مستشرقین و محدثین نے قرآن کے متن میں تحریف کا نظریہ پیش کیا ہے۔

❶ حضرت عائشہؓ کی طرف منسوب روایت کی حقیقت

گولڈ زیہر نے حضرت عائشہؓ کی درج ذیل روایت کی بنیاد پر یہ ثابت کرنے کی کوشش کی ہے کہ قرآن میں اس کے تحریر کرنے والوں کی غفلت کی وجہ سے بعض غلطیاں موجود ہیں۔^❶

روایت یہ پیش کی جاتی ہے کہ حضرت عائشہؓ سے فرمان الہی: ﴿وَالْمُقِيمِينَ الصَّلَاةَ وَالْمُؤْتُونَ الزَّكَاةَ . . .﴾ [النساء: ۱۶۲] اور ﴿إِنَّ الَّذِينَ آمَنُوا وَالَّذِينَ هَادُوا وَالصَّابِئُونَ﴾ [المائدہ: ۶۹] اسی طرح فرمان الہی: ﴿إِنَّ هَذَانِ لَسَاحِرَانِ﴾ [طہ: ۶۳] کے بارے میں سوال کیا گیا تو انہوں نے جواب دیا کہ یہ کاتب کی غلطی ہے۔^❷ اور عاصم جحدری کے بارے میں ہے کہ وہ اس کو المقیمون الصابئین اور ہذین لساحران پڑھتے تھے۔^❸

❶ معانی القرآن (فراء) ۱/۱۰۶

❷ مذاہب التفسیر اسلامی ۴۶۱، ۴۷

❸ تاویل مشکل القرآن، ص ۵۱

حقیقت یہ ہے کہ یہ روایت حضرت عائشہؓ پر بہت بڑا بہتان ہے، امت میں سے کسی نے بھی اس کو قبول نہیں کیا۔ اس میں ایک راوی ابو معاویہ ضریر ہے، جس کے بارے میں علمائے محدثین نے شہادت دی ہے کہ اس کی روایات میں اضطراب ہے، اس کا حافظہ اچھا نہیں تھا،^(۴) اور یہ شخص فرقہ مرجہ سے تعلق رکھتا اور بہت خبیث انسان تھا۔^(۵) لہذا یہ روایت ناقابل استدلال ہے۔

اور جہاں تک الْمُقِيمِينَ کے اعراب کو غلط قرار دینے کا تعلق ہے تو علمائے آغاز سے ہی اس پر سخت تنقید کی ہے اور ثابت کیا ہے کہ اس کا اعراب فصیح عربی لغت کے بالکل مطابق ہے۔ اور حضرت عائشہؓ کی طرف اس بات کو منسوب کرنا غلط ہے۔ چنانچہ عظیم مفسر قرآن ابو حیان اندلسی فرماتے ہیں:

”ابان بن عثمانؓ اور حضرت عائشہؓ کی طرف اس قول کو منسوب کرنا قطعاً صحیح نہیں ہے، کیونکہ وہ فصیح عربی تھے۔ نیز تو صنفی جملوں کو ماقبل سے منقطع کرنا کلام عرب میں مشہور اور عام ہے۔ سیبویہ اور دیگر اہل عرب نے اس پر متعدد شواہد پیش کیے ہیں اور سیبویہ نے المقیمین الصلوٰۃ کو بھی اسی قبیل سے قرار دیا ہے۔“

اس کے بعد امام ابو حیان نے امام زحشریؒ کا یہ قول نقل کیا ہے:

”رسم مصحف میں لحن کا دعویٰ کرنے والوں کی بات اس قابل نہیں ہے کہ اس کی طرف توجہ کی جائے۔ اس کی طرف وہی شخص دھیان دے سکتا ہے، جس نے سیبویہ کی ’الکتاب‘ نہیں دیکھی یا وہ مذاہب عرب سے ناواقف ہے۔ اسے نہیں معلوم کہ اختصاص کی بنا پر نصب دینے سے کلام میں کس قدر تفسن اور خوش اسلوبی پیدا ہو جاتی ہے! وہ بے خبر ہے کہ وہ اولین و سابقین صحابہؓ جن کے تذکرے ربِّ کائنات نے تورات و انجیل میں

(۴) کتاب العلل و معرفة الرجال ۱/ ۱۴۶: أحمد بن حنبل (ت ۲۴۱ھ)

(۵) تہذیب التہذیب ۹/ ۱۳۸-۱۳۹

کئے ہیں، دین کے معاملہ میں ان سے بڑھ کر کوئی شخص زیادہ حساس اور غیرت مند نہیں ہو سکتا اور ان کے بارے میں یہ تصور محال ہے کہ وہ کتاب اللہ میں کوئی ایسا رخنہ چھوڑ دیتے کہ بعد والے اس کو پر کرتے۔^⑥

اور ابن جئی نے المقیمین الصلوٰۃ کو فصیح قرار دیا ہے، فرماتے ہیں:

”کلام عرب میں جملہ کو مقدر مان کر اسے سابقہ عبارت سے قطع کرنا زیادہ فصاحت و بلاغت کا حامل ہے۔“^⑦ لہذا امام سیوطی نے المقیمین سے پہلے امدح اور أقدر کو محذوف قرار دیا ہے۔^⑧

اسی طرح الصائبون کی واؤ کے ساتھ قراءت بھی عربی زبان کے مطابق ہے۔ اور یہ ثابت نہیں ہے کہ حضرت عائشہؓ نے اس کو واؤ کی بجائے یا کے ساتھ پڑھا ہو۔ یا انہوں نے واؤ کے ساتھ پڑھنے والے کو غلط کہا ہو۔

چنانچہ ابن قتیبہؒ نے کلام عرب سے متعدد شواہد پیش کرتے ہوئے یہ ثابت کیا ہے کہ یہ قراءۃ عربی لغت کے بالکل مطابق ہے۔^⑨

اس کی توجیہ یہ ہے کہ یہ جملہ گزشتہ عبارت سے منقطع ہے، اس میں الصَّبَّوْنَ مبتدا ہے اور اصل عبارت اس طرح ہے: ”إِنَّ الَّذِينَ آمَنُوا وَالَّذِينَ هَادُوا وَالنَّصَارَىٰ حَكْمُهُمْ كَذَا وَالصَّابُّونَ كَذَلِكَ“^⑩ اور سیبویہ نے اس کی تائید میں بشیر بن ابو حازم کا یہ شعر پیش کیا ہے:

وإلا فاعلموا أنا وأنتم بغاة ما بقينا في شقاق^⑪

⑥ البحر المحيط ۳/ ۳۹۵-۳۹۶

⑦ الجمع الصوتی الأول للقرآن، ص ۳۲۹

⑧ تأویل مشکل القرآن ۵۲

⑧ الاتقان ۱/ ۱۸۴

⑩ کتاب سیبویہ ۲/ ۱۵۶

⑩ الکشاف ۱/ ۶۳۱

گویا وہ کہہ رہا ہے: ”بغاة ما بقینا و انتم“^{۱۲}

یہ اسی طرح ﴿ان هذان لساحران﴾ کو بھی اہل زبان نے متعدد وجود کی بنا پر جائز قرار دیا ہے۔ ذیل میں ان میں سے دو کا تذکرہ کیا جاتا ہے:

۱۱) بنی کنانہ اور بنی حارث کی لغت میں تشنیہ تینوں حالتوں میں الف کے ساتھ استعمال ہوتا ہے، اسی سے شاعر کا یہ شعر ہے:

واہا لسلمی واہا واہا یالیت عینا ہا لنا وفاہا
وموضع الخلد خال من رجلاہا بثمان یرضی بہ اباہا
ان اباہا و ابا اباہا قد بلغا من المجد غایتاہا^{۱۳}

۱۲) یہاں ان (مخففة من المثقلة) ہے اور اس کا اسم؛ ضمیر شان محذوف ہے اور ہذان لساحران مبتدا خبر مل کر ان کی خبر بن جائیں گے۔ ابو عمرو والدانی نے متعدد اسباب کی بنا پر حضرت عائشہؓ کی طرف اس قول کی نسبت کو انتہائی بعید قرار دیا ہے۔^{۱۴} نیز یہ ممکن نہیں ہے کہ تمام اہل امصار اور نبی کریم ﷺ کے صحابہؓ ایک غلطی پر جمع ہو جاتے، خصوصاً کتاب اللہ کے معاملہ میں تو یہ اور بھی محال ہے۔

۱۲) حضرت عثمانؓ کی طرف منسوب روایت کی حقیقت

حضرت عثمانؓ کی طرف یہ روایت منسوب کی جاتی ہے کہ مصاحف مدون کئے جانے کے بعد، جب ان کے سامنے پیش کئے گئے تو انہوں نے کہا:

۱۲) رسم المصحف والاحتجاج بہ فی القراءات، ص ۱۱۰: الدكتور عبد الفتاح شبلی

۱۳) شرح ابن عقیل ۱ / ۵۱: بہاء الدین عبد اللہ بن عقیل العقیلی یہ اس آخری مصرعہ کا حوالہ ہے پہلے دو مصرعوں کا حوالہ مجھے نہیں مل سکا۔

۱۴) المقنع فی معرفة مرسوم مصاحف أهل الأمصار، ص ۱۱۹، مع کتاب النقط

بتحقیق: محمد احمد دھمان

”قد أحسنتم وأجملتم أرى فيه شيئاً من لحن ستقيمه العرب بالسنتها“

اور ایک روایت میں ہے انہوں نے کہا:

”لا تغيروها فإن العرب ستغيرها أو قال ستعربها بالسنتها،

لو كان الكاتب من . . .“

اس سلسلہ میں پہلی بات تو یہ ہے کہ یہ روایات ضعیف اور ناقابل اعتبار ہیں۔ امام

سخاوی نے دوسری روایت کو اضطراب اور انقطاع کی بنیاد پر ناقابل اعتماد قرار دیا ہے۔^(۱۵)

یہ روایت عکرمہ اور یحییٰ بن یعمر سے مروی ہے اور ان دونوں نے حضرت عثمانؓ سے

نہ کچھ سنا ہے اور نہ انہیں دیکھا ہے۔^(۱۶)

اور رہی پہلی روایت تو اس کو امام ابو بکر الباقلائی، حافظ ابو عمرو الدانی، ابن الانباری

، امام سیوطی، امام شاطبی اور امام جعبری رحمہم اللہ سمیت متعدد علمائے سنداً عقلاً، شرعاً اور

عادتاً باطل اور ناقابل استدلال قرار دیا ہے۔^(۱۷)

۳ ابن عباسؓ کی طرف منسوب روایت کی حقیقت

ایک روایت یہ پیش کی جاتی ہے کہ ابن عباسؓ «أفلم يتبين الذين آمنوا أن لو

يشاء الله لهدى الناس جميعاً» پڑھتے تھے۔ ان سے کہا گیا کہ مصحف میں تو

﴿أَفَلَمْ يَأْتِسَّ الَّذِينَ آمَنُوا أَنْ لَوْ يَشَاءَ اللَّهُ لَهَدَى النَّاسَ جَمِيعًا﴾ [الرعد: ۳۱]

ہے۔ تو انہوں نے کہا: میرے خیال میں یہ اونگھ میں کاتب سے غلطی ہو گئی ہے۔^(۱۸)

(۱۵) المدخل لدراسة القرآن الكريم، ص ۳۶۸: الدكتور محمد أبو شهبه

(۱۶) المقنع، ص ۱۱۵

(۱۷) المدخل لدراسة القرآن الكريم، ص ۳۶۸ * الجمع الصوتی الأول

للقرآن، ص ۳۴۴ - ۳۴۵

(۱۸) تفسیر الطبری (شاکر) ۱۶/۴۵۶

اور امام رازی نے روایت بیان کی ہے کہ ابن عباسؓ اور حضرت علیؓ اس آیت کو: «أفلم یأس الذین آمنوا» پڑھتے تھے۔ اس کے بعد امام رازی نے ابن عباسؓ کے حوالہ سے یہ بات ذکر کی ہے کہ جب ان پر اعتراض ہوا کہ مصحف میں تو اس طرح نہیں ہے۔ تو انہوں نے کہا: اصل میں اس کا رسم یأس تھا اور کاتب نے ایک سر زیادہ کر دیا، جس سے ییأس ہو گیا۔ چنانچہ ییأس پڑھا جانے لگا۔^(۱۹)

ابن عباسؓ کی اس روایت میں شدید اضطراب پایا جاتا ہے، ایک روایت میں یتبیین کے الفاظ ہیں اور ایک میں یأس کے الفاظ ہیں، نیز یہ بات کہ ایک سرزائد ہونے سے ییأس ہو گیا بھی غلط ہے، کیونکہ مصحف میں ییأس نہیں بلکہ ییأس ہے۔ تو اس روایت کا یہ شدید اضطراب اس بات کی غمازی کر رہا ہے کہ یہ ضعیف ہے اور ابن عباسؓ کی طرف غلط منسوب ہے۔

پھر یہاں کاتب کی طرف اونگھ میں غلطی کرنے کی نسبت انتہائی مضحکہ خیز معلوم ہوتی ہے، کیونکہ جلیل القدر صحابہؓ جو جمع قرآن پر متعین تھے، کیا انہوں نے اس پر نظر ثانی نہیں کی؟ حالانکہ کئی برس اس پر کام ہوتا رہا، کیا ابن عباسؓ کے علاوہ کسی اور صحابیؓ کی نظر سے یہ بات نہیں گزری؟ زید بن ثابتؓ نے مصحف مکمل کرنے کے بعد تین دفعہ اس پر نظر ثانی کی۔ خود حضرت عثمانؓ نے متعدد بار اس پر نظر ثانی فرمائی۔ اور اگر یہ واقعی غلطی تھی تو ابن عباسؓ اور حضرت علیؓ جمع قرآن کے وقت کیوں خاموش رہے؟ یہ تمام سوالات حضرت علیؓ اور ابن عباسؓ کی طرف اس روایت کی نسبت کو غلط ثابت کر رہے ہیں۔

پھر قرآن کا اصل دار و مدار تو حفظ صدر اور تلاوت پر تھا، ہر دور میں ہزاروں کی تعداد میں حفاظ قرآن موجود رہے ہیں اور حضرت عثمانؓ نے ہر مصحف کے ساتھ ایک ماہر قاری

بھیجا تھا، اگر واقعی غلطی ہوتی تو کم از کم قراءۃ اور تلاوت میں تو درست پڑھا جاتا۔ چنانچہ
دکتور لیب السعید نے اس کی وضاحت ان الفاظ میں کی ہے:

”فالعبرة فی تلقی القرآن عند المسلمین منذ عهد النبی صلی اللہ
علیہ وسلم ہی بالتلقین الشفوی أولاً ولا عبرة بالكتابة وجوها
حتى مع ما وصف به أصحابها من یقظة یعتورها نعاس وحذر لم
تشبه غفلة وتشدد لم یکتفه ترخص“^(۳۰)

اور امام رازی نے ابن عباسؓ کی روایت کو نقل کرنے کے بعد واضح طور پر ابن عباسؓ
اور حضرت علیؓ کی طرف اس قول کی نسبت کو انتہائی دور از کار اور باطل قرار دیا ہے، کیونکہ
یہ قرآن میں تحریف و تصحیف کا مقتضی ہے اور قرآن کو ناقابل حجت قرار دینے کا باعث
ہے۔ امام زنجیریؒ اس قول کو غلط قرار دیتے ہوئے فرماتے ہیں:

”صحابہ کرامؓ جو دین کے معاملہ میں اس قدر محتاط تھے کہ ان سے دین کے متعلق ذرا
سی غفلت کا بھی تصور نہیں کیا جاسکتا، خصوصاً قانون الہی جس پر پورے دین کی عمارت
قائم ہے۔ پھر یہ کیسے ہو سکتا ہے کہ مصحفِ امام جو جلیل القدر صحابہؓ کے ہاتھوں میں گردش
کرتا رہا، اس میں اس طرح کی غلطی باقی رہ گئی ہو اور انہیں پتہ بھی نہ چلا ہو۔ اللہ کی قسم!
اس کے جھوٹ ہونے میں کوئی شک نہیں ہو سکتا۔“^(۳۱)

اور بقول ابو حیان اندلسی یہ ابن عباسؓ کا نہیں، بلکہ کسی ملحد اور زندیق کا قول ہی ہو سکتا
ہے کہ کاتب نے اونگھ میں سین کے سروں کو برابر کر دیا۔^(۳۲)

اور امام طبریؒ نے بھی اس قول کو غلط قرار دیا ہے اور کہا ہے کہ تمام مسلمانوں کا اسے
رسم مصحف کے مطابق بطور قراءۃ کے نقل کرنا اس بات کی واضح دلیل ہے کہ جو رسم

(۳۰) الکشاف ۲ / ۳۶۰-۳۶۱

(۳۱) البحر المحیط ۵ / ۳۹۳

مصحف کے مطابق ہے، وہی صحیح ہے۔^(۳۳)

نیز ابن عباسؓ کے حوالہ سے ایک صحیح واقعہ بھی ان کی طرف اس قول کی نسبت کو غلط ثابت کر رہا ہے۔ واقعہ یہ ہے کہ ابن عباسؓ کعبہ کے صحن میں تشریف فرما تھے، ان کے ارد گرد لوگوں کی ایک کثیر تعداد بیٹھی تھی اور لوگ ان سے تفسیر قرآن کے متعلق سوالات کر رہے تھے۔ نافع بن ازرق نے نجدہ بن عویمر (یہ دونوں خارجیوں کے سردار تھے) سے کہا: چلو اس (ابن عباسؓ) کے پاس چلتے ہیں جو بغیر علم کے قرآن کی تفسیر پر جرأت کر رہا ہے۔ چنانچہ وہ دونوں ابن عباسؓ کے پاس آئے اور کہنے لگے: ہم کتاب اللہ میں سے چند مسائل کے بارے میں آپ سے سوالات کرنا چاہتے ہیں۔ اس کی تفسیر کر دیں اور کلام عرب سے اس پر استشہاد بھی پیش کریں، کیونکہ اللہ تعالیٰ نے قرآن کریم کو واضح عربی زبان میں نازل فرمایا ہے: ابن عباسؓ نے کہا: جو چاہو سوال کرو۔ نافع نے کئی سوالات کئے جن میں سے ایک یہ تھا کہ ہمیں فرمان الہی: ﴿أَفَلَمْ يَأْتِسِ الَّذِينَ آمَنُوا.....﴾ کے بارے میں بتائیے۔ ابن عباسؓ نے کہا: تم بنی مالک کی لغت نہیں جانتے؟ اس نے کہا: کیا عرب اس کو جانتے ہیں؟ ابن عباسؓ نے کہا: ہاں بالکل! کیا تم نے مالک بن عوف کا یہ شعر نہیں سنا؟

لقد يئس الأقسام أنى أنا ابنه وإن كنت من أرض العشرة نائياً^(۳۴)

دیکھئے! دونوں سائلین نے مذکورہ لفظ کو رسم مصحف کے مطابق پڑھا ہے اور ابن عباسؓ نے اسی پر استشہاد پیش کیا ہے۔ اگر ان کی قراءت صحیح نہ ہوتی تو آپؓ یقیناً اس پر اعتراض کرتے، اور اس کی صحت پر دلیل پیش نہ کرتے۔ اس سے واضح ہوتا ہے کہ ابن

(۳۳) تفسیر الطبری (شاگرد) ۹/۳۹۷-۳۹۸

(۳۴) الاتقان ۱/۱۲۰-۱۲۱

عباسؓ کی طرف منسوب یہ قراءۃ باطل ہے اور ان کی طرف تصحیف کی نسبت غلط ہے۔

۱۶ حضرت عائشہؓ کی طرف منسوب ایک روایت کی حقیقت

حضرت عائشہؓ سے منسوب درج ذیل روایت بنی مستشرقین و محدثین کے شکوک و شبہات کا پیش خیمہ ہے۔ بیان کیا جاتا ہے کہ ابو خلف مولیٰ جمع، عبد بن عمیر کے ساتھ حضرت عائشہؓ کے پاس آئے اور کہا: میں آپؐ سے کتاب اللہ کی ایک آیت کے متعلق پوچھنے کے لیے حاضر ہوا ہوں کہ رسول اللہ ﷺ اس کو کس طرح پڑھتے تھے؟ حضرت عائشہؓ نے پوچھا: کونسی آیت؟

اس نے کہا: «وَالَّذِينَ يَأْتُونَ مَا آتَوْا» درست ہے یا ﴿وَالَّذِينَ يُؤْتُونَ مَا آتَوْا﴾ درست ہے؟

حضرت عائشہؓ نے پوچھا! تجھے ان میں سے کون سی پسند ہے؟

اس نے کہا: اس ذات کی قسم جس کے ہاتھ میں میری جان ہے! ان میں سے ایک قراءۃ مجھے ساری دنیا سے زیادہ محبوب ہے۔

حضرت عائشہؓ نے پوچھا: کون سی؟ اس نے کہا: «وَالَّذِي يَأْتُونَ مَا آتَوْا»

حضرت عائشہؓ نے فرمایا: میں گواہی دیتی ہوں کہ رسول اللہ ﷺ اس آیت کو اسی طرح پڑھتے تھے اور یہ اسی طرح نازل ہوئی، لیکن اس کا ایک حرف دوسرے حرف سے بدل گیا ہے۔^(۱۵)

حضرت عائشہؓ کی طرف تصحیف کی یہ نسبت یقیناً ان کی ذات پر بہتان ہے، کیونکہ

خود حضرت عائشہؓ کی دوسری روایت اس کی تردید کر رہی ہے، وہ روایت یہ ہے کہ

حضرت عائشہؓ نے رسول اللہ ﷺ سے پوچھا کہ کیا ﴿وَالَّذِينَ يُؤْتُونَ مَا آتَوْا﴾

وَقُلُوبُهُمْ وَجِلَّةٌ ﴿۱۱﴾ سے مراد وہ شخص ہے جو زنا کرتا ہے، شراب پیتا ہے اور چوری کرتا ہے اور اس پر وہ اللہ تعالیٰ سے ڈرتا ہے؟ تو نبی علیہ السلام نے فرمایا:

”صدیق کی بیٹی! نہیں، بلکہ اس سے مراد وہ شخص ہے جو نماز پڑھتا ہے، روزے رکھتا ہے، صدقہ کرتا ہے اور اس کے ساتھ وہ اللہ تعالیٰ سے ڈرتا بھی ہے۔“ ﴿۱۲﴾

یہ حدیث جہاں پہلی روایت کی تردید کر رہی ہے، وہاں واضح طور پر یہ بھی بتاتی ہے کہ حضرت عائشہؓ کی قراءۃ مسلمانوں کی قراءۃ سے مختلف نہیں ہے۔ اور ان کی قراءۃ وہی ہے جو مسلمان عہد نبوتؐ سے پڑھ رہے ہیں اور جس پر دور عثمانی میں صحابہ کرام رضی اللہ عنہم کا اجماع ہوا تھا۔ ممکن ہے یہ بھی قراءۃ ہو اور عرضہ اخیرہ کے وقت اسے منسوخ کر دیا گیا ہو، لیکن حضرت عائشہؓ کی طرف یہاں تھیف و تحریف اور اس قراءۃ متواتر کو غلط قرار دینے کی نسبت ان پر بہت بڑا بہتان اور جھوٹ ہے۔ قرآن کریم ان کے سامنے جمع ہوا تھا، اگر ایسے ہوتا تو حضرت عائشہ صدیقہؓ جیسی خاتون کبھی اس پر خاموش نہ رہ سکتی تھیں اور پھر حضرت عائشہؓ کی دوسری حدیث اس بہتان کی واضح تردید کر رہی ہے۔

﴿۱۱﴾ ابن عباسؓ کی طرف منسوب ایک روایت

اسی طرح ابن عباسؓ کی طرف منسوب یہ روایت کہ انہوں نے کہا: اللہ تعالیٰ کے فرمان: ﴿لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَيَّهَا﴾ [النور: ۲۷] اس کی اصل «حتى تستأذنوا وتسلموا» ہے، لیکن کاتب نے غلطی اور وہم سے «تستأنسوا» لکھ دیا۔ ﴿۱۲﴾

گولڈزیہر نے اس شاذ قراءۃ کی بنیاد پر قرآن میں تحریف اور غلطی کا امکان ظاہر کیا

التفسير الكبير ۱۰۷/۲۳ * الجامع لأحكام القرآن ۱۳۲/۱۲

فضائل القرآن ۱۲۹/۲ * مستدرک حاکم ۳۹۶/۲ * تفسير الطبري ۲۹۶/۹

ہے۔^(۲۸) اور اس کی بنیاد پر مستشرقین نے قرآن میں تحریف ثابت کرنے کی کوشش کی ہے۔

لیکن حقیقت یہ ہے کہ حضرت ابن عباسؓ کا دامن اس اتہام سے پاک ہے، چنانچہ

امام طبریؒ ابن عباسؓ کی طرف منسوب اس قول کا تعاقب کرتے ہوئے فرماتے ہیں:

”یہ روایت ابن عباسؓ وغیرہ کی طرف غلط منسوب ہے، کیونکہ تمام مصاحف اسلام

میں ﴿حَتَّى تَسْتَأْنِسُوا﴾ کے الفاظ ہیں اور جمع عثمانی سے لے کر اب تک اس پر

اجماع چلا آ رہا ہے۔ اور ایسا لفظ جس پر تمام صحابہ کرام رضی اللہ عنہم کا اجماع ہو، اس کو

کاتب کا وہم اور غلطی قرار دینا ابن عباسؓ پر صاف بہتان ہے، کیونکہ اللہ تعالیٰ کا

فرمان ہے: ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ

حَكِيمٍ حَمِيدٍ﴾ اور اللہ کا فرمان ہے: ﴿إِنَّا نَحْنُ الذَّكْرَ وَإِنَّا لَهُ

لِحَافِظُونَ﴾ [الحجر: ۹]“

اس کے بعد امام طبریؒ نے ابن عطیہؒ کے حوالہ سے ذکر کیا ہے کہ ابن عباسؓ وغیرہ کی

طرف اس روایت کے غلط منسوب ہونے کی تائید اس بات سے بھی ہوتی ہے کہ

لفظ ﴿تَسْتَأْنِسُوا﴾ کلام عرب میں واضح مفہوم اور وجہ عربی کا حامل ہے۔ اس کی دلیل

یہ ہے کہ حضرت عمر فاروقؓ نے دروازہ پر کھڑے ہو کر رسول اللہ ﷺ سے اجازت طلب

کرتے ہوئے کہا تھا: «أستانس يا رسول الله» اے اللہ کے رسول ﷺ! کیا مجھے

اندر آنے کی اجازت ہے؟

اس حدیث سے واضح ہوتا ہے کہ لفظ استانس کلام عرب میں استاذن کے معنی

میں استعمال ہوتا ہے تو (حبر الدہر اور عربی زبان و ادب میں یکتائے روزگار) حضرت

ابن عباسؓ کے بارے میں کیسے یہ گمان کیا جا سکتا ہے کہ وہ اس لفظ کو غلط قرار

دیتے۔^(۲۹) بلکہ اس روایت کی تردید اس بات سے بھی ہوتی ہے کہ خود ابن عباسؓ

(۲۹) تفسیر الطبری ۲/ ۲۱۳، ۲۱۴

(۲۸) مذاہب التفسیر اسلامی، ص ۴۷

نے ﴿تَسْتَأْنِسُوا﴾ کی تفسیر "تستاذنوا" سے کی ہے ابن جریر اور ابن مردویہ نے ان سے یہ تفسیر نقل کی ہے۔^{۳۵} امام قرطبی نے بھی ابن عباس کی طرف اس قول کی نسبت کو غلط قرار دیا ہے۔^{۳۶}

امام ابو حیان اندلسی نے واضح طور پر یہ لکھا ہے:

"من روى عن ابن عباس أنه قال ذلك فهو طاعن فى الإسلام ، ملحد فى الدين وابن عباس برئ من هذا القول"

"جس نے ابن عباس کی طرف یہ قول منسوب کیا ہے، وہ اسلام پر طعن اور دین میں الحاد پیدا کر رہا ہے اور ابن عباس اس قول سے، بری الذمہ ہیں۔"^{۳۷}

ڈاکٹر لبیب السعید اس اور اس جیسی دیگر روایات کا رد کرتے ہوئے فرماتے ہیں:

"ان روایات کے باطل ہونے کے لیے یہی دلیل کافی ہے کہ قرآن کی روایت کا انحصار صرف کتابت پر نہیں رہا، بلکہ اس کا زیادہ تر دارومدار متواتر تلقی شفوی پر رہا ہے۔ اور متواتر تلقی شفوی میں مزعومہ اختلاف کا وجود نہیں ہے۔"^{۳۸}

مذکورہ دلائل یہ ثابت کرنے کے لیے کافی ہیں کہ ابن عباس کی طرف یہ قول منسوب کرنا ہراسر باطل اور ان پر بہتان ہے۔"

۶ ابن مسعود کی طرف منسوب ایک روایت

اسی طرح ایک روایت یہ بیان کی جاتی ہے کہ حضرت ابن مسعود کے مصحف میں دو سورتیں دعائے قنوت «إنا نستعنيك ونستغفرك» کی نص کے ساتھ موجود تھیں۔^{۳۹} چنانچہ امام بیہقی نے اپنی سنن میں اور ابو داؤد نے مراہیل میں خالد بن عمران

۳۵ تفسیر الآلوسی ۱۸ / ۱۳۳ ۳۶ الجامع لأحكام القرآن ۱۲ / ۲۱۴

۳۷ البحر المحيط ۶ / ۴۴۵

۳۸ الجمع الصوتی الأول للقرآن، ص ۳۳۷

۳۹ الاتقان ۱ / ۶۵

کے حوالہ سے بیان کیا ہے کہ: ”أن جبرائیل نزل بذلك على النبی وهو فی الصلوة“ ”جبرائیل جب «إنا نستعینک ونستغفرک» لے کر نازل ہوئے تو آپ ﷺ اس وقت نماز پڑھ رہے تھے۔“^{۳۵}

جہاں تک اس مرسل روایت کا تعلق ہے تو مرسل محدثین کے نزدیک قابل حجت نہیں ہے اور جہاں تک اس کے حضرت ابن مسعودؓ کے مصحف میں ہونے کی بات ہے تو حضرت ابن مسعودؓ کے مصحف کی حقیقت ہم گزشتہ صفحات میں نہایت تفصیل سے بیان کر چکے ہیں۔ اس بحث کے تناظر میں دیکھتے ہوئے یہی بات واضح ہوتی ہے کہ چونکہ حضرت ابن مسعودؓ اپنے مصحف میں جو دراصل ایک صحیفہ تھا، قرآن کے تفسیری نکات اور اسباب نزول اور نسخ و منسوخ وغیرہ بھی لکھا کرتے تھے، اس لیے وہ جس خبر کے بھی بھولنے کا خطرہ ہوتا، اس کو اپنے صحیفے کے حاشیہ میں لکھ لیتے تھے، لہذا اس کا حضرت ابن مسعودؓ کے مصحف میں ہونا اس بات کی دلیل نہیں ہے کہ یہ قرآن ہو۔ ہم یہ ثابت کر چکے ہیں کہ حضرت ابن مسعودؓ اپنے پرانے مصحف سے دستبردار ہو گئے تھے اور انہوں نے عرضہ اخیرہ والی قراءۃ کو اختیار کر لیا تھا۔

امام ابو بکر باقلانی نے اس روایت سے پیدا ہونے والے اعتراض کے درج ذیل جوابات دیئے ہیں:

- ① یہ ممکن نہیں ہے کہ صحابہ کرام رضی اللہ عنہم سے قرآن کی کوئی سورت تو کیا کوئی آیت بھی مخفی رہ جاتی، حالانکہ قرآن ان کے سامنے اور ان کی زبان میں اتر رہا تھا۔
- ② صحابہؓ کے نزدیک سورتوں کی تعداد محفوظ اور مقرر تھی، پھر یہ کیسے ممکن تھا کہ کوئی سورۃ ان سے مخفی رہ جاتی۔

③۵ إعجاز القرآن علی هامش الاتقان ۲/ ۱۹۳-۱۹۴

④ ممکن ہے کہ یہ عبداللہ بن مسعود کی طرف سے تفسیری اضافہ ہو، کیونکہ ان کے بارے میں ثابت ہے کہ وہ بعض تفسیری روایات بھی اپنے صحیفہ میں لکھ لیا کرتے تھے۔

⑤ اور یہ بھی ممکن ہے کہ ابن مسعود نے اس دعائے قنوت کو بھولنے کے خطرے سے اپنے مصحف کے سرورق پر لکھ لیا ہو۔

⑥ اگر کوئی ایک دو حروف کا معاملہ ہوتا تو اس میں کسی شخص کے بارے میں نسیان کا امکان تھا، لیکن دو سورتوں کے بارے میں غلطی اور نسیان کا امکان کسی صورت بھی تسلیم نہیں کیا جاسکتا۔^③

فصل چہارم

گولڈ زیہر کے شبہات اور ان کا جائزہ

قرآن مجید میں تحریف ثابت کرنے کے لئے گولڈ زیہر نے متعدد شبہات پیش کئے ہیں، ان میں سے قراءات شاذہ سے متعلقہ چند اہم شبہات کا تجزیہ ذیل میں پیش کیا جاتا ہے۔

پہلا شبہ

ان میں سے ایک شبہ یہ ہے کہ مختلف مکاتب فکر نے قرآن کریم کے قبول عام متن کے دقیق اور مشکل معانی کی تفسیر اور وضاحت میں کوئی بات کہی اور اس کے بعد انہوں نے قراءۃ کے لبادہ میں اسے قرآن میں داخل کر دیا۔ اس شبہ کے تحت گولڈ زیہر نے جو مثالیں ذکر کی ہیں، وہ سب قراءات شاذہ کی ہیں اور ان سے یہ نتیجہ اخذ کیا ہے کہ علما نے اپنی رائے کی تائید کے لئے ان کو قرآن کے متن میں داخل کیا تھا۔^①

درحقیقت یہ بات وہی شخص کہہ سکتا ہے جو صحیح سوچنے کی استعداد سے محروم ہے۔ اور ہر بات کو بغیر تحقیق و تمحیص سے قبول کرنے کا عادی ہے اور وہ یا تو امت کے ہاں ان روایات شاذہ کی حیثیت سے بے خبر ہے یا تجاہل عارفانہ کا مظاہرہ کرتے ہوئے تشکیک کے بیج بونا چاہتا ہے۔

گزشتہ صفحات میں تفصیل سے یہ بیان کیا جا چکا ہے کہ جن علما نے ان روایات

① مذاہب التفسیر الإسلامی، ص ۲۳-۲۶

شاذہ سے استدلال کو جائز قرار دیا ہے، ان سب کے نزدیک ان کی قبولیت کے لئے یہ بنیادی شرط ہے کہ وہ بذریعہ نقل و سماع صحابہ کرامؓ اور رسول اللہ ﷺ سے ثابت ہوں اور ان کی حیثیت محض تفسیر قرآن کی ہے۔ امت نے آج تک ان زیادات کو قرآن قرار نہیں دیا، لہذا گولڈزیہر کا یہ کہنا کہ ”انہوں نے ان زیادات کو قرآن کے متن میں داخل کر دیا“ علمائے امت کی ذات پر بہت بڑا بہتان ہے۔

مناسب معلوم ہوتا ہے کہ گولڈزیہر کی پیش کردہ مثالوں کو ذکر کر کے فرداً فرداً ان کی حقیقت کو واضح کر دیا جائے۔

پہلی مثال

گولڈزیہر لکھتا ہے:

”جنہوں نے آیت: ﴿فما استمتعتم به منهن فاتوهن أجورهن فریضۃ﴾ [النساء: ۲۴] سے استدلال کرتے ہوئے نکاح متعہ کا جواز ثابت کیا ہے، انہوں نے اپنے موقف کی مزید تائید کے لئے ﴿فما استمتعتم به منهن﴾ کے بعد «إلی أجل مسمی» کا اضافہ کر دیا ہے۔^(۲)

گزشتہ صفحات میں تفصیل سے یہ بیان کیا جا چکا ہے کہ امامیہ شیعہ نے ابن عباسؓ کے ایک قول کی بنیاد پر اس اضافہ سے متعہ کے جواز پر استدلال کیا ہے۔ اس کے علاوہ پوری امت اس بات پر متفق ہے کہ متعہ بعض ناگزیر حالات کی بنا پر ایک مخصوص وقت کے لئے جائز ہوا تھا، اس کے بعد قیامت تک کے لئے حرام کر دیا گیا، اور «إلی أجل مسمی» کے الفاظ اور اس کا حکم دونوں منسوخ ہو چکے ہیں، اور قرآن کی مذکورہ آیت مسنون نکاح کیلئے محکم ہے، نکاح کے جواز اور عدم جواز سے اس کا کوئی

(۲) مذاہب التفسیر الإسلامی، ص ۲۳

تعلق نہیں ہے اور متعدد دلائل اس پر شاہد ہیں اور خود ابن عباسؓ نے متعہ کی اجازت کے نسخ کا علم ہونے کے بعد اپنے موقف سے رجوع کر لیا تھا۔

نیز یہ کہنا کتنا مضحکہ خیز ہے کہ بعض لوگوں نے نکاح متعہ کے جواز کی تائید کے لئے «إلی أجل مسمی» کو قرآن کے متن میں داخل کر دیا؟ حالانکہ یہ اضافہ ابن عباسؓ کے علاوہ بعض دیگر صحابہؓ کی طرف بھی منسوب ہے اور صحابہؓ میں سے کوئی بھی نکاح متعہ کے جواز کا قائل نہیں ہے۔ اور امام طبریؒ، مکی القیسؒ اور نصر بن ابراہیم المقدسی کے حوالہ سے یہ وضاحت گزر چکی ہے کہ یہ اضافہ نہ قرآن ہے اور نہ ہی اسے قراءۃ کہا جاسکتا ہے حتیٰ کے خود اہل تشیع، جنہوں نے اس سے استدلال کیا ہے، وہ بھی اس کو قرآن قرار نہیں دیتے۔

اگرچہ بعض عالی شیعہ نے قرآن کو ناقص قرار دیا ہے، لیکن تمام اہل تشیع اس بات پر متفق ہیں کہ قرآن میں کوئی اضافہ نہیں ہوا۔ چنانچہ ابو جعفر محمد بن حسن الطوسی لکھتے ہیں:

”قرآن میں کسی کمی بیشی کی بات کرنا انتہائی غیر مناسب ہے، قرآن میں اضافہ کے باطل ہونے پر سب کا اجماع ہے۔ اور جہاں تک قرآن میں نقص کے دعویٰ کا تعلق ہے تو تمام مسلمانوں کا ظاہر مذہب اس کے خلاف ہے۔ اور ہمارے مذہب میں یہی بات زیادہ صحیح ہے۔“^{۳۵}

مشہور شیعہ عالم طبری نے بھی شیعہ کا یہی موقف بیان کیا ہے اور اس کے بعد اس نے ایک دوسرے شیعہ عالم کا یہ قول نقل کیا ہے:

”معجزۃ نبوت اور علوم شرعیہ کا ماخذ ہونے کے ناطے مسلمانوں نے قرآن کریم کی حفاظت اور نقل میں اس شدت سے اہتمام کیا کہ اس کے اعراب، حروف، قراءات اور آیات، حتیٰ کہ اس کا کوئی گوشہ بھی ان سے مخفی نہ رہا تو اس قدر پر خلوص اہتمام اور شدید

۳۵ مجمع البیان لعلوم القرآن ۱ / ۱۸

۳۶ التبیان فی تفسیر القرآن ۱ / ۳

ضبط کے ہوتے ہوئے اس میں تبدیلی اور نقص کا امکان کیونکر تسلیم کیا جاسکتا ہے؟^⑤
 اس کے علاوہ بہاء الدین العالمی، محسن حکیم الطباطبائی، ابوقاسم موسوی خوجا، ہادی
 الحسینی المیلادی، محمد بن بابویہ قمی اور متعدد شیعہ علمائے قرآن کریم میں تحریف کے کسی
 بھی گمان کو باطل قرار دیا ہے۔ اور شیعہ کی طرف تحریف و تنقیص قرآن کا قول منسوب
 کرنے والے کو جھوٹا کہا ہے۔^⑥ ان حقائق کے باوجود اس مستشرق کا اس تفسیری اضافہ
 کی بنیاد پر قرآن میں تحریف ثابت کرنا ناقابل فہم ہے۔

دوسری مثال

گولڈزیہر لکھتا ہے:

”سورة بقرۃ کی آیت: ۱۹۷ ﴿لَيْسَ عَلَيْكُمْ جُنَاحٌ اَنْ تَبْتَغُوا فَضْلًا مِّنْ رَبِّكُمْ﴾
 سے پیدا ہونے والے اس شک کو رفع کرنے کے لئے کہ آیا اعمال حج کے دوران
 بھی تجارت کی اجازت ہے یا نہیں؟ بعض قراءات میں یہ اضافہ داخل کر دیا گیا: ﴿لَيْسَ
 عَلَيْكُمْ جُنَاحٌ اَنْ تَبْتَغُوا فَضْلًا مِّنْ رَبِّكُمْ﴾ «فی مواسم الحج»^⑦

یہ روایت اگرچہ ابن عباسؓ سے سنداً صحیح ثابت ہے، لیکن پوری امت کا اس کے
 عدم قرآن ہونے پر اتفاق ہے۔ آج تک کسی نے اسے قرآن کے متن میں داخل نہیں
 سمجھا اور علمائے اسے صرف خبر واحد اور تفسیر کی حیثیت دی ہے۔ اس کے ظاہر سے بھی
 یہی معلوم ہوتا ہے کہ «فی مواسم الحج» کا حکم رسول اللہ ﷺ کی طرف سے
 بطور تفسیر تھا جو انہوں نے رسول اللہ ﷺ سے سنا۔ امام ابو حیانؒ اور ابن حجرؒ نے اسی
 بات کو قرین قیاس قرار دیا ہے۔ لیکن اس بات پر پوری امت کا اجماع ہے کہ یہ اضافہ
 قرآن نہیں ہے۔

⑤ الجمع الصوتی الأول للقرآن، ص ۳۵۶-۳۵۷

⑥ مذاهب التفسیر الإسلامی، ص ۲۴

اسی طرح گولڈ زیہر نے قراءۃ شاذہ: « و صلاة العصر » یا « وہی صلاة العصر » کے بارے میں بھی یہی کہا ہے کہ جن لوگوں نے الصلوۃ الوسطی کی تفسیر؛ نماز عصر سے کی، انہوں نے قرآن کے متن میں یہ الفاظ داخل کر دیئے۔ اسی طرح قسم کے کفارہ میں « متابعات » کے الفاظ اور آیت: ﴿السَّارِقُ وَالسَّارِقَةُ فَاقْطَعُوا أَيْدِيَهُمَا﴾ میں « ایمانہما » کے الفاظ کو بھی گولڈ زیہر نے قرآن کے متن میں فقہا کا اضافہ قرار دیا ہے۔ اور اس کے بعد کہا ہے کہ اس طرح کے توضیحی الفاظ کو قرآن کے متن میں داخل کرنے اور ایک کلمہ کو دوسرے کلمہ سے بدلنے کی کھلی آزادی تھی، کیونکہ ان سے معنی تبدیل نہیں ہوتا۔^④

گولڈ زیہر کی ذکر کردہ یہ تمام قراءات شاذہ ہیں اور ان کی حیثیت اور مقام و مرتبہ تیسرے باب میں تفصیل سے بیان کر دیا گیا ہے۔ جن فقہا نے بھی ان سے اپنے موقف پر استدلال کیا ہے، کسی نے بھی ان زیادات کو قرآن قرار نہیں دیا۔ اور نہ ہی امت کے مجمع علیہ مصحف میں ان الفاظ کا کبھی وجود رہا ہے۔

دوسرا شبہ

گولڈ زیہر کا یہ دعویٰ بھی انتہائی باطل ہے کہ ”قرآن کے متن میں توضیحی کلمات کو داخل کرنے اور ایک لفظ کو دوسرے لفظ سے بدلنے کی عام اجازت تھی۔“

علمائے اسلام اس نظریہ کا ہمیشہ سے رد کرتے رہے ہیں۔ اپنی رائے اور اجتہاد سے قرآن میں تصرف کرنا تو درکنار اسلام کسی مسلمان کو پیغمبر ﷺ کی کسی صحیح حدیث کو بھی کتاب اللہ میں داخل کرنے کی اجازت نہیں دیتا۔ اور اس بات پر دلائل دینے کی ضرورت نہیں ہے کہ صحابہ کرام رضی اللہ عنہم رسول اللہ ﷺ کے حوالہ سے کوئی بات بیان کرتے

ہوئے کس قدر احتیاط سے کام لیتے تھے! پھر ہم یہ کیسے مان لیں کہ انہوں نے قرآن میں اپنی طرف سے بعض کلمات کا قرآن میں اضافہ کر کے انہیں اللہ کی طرف منسوب کر دیا ہو۔ امت اس بات پر متفق ہے کہ قراءۃ سنت متبوعہ ہے، جس کو ہر نسل اپنے سے پہلی نسل سے حاصل کرتی رہی ہے۔ اس کی ہر ہر وجہ آسمان سے نازل کردہ ہے۔ صحابہ کرام رضی اللہ عنہم نے انہیں اپنے طور پر اختیار نہیں کیا تھا، بلکہ زبان رسالت ﷺ سے سن کر حاصل کیا تھا، جیسا کہ صحیح بخاری میں عمر بن خطابؓ اور بشام بن حکیم کا مشہور واقعہ ہے کہ اللہ کے رسول ﷺ نے دونوں کی قراءت سنی تو دونوں کی قراءت کو منزل من اللہ قرار دیا، اور اسکے بعد فرمایا: «إِنَّ هَذَا الْقُرْآنَ أَنْزَلَ عَلَيَّ سَبْعَةَ أَحْرَفٍ فَاقْرَأْ وَ مَا تَيْسَرُ مِنْهُ»^① یہ حدیث بالاتفاق متواتر ہے اور بیس سے زائد صحابہ کرام نے اسے بیان کیا ہے۔

نیز کسی بھی قراءۃ کی قبولیت کے لئے یہ بنیادی شرط ہے کہ وہ رسول اللہ ﷺ سے صحیح ثابت ہو، خواہ وہ متواتر ہو یا شاذ۔ احادیث متواترہ اور بے شمار صحابہؓ، تابعین اور علمائے سلف کی تصریحات اس پر شاہد ہیں۔^②

اور یہ بات عقلی اور منطقی لحاظ سے بھی محال ہے کہ قرآن کا معاملہ انسانوں پر چھوڑ دیا جاتا کہ وہ اپنی مرضی سے جیسے چاہتے، اس میں تبدیلی کرتے۔ آج کا ایک مفکر اور دانشور اپنے افکار کی تعبیر خود اپنی عبارت کے ساتھ کرنے پر حریص ہے۔ وہ کسی کو اپنی عبارت اور تحریر میں تصرف کی اجازت نہیں دیتا۔ تو انسان کو شعور و عقل دینے والا پروردگار اس انسان کو اپنے کلام میں تصرف کی اجازت کیونکر دے سکتا ہے؟

① صحیح البخاری، رقم: ۴۹۹۲

② القراءات القرآنیة؛ تاریخ و تعریف، ص ۸۰-۸۲

اور قرآن کا یہ اعجاز ہے کہ یہ اللہ تعالیٰ کا کلام ہے، اگر اس میں انسان کے تصرف کو تسلیم کیا جائے تو اس سے اللہ تعالیٰ کی صفت میں انسان کی شرکت لازم آتی ہے اور قرآن کا اعجاز ختم ہو جاتا ہے۔

اور پھر قرآن مجید کا یہ چیلنج ہے کہ ساری دنیا مل کر بھی اس جیسی ایک آیت بنا کر نہیں لاسکتی۔ اگر قرآن میں انسان کے تصرف کو تسلیم کر لیا جائے تو اللہ کے اس چیلنج کی تکذیب لازم آتی ہے۔

نیز اللہ تعالیٰ نے قرآن میں کافروں کی یہ صفت بیان کی ہے کہ وہ قرآن میں تصرف کو پسند کرتے ہیں تو ایک مسلمان قرآن میں اپنی رائے سے تصرف کر کے اسلام کے دشمن کو کیسے خوش کر سکتا ہے؟

قرآن میں تصرف کی اجازت تو اللہ کے پیغمبر کو بھی نہیں، چہ جائیکہ ایک عام انسان کو کلام الہی میں تصرف کی اجازت دے دی جائے اور اللہ تعالیٰ نے قرآن میں تصرف پر اپنے نبی کو سخت عذاب کی دھمکی دی ہے۔ [یونس: ۱۵، ۱۶]، [الحاقة: ۴۳، ۴۷]

اگر ہم یہ تسلیم کر لیں کہ اس میں ہر آدمی کو تصرف کی اجازت ہے تو پھر فرمان الہی:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ کی کیا توجیہ پیش کی جائے گی؟

نیز قرآن کریم جو کتب سابقہ میں تحریف کرنے والوں کو سخت تنقید کا نشانہ بناتا ہے۔ [النساء: ۴۶] [المائدة: ۱۳] [البقرة: ۷۵] [الاعراف: ۱۶۲] تو وہ خود اپنے اندر تحریف کا روادار کیسے ہو سکتا ہے۔

ان تمام دلائل سے یہ بات واضح ہو جاتی ہے کہ قراءات کا تعلق وحی سے ہے اور اس میں کسی انسان کے اجتہاد اور رائے کا کوئی دخل نہیں ہے۔ شیخ عبدالفتاح القاضی نے مختلف مثالوں کا تذکرہ کرتے ہوئے گولڈزیہر کے اس نظریہ کا رد کیا ہے اور اس کے رد

میں گیارہ دلائل ذکر کئے ہیں، اور ثابت کیا ہے کہ دور رسالت ﷺ سے لیکر ہر دور میں ایک جم غفیر اور ناقابل شمار تعداد ان قراءات کو ایک نسل سے دوسری نسل تک منتقل کرتی آئی ہے۔ اس کے بعد متعدد علما کی تصریحات سے واضح کیا ہے کہ قراءات عشرہ کو ہر دور میں تواتر حاصل رہا ہے۔^(۱۵)

تیسرا شبہ

گولڈزیہر ایک دوسرے مقام پر لکھتا ہے:

”قرآن مجید کے قبول عام متن کے خلاف متعدد قراءتوں کا باعث یہ خدشہ تھا کہ کہیں اللہ اور اس کے رسول کے بارے میں وہ فقرے نہ آجائیں جو ان کے شایان شان نہ ہوں یا اللہ اور اس کے رسول کے لازمی احترام کے نقطہ نظر کے منافی ہوں۔“
اس شبہ کی بنیاد بھی اس کا یہی نظریہ ہے کہ قراءات اجتہادی ہیں، جس کا بطلان واضح کیا جا چکا ہے۔ اس شبہ کے تحت بھی اس نے زیادہ تر قراءات شاذہ کا تذکرہ کیا ہے۔ مذکورہ دعویٰ کی تائید کے لئے وہ درج ذیل آیت پیش کرتا ہے:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا لِتُؤْمِنُوا بِاللَّهِ وَرَسُولِهِ
وَتُعْزِرُوهُ وَتُقَرِّوهُ وَتُسَبِّحُوهُ بُكْرَةً وَأَصِيلًا﴾ [الفتح: ۸، ۹]

”ہم نے آپ کو گواہی دینے والا، خوشخبری سنانے والا اور ڈرانے والا بنا کر بھیجا ہے، تاکہ تم لوگ اللہ اور اس کے رسول پر ایمان لے آؤ اور اس کی مدد کرو اور اس کی تعظیم کرو اور صبح و شام اللہ کی تسبیح بیان کرو۔“

گولڈزیہر لکھتا ہے:

﴿تُعْزِرُوهُ﴾، راء کے ساتھ، جس کا معنی ہے کہ ”تم اسکی مدد کرو۔“ اس کو بعض

لوگوں نے «تعزروہ»، زاء کے ساتھ پڑھا ہے، جس کا معنی ہے «تم اس کی تعظیم کرو»۔ کچھ بعید نہیں ہے کہ متن میں اس تبدیلی کی وجہ یہ اندیشہ ہو کہ کہیں قرآن کی اس آیت سے یہ مفہوم نہ اخذ کر لیا جائے کہ اللہ تعالیٰ لوگوں سے اعانت و مساعدت کا طلب گار ہے۔^(۱۱)

گوٹڈزیہر کا یہ خیال کئی لحاظ سے غلط ہے:

پہلی غلطی یہ ہے کہ یہ قراءۃ نہ تو قراءات سببہ میں سے ہے اور نہ ہی یہ چار معروف قراءات شاذہ میں سے ہے، لہذا استدلال کے لئے اس پر اعتماد کرنا درست نہیں ہے، کیونکہ یہ کسی کے نزدیک بھی قرآن نہیں ہیں اور نہ ہی کسی نے ان کی تلاوت کو جائز قرار دیا ہے۔

گوٹڈزیہر کا خیال اس لئے بھی غلط ہے کہ اکثر مفسرین کے نزدیک ﴿تَعَزَّرُوهُ وَتَوَقَّرُوهُ﴾ کا مرجع اللہ کی ذات نہیں، بلکہ رسول اللہ ﷺ ہیں، کیونکہ قریب ترین مرجع یہی ہے۔ اور اس کی تائید اللہ تعالیٰ کے اس فرمان سے بھی ہوتی ہے:

﴿فَالَّذِينَ آمَنُوا بِهِ وَعَزَّرُوهُ وَنَصَرُوهُ﴾ [الأعراف: ۱۵۷]

یہاں ﴿عَزَّرُوهُ﴾ سے مراد قطعی طور پر رسول اللہ ﷺ ہیں، لہذا اوپر والی آیت میں

بھی اسی مفہوم کو ہی راجح قرار دیا جائے گا، کیونکہ قرآن کا بعض حصہ بعض کی تفسیر کرتا ہے۔^(۱۲)

اور اگر اس کا مرجع اللہ کی ذات کو بنایا جائے تو جس گوٹڈزیہر کا یہ خیال غلط ہے،

کیونکہ مفسرین نے ﴿تَعَزَّرُوهُ﴾ کی تفسیر تنصروہ سے کی ہے، یعنی «تم اللہ کے دین

اور اس کے رسول ﷺ کو تقویت پہنچا کر اللہ کی مدد کرو»۔ اور اللہ کی مدد کرنے کا مفہوم

قرآن مجید میں اس کے علاوہ بھی استعمال ہوا ہے، جس سے اس معنی کی تائید ہوتی ہے

(۱۱) مذاہب التفسیر الإسلامی ص ۱۱ - ۱۲

(۱۲) القراءات فی نظر المستشرقین و سالحدین، ص ۱۰۶

جیسا کہ ارشاد باری تعالیٰ ہے:

﴿يَا أَيُّهَا الَّذِينَ آمَنُوا إِن تَنصُرُوا اللَّهَ يَنصُرْكُمْ﴾ [محمد: ۷]

﴿وَيَنصُرُونَ اللَّهَ وَرَسُولَهُ﴾ [الحشر: ۸]

”اے ایمان والو! اگر تم اللہ کی مدد کرو گے تو وہ تمہاری مدد کرے گا۔“

گولڈ زیہر نے اس کی یہ توجیہ کی ہے کہ اگرچہ ان آیات کا مفہوم بھی اعانت اور مساعدت کا ہے، لیکن ’نصر‘ کا لفظ نصرتِ ادبی، یعنی اطاعت اور تعمیلِ حکم کے معنی میں استعمال ہوتا، اس میں مادی مساعدت کے مفہوم کی جھلک موجود نہیں ہے، جس طرح کہ لفظ ’عزر‘ میں ہے۔

ڈاکٹر عبد الحلیم نجار نے اس کا جواب ان الفاظ میں دیا ہے:

”گولڈ زیہر نے عربی فروق کو سمجھنے میں بھی غلطی کی ہے، کیونکہ ’تعزیر‘ (راء مہملہ کے ساتھ) کا معنی تفسخیم اور تعظیم کرنا بھی ہے اور ’تعزیز‘ (زا معجمہ کے ساتھ) کا معنی تقویت دینا اور مدد کرنا بھی ہے، اور عربی زبان میں یہ لفظ غالب طور پر اسی معنی میں استعمال ہوا ہے، جیسا کہ فرمان الہی ہے: ﴿فَعَزَّزْنَا هُمْ بِثَالِثٍ﴾ ”یعنی ہم نے تیسرے نبی کے ساتھ ان کو قوت دی۔“ اور پھر متعدد آیات میں ”اللہ کی مدد کرنے“ کا مفہوم بیان ہوا ہے، جیسا کہ اس کی تین مثالوں کا تذکرہ خود گولڈ زیہر نے بھی کیا ہے۔ اور بعض آیات وہ ہیں جو بظاہر دیکھنے میں ان آیات سے بھی زیادہ اللہ کی شان کے منافی ہیں، اگر گولڈ زیہر کی طرح اس جیسے اعتبارات کے اثرات کو تسلیم کرایا جائے تو پھر قرآن میں اس طرح کی کوئی آیت بھی باقی نہ رہتی۔“^{۱۳}

باوجودیکہ »تعززوہ« کی قراءۃ اپنے مفہوم میں قراءۃ متواترہ کے ساتھ کوئی تضاد اور تناقض نہیں رکھتی اور رسم مصحف اس کا متحمل ہے، لیکن کسی نے بھی اس کی قراءت کو

۱۳ مذاهب التفسیر الإسلامی ص ۱۱، ۱۲

جائز نہیں کہا۔ یہ اس بات کی واضح دلیل ہے کہ قراءات میں اختلاف کا سبب ان میں سے کوئی بھی نہیں ہے جو گولڈزیہر کے خود سر اور بے لگام تخیل نے تراشے ہیں۔

اس کے برعکس گولڈزیہر نے حضرت عبد اللہ بن مسعودؓ کی ایک قراءت پر جو حاشیہ لکھا ہے، اس میں خود اس نے تناقض کا مظاہرہ کیا ہے۔ اللہ کا فرمان ہے:

﴿فَخَشِينَا أَنْ يُرْهَقَهُمَا طُغْيَانًا وَكُفْرًا﴾ (الکہف: ۸۰)

”ہمیں خدشہ ہوا کہ کہیں یہ انہیں اپنی سرکشی اور کفر سے پریشان نہ کر دے۔“

حضرت عبد اللہ بن مسعودؓ کی قراءت میں ﴿فَخَشِينَا﴾ کی بجائے و خاف ربك ہے۔ اس پر گولڈزیہر تبصرہ کرتے ہوئے لکھتا ہے:

”یہاں چونکہ گفتگو کا موضوع ذات الہی ہے، اس لئے ہم یہ خیال کر سکتے ہیں کہ جو

عبارات بظاہر اللہ کی شان الوہیت کے منافی ہوں، قراءتوں کے اختلاف میں، ان سے بچنا ہر موقع پر پیش نگاہ نہ تھا۔“

حالانکہ ابن مسعودؓ کی اس قراءت کو کسی نے بھی قرآن قرار نہیں دیا، اور نہ ہی اس کی تلاوت کو جائز قرار دیا ہے۔ اور گولڈزیہر یہ بھول جاتا ہے کہ کون سی قراءت جائز ہے اور کونسی شاذہ اور ناقابل قبول ہے۔

چوتھا شبہ: گولڈزیہر کا قراءات کے معنی میں تناقض کا دعویٰ اور اس کا رد

گولڈزیہر نے یہ دعویٰ کیا ہے کہ ”بعض اوقات دو قراءات کے مفہوم میں اس طرح کا تناقض اور معنی میں تعارض ہوتا ہے کہ ان کے درمیان تطبیق دینا ممکن نہیں ہوتا۔“^(۱۳)

جہاں تک قراءات متواترہ کا تعلق ہے تو منزل من اللہ ہونے کے ناطے ان کے درمیان کسی تعارض یا تناقض کا تصور بھی نہیں کیا جاسکتا۔ ان کے درمیان اختلاف تنوع

اور تغایر کا ہے۔ ابن قتیبہ، ابن تیمیہ اور ابن جزری رحمہم اللہ وغیرہ نے قراءات کے اختلاف کو تین صورتوں میں منحصر کیا ہے:

”① لفظ مختلف ہوں، لیکن معنی ایک ہو۔ ② لفظ مختلف ہوں اور ان کے معنی بھی مختلف ہوں، لیکن وہ دونوں معانی ایک چیز میں جمع ہو سکتے ہوں۔ ③ لفظ اور معنی دونوں الگ الگ ہوں، بایں صورت کہ ایک چیز میں دونوں معانی کا اجتماع ممکن نہ ہو، لیکن کوئی دوسری چیز ایسی ہو کہ دونوں معانی میں تضاد باقی نہ رہے۔“ ④

نیز وہ قراءات شاذہ جو صحیح ثابت ہیں اور ان کا حکم باقی ہے، اگرچہ حقیقت یہی ہے کہ ان کے اور قرآن کے مفہوم کے درمیان بھی تعارض اور تضاد ممکن نہیں ہے، لیکن ان سے استدلال کرتے ہوئے قراءات قرآنیہ میں تناقض ثابت کرنا کسی طرح بھی مناسب نہیں ہے، کیونکہ یہ قراءات قرآنیہ میں شامل نہیں ہیں، نہ یہ قرآن ہیں اور نہ ہی ان کی تلاوت جائز ہے۔ لیکن گولڈزیہر بار بار یہی غلطی کرتا ہے کہ وہ قرآن میں تحریف ثابت کرنے کے لئے روایات شاذہ اور ضعیفہ کو پیش کرتا ہے۔ مذکورہ شبہ کے ذیل میں بھی اس کے فتنہ انگیز ذہن نے وہی غلطی دہرائی ہے۔ چنانچہ سورۃ الروم کی آیت: ﴿غَلِبَتِ الرُّومُ فِي أَدْنَى الْأَرْضِ وَهُمْ مِنْ بَعْدِ غَلِبِهِمْ سَيَغْلِبُونَ فِي بَعْضِ الْمَشْرِقِ﴾ [الروم: ۲] ”اہل روم ایک قریب کی سرزمین میں مغلوب ہو گئے ہیں اور وہ مغلوب ہونے کے بعد عنقریب چند سالوں میں ہی غالب آجائیں گے۔“

اس کے ضمن میں گولڈزیہر لکھتا ہے:

”غَلِبَتِ کی بجائے بصیغہ معروف غَلِبَتِ الروم ’بھی پڑھا گیا ہے۔ اس سے اہل روم کی اس فتح کی طرف اشارہ ہے جو شام کی سرحدوں پر انہیں عرب قبائل کے مقابلہ

میں حاصل ہوئی تھی۔ اور وہ مسلمان جو اس قراءۃ کو جائز سمجھتے ہیں، ان کے نزدیک اس میں اسی فتح کی خبر دی گئی ہے جو وحی کے نو سال بعد مسلمانوں کو بازنطینی حکومت کے مقابلہ میں حاصل ہوئی تھی۔ ہمارے خیال میں مشہور قراءۃ اور اس قراءۃ میں بہت زیادہ معنوی تضاد اور تناقض ہے۔ مشہور قراءۃ میں فتح سے ہمکنار ہونے والے، دوسری قراءۃ میں شکست سے دو چار ہو رہے ہیں۔ پہلی صورت میں فعل ماضی کا صیغہ معروف استعمال ہوا ہے، جبکہ دوسری صورت میں وہی صیغہ مجہول استعمال ہو رہا ہے، لہذا کلام الہی کے ایک ہی جملہ کی یہ دو مختلف قراءتیں اور دو مختلف معانی باہم تناقض اور متضاد ہیں۔^(۱۶)

مذکورہ شبہ کا جواب یہ ہے کہ دوسری قراءۃ متواتر اور صحیح نہ ہونے کی وجہ سے ناقابل اعتبار ہے۔ صحت و تواتر کے لحاظ سے ایک ہی معیار کی دو قراءتوں میں تو موازنہ کیا جاسکتا ہے، لیکن ایک متواتر و قطعی اور دوسری ضعیف قراءۃ میں موازنہ کرنا درست نہیں ہے۔ بالفرض اس کی صحت کو تسلیم بھی کر لیا جائے تو بھی ان قراءتوں کے درمیان کوئی تعارض نہیں ہے۔ اگر کوئی کہے کہ یہاں تعارض سے مراد تناقض ہے تو اسے یہ بات ذہن نشین رکھنی چاہئے کہ علمائے منطق کے نزدیک تناقض کی جو شرائط سب کے نزدیک متفقہ ہیں، وہ یہاں مفقود ہیں۔ تناقض اس وقت ہوتا ہے جب دو قضیوں کے درمیان کمیت و کیفیت اور جہت میں اختلاف ہو، لیکن آٹھ باتوں، مثلاً موضوع و محمول، زمان و مکان، اضافت و شرط، بالقوة و بالفعل اور جز و کل میں اتحاد پایا جاتا ہو۔ ان میں اگر ایک چیز بھی معدوم ہوئی تو تناقض نہیں ہو سکتا۔ دونوں قراءتوں میں فتح سے متعلق موضوع ایک نہیں ہے۔ مشہور قراءۃ کے مطابق اس کا موضوع روم اور ایران ہیں اور شاذ قراءت

کے مطابق موضوع روم اور عرب ہیں۔^(۱۷)

گولڈزیہر نے اپنے دعویٰ کے ثبوت میں اس کے علاوہ اور بھی مثالوں کا ذکر کیا ہے، جو چیخ چیخ کر اس کی باتوں میں صریح تناقض کی نشاندہی کر رہی ہیں، اس کے بقول اگر ”قرآن مجید کے قبول عام متن کے خلاف متعدد قراءتوں کا باعث یہ خدشہ تھا کہ کہیں اللہ اور اس کے رسول کے بارے میں وہ فقرے نہ آجائیں جو ان کے شایان شان نہ ہوں“ تو جب اس کے بقول قبول عام متن اور دوسری قراءت غلبت کے درمیان تناقض ہے تو یہاں مسلمانوں کو کیوں خیال نہ آیا کہ وہ ایسی قراءت وضع کر رہے ہیں، جس سے اللہ کی طرف تناقض کی نسبت ہوگی؟ کیا اللہ کی کلام میں تناقض کا پایا جانا اس کی شان کے منافی نہیں ہے؟

اگر مستشرقین غیر جانبداری اور تعصب کی عینک اتار کر قراءات قرآنیہ میں غور کرتے اور قراءات شاذہ اور متواترہ کے درمیان فرق کو ملحوظ رکھتے تو وہ کبھی ایسے مفروضوں کا سہارا نہ لیتے جو محض ان کے ذہن کی اختراع ہیں۔ اگر وہ دیانتداری سے قرآن اور تورات و انجیل کے درمیان موازنہ کرتے تو کبھی ان کو برابر قرار دینے کا تصور نہ کرتے اور یقیناً قرآن کے آفاقی پیغام ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ کے سامنے سر تسلیم خم کر دیتے۔

قرآن اور بائبل، ایک تقابل

اس وقت ہمیں اس بات پر دلائل دینے کی ضرورت نہیں ہے کہ توراہ اور انجیل وہ کتب نہیں رہیں جو اللہ نے آسمان سے نازل کیں تھیں، بلکہ بدترین تحریف کا شکار ہو چکی ہیں۔ قرآن تو اس تحریف کو واشگاف کرتا ہی ہے^(۱۸)، تاریخی حقائق اور خود عیسائی مفکرین بھی اس حقیقت کو تسلیم کر چکے ہیں، لیکن تاریخ شاہد ہے کہ مستشرقین و ملحدین ہزار ہا

(۱۷) القرآن والمستشرقون، ص ۴۹ الدکتور التهامی نقرہ

(۱۸) البقرة: ۷۵، آل عمران: ۷۸، النساء: ۴۶، المائدہ: ۱۳

کوشش کے باوجود آج تک قرآن میں ایک ادنیٰ سی تحریف بھی ثابت نہیں کر سکے۔
 فرانس کے ایک مشہور محقق ڈاکٹر مورلیس بوکائے جنہوں نے قرآن کی ایک ایک
 آیت کا مطالعہ کیا اور ایک ماہر عالم کی حیثیت سے جدید سائنسی علوم کی روشنی میں ان کا
 تحقیقی جائزہ لیا۔ اس کے بعد انہوں نے اپنی تحقیق کے جو نتائج پیش کئے ہیں، وہ ان
 مستشرقین کیلئے چشم کشا ہیں وہ اپنی کتاب 'قرآن، توراہ اور سائنس' میں رقمطراز ہیں:
 ”میرے لئے یہ بات نہایت تعجب انگیز تھی کہ قرآن نے جن سائنسی پہلوؤں پر بحث
 کی ہے، یہ بحثیں عین جدید سائنسی علوم کے مطابق ہیں۔ میں نے پہلے سے کوئی فیصلہ
 کئے بغیر معروضی انداز میں بغور قرآنی متن کا مطالعہ کیا۔ مجھے اس بات کا اعتراف ہے
 کہ میں نے اس دوران ان معلومات کا بھی اثر قبول کیا جو مجھے جوانی کی عمر میں حاصل
 ہوئی تھیں۔ اس دور میں زیادہ تر اسلام کی بجائے محمدیوں کے بارے میں گفتگو ہوتی
 تھی، اس بات پر زور دینے کیلئے کہ اس دین کا بانی ایک انسان ہے، یہ آسمانی مذہب
 نہیں ہے، لہذا اللہ کے نزدیک بھی اس مذہب کی کوئی قدر و قیمت نہیں ہے۔ بہت ممکن
 تھا کہ میں بھی دیگر لوگوں کی طرح اسلام کے بارے میں پائے جانے والے ان غلط
 نظریات کا شکار ہو جاتا جو کہ شدید ذہنی انتشار کا باعث تھے۔“

میں نے چند روشن خیال لوگوں سے اس موضوع پر گفتگو کی جو اگرچہ قرآن کے ماہر
 تو نہ تھے، لیکن ان سے گفتگو کے بعد میرے ذہن میں اسلام کی جو تصویر نقش ہوئی، وہ
 اس تصویر سے قطعاً مختلف تھی جو مغربی ذرائع سے حاصل ہونے والی معلومات نے
 میرے ذہن میں پیدا کر دی تھی۔ پھر میں نے قرآن مجید کے مطالعہ کو اپنی زندگی کا
 اولین ہدف بنا لیا اور تنقیدی نقطہ نگاہ سے مختلف شروحات اور حواشی کی مدد سے اس کی
 ایک ایک آیت کا مطالعہ کیا۔ اس حقیقت نے میری آنکھیں کھول دیں کہ قرآن مجید
 میں مظاہر فطرت کے بارے میں خاص طور پر دقیق اشارے موجود ہیں، نیز وہ ان
 نظریات سے ہم آہنگ ہیں جو اس ترقی یافتہ دور میں ہم نے مظاہر فطرت کے بارے

میں دریافت کئے ہیں۔ اور محمد (ﷺ) کے زمانے میں کسی بڑے سے بڑے انسان کیلئے ان نظریات کے بارے میں ایک ادنیٰ تصور قائم کر لینا بھی محال تھا۔ اس کے بعد میں نے متعدد کتب کا مطالعہ کیا، خاص طور وہ کتب جو مسلم مؤلفین نے قرآن کے سائنسی پہلوؤں پر لکھی ہیں۔ تورات میں ہمیں زبردست سائنسی غلطیاں ملتی ہیں، لیکن قرآن میں اس طرح کی ایک بھی غلطی آج تک دریافت نہیں کی جاسکی۔ اس صورت حال نے مجھے یہ سوچنے پر مجبور کر دیا کہ اگر قرآن کا مؤلف کوئی انسان ہوتا تو وہ چھٹی صدی عیسوی میں ایسی کتاب کیسے لکھ سکتا تھا کہ عصر حاضر کی نئی نئی سائنسی تحقیقات بھی ان کی تصدیق اور تائید کر رہی ہیں! اور یہاں شبہ کی بھی کوئی گنجائش نہیں ہے، کیونکہ قرآن کا جو Text اس وقت ہمارے سامنے ہے، یہ بالکل وہی ہے جو سب سے پہلے قرآن کا تھا۔ تو کیا یہ ممکن ہو سکتا ہے کہ نزول قرآن کے زمانہ میں کوئی ایسا انسان ہو جس کی سائنسی معلومات کا دائرہ کار ہزاروں سال گزر جانے کے باوجود بھی ہمارے دائرہ کار سے زیادہ وسیع ہو؟ اگر نہیں اور یقیناً نہیں تو پھر یہ تسلیم کرنا ہوگا کہ قرآنی اشارات میں موجود سائنسی مقدمات واقعی حیرت انگیز ہیں۔

وہ سائنسی اکتشافات جن کا مشاہدہ کیا جاسکتا ہے، ان میں ایک جنین (رحم مادر میں موجود بچہ) کی نشوونما کے مختلف مراحل کا مسئلہ بھی ہے۔ قرآن نے جنین کی نشوونما کے جن مختلف مراحل کا تذکرہ کیا ہے، ان کا اگر علم الجین کے جدید سائنسی اکتشافات کے ساتھ موازنہ کیا جائے تو اس حقیقت کا بخوبی اندازہ ہو جائے گا کہ قرآنی آیات اور جدید سائنس اپنے نتائج کے اعتبار سے کس قدر مماثل ہیں۔^{①۹}

اس کے برعکس تاریخ نے ثابت کر دیا ہے کہ قرآن کے علاوہ دیگر آسمانی کتب میں سے کوئی بھی کتاب آج اپنی اصلی حالت میں موجود نہیں ہے۔

①۹ القرآن والمستشرقون، الدكتور التهامی نقرۃ، ص ۳۶-۳۷، بحوالہ: القرآن والتوراة والعلم، ص ۱۴۴-۱۴۸: ڈاکٹر موریس بوکائے

110 اکتوبر 1854 کو ایک بہت بڑے مستشرق اور عیسائی پادری نے مولانا رحمت اللہ کیرانوی کے ساتھ ایک مناظرے میں بہت بڑے مجمع میں یہ اعتراف کیا کہ انجیل میں آٹھ مقام پر تحریف ہوئی ہے۔^(۲۰)

مسلم محققین ابن حزم نے الفصل فی الملل والأہواء والنحل میں، ابن تیمیہ نے الجواب الصحیح لمن بدل دین المسیح اور ابن قیم الجوزیہ نے اپنی کتاب ہدایۃ الحیاری فی أجوبة اليهود والنصارى اور مولانا رحمت اللہ کیرانوی نے إظهار الحق میں عیسائیوں کے شبہات کا رد کیا ہے اور توراہ و انجیل کے متعدد مقامات کو محرف اور عقل و شرع کے خلاف ثابت کیا ہے۔

خود ممتاز عیسائی محققین نے اس بات کو تسلیم کیا ہے کہ موجودہ اناجیل خمسہ وہ نہیں ہیں جو عیسیٰ پر نازل ہوئی تھیں، بلکہ ان کے رفع إلی السماء کے کافی عرصہ بعد ان کے بعض حواریوں نے انہیں ترتیب دیا تھا۔ بلکہ فرانسیسی دائرۃ المعارف میں مذکور ہے کہ ”علمی اور تاریخی تحقیقات اس بات کی تائید کرتی ہیں کہ یہ اناجیل جن حواریوں کی طرف منسوب ہیں، انہیں لکھنے والے ان کے علاوہ کوئی اور لوگ تھے۔“^(۲۱)

امریکہ میں ایک مشہور عیسائی تحقیقی ادارے چپس سیمینار کی جانب سے حال ہی میں اناجیل خمسہ کو The Five Gospels کے نام سے از سر نو شائع کیا گیا ہے۔ اس میں عیسائی محققین نے لکھا ہے کہ

(۲۰) المستشرقون والقرآن، ص ۴۲: الدكتور إسماعیل سالم عبدالعال، بحوالہ: مجلہ البعث الاسلامی، عدد رمضان، شوال ۱۴۰۲ھ۔

(۲۱) الجمع الصوتی الأول للقرآن، ص ۳۶۹ بحوالہ soc . des savats et des Gens des Letteres :Le Grand Encyclopedie -- Inventaire Raisonne, des Sciences, des Lettres, et des Arts 6 ieme Vol.p.p.

”جملہ اناجیل ابتداءً بغیر کسی انتساب کے عیسائی دنیا میں رواج پا گئیں۔ یعنی ان کے لکھنے والوں کے نام معلوم نہ تھے۔ تاہم عیسائی مذہبی قیادت نے عیسائیت کی تاریخ کے ابتدائی ایام ہی میں مختلف نسخہ ہائے اناجیل کو معتبر ناموں کے ساتھ منسوب کر دیا۔ اکثر اناجیل کے مصنفین کے نام محض ظن و تخمین سے رکھے گئے اور ممکن ہے کچھ نسخوں کو معتبر ناموں کی جانب حسن نیت کی بنیاد پر منسوب کیا گیا ہو، تاکہ ان نسخوں کو عوام الناس میں پذیرائی مل سکے۔“

اس سے انہوں نے یہ ثابت کیا ہے کہ عہد نامہ جدید میں جو کچھ سیدنا عیسیٰ کی طرف منسوب کیا گیا ہے، اس میں زیادہ سے زیادہ بیس فیصد ہی آپ کی جانب منسوب کیا جا سکتا ہے، باقی سب تحریف اور من گھڑت ہے۔^(۱۲)

اور ان اناجیل کا باہم شدید اختلاف اور بعض اناجیل میں الوہیت مسیح و مریم، عقیدہ کفارہ، حضرت عیسیٰ کے مصلوب ہونے کا تذکرہ اور حلول و اتحاد جیسے عقل و شریعت کے خلاف عقائد کا پایا جانا اس بات کی واضح دلیل ہے کہ انجیل بدترین تحریف سے دو چار ہوئی ہے۔

انجیل کی طرح موجودہ توراہ بھی تحریف کا پلندہ ہے، اس کو ہیکل سلیمانی کی تباہی کے بعد عزرا الکاہن نے بادشاہ فارس ارتخشستا کے حکم سے لکھا تھا، جس نے یہودیوں کو یروشلم میں واپس آنے کی اجازت دی تھی۔ چنانچہ تفسیر المنار کے مصنف رشید رضا رقمطراز ہیں:

”تاریخ سے یہ بات قطعی طور پر ثابت ہو چکی ہے، ہمارے نزدیک بھی اور خود ان کے نزدیک بھی کہ وہ تورات جو حضرت موسیٰ نے لکھی تھی اور اسے صندوق (صندوق

(۱۲) اختلاف قراءات قرآنیہ اور مستشرقین، ص ۷۱-۸۱، بحوالہ: Roy w. Hoover, Jusus

العہد) میں رکھ کر بنی اسرائیل سے اس کی حفاظت کا عہد لیا تھا، جیسا کہ آخری سفر (تثنیۃ الاشتراع) میں اس کی صراحت موجود ہے۔ اس کا وجود اس وقت ختم ہو گیا تھا جب بابلیوں نے یہودیوں پر حملہ کر کے ہیکل بیت المقدس کو جلا دیا تھا۔^(۳)

نیز یہودیوں کا داؤد اور سلیمانؑ کو بادشاہ قرار دینا اور ابراہیم، اسحاق اور یعقوبؑ کو نبی نہ ماننا، اللہ تعالیٰ کے بارے میں یہ عقیدہ رکھنا کہ وہ انسان کی طرح کھاتا، پیتا، روتا (نعوذ باللہ) بعض دفعہ جھوٹ بولتا اور دھوکہ دیتا ہے۔ اور اللہ کے نبیوں کی طرف ایسی ایسی نازیبا اور قبیح باتیں منسوب کرنا کہ جن کو رقم کرتے ہوئے قلم کانپتا ہے، نیز موجودہ توراہ کا آخرت، حشر، نشر، جنت و جہنم وغیرہ جیسے بنیادی عقائد سے خالی ہونا، عقل و فطرت کے خلاف یہ قبیح عقائد اس بات کا واضح ثبوت ہیں کہ موجودہ تورات تحریف سے محفوظ نہیں رہی۔

اس کے برعکس قرآن، جس کی حفاظت کا ذمہ خود اللہ تعالیٰ نے اٹھایا، اس کی حفاظت کے بے پناہ انتظامات فرمائے اور ہر دور میں قرآن کے لاکھوں حفاظ کا ہونا ایسا اعجاز ہے کہ آج تک تاریخ نے ایسی کوئی مثال پیش نہیں کی اور آج تک کوئی اس میں ذرہ برابر بھی تحریف ثابت کر سکا ہے، نہ کر سکے گا۔ خود غیر مسلموں نے بھی اس حقیقت کو تسلیم کیا ہے۔ مناسب معلوم ہوتا ہے کہ یہاں ایک غیر مسلم عیسائی ادارے کی تاریخی شہادت کو پیش کر دیا جائے۔

پروفیسر برجسٹراسر (Bergstrasser)، جس نے قرآن کریم کے مختلف نسخہ جات کو جمع کرنے کے لئے، میونخ جرمنی میں قرآن محل Quranic Archive بنایا، تاکہ قرآن کے متن میں تضاد ثابت کیا جاسکے، اس کی وفات کے بعد ڈاکٹر اوٹو پریکشل Oto pretzl اس کا جانشین بنا۔ اس کام میں آرٹھر جیفری ان کا شریک کار تھا۔

(۳) تفسیر المنار ۱ / ۲۰۹: محمد رشید رضا

۱۹۳۳ء میں اوٹو پریکشل فرانس کی لائبریریوں میں موجود قرآن کریم کے مختلف نسخہ جات کی فوٹو کاپیوں کے حصول کے لئے فرانس آیا تو ڈاکٹر حمید اللہ کو اس سے بالمشافہ گفتگو کا موقع ملا۔ ڈاکٹر حمید اللہ کا بیان ہے کہ پریکشل نے انہیں بتایا کہ ہمارے ادارے نے دنیا کے مختلف حصوں سے قرآن حکیم کے مختلف ۴۲ ہزار نسخہ جات کی فوٹو کاپیاں جمع کیں اور ان کا باہمی موازنہ کیا ہے۔ ڈاکٹر حمید اللہ مزید بتاتے ہیں کہ پچھلے چودہ سو سال کے دوران مطبوعہ یا غیر مطبوعہ قرآن حکیم کے ۴۲ ہزار نسخوں کو انہوں نے اس لئے جمع کیا کہ وہ متن قرآن کے تضادات کو سامنے لاسکیں۔ تمام دستیاب نسخہ جات کو جمع کر کے ان کا آپس میں موازنہ کرنے کے بعد اس ادارے نے جو ابتدائی رپورٹ جاری کی، وہ ڈاکٹر حمید اللہ کے الفاظ میں ملاحظہ فرمائیں:

”قرآن مجید کے نسخوں کا جو کام ہم نے شروع کیا تھا، وہ ابھی مکمل تو نہیں ہوا، لیکن اب تک جو نتیجہ نکلا ہے، وہ یہ ہے کہ ان نسخوں میں کہیں کہیں کتابت کی غلطیاں تو ہیں لیکن اختلاف روایت ایک بھی نہیں ہے۔“^(۳)

مستشرقین نے قراءات شاذہ کے سہارے شکوک و شبہات کا طوفان کھڑا کیا، رداء قرآن میں رخنہ اندازی کی مذموم سعی کی، اس کی شعاعوں کو روکنا چاہا، لیکن ہزار ہا ٹکریں مارنے کے باوجود وہ اپنے مقصد میں کامیاب نہ ہو سکے، اور قرآن نے ازل تک اپنی حفاظت کے دعوے کی عملی صداقت تاریخ کے چہرے پر ثبت کر دی:

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ

الْكَافِرُونَ﴾ [الصف: ۸]

”یہ لوگ چاہتے ہیں کہ پھونکیں مار مار کر اللہ کی روشنی کو بجھا دیں، حالانکہ اللہ اس روشنی

کو پورا کر کے ہی چھوڑے گا، اگرچہ کافروں کو برا لگے۔“

(۳) خطبات بہاولپور، محمد حمید اللہ ص ۱۵، ۱۶، اسلامیہ یونیورسٹی، بہاولپور، اشاعت اول ۱۴۰۱ھ

نتیجہ بحث

یہاں ان تمام نکات اور نتائج کو بالترتیب بیان کیا جائے گا، جو ہماری اس بحث کا حاصل ہیں:

◎ علم قراءات ایسا علم ہے جو اجتهادی نہیں، بلکہ سماع اور نقل سے ثابت ہے اور اس کے ذریعہ لغت، اعراب، حذف، اثبات، تحریک، اسکان، فصل، وصل، ابدال اور طریقہ ادائیگی کے اعتبار سے کتاب اللہ کے ناقلین کے اختلاف سے متعلقہ ان تمام تر مسائل کا پتہ چلتا ہے جو بطریق تواتر ثابت ہوں یا بطریق اخبار آحاد ثابت ہوں، نیز اس سے یہ بھی پتہ چلتا ہے کہ ان اختلافی اور اتفاقی وجوہ کو نقل کرنے والے کون کون سے رواۃ ہیں:

◎ قراءات کا ماخذ وحی الہی ہے، اس میں اجتهاد اور رائے کو کوئی دخل نہیں ہے۔ اور آج جو قراءات پڑھی جا رہی ہیں یہ ان سب سے احرف کا حصہ ہیں جو اللہ کے رسول ﷺ پر نازل ہوئے تھے اور سب سے بعض جزئیات عرضہ اخیرہ کے وقت منسوخ کر دی گئی تھیں۔

◎ قراءت عشرہ تمام کی تمام متواتر ہیں، ان کی سند رسول اللہ ﷺ تک صحیح ثابت ہے، اور ان قراءات کی کسی بھی وجہ کو نماز وغیرہ میں تلاوت کیا جاسکتا ہے۔

◎ ان کے علاوہ باقی تمام قراءات شاذہ ہیں، کیونکہ انہیں کسی بھی دور میں تواتر اور قبول عام کا درجہ حاصل نہیں رہا ہے، اگر وہ قرآن ہوتیں اور ان کی تلاوت نماز میں جائز ہوتی تو یقیناً انہیں تواتر اور قبول عام کا درجہ حاصل ہوتا، لہذا نماز وغیرہ میں ان

کو قرآن سمجھ کر تلاوت کرنا حرام ہے۔

◎ نیز وہ قراءات جن کی اسناد ضعیف یا موضوع ہیں یا ان کی کوئی سند ہی نہیں ہے، سب باطل اور قابل رد ہیں، انہیں کسی حیثیت سے بھی قبول نہیں کیا جائے گا۔

◎ قراءات شاذہ عرضہ اخیرہ سے لے کر اب تک نہ کبھی قرآن تھیں اور نہ آج ہیں، اور تمام علمائے امت کا اس بات پر اجماع ہے کہ قراءۃ شاذہ پر قرآن کا اطلاق نہیں ہو سکتا۔

◎ چونکہ قراءات شاذہ قرآن نہیں ہیں، لہذا نماز وغیرہ میں ان کی تلاوت حرام ہے، جو شخص جانتے بوجھتے ان کی تلاوت پر مصر ہوگا، امیر المؤمنین کا فرض ہے، کہ وہ ہر ممکن طریقے سے اس کو باز رکھے۔

◎ اگر وہ نماز میں قراءات شاذہ کی تلاوت قرآن سمجھ کر کرتا ہے یا عام گفتگو سمجھ کر کرتا ہے تو اس کی نماز باطل ہو جائے گی اور اسے دہرانا ضروری ہوگا۔

◎ نماز کے علاوہ قراءۃ شاذہ کو قرآن نہ سمجھتے ہوئے محض تعلیم و تعلم کے لیے پڑھنا، انہیں روایت کرنا اور ضبط تحریر میں لانا جائز ہے۔

◎ جمہور علما کے نزدیک سند کے اعتبار سے صحیح قراءات شاذہ استنباط احکام میں حجت ہے، بشرطیکہ وہ صحیح ثابت ہوں، کوئی صحیح حدیث یا قوی تر دلیل اس کے معارض ہو، نیز کسی صحیح روایت سے اس کے حکم کا نسخ ثابت نہ ہو۔ ائمہ اربعہ اور مذاہب اربعہ کے اکثر اصولیین اور فقہاء بعض شرائط کے ساتھ قراءۃ شاذہ کی حجیت کے قائل ہیں۔ یہی موقف دلائل کے لحاظ سے زیادہ مضبوط ہے۔


◎ واضح رہے کہ اگر کوئی قراءۃ ایسی ہو کہ اس کے مدلول کے متعلق صحابہ کا اختلاف ہو

اور اس مسئلہ میں قیاس اور اجتہاد کا بھی دخل ہو تو ایسی قراءۃ شاذہ کی حیثیت قول صحابی کی ہوگی۔

- ① قراءات شاذہ نے قرآن کے مشکل اور مجمل مقامات کی وضاحت اور کسی آیت کے مفہوم کے متنوع پہلوؤں کو اجاگر کرنے میں اہم کردار ادا کیا ہے۔
- ② متعدد مسائل میں فقہانے قراءات شاذہ کو استنباط احکام کی بنیاد بنایا ہے اور قراءات شاذہ سے استدلال کرتے ہوئے متعدد مسائل کا استخراج کیا ہے۔
- ③ تحریک استشرق ایک اسلام مخالف تحریک تھی، اور مستشرقین کا مقصد راہ حق کی تلاش نہیں، بلکہ راہ حق میں شکوک و شبہات کے کانٹے بکھیرنا تھا، اس کے لئے انہوں نے قرآن کو اپنا ہدف بنایا۔
- ④ آرتھر جیفری وغیرہ نے قراءات شاذہ کی بنیاد پر مقابل مسودات قرآن کا جو مفروضہ پیش کیا ہے، تاریخی حقائق اس کو باطل ٹھراتے ہیں، بلکہ تاریخی حقائق یہ ثابت کرتے ہیں کہ مصاحف عثمانیہ کی تدوین کے بعد کوئی بھی صحیفہ دنیا میں موجود نہیں رہا۔
- ⑤ قراءات صحیحہ کا مرجع اور ماخذ وحی الہی ہے، لہذا مستشرقین کا اختلاف رسم وغیرہ کو اختلاف قراءات کا سبب قرار دینا کسی طور پر مناسب نہیں ہے۔
- ⑥ مستشرقین نے جن دلائل کی بنیاد پر قرآن میں تحریف ثابت کرنے کی کوشش کی ہے وہ یا تو قراءات شاذہ ہیں، جنہیں امت نے کبھی بھی قرآن نہیں کہا، اور یا وہ روایات باطلہ اور ضعیفہ ہیں، جن کی علمائے اسلام ہمیشہ تردید کرتے آئے ہیں۔
- ⑦ آخر میں، میں ایک بات کا تذکرہ ضروری سمجھتا ہوں، وہ یہ کہ قراءات شاذہ کا ایک وافر ذخیرہ مختلف کتب تفاسیر، معانی القرآن، لغت اور علوم قرآن کی کتب میں بکھرا

ہوا ہے، شدید ضرورت ہے کہ ان کو از سر نئے نوجمع کر کے ان پر تحقیق کی جائے، اور ضعیف اور موضوع روایات کو صحیح قراءات شاذہ سے جدا کر دیا جائے۔ آئندہ اس کام کا ارادہ رکھتا ہوں، اللہ سے دعا ہے کہ اللہ مجھے اس کام کی توفیق عطا فرمائے۔





مراجع و مصادر

مراجع ومصادر

- * آلوسی، أبو الفضل السيد محمود: روح المعانی فی تفسیر القرآن والسبع المثانی / مكتبة إمدادیه ، ملتان
- * آمدی، أبو الحسن علی بن أبو علی: الإحكام فی أصول الأحكام / مكتبة ومطبعة محمد علی صبیح وأولاده، ١٣٨٧هـ - ١٩٦٨م
- * آية الله العظمی، شهاب الدین النجفی: كشف الظنون عن أسامی الكتب والفنون، مكتبة المشنی، بغداد
- * ابتسام مرهون الصفار، الدكتور: معجم الدراسات القرآنية / مطابع جامعه الموصل، ١٩٨٤م
- * إبراهيم مصطفى، و أحمد حسن الزيات: المعجم الوسيط / مطابع دار المعارف، مصر، ١٩٨٠م
- * ابن تغری بردی، جمال الدین یوسف: النجوم الزاهرة فی ملوك مصر والقاهرة / المؤسسة المصرية العامة، القاهرة ١٩٦٣م
- * ابن مهران، أبو بكر أحمد بن الحسين: الغاية فی القراءات العشر / تحقيق: محمد غياث / شركة العبيكان، الرياض، الطبعة الأولى ١٩٨٥م
- * ابن مهران، أبو بكر أحمد بن الحسين: المبسوط فی القراءات العشر، تحقيق: سبيع حمزه حاكمی / مطبوعات مجمع اللغة العربية، دمشق، ١٩٨٧م

- * ابن العربي ، أبو بكر محمد بن عبد الله : أحكام القرآن ، تحقيق: علي محمد البجاوي / مطبعة عيسى البابي الحلبي وشركاءه
- * ابن أمير الحاج : التقرير والتحبير على تحرير / دار الكتب العلمية ، بيروت ، الطبعة الثانية ، ١٤٠٣هـ - ١٩٨٣م
- * ابن بدران ، عبد القادر بن أحمد: روضة الناظر و جنة المناظر مع الشرح / مكتبة الكليات الأزهرية ، القاهرة ، الطبعة الثالثة ، ١٤١١هـ
- * ابن تيمية ، أحمد بن عبد الحلیم: الفتاوى الكبرى / تقديم: حسين محمد مخلوف / مطبعة العاصمة ، القاهرة
- * ابن جرير ، محمد بن جرير الطبري: جامع البيان عن تأويل آي القرآن / تحقيق: محمود و أحمد محمد شاكر / مطبعة دار المعارف ، القاهرة ، ١٣٧٤هـ
- * ابن جرير ، محمد بن جرير الطبري: جامع البيان عن تأويل آي القرآن / دار الكتب العلمية ، بيروت ، الطبعة الأولى ١٩٩٢م
- * ابن جزري ، محمد بن محمد ، أبو الخير: غاية النهاية في طبقات القراء / دار الكتب العلمية ، بيروت ، الطبعة الثالثة ١٩٨٢م
- * ابن جزري: متن طيبة النشر / مطبعة مصطفى البابي الحلبي وأولاده ، مصر ، الطبعة الأولى ، ١٩٥٠م
- * ابن جزري : النشر في القراءات العشر / تصحيح ومراجعة : علي محمد الضباع ، مكتبة التجارية الكبرى ، مصر
- * ابن جزري : منجد المقرئين / دار الكتب العلمية ، ١٩٨٠م
- * ابن جنى ، أبو الفتح عثمان بن جنى: الخصائص / تحقيق: محمد علي النجار / المكتبة العلمية ، ١٩٥٢م

- * ابن جنى، أبو الفتح عثمان ابن جنى: بالمحتسب/ دراسة وتحقيق: محمد عبد القادر عطا / دار الكتب العلمية، الطبعة الأولى، ١٤١٩هـ-١٩٩٧م
- * ابن جوزى، أبو الفرج عبد الرحمن: زاد المسير فى علم التفسير/ المكتب الإسلامى للطباعة والنشر، بيروت، ١٣٨٤هـ-١٩٦٤م
- * ابن حجب، الإمام المالكى: مختصر المنتهى الأصولى مع ثلاثة حواشى/ دار الكتب العلمية، بيروت، الطبعة الثانية، ١٩٨٣م
- * ابن حجر، أحمد بن على العسقلانى: تقريب التهذيب/ تحقيق وتعليق: عبد الوهاب عبد اللطيف/ مكتبة العلمية، المدينة المنورة
- * ابن حجر العسقلانى: تهذيب التهذيب/ مجلس دائرة المعارف النظامية (حيدر آباد دكن)، الطبعة الأولى، ١٣٢٦هـ
- * ابن حجر العسقلانى: فتح البارى / دار نشر الكتب الإسلامية، لاهور، ١٩٨٠م
- * ابن حجر العسقلانى: فتح البارى، تحقيق: ابن باز/ دار الكتب العلمية، بيروت الطبعة الثالثة، ٢٠٠٠م
- * ابن حجر العسقلانى: لسان الميزان/ مؤسسة الأعلمى للمطبوعات، بيروت، الطبعة الثانية، ١٣٩٠هـ
- * ابن حزم، أبو محمد على بن حزم: الفصل فى الملل والأهواء والنحل وبهامشه كتاب الملل والنحل: عبد الكريم الشهرستانى / مكتبة المشنى، بغداد
- * ابن حزم: المحلى/ إدارة الطباعة المنيرية، مصر، الطبعة الأولى، ١٣٤٨هـ
- * ابن خالويه، الحسين بن أحمد: مختصر فى شواذ القرآن من كتاب

- البديع / مقدمة، آرتھر جيفرى، ناشر: ج، برجسٹراسر، دار الهجرة
- * ابن خلکان، شمس الدين أحمد بن محمد: وفيات الأعيان / تحقيق: الدكتور إحسان عباس / دار الثقافة، بيروت
- * ابن رشد، أبو الوليد محمد بن أحمد: بداية المجتهد ونهاية المقتصد / تحقيق وتخريج: طه عبد الرؤوف سعد / دار الجيل، بيروت، الطبعة الأولى، ١٤٠٩هـ - ١٥٨٩م
- * ابن عابدين، محمد أمين بن عمر: رد المحتار على در المختار / تحقيق وتخريج: محمد صبحي حسن، حداد عامر حسين / دار إحياء التراث العربي، بيروت، الطبعة الأولى، ١٤١٩هـ - ١٩٩٨م
- * ابن عادل الدمشقي الحنبلي: اللباب في علوم الكتاب / تحقيق وتعليق: الشيخ عادل أحمد عبد الموجود / دار الكتب العلمية، بيروت، الطبعة الأولى، ١٩٩٨م
- ☆ ابن عبد البر، حافظ أبو عمر أندلسي: الاستذكار / تحقيق وتخريج: الدكتور عبد المعطي قلعه جي / دار قتيبة للطباعة والنشر دمشق الطبعة الأولى، ١٤١٣هـ - ١٩٩٣م
- * ابن عبد البر، يوسف بن عبدالله أبو عمر: التمهيد / تحقيق: محمد الفلاح / وزارة الأوقاف والشئون الإسلامية، المملكة المغربية، ١٩٨٠م
- * ابن عطية أندلسي وغيره: مقدمتان في علوم القرآن / تحقيق: آرتھر جيفرى / مكتبة الخانجي، القاهرة، الطبعة الثانية، ١٩٧٢م
- * ابن عقيل، عبدالله بن عقيل العقيلي: شرح ابن عقيل / مكتبة دار التراث، القاهرة الطبعة العشرون، ١٩٨٠م
- * ابن عماد الحنبلي، أبو الفلاح: شذرات الذهب / دار الميسرة،

بيروت، ١٩٧٩م

* ابن فارس، أبو الحسن أحمد: معجم مقاييس اللغة / تحقيق:

عبدالسلام هارون / دار الفكر

* ابن قاسم العبادي: الآيات البيئات / المطبعة الكبرى، ١٣٨٩هـ

* ابن قتيبة، عبد الله بن مسلم: غريب الحديث / تحقيق الدكتور

عبدالله الجيدري / مطبعة الثاني، بغداد، ١٣٩٧هـ

* ابن قتيبة، عبد الله بن مسلم: تأويل مشكل القرآن / تحقيق: السيد

أحمد صقر / المكتبة العلمية، بيروت، الطبعة الثالثة، ١٩٨١م

* ابن قدامة، عبد الله بن أحمد بن محمد، موفق الدين: المغني /

تحقيق: الدكتور عبدالله بن عبدالمحسن التركي، عبد الفتاح محمد

الحلو، الهجر، القاهرة، الطبعة الثانية، ١٩٩٢م

* ابن قيم الجوزية: زاد المعاد / تحقيق: شعيب الأرنؤوط، عبد القادر

الأرنؤوط / مؤسسة الرسالة بيروت، الطبعة السابعة والعشرون،

١٤١٥هـ - ١٩٩٤م

* ابن قيم الجوزية: إغاثة اللهفان في مصايد الشيطان / جمعية إحياء

التراث الإسلامي، الطبعة الثالثة، ١٩٩٨م

* ابن قيم الجوزية: أعلام الموقعين / مراجعه وتعليق، طه عبدالرؤف

سعد / دارالجليل، بيروت، ١٩٧٣م

* ابن كثير، عماد الدين: تفسير القرآن العظيم / مكتبة دارالسلام،

رياض، الطبعة الأولى، ١٩٩٢م

* ابن لحام، علي بن محمد البعلبي: المختصر في أصول الفقه على

مذهب امام احمد بن حنبل / تحقيق و حواشي: الدكتور محمد

مظهر بقا / دار الفكر، دمشق ١٩٨٠ء

- * ابن لحام ، علي بن محمد البعلی: القواعد و الفوائد الأصولية / تحقيق: محمد حامد القفي / مكتبة السنة المحمدية، القاهرة، ١٩٥٦م
- * ابن مجاهد، أبو بكر بن أحمد التميمي: كتاب السبعة في القراءات / تحقيق و مقدمة: الدكتور شوقي ضيف، دار المعارف، القاهرة، الطبعة الثانية، ١٤٠٠هـ
- * ابن منظور الأفریقی: لسان العرب / دار الكتب العلمية، بيروت الطبعة الأولى، ١٩٩٢م
- * ابن نجار، محمد بن أحمد الفتوحی: شرح الكوكب المنير / مكتبة العبيكان، الرياض، ١٩٩٣م
- * ابن نجيم الحنفی، زين الدين: بحر الرائق شرح كنز الدقائق / دار المعرفة، بيروت، الطبعة الثانية
- * ابن نديم وراق، محمد بن إسحاق: الفهرست / ترجمه: مولانا محمد اسحاق بهشي / اداره ثقافت اسلاميه لاهور، طبع اول، ١٩٦٩م
- * ابن همام، كمال الدين محمد بن عبد الواحد: شرح فتح القدير / مكتبة مصطفى البابي الحلبي وأولاده، مصر، الطبعة الأولى، ١٩٧٠م
- * أبو حيان أندلسي، محمد بن يوسف: البحر المحيط / مكتبة و مطابع النصر الحديثة، الرياض
- * ابوالكلام آزاد: ترجمان القرآن، اسلامي اکادمي، لاهور، ١٩٤٦م
- * أبو شامه المقدسي، عبد الرحمن بن إسماعيل: المرشد الوجيز إلى علوم تتعلق بالكتاب العزيز / تحقيق: طيار آلتی قولاج / دار صادر، بيروت
- * أبو شهبه، الدكتور محمد: المدخل لدراسة القرآن الكريم / دار

- اللواء ، الرياض ، الطبعة الثالثة ، ١٩٨٧ م
- * أبو إسحاق الشيرازي : طبقات الفقهاء / تحقيق: الدكتور علي محمد عمر / مكتبة الثقافة الدينية ، بور سعيد الظاهر ، الطبعة الأولى ، ١٤١٨ هـ - ١٩٩٧ م
- * أحمد البيلي : الاختلاف بين القراءات / دار الجيل ، بيروت
- * أحمد بن حنبل ، الإمام : كتاب العلل ومعرفة الرجال / المكتبة الإسلامية ، استانبول ، تركيا ، ١٩٨٧ م
- * أحمد بن حنبل ، الإمام : المسند / المكتب الإسلامي ، بيروت
- * أحمد بن قاسم العنسي الزيدى : تاج المذهب لأحكام المذهب / مكتبة اليمن
- * أحمد بن يحيى بن المرتضى : البحر الزخار ، دار الكتب الإسلامية
- * أحمد مختار عمر ، الدكتور عبد العال سالم : مقدمة معجم القراءات القرآنية في القراءات و أشهر القراء / منظمة الحج والأوقاف والشؤون الخيرية ، ايران ، الطبعة الأولى ، ١٤١٢ هـ - ١٩٩١ م
- * أخفش ، سعيد بن سعدة البلخي المجاشعي : معاني القرآن / تحقيق: الدكتور محمد أمين / عالم الكتب ، بيروت ، الطبعة الأولى ، ١٤٠٥ هـ - ١٩٨٥ م
- * أسنوي ، جمال الدين عبد الرحيم بن الحسن : التمهيد في تخريج الفروع على الأصول / تحقيق: الدكتور محمد حسن هيتو ، مؤسسة الرسالة ، الطبعة الثالثة ، ١٤٠٤ هـ - ١٩٨٤ م
- * إسماعيل باشا بن محمد أمين الباباني : إيضاح المكنون / دار الفكر ، ١٩٨٢ م

- * إسماعيل سالم عبد العال : المستشرقون والقرآن / رابطة العالم الإسلامي ، مكة المكرمة ، ١٩٩٠م
- * الباني ، الشيخ ناصر الدين : أرواء الغليل / المكتب الإسلامي ، بيروت ، الطبعة الرابعة ، ١٩٧٩م
- * الباني ، الشيخ ناصر الدين : صحيح سنن النسائي / المكتب الإسلامي ، بيروت ، الطبعة الأولى ، ١٩٨٨م
- * باجى ، أبو الوليد سليمان بن خلف : المنتقى / دار الكتاب العربي ، بيروت ، الطبعة الأولى ، ١٣٣٢هـ
- * باقلاني ، القاضي أبو بكر : نكت الانتصار لنقل القرآن / منشأة المعارف الأسكندرية ، الطبعة الثالثة
- * باقلاني ، القاضي أبو بكر : إعجاز القرآن / على هامش الإتيقان / مكتبة مصطفى البابي الحلبي ، مصر الطبعة الثالثة ، ١٣٧٠هـ - ١٩٥١م
- * بجيرمي ، سليمان بن محمد : التجريد لنفع العبيد (حاشية البجيرمي على المنهج) / دار الفكر العربي
- * البغوي ، أبو محمد الحسين بن مسعود الفراء : معالم التنزيل / دار الكتب العلمية ، بيروت ، الطبعة الأولى ، ١٩٩٥م
- * البناء ، أحمد بن محمد الدمياطي : اتحاف فضلاء البشر / تصحيح و تعليق : علي محمد الضباع / مكتبة المشهد الحسيني ، القاهرة
- * البهوتي ، منصور بن يونس بن ادريس : كشف القناع عن متن الإقناع / مطبعة الحكومية ، مكة المكرمة ، ١٣٩٤هـ
- * البيهقي ، أبو بكر أحمد بن الحسين : السنن الكبرى / مطبعة مجلس دائرة المعارف العثمانية ، حيدرآباد دكن (الهند) الطبعة الأولى ،

۱۳۴۶ھ

- * تفتازانی، سعد الدین مسعود بن عمر: التلویح علی التوضیح /
مکتبۃ علی صبیح، مصر، الطبعة الأولى
- * تقی عثمانی، مولانا محمد: علوم القرآن، مکتبہ دارالعلوم، کراچی، ۱۹۹۹م
- * جصاص، أبو بکر أحمد بن علی الرازی: الفصول فی الأصول /
تحقیق: الدكتور عجل جاسم النشمی / وزارة الأوقاف والشئون
الإسلامية، الطبعة الثانية، ۱۴۱۴ھ - ۱۹۹۴م
- * جصاص، أبو بکر أحمد بن علی الرازی: أحكام القرآن / دار
الکتب العلمیة، بیروت، الطبعة الأولى، ۱۹۹۴م
- * جوهری، إسماعیل بن حماد: الصحاح تاج اللغة وصحاح
العربیة / تحقیق و تقدیم: أحمد عبد الغفور عطار / دار العلم
للملایین، بیروت، الطبعة الثانية، ۱۹۷۹م
- * جوینی، إمام الحرمین عبد الملك بن عبد الله: البرهان فی أصول
الفقه / تحقیق: الدكتور عبد العظیم الدیب / دار الأنصار، قاهرة
الطبعة الثانية، ۱۴۰۰ھ
- * الحاکم، أبو عبد الله محمد بن عبد الله: المستدرک / دار الکتب
العلمیة، بیروت
- * حسین الذهبی، دكتور محمد: التفسیر والمفسرون / دار الکتب
الحدیثة، الطبعة الثانية، ۱۹۷۶م
- * حمید اللہ، ڈاکٹر محمد: خطبات بہاولپور، اسلامیہ یونیورسٹی، بہاولپور، اشاعت اول، ۱۴۰۱ھ
- * خرشی، محمد بن عبد الله: شرح مختصر خلیل / دار الفکر
- * خطابی، محمد بن محمد: إعلام الحدیث فی شرح صحیح

- البخارى/ مركز إحياء التراث الإسلامى، جامعه أم القرى، الطبعة الأولى، ١٤٠٩هـ
- * خطيب البغدادى، حافظ أبوبكر أحمد بن على : تاريخ بغداد/ دار الكتب العلمية ، بيروت
- * خطيب البغدادى، حافظ أبوبكر أحمد بن على: الكفاية فى علم الرواية/ دار الكتب الحديثة ، القاهرة ، الطبعة الثانية
- * خليل بن أحمد الفراهيدى: كتاب العين، دار ومكتبة الهلال/ تحقيق: الدكتور مهدى المخزومى ، الدكتور إبراهيم الصامرائى
- * دار قطنى ، على بن عمر: سنن الدار قطنى/ ذيل- التعليق الغنى على الدار قطنى : شمس الحق عظيم آبادى/ تحقيق: السيد عبد الله هاشم اليمانى/ شركة الطباعة الفنية المتحدة، المدينة المنورة ، ١٩٦٦م
- * الدارمى، محمد بن عبد الله بن عبد الرحمن : سنن الدارمى/ تخريج: عبد الله هاشم المدنى/ شركة الطباعة الفنية المتحدة المدينة المنورة ، ١٩٦٦م
- * الدانى ، أبو عمرو عثمان بن سعيد : المقنع فى معرفة مرسوم مصاحف أهل الأمصار مع كتاب النقط/ بتحقيق: محمد أحمد دهمان / مطبعة الترقى، دمشق ، ١٩٤٠م
- * الدانى ، أبو عمرو عثمان بن سعيد : جامع البيان فى القراءات السبع/ دار الكتب والوثائق القومية ، قسم التصوير: ١٩٦٨م
- * الدانى ، أبو عمرو عثمان بن سعيد : الأحرف السبعة للقرآن / تحقيق: عبد المهيمن طحان/ مكتبة المنارة، مكة المكرمة، الطبعة الأولى، ١٩٨٨م

* الدردير ، أبو البركات أحمد بن محمد : أقرب المسالك إلى مذهب الإمام مالك / تخريج : الدكتور مصطفى كمال وصفي ، دار المعارف ، مصر

* الدوري ، أبو عمرو حفص بن عمر : جزء في قراءات النبي صلى الله عليه وسلم / تحقيق : حكمت بشير ياسين ، مكتبة الدار ، المدينة المنورة ، ١٤٠٨ هـ - ١٩٨٨ م

* ذهبى ، حافظ أبو عبد الله محمد بن أحمد : العبر في خبر من غير / تحقيق : أبو هاجر محمد السعيد زغلول / دار الكتب العلمية ، بيروت ، ١٤٠٥ هـ - ١٩٨٥ م

* ذهبى ، أبو عبد الله محمد بن أحمد : معرفة القراء الكبار / تحقيق : شعيب أرنؤوط ، صالح مهدي عباس / مؤسسة الرسالة ، بيروت الطبعة الأولى ، ١٤٠٤ هـ

* راغب أصفهاني ، الإمام : المفردات في غريب القرآن / نور محمد أصح المطابع ، كارخانه تجارت كتب ، كراچی ، ١٩٦١ م

* رشيد رضا ، محمد السيد : تفسير القرآن الكريم (تفسير المنار) / دار المعرفة ، بيروت

* الرملي ، محمد بن شهاب الدين : نهاية المحتاج إلى شرح المنهاج / دار الفكر

* زبيدي ، السيد محمد مرتضى : تاج العروس / دار ليبيا

* الزرقاني ، أبو عبد الله محمد بن عبد الباقي : شرح الموطأ لإمام مالك / تحقيق : إبراهيم عطوه عوض ، مكتبة مصطفى البابي الحلبي ، مصر ، الطبعة الأولى ، ١٩٦٢ م

* الزرقاني، محمد عبد العظيم : مناهل العرفان في علوم القرآن/

مطبعة عيسى البابي الحلبي وشركاه

* زركشى، بدر الدين محمد بن بهادر: البحر المحيط في أصول

الفقه، ايڈٹ: عبد الستار أبو غذه، وزارة الأوقاف واشئ ن

الإسلامية، ١٩٩٢م

* زركشى، بدر الدين محمد بن بهادر: البرهان في علوم القرآن/

تحقيق: الدكتور يوسف عبدالرحمن المرعشيلي وغيره/ دار

المعرفة، بيروت، الطبعة الأولى، ١٩٩٠م

* زركلى، خير الدين : الأعلام/ بيروت، الطبعة الثالثة، ١٩٦٩م

* زكريا بن محمد بن زكريا الأنصارى: أسنى المطالب شرح روض

الطالب/ دارالكتب الإسلامى

* زمخشري، جار الله محمود بن عمر: أساس البلاغة / دار صادر،

بيروت، ١٩٦٥م

* زمخشري، جار الله محمود بن عمر: الكشاف عن حقائق غوامض

التنزيل/ دار الفكر، دمشق، ١٠٣٤هـ - ١٩٨٣م

* زيلعى، فخر الدين عثمان بن على: تبين الحقائق شرح كنز الدقائق

/ سبحانى أكيدمى، مكتبة إمدايه، ملتان

* سالم محيسن، الدكتور محمد: في رحاب القرآن مكتبة الكليات

الأزهرية

* سبكى، تاج الدين عبد الوهاب: جمع الجوامع مع حواشى، مكتبة

التجارية الكبرى، مصر

* سبكى، تاج الدين عبد الوهاب : طبقات الشافعية الكبرى/ تحقيق:

عبدالفتاح محمد الحلو، محمود محمد الطناحي / مطبعة عيسى
البابى الحلبي وشركاء، ١٣٨٣هـ - ١٩٦٤م

* سخاوي، علم الدين علي بن محمد: جمال القراء وكمال الإقراء/
تحقيق و تعليق: الدكتور عبدالكريم زبيدي / دارالبلاغة، الطبعة
الأولى، ١٩٩٣م

* سرخسي، شمس الدين: أصول السرخسي / تحقيق: أبو الوفا
الأفغانى / دارالمعرفة، بيروت، ١٩٧٣م

* سرخسي، شمس الدين: المبسوط / مطبعة السعادة، مصر، ١٣٢٤هـ

* سلمان بن منصور العجيلي المصري: حاشيه الجمل / دارالفكر

* سمعاني، منصور بن محمد بن عبد الجبار: قواطع الأدلة في
الأصول / تحقيق: محمد حسين إسماعيل الشافعي / دارالكتب
العلمية، بيروت، الطبعة الأولى، ١٩٩٧م

* سمين الحلبي، أبو العباس أحمد بن يوسف: الدرالمصون في علوم
الكتاب المكنون / دارالكتب العلمية، الطبعة الأولى، ١٩٩٤م

* سمين الحلبي، الشيخ أحمد بن يوسف: عمدة الحفاظ في تفسير
أشرف الألفاظ (باب الواؤ) / تحقيق: محمد باسل عيون السود / دار
الكتب العلمية، بيروت، الطبعة الأولى، ١٤١٧هـ - ١٩٩٦م

* سيويه، أبو بشر عمرو بن عثمان بن قنبر: كتاب سيويه، تحقيق
وشرح: عبد السلام محمد هارون، دارالجيل، بيروت

* السيوطي، جلال الدين: الإقتراح مع شرحه الإصباح / دارالقلم،
الطبعة الأولى، ١٤٠٩هـ

* سيوطي، جلال الدين عبدالرحمن: الإقتان في علوم القرآن /

- بالهامش إعجاز القرآن، للقاضي أبو بكر الباقلاني / مكتبة مصطفى
البابي الحلبي، مصر، الطبعة الثالثة، ١٣٧٠هـ - ١٩٥١م
- * سيوطي، جلال الدين عبدالرحمن : التحبير في علم التفسير/
تحقيق : الدكتور زهير عثمان على نور، إدارة الشؤون الإسلامية،
وزارة الأوقاف الإسلامية، قطر، الطبعة الأولى، ١٤١٦هـ - ١٩٩٠م
- * الشافعي، أبو عبدالله محمد بن إدريس : الأم / وبهامشه مختصر
المزني للإمام الجليل أبو إبراهيم إسماعيل بن يحيى المزني
الشافعي / دارالباز، مكة المكرمة
- * شبلي نعماني: مقالات شبلي، مرتب: سيد سليمان ندوي / مطبع عارف، اعظم كره ١٩٣٦ء
- * الشربيني الخطيب، محمد بن أحمد : مغني المحتاج إلى معرفة
ألفاظ المنهاج / دارالكتب العلمية
- * شريف الجرجاني، علي بن محمد : التعريفات / دارالكتب العلمية
، الطبعة الأولى، ١٤٠٣هـ
- * شعبان محمد إسماعيل، الدكتور: القراءات : أحكامها أو مصدرها
/ رابطة العالم الإسلامي، ١٤٠٢هـ
- * شنقيطي محمد الأمين بن محمد المختار : أضواء البيان في إيضاح
القرآن بالقرآن / مكتبة ابن تيمية، القاهرة، ١٩٩٢م
- * الشوكاني، محمد بن علي بن محمد : نيل الأوطار / دارالجيل، دار
الحديث، بيروت
- * الشوكاني، محمد بن علي : فتح القدير الجامع بين فني الرواية
والدراية من علم التفسير / مراجع: يوسف الغوش / دار المعرفة،
بيروت، الطبعة الأولى، ١٤١٥هـ - ١٩٩٥م

- * صاوى ، أحمد بن محمد : بلغة السالك لأقرب المسالك / تخريج:
الدكتور مصطفى كمال وصفي / دار المعارف ، مصر
- * صبحى صالح : مباحث فى علوم القرآن / دار العلم للملايين ،
بيروت ، الطبعة ، الأولى ، ١٩٦٨ م
- * صديق حسن خان القنوجى ، نواب : فتح البيان فى مقاصد القرآن /
تقديم و مراجع: عبد الله بن إبراهيم الأنصارى / دار احياء التراث
الإسلامى ، قطر ، ١٩٨٩ م
- * صلاح الدين يوسف ، حافظ : خلافت و ملوكيت كى تاريخى و شرعى حيثيت / نعمانى كتب خانه ،
١٩٨٥ م
- * صلة تاريخ الطبرى : عريب بن سعد القرطبي / المطبعة الحسينية ،
القاهرة ، ١٣٢٧ هـ
- * طاش كبرى زاده ، أحمد بن مصطفى : مفتاح السعادة و مصباح
السيادة / دار الكتب العلمية ، بيروت ، الطبعة الأولى ، ١٩٨٥ م
- * الطبرسى ، أبو على الفضل بن الحسن : مجمع البيان لعلوم القرآن /
دار التقريب بين المذاهب الإسلامية ، القاهرة
- * طحاوى ، الإمام أبو جعفر : مشكل الآثار / مطبعة دائرة المعارف
النظامية ، حيدر آباد دكن (هند) الطبعة الأولى ، ١٣٣٣ هـ
- * الطوفى ، نجم الدين سليمان بن عبد القوى بن سعيد : شرح مختصر
الروضة / تحقيق: الدكتور عبدالله بن عبدالمحسن التركى / وزارة
الشئون الإسلامية والأوقاف ، السعودية ، الطبعة الثانية ، ١٩٩٧ م
- * عبد الباقي بن عبد المجيد اليماني : إشارة التعيين فى تراجم النحاة
واللغويين / تحقيق: عبد المجيد دياب / مركز الملك فيصل للبحوث

- والدراسات الإسلامية ، الطبعة الأولى ، ١٩٨٦ م
- * عبد الرزاق بن همام الصنعاني : المصنف / تحقيق وتخریج : حبيب الرحمن الأعظمي / المجلس العلمي ، الطبعة الأولى ، ١٩٧٠ م
- * عبد العلي بن عبد الشكور الهذلي : مسلم الثبوت / المطبع الأنصاري ، دهلي ١٨٩٩ م
- * عبد الفتاح شلبي ، الدكتور : رسم المصحف والاحتجاج به في القراءات / مكتبة نهضة ، مصر بالفجالة ، ١٣٨٠ هـ - ١٩٦٠ م
- * عبد الفتاح عبدالغني القاضي : القراءات في نظر المستشرقين والملحدین / دار مصر للطباعة سعيد جوده السحار وشركاه
- * عبد الفتاح عبدالغني القاضي : القراءات الشاذة وتوجيهها من لغة العرب / دار الكتاب العربي ، الطبعة الأولى ، ١٩٨١ م
- * عبدالرحمن كيلاني ، مولانا : تيسير القرآن / مكتبة اسلام ، لاهور
- * عبدالعزيز القاري ، الدكتور : سنن القراء و مناهج المجودين / مكتبة الدار ، المدينة المنورة ، الطبعة الأولى ، ١٤١٤ هـ
- * عبدالعزيز بن أحمد البخاري : كشف الأسرار / دار الكتب الإسلامية
- * عبدالفتاح القاضي : البدور الزاهرة / قراءات أكيدمي ، لاهور
- * عبدالله بن عبدالمحسن التركي ، الدكتور : أصول مذهب الإمام أحمد : دراسة أصولية مقارنة ، مؤسسة الرسالة ، الطبعة الرابعة ، ١٩٩٦ م
- * عبدالملك بن محمد النيسابوري : ثمار القلوب في المضاف و المنسوب / تحقيق : محمد أبو الفضل إبراهيم / دار نهضة ، القاهرة ، ١٩٦٥ م
- * عبدالهادي الفضلي ، الدكتور : القراءات القرآنية ؛ تاريخ وتعريف / دار القلم ، بيروت ، الطبعة الثانية ، ١٩٨٠ م

- * عطار، الشيخ حسن: حاشية العطار على شرح الجلال على جمع الجوامع / مكتبة التجارية الكبرى، مصر
- * على شواق إسحاق، الدكتور: معجم مصنفات القرآن/ دار الرفاعي، الرياض، الطبعة الأولى، ١٩٨٤م
- * غانم قدروي الحمد: رسم المصحف؛ دراسة لغوية تاريخية/ اللجنة الوطنية، بغداد، الطبعة الأولى، ١٩٨٢م
- * غزالي، أبو حامد محمد بن محمد: المنحول من تعليقات الأصول/ تحقيق: الدكتور محمد حسن هيتو/ دار الفكر، دمشق الطبعة الثانية، ١٤٠٠هـ - ١٩٨٠م
- * غزالي، أبو حامد محمد بن محمد: المستصفى من علم الأصول تحقيق و تعليق: الدكتور محمد سليمان الأشقر / مؤسسة الرسالة، بيروت، الطبعة الأولى، ١٩٩٧م
- * الفراء، أبو زكريا يحيى بن زياد: معاني القرآن / دار السرور
- * فهرس كتب القراءات القرآنية في مكتبة المصغرات الفيلمية في قسم المخطوطات في عمادة شؤون المكتبات في الجامعة الإسلامية
- * فيروزآبادي، مجد الدين محمد بن يعقوب/ القاموس المحيط/ مؤسسة الرسالة، بيروت، الطبعة الرابعة، ١٩٩٤م
- * القاسم بن سلام، أبو عبيد الهروي: فضائل القرآن و معالمه وآدابه / المطبعة الفضالة، المغرب
- * القاسم بن سلام، أبو عبيد الهروي: الناسخ والمنسوخ في القرآن العزيز / تحقيق: محمد بن صالح المديفر / مكتبة الرشد، الرياض

الطبعة الثانية، ١٩٩٧م

* قاسمى، محمد جمال الدين: محاسن التأويل / تحقيق و تخريج:

محمد فؤاد عبد الباقي / دار الفكر، بيروت، ١٩٧٨م

* القرطبي، أبو عبد الله محمد بن أحمد: الجامع لأحكام القرآن /

مكتبة الغزالي، دمشق

* القسطلانى، شهاب الدين: لطائف الإشارات لفنون القراءة /

تحقيق وتعليق: الشيخ عامر السيد عثمان، الدكتور عيد الصبور

شاهين، القاهرة، ١٣٩٢هـ - ١٩٧٢م

* گولڈ زيهر، أجناس: مذاهب التفسير الإسلامى / عربى ترجمه مع تنقيح:

الدكتور عبد الحلیم نجار / دار إقرأ، بيروت، الطبعة الثالثة،

١٤٠٥هـ - ١٩٨٥م

* لبيب السعيد، الدكتور: الجمع الصوتى الأول للقرآن / دار

المعارف، القاهرة، الطبعة الثانية

* لجنة من العلماء: الموسوعة الفقهية / وزارة الأوقاف والشئون

الإسلامية، الكويت، الطبعة الأولى، ١٩٩٢م

* مالك بن أنس، الإمام: الموطأ / تحقيق وتعليق: محمد فؤاد عبد

الباقي / دار الكتب العربية، بيروت

* مالك بن أنس، الإمام: المدونة الكبرى / دار الكتب العلمية

* الماوردى، أبو الحسن على بن محمد بن حبيب: الحاوى الكبير

فى فقه الإمام الشافعى شرح مختصر المزنى / تحقيق و تعليق:

الشيخ على محمد معوض، الشيخ عادل أحمد عبدالموجود / دار

الكتب العلمية، الطبعة الأولى، ١٤١٤هـ - ١٩٩٤م

- * محمد بن علي بن الطيب، أبو الحسين البصري: كتاب المعتمد في أصول الفقه / تهذيب و تحقيق: محمد حميد الله، حسن حنفي / المعهد العلمي الفرنسي للدراسات العربية، دمشق، ١٣٨٥هـ، ١٩٦٥م
- * محمد بن نظام الدين الأنصاري: فواتح الرحموت / تحقيق: عبدالعلي / دار إحياء التراث العربي، بيروت، الطبعة الأولى، ١٩٩٨م
- * محمود أحمد الصغير، الدكتور: القراءات الشاذة وتوجيهها النحوي / دار الفكر، دمشق الطبعة الأولى، ١٩٩٩م
- * مرداوي، علي بن سليمان السعدي: الانصاف في معرفة الراجح من الخلاف / تحقيق: أبو عبدالله محمد حسن إسماعيل الشافعي / دار الكتب العلمية، بيروت، الطبعة الأولى، ١٩٩٧م
- * مكتب التربية العربي لدول الخليج: مناهج المستشرقين في الدراسات العربية الإسلامية [القرآن والمستشرقون: الدكتور التهامي نقره] مطبعة مكتب التربية العربي لدول الخليج، الرياض، ١٤٠٥هـ
- * مكى بن أبو طالب حموش القيسى: الإبانة عن معاني القراءات / تحقيق و تعليق: الدكتور عبدالفتاح إسماعيل شلبي / المكتبة الفيصلية، الطبعة الثالثة، ١٤٠٥هـ - ١٩٨٥م
- * مكى بن أبو طالب القيسى: الإيضاح لناسخ القرآن و منسوخه / تحقيق: أحمد حسن فرحات / ادارة الثقافة والنشر، الرياض الطبعة الثانية، ١٩٩٠م
- * ملا علي القاري الهروي: شرح الشفا / تحقيق: عبدالله محمد الحلبي / دار الكتب العلمية، بيروت، الطبعة الأولى، ٢٠٠١م
- * مودودي، سيد ابوالاعلى: تفهيم القرآن / ادارته ترجمان القرآن، طبع انثيووا، ١٩٩٩م

- * موسوعة الحديث الشريف الكتب الستة / مراجعة : صالح بن عبد العزيز آل شيخ / مكتبة دار السلام ، الرياض ، الطبعة الثالثة ، ٢٠٠٠ م
- * نحاس ، أبو جعفر أحمد بن محمد : إعراب القرآن / تحقيق : الدكتور زهير غازي زاهد / مكتبة النهضة العربية ١٩٨٥ م
- * ندوي ، سيد سليمان : مقالات سليمان ، اعظم كره ، مطبع عارف
- * نصر بن إبراهيم ، أبو الفتح المقدسي : تحريم نكاح المتعة / تحقيق : حماد الأنصاري / مكتبة دار التراث ، المدينة المنورة ، الطبعة الأولى ، ١٤٠٨ هـ
- * النووي ، أبو زكريا محي الدين بن شرف : كتاب المجموع شرح المذهب / تحقيق وتعليق : محمد بخيت المطيعي / المكتبة العالمية بالفجالة
- * النووي ، محي الدين يحيى بن شرف : المنهاج شرح مسلم / دار المؤيد ، الرياض ، الطبعة الثانية ، ١٩٩٥ م
- * وهبه الزحيلي ، الدكتور : أصول الفقه الإسلامي / دار الفكر ، الطبعة الأولى ، ١٩٨٦ م
- * وهبه الزحيلي ، الدكتور : الفقه الإسلامي وأدلته / دار الفكر ، دمشق الطبعة الثانية ، ١٤٠٥ هـ - ١٩٨٥ م
- * هبة الله بن سلامة : الناسخ والمنسوخ / مكتبة مصطفى البابي الحلبي وأولاده ، مصر ، الطبعة الأولى ، ١٩٦٠ م
- * ياقوت بن عبد الله الحموي الرومي ، شهاب الدين : إرشاد الأريب إلى معرفة الأديب (معجم الأدباء) / نسخ و تصحيح : د. س. مرجليوث ، مطبعة الهندية بالمويسكي ، مصر

الشريعة والدراسات الإسلامية، المدينة المنورة، العدد

بیتہ البعث الإسلامي، مكة المكرمة، رمضان، شوال، ۱۴۰۲ھ

مجلة كذا القرآن الكريم والدراسات الإسلامية، المدينة المنورة


العدد الأول، ۱۴۰۲/۱۴۰۳ھ

* ماہنامہ معارف (اعظم گڑھ) جون ۱۹۸۴م

* ماہنامہ عالم اسلام اور عیسائیت، جون، جولائی ۱۹۹۴ء، انسٹی ٹیوٹ آف پالیسی سٹڈیز،

اسلام آباد،

* ماہنامہ فکر و نظر (اسلام آباد) جلد ۳۴ شماره ۳



قراءتِ شاذہ

شرعی حیثیت اور تفسیر و فقہ پر اثرات

محمد سلیم صدیق

شیخ زاہد اسرارک سنٹر
قائمہ عظیم کیمپس، جامعہ پنجاب لاہور، پاکستان